
प्रथमः परिच्छेदः 


ग्रन्थारम्भे निर्विघ्नेन प्रारिप्सितपरिसमास्तिकामो वाइ्रयाधिकृततया वाग्देवतायाः 

सांमुख्यमाधत्ते 

शरदिन्दुसुन्दररुचिश्चेतसि सा मे गिरां देवी । 

अपहत्य तमः सन्ततमर्थानखिलान्प्रकाशयतु ।। १ ॥ 
अस्य ग्रन्थस्य काव्याङ्गतया काव्यफलैरेव फलवत्वमिति काव्यफलान्याह- 

चतुर्वर्गफलप्रातिः सुखादल्पधियामपि। 

काव्यादेव यतस्तेन तत्स्वरूपं निरूप्यते || २ ॥ 
चतुरवर्गफलप्रा्िहिं काव्यतो रामादिवत्प्रवर्तितव्यं न रावणादिवत्‌ इत्यादि- 
कृत्याकृत्यप्रवृत्तिनिवृत्युपदेशद्रारेण सुप्रतीतैव। उक्तं च (भामहेन)-- 

“धर्मर्थकाममोक्षेषु वैचक्षण्यं कलासु च । 

करोति कीर्तिं प्रीतिं च साधुकाव्यनिषेवणम्‌ ।।' इति । 
किञ्च॒ काव्यादर्मप्रापिर्भगवन्नारायणचरणारविन्दस्तवादिना, एकः शब्दः सुप्रयुक्तः 
सम्यग्ज्ञातः स्वर्गे लोके कामधुग्भवति इत्यादिवेदवाक्येभ्यश्च सुप्रसिद्धैव । अर्थप्रा्िश्च 
प्रत्यक्षसिद्धा | कामप्रा्िश्चार्थद्रारव। मोक्षप्राचिश्चैतज्जन्यधर्मफलाननुसंधानात्‌, 


मोक्षोपयोगिवाक्ये व्युत्पत्याधायकत्वाच्च। 


चतुरवर्गप्रािहिं वेदशास्त्रेभ्यो नीरसतया दुःखादेव परिणतबुदधीनामेव जायते । 


परमानन्दसंदोहजनकतया सुखादेव सुकुमारबुदधीनामपि पुनः काव्यादेव । 


ननु तर्हि परिणतबुद्धिभरिः सत्सु वेदशास््रेषुकिमिति काव्ये यत्नः करणीय इत्यपि न 
वक्तव्यम्‌। कटुकौषधोपशमनीयस्य रोगस्य सितशर्करोपशमनीयत्वे क्स्य वा रोगिणः 
सितशर्कराप्रवृत्तिः साधीयसी न स्यात्‌ ? किञ्च काव्यस्योपादेयत्वमग्निपुराणेऽप्युक्तम्‌-- 

(नरत्वं दुर्लभं लोके विद्या तत्र सुदुर्वभा । 

कवित्वं दुर्वभं तत्र शक्तिस्तत्र सुदुर्लभा ।।' इति। 
त्रिवर्गसाधनं नाट्यम्‌" इति च । विष्णुपुराणेऽपि-- 

काव्यालापाश्च ये केचिद्रीतकान्यखिलानि च । 

शब्दमूर्तिधरस्यैते विष्णोरंशा महात्मनः ।।' इति। 
तेन हेतुना तस्य काव्यस्य स्वरूपं निरूप्यते । एतेनाभिधेयं च प्रदशितम्‌। तत्किस्वरूपं 
तावत्काव्यमित्यपेक्षायां कशिदाह-'तददोषौ शब्दाथौ सगुणावनलंकृती पुनः कापि' इति। 
एतच्चिन्त्यम्‌ । तथाहि-यदि दोषरहितस्यैव काव्यत्वाङ्गीकारस्तदा-- 

(न्यक्कारो ह्ययमेव मे यदरयस्तत्राऽप्यसौ तापसः 

सोऽप्यत्रैव निहन्ति राक्षसकुलं जीवत्यहो रावणः।' 

धिग्धिक्छक्रजितं प्रबोधितवता किं कुम्भकर्णेन वा 


स्वर्गग्रामटिकाविवुण्ठनवृथोच्छरनैः किमेभिर्भुजैः ।।' इति । 
अस्य क्ोकस्य विधेयाविमर्शदोषदुष्टतया काव्यत्वं न स्यात्‌ । प्रत्युत 


ध्वनि (स)त्वेनोत्तमकाव्यताऽस्याङ्गीकृता, तस्मादव्यािर्लक्षणदोषः। 

ननु कचश्िदेवांशोऽ्र दुष्टो न पुनः सर्वोऽपीति चेत्‌, तर्हिं यत्रांशे दोषः 
सोऽकाव्यत्वप्रयोजकः, यत्र॒ ध्वनिः स उत्तमकाव्यत्वप्रयोजक इत्यंशाभ्यामुभयत 
आकृष्यमाणमिदं काव्यमकाव्यं वा किमपि न स्यात्‌ । न च कंचिदेवांशं काव्यस्य दूषयन्तः 


श्रुतिदुष्टादयो दोषाः, किं तहिं सर्वमेव काव्यम्‌। तथाहि- काव्यात्मभूतस्य रसस्यानपकर्षकत्वे 


तेषां दोषत्वमपि नाङ्गीक्रियते। अन्यथा नित्यदोषानित्यदोषत्वव्यवस्थाऽपि न स्यात्‌। 
यदुक्तं ध्वनिकृता-- 

श्रुतिदुष्टादयो दोषा अनित्या ये च दर्शिताः। 

ध्वन्यात्मन्येव श्रृङ्गारे ते हेया इत्युदाहृताः।।' इति। 
किञ्च एवं काव्यं प्रविरलविषयं निर्विषयं वा स्यात्‌, सर्वथा निर्दंषिस्यैकान्तमसंभवात्‌ | 

नन्वीषदर्थे नजः प्रयोग इति चेत्तहि 'ईषद्दोषौ शब्दार्थौ काव्यम्‌" इत्युक्ते निर्दोषयोः 

काव्यत्वं न स्यात्‌। सति सभवे 'ईषद्दोषौ' इति चेत्‌, एतदपि काव्यलक्षणे न वाच्यम्‌, 
रत्रादिलक्षणे कीटानुवेधादिपरिहारवत्‌। नहि कीटानुवेधादयो रत्रस्य रत्नत्वं व्याहन्तुमीशाः 
किन्तूपादेयतारतम्यमेव कर्तुम्‌। तद्वदत्र श्रुतिदुष्टादयोऽपि काव्यस्य। उक्तं च-- 

कीटानुविद्धरत्रादिसाधारण्येन काव्यता। 

दुष्टेष्वपि मता यत्र रसायनुगमः स्फुटः।।' इति। 
किञ्च। शब्दार्थयोः सगुणत्वविशेषणमनुपपन्नम्‌। गुणानां रसैकधर्मत्वस्य ये 
रसस्याङ्गिनो धर्माः शौर्यादय इवात्मनः इत्यादिना तेनैव प्रतिपादितत्वात्‌। 
रसाभिव्यञ्जकत्वेनोपचारत उपपद्यत इति चेत्‌ ? तथाऽप्ययुक्तम्‌। तथाहि- तयोः 
काव्यस्वसरूपेणाभिमतयोः शब्दार्थयो रसोऽस्ति न वा ? नास्ति चेत्‌, गुणवत्वमपि नास्ति, 
गुणानां तदन्वय-व्यतिरेकानुविधायित्वाद्‌। अस्ति चेत्‌ ? कथं नोक्तं रसवन्ताविति 
विशेषणम्‌। गुणवत््वान्यथानुपपत््यैतल्लक्यत इति चेत्‌ ? तहिं सरसावित्येव वक्तु युक्तम्‌, न 
सगुणाविति। नहि प्राणिमन्तो देशा इति केनाऽप्युच्यते। ननु शब्दार्थौ सगुणौ" इत्यनेन 
गुणाभिव्यञ्जकौ शब्दाथौ काव्ये प्रयोज्यावित्यक्निप्राय इति चेत्‌ ? न, 


गुणाभिव्यञ्जकशब्दार्थवत्त्वस्य काव्ये उत्कर्षमात्राधायकत्वम्‌, न तु स्वरूपाधायकत्वम्‌ । उक्तं 


हि-'काव्यस्य शब्दार्थो शरीरम्‌, रसादिश्चात्मा, गुणाः शौर्यादिवत्‌, दोषाः काणत्वादिवत्‌, 
रीतयोऽवयवसंस्थानविशेषवत्‌, अलङ्काराः कटककुण्डलादिवत्‌' इति । 
एतेन (अनलङ्कृती पुनः कापि' इति यदुक्तम्‌, तदपि परास्तम्‌ । अस्यार्थः- सर्वत्र 
सालङ्कारौ कचित््वस्फुटालङ्कारावपि शब्दार्थ काव्यमिति । तत्र॒ सालंङकारशब्दार्थयोरपि 
काव्ये उत्कर्षीधायकत्वात्‌ | 
एतेन "वक्रोक्तिः काव्यजीवितम्‌ इति वक्रोक्तिजीवितकारोक्तमपि परास्तम्‌। 

वक्रोक्तेरलङ्काररूपत्वात्‌ । यच्च क्वचिदस्फुटालङ्कारत्वे उदाहतम्‌-- 

यः कौमारहरः स एव हि वरस्ता एव चैव्रक्षपा- 

स्ते चोन्मीलितमालतीसुरभयः प्रौढः कदम्बानिलाः। 

सा चैवास्मि तथापि तत्र सुरतव्यापारलीलाविधौ 

रेवारोधसि वेतसीतरुतले चेतः समुत्कण्ठते ।। इति। 
एतच्चिन्त्यम्‌ | अत्र हि विभावनाविशेषोक्तिमूलस्य सन्देहसङ्करालङ्कारस्य स्फुटत्वम्‌ | 
एतेन-- 

“अदोषं गुणवत्काव्यमलङ्कारैरलङ्कृतम्‌ । 

रसान्वितं कविः कुर्वन्‌ कीर्तिं प्रीतिं च विन्दति ।।' 
इत्यादीनामपि काव्यलक्षणत्वमपास्तम्‌। यत्तु ध्वनिकारेणोक्तम्‌-'काव्यस्यात्मा ध्वनिः-' इति 
तत्कि वस्त्वलङ्काररसादिलक्षणसिरूपो ध्वनिः काव्यस्यात्मा, उत रसादिरूपमात्रो वा ? 
नाद्यः, -प्रहेलिकादावतिव्यापेः । द्वितीयश्चेदोमिति ब्रूमः । ननु यदि रसादिरूपमात्रो ध्वनिः 
काव्यस्यात्मा, तदा-- 

अता एत्थ णिमज्जड्‌ एत्थ अह दिअसअं पलोएहि । 


मा पहिअ रत्तिअन्धिअ सेज्जाए मह णिमज्जहिसि | 


(“अत्ता अत्र निमज्जति, अत्राह, दिवसकं प्रलोकय | 
मा पथिक ! रात्र्यन्ध्यक ! शय्यायां मम निमक्ष्यसि ।।' इति सस्कृतम्‌।) 
इत्यादौ वस्तुमात्रस्य व्यङ्ग्यत्वे कथं काव्यव्यवहार इति चेत्‌ ?2 न,-अ्रापि 
रसाभासवत्तयैवेति ब्रूमः, अन्यथा देवदत्तो ग्रामं याति इति वाक्ये तद्भूत्यस्य 
तदनुसरणरूपवयङ्ग्यावगतेरपि काव्यत्वं स्यात्‌। अस्त्विति चेत्‌ ? न, रसवत एव 
काव्यत्वाङ्गीकारात्‌ । 
काव्यस्य प्रयोजनं हि रसास्वादसुखपिण्डदानद्रारा वेदशास््रविमुखानां सुकुमारमतीनां 
राजपुत्रादीनां विनेयानां रामादिवत्प्रवर्तितव्यं न रावणादिवत्‌, इत्यादिकृत्या- 
कृत्यप्रवृत्तिनिवृत्युपदेशद्वारेण इति चिरन्तनैरप्युक्तत्वात्‌ । तथा चाग्नेयपुराणेऽप्युक्तम्‌- 
“वाग्वैदग्ध्यप्रधानेऽपि रस एवात्र जीवितम्‌" इति । 
व्यक्तिविवेककारेणाऽप्युक्तम्‌- काव्यस्यात्मनि अद्गनि, रसादिस्पे न 
कस्यचिद्धिमतिः' इति । ध्वनिकारेणाऽप्युक्तम्‌-'नहि कवेरितिवृत्तमात्रनिर्वाहिणात्मपदलाभः, 
इतिहासादेरेव तत्सिध्देः' इत्यादि । 
ननु तहिं प्रबन्धान्तर्वर्तिनां केषांचिन्नीरसानां पद्यानां काव्यत्वं न स्यादिति चेत्‌ ? 
न, रसवत्पद्यान्तर्गतनीरसपदानामिव पद्यरसेन, प्रबन्धरसेनेव तेषां रसवत्ताङ्गीकारात्‌ । यत्तु 
नीरसेष्वपि गुणाभिव्यञ्जकवर्णसद्वावाद्दोषाभावादलङ्कारसद्वावाच्च काव्यव्यवहारः स 
रसादिमत्काव्यबन्धसाम्याद्रौण एव । 
यत्तु वामनेनोक्तम्‌-- रीतिरात्मा काव्यस्य" इति, तन्न; रीतेः संघटनाविशेषत्वात्‌। 
संघटनायाश्चावयवसंस्थानरूपत्वात्‌, आत्मनश्च तद्विन्नत्वात्‌ । यच्च ध्वनिकारेणोक्तम्‌-- 
“अर्थः सहृदयश्नाध्यः काव्यात्मा यो व्यवस्थितः | 


वाच्यप्रतीयमानाख्यौ तस्य भेदावुभौ स्मृतौ।।' इति । 


अत्र वाच्यात्मत्वं काव्यस्यात्मा ध्वनिः-' इति स्ववचनविरोधादेवापास्तम्‌ । तत्किं 
पुनः काव्यमित्युच्यते-- 
वाक्यं रसात्मकं काव्यम्‌-- 
रसस्वरूपं निरूपयिष्यामः। रस एवात्मा साररूपतया जीवनाधायको यस्य । तेन 
विना तस्य काव्यत्वानङ्गीकारात्‌ | स्यते इति रसः इति 
व्युत्पत्तियोगाद्वावतदाभासादयोऽपि गृह्यन्ते । तत्र रसो यथा-- 
शूल्यं वासगृहं विलोक्य शयनादुत्थाय किन्चिच्छनै- 
निंद्राव्याजमुपागतस्य सुचिर निर्वर्ण्य पत्युर्मुखम्‌ । 
विस्तरव्धं परिचुम्ब्य जातपुलकामालोक्य गण्डस्थलीं 
लज्जानम्रमुखी प्रियेण हसता बाला चिरं चुम्बिता || 
अत्र हि संभोगशृङ्गाराख्यो रसः| 
भावो यथा महापाव्रराघवानन्दसान्धिविग्रहिकाणाम्‌-- 
यस्यालीयत शल्कसीम्नि जलधिः पृष्ठे जगन्मण्डलं, 
दष्टायां धरणी, नखे दितिसुताधीशः, पदे रोदसी । 
क्रोधे क्षत्त्रगणः शरे दशमुखः, पाणौ प्रलम्बासुरो, 
ध्याने विश्वमसावधार्मिककुल, कस्मैचिदस्मै नमः | 
अत्र भगवद्विषया रतिर्भावः। 
रसाभासो यथा-- 
मधु दिरेफः कुसुमैकपात्रे पपौ प्रियां स्वामनुवर्तमानः । 
शृङ्गेण च स्परशनिमीतिताक्षी मृगीमकण्डूयत कृष्णसारः || 


अत्र सम्भोगशृङ्गारस्य तिर्यग्विषयत्वाद्रसाभासः । एवमन्यत्‌ । 


दोषाः पुनः काव्ये किंस्वरूपा ? इत्युच्यन्ते 
दोषास्तस्यापकर्षकाः। 
श्रुतिदुष्टापुष्टार्थत्वादयः काणत्वखजञ्जत्वादय इव, शब्दार्थद्रारेण देहद्वारेणेव, 
व्यभिचारिभावादेः स्वशब्दवाच्यत्वादयो मूर्खत्वादय इव, साक्षात्काव्यस्यात्मभूतं 
रसमपकर्षयन्तः काव्यस्यापकर्षका इत्युच्यन्ते । एषां विशेषोदाहरणानि वक््यामः। 
गुणादयः किंस्वरूपा इत्युच्यन्ते-- 
उत्कर्षहेतवः प्रोक्ता गुणालङ्काररीतयः।। 3 | 
गुणाः शौर्यादिवत्‌, अलङ्काराः कटककुण्डलादिवत्‌, रीतयोऽवयवसंस्थानविशेषवत्‌, 
देहदारेणेव शब्दार्थद्वारेण तस्यैव काव्यस्यात्मभूतं रसमुत्कर्षयन्तः काव्यस्योत्कर्षका 
इत्युच्यन्ते । इह यद्यपि गुणानां रसधर्मत्वं तथापि गुणशब्दोऽत्र 
गुणाभिव्यञ्जकशब्दार्थयोरुपचर्यते । अतश्च गुणाभ्भिव्यञ्जकाः शब्दा रसस्योत्कर्षकाः' 


इत्युक्तं भवतीति प्रागेवोक्तम्‌ । एषामपि विशेषोदाहरणानि वक्ष्यामः | 


इति श्रीमन्नारायणचरणारविन्दमधुव्रतसाहित्यार्णवकर्णधारध्वनिप्रस्थापनपरमाचार्यकविसूक्ति- 
रत्राकराष्टादशभाषावारविलासिनीभुजङ्गसान्धिविग्रहिकमहापाव्रश्रीविश्चनाथकविराजकृतौ साहित्यदर्पणे 
काव्यस्वरूपनिरुूपणो नाम प्रथमः परिच्छेदः। 


अत्र मूलकारिकाः-३3 उदाहरणक्नषोकाः-६। 


दितीयः परिच्छेदः 


वाक्यस्वरूपमाह- 
वाक्यं स्याद्योग्यताकाङ्क्षासत्तियुक्तः पदोच्चयः 
योग्यता पदार्थानां परस्परसम्बन्धे बाधाभावः । पदोच्चयस्यैतदभावेऽपि वाक्यत्वे 
“वहिना सिञ्चति' इत्याद्यपि वाक्यं स्यात्‌ । आकाङ्क्षा प्रतीतिपर्यवसानविरहः। स च 
श्रोतुर्जिज्ञासारूपः। निराकाङ्क्षस्य वाक्यत्वे "गौरश्वः पुरुषो हस्ती" इत्यादीनामपि वाक्यत्वं 
स्यात्‌। आसतिर्बुट॒ध्यविच्छेदः। बुद्धिविच्छेदेऽपि वाक्यत्वे इदानीमुच्चारितस्य देवदत्तशब्दस्य 
दिनान्तरोच्चारितेन गच्छतीति पदेन सङ्गतिः स्यात्‌। अत्राकाङ्क्षायोग्य- 
तयोरात्मार्थधर्मत्वेऽपि पदोच्चयधर्मत्वमुपचारात्‌। 
वाक्योच्चयो महावाक्यम्‌-- 
योग्यताकाङ्क्षासतियुक्त इत्येव। 
इत्थं वाक्यं द्विधा मतम्‌।। १ ॥। 
इत्थमिति वाक्यत्वेन महावाक्यत्वेन च । उक्तं च तन्त्रवार्तिके-- 
-स्वार्थबोधसमापानामङ्गाङिगित्वव्यपेक्षया। 
वाक्यानामेकवाक्यत्वं पुनः संहत्य जायते।।' इति। 
तत्र॒ वाक्यं यथा-- “शूल्यं वासगृहम्‌-' इत्यादि । महावाक्यं यथा-- रामायण- 
महाभारत-रघुवंशादि। 
पदोच्चयो वाक्यमित्युक्तम्‌। तत्र किं पदलक्षणमित्यत आह-- 


वर्णाःपदं प्रयोगार्हानन्वितैकार्थबोधकाः। 

यथा- घटः। प्रयोगार्हैति प्रातिपदिकस्य व्यवच्छेदः। अनन्वितेति वाक्यमहावाक्योः। 
एकेति साकाङ्क्षानेकपदवाक्यानाम्‌ । अर्थबोधका इति कचटतपेत्यादीनाम्‌ । वर्णा इति 
बहुवचनमविवक्षितम्‌ । 
अर्थो वाच्यश्च लक्ष्यश्च व्यङ्ग्यश्चेति त्रिधा मतः।। २ ॥। 
एषां स्वरूपमाह- 
वाच्योऽर्थोऽभ्िधया बोध्यो लक्ष्यो लक्षणया मतः । 
व्यङ्ग्यो व्यञ्जनया ताः स्युस्तिस्ः शब्दस्य शक्तयः।। 3 | 
ता अभिधादयाः। 
तत्र सङ्केतितार्थस्य बोधनादगिमाभिधा | 
उत्तमवृद्धेन मध्यमवृद्धमुद्धिश्य गामानय' इत्युक्ते तं गवानयनप्रवृत्तमुपलकभ्य 
बालोऽस्य वाक्यस्य सास्नादिमत्पिण्डानयनमर्थः" इति प्रथमं प्रतिपद्यते, अनन्तरं च णां 
वधान" “अश्वमानय इत्यादावावापोद्रापाभयां गोशब्दस्य “सास्नादिमानर्थः आनयनपदस्य च 
-आहरणमर्थः' इति संकेतमवधारयति । क्वचिच्च प्रसिद्धपदसमभिव्याहारात्‌, यथा-इह 
प्रभिन्नकमलोदरे मधूनि मधुकरः पिबति" इत्यत्र । क्वचिदापोपदेशात्‌, यथा-- 
-अयमश्वशब्दवाच्यः' इत्यत्र। तं च सङ्केतितमर्थं बोधयन्ती शब्दस्य शक्त्यन्तरानन्तरिता 
शक्तिरभिधा नाम | 
सङ्केतो गृह्यते जातौ गुणद्रव्यक्रियासु च ।। ४ || 
जातिर्गोपिण्डादिषु गोत्वादिका । गुणो विशेषाधानहेतुः सिद्धो वस्तुधर्मः। शुक्लादयो 
हि गवादिकं सजातीयेभ्यः कृष्णगवादिभ्यो व्यावर्तयन्ति । द्रव्यशब्दा एकव्यक्तिवाचिनो 


हरिषरडित्थडवित्थादयः। क्रियाः साध्यस्पा वस्तुधर्मः पाकादयः। एषु हि 


अधिश्रयणावश्रयणान्तादिपूर्वापरीभूतो व्यापारकलापः पाकादिशब्दवाच्यः। एष्वेव हि 
व्यक्तेरुपाचिषु संकेतो गृह्यते, न व्यक्तौ आनन्त्यव्यभ्रिचारदोषापातात्‌ । 
अथ लक्षणा-- 

मुख्यार्थवाधे तदुक्तो ययान्योऽर्थः प्रतीयते । 

रूढेः प्रयोजनाद्राऽसौ लक्षणा शक्तेरर्पिता ।। ५।। 

"कलिङ्गः साहसिकः" इत्यादौ कलिङ्गादिशब्दो देशविशेषादिरूपे स्वार्थेऽसम्भवन्‌ 
यया शब्दशक्त्या स्वसंयुक्तान्‌ पुरुषादीन्‌ प्रत्याययति, यया च गङ्गायां घोषः" इत्यादौ 
गङ्गादिशब्दो जलमयादिरूपार्थवाचकत्वात्प्रकृतेऽसंभवन्‌ स्वस्य सामीप्यादिसंबन्धिनं तटादि 
बोधयति, सा शब्टस्यार्पिता स्वाभाविकेतरा ईश्वरानुद्राविता वा श्तर्लक्षणा नाम । पूर्वत्र हेत्‌ 
रूढिः प्रसिद्धिरेव । उत्तरत्र गङ्गातटे घोषः इति प्रतिपादनालभ्यस्य 
शीतत्वपावनत्वातिशयस्य बोधनसूपं प्रयोजनम्‌ । हेतुं विनापि यस्य कस्यचित्संबन्धधिनो 
लक्षणेऽतिप्रसङ्गः स्यात्‌, इत्युक्तम्‌-रुढेः प्रयोजनाद्राऽसौ' इति । 

केचित्तु कर्मणि कुशलः' इति सूढावुदाहरन्ति । तेषामयमभिप्रायः-कुरशल्लातीति 
व्युत्पत्तिलक्यः कुशगराहिरूपो मुख्योऽर्थः प्रकृतेऽसंभवन्‌ विवेचकत्वादि- 
साधम्यसम्बन्धसम्बन्धिनं दक्षस्पमर्थं बोधयति । तदन्ये न मन्यन्ते । कुशग्राहिरूपार्थस्य 
व्युत्पत्तिलक््यत्वेऽपि दक्षरूपस्यैव मुख्यार्थत्वात्‌ । अन्यद्धि शब्दानां व्युत्पत्तिनिमित्तमन्यच्च 
प्रवृत्तिनिमित्तम्‌ । व्युत्पत्तिलकभ्यस्य मुख्यार्थत्वे "गौः शेते" इत्यत्रापि लक्षणा स्यात्‌ । 
"गमेर्डोः" (उणादि-२।६७) इति गम्धातोर्ोप्रत्ययेन  व्युत्पादितस्य गोशब्दस्य 
शयनकालेऽप्रयोगात्‌ | 

तद्वेदानाह- 


मुख्यार्थस्येतराक्षेपो वाक्यार्थेऽन्वयसिद्धये । 


स्यादात्मनोऽप्युपादानादेषोपादानलक्षणा ।। ६ 
रूढावुपादानलक्षणा यथा-श्ेतो धावति'। प्रयोजने यथा-ककुन्ताः प्रविशन्ति" | 
अनयोर्हि श्चेतादिभिः कुन्तादिभिश्चाचेतनतया केवलैर्धथावनप्रवेशनक्रिययोः 


कर्तृतयान्वयमलभमानैरेतत्सिद्धये आत्मसम्बन्धिनोऽश्चादयः पुरुषादयश्चाक्षिप्यन्ते । पूर्वत्र 


प्रयोजनाभावाद्रूदिः, उत्तरत्र तु कुन्तादीनामतिगहनत्वं प्रयोजनम्‌ । अत्र च 
मुख्यार्थस्यात्मनोऽप्युपादानम्‌ । लक्षणलक्षणायां तु परस्यैवोपलक्षणमित्यनयोर्भदः। 
इयमेवाजहत्स्वार्थेत्युच्यते । 


अर्पणं स्वस्य वाक्यार्थे परस्यान्वयसिद्धये | 
उपलक्षणहेतुत्वादेषा लक्षणलक्षणा ।। ७ ॥। 
रूदिप्रयोजनयोर्लक्षणलक्षणा यथा--'कलिङ्गः साहसिकः" "गङ्गायां घोषः' इति च । 
अनयोरहि पुरुषतटयोर्वाक्यार्थऽन्वयसिद्धये कलिङ्गगङ्गाशब्दावात्मानमर्पयतः। यथा वा-- 
“उपकृतं बहू तत्र किमुच्यते सुजनता प्रथिता भवता परम्‌ | 
विदधदीद्वशमेव सदा सखे ! सुखितमास्स्व ततः शरदां शतम्‌ ।।' 
अत्रापकारादीनां वाक्यार्थेऽन्वयसिद्धये उपकृतादयः शब्दा आत्मानमर्पयन्ति । 
अपकारिणं प्रत्युपकारादिप्रतिपादनान्मुख्यार्थबाधो वैपरीत्यलक्षणः सम्बन्धः, 
फलमप्यपकारातिशयः इयमेव जहत्स्वार्थत्युच्यते | 
आरोपाध्यवसानाभ्यां प्रत्येकं ता अपि द्विधा । 
ताः पूर्वोक्ताश्चतुर्भदलक्षणाः। 
विषयस्यानिगीर्णस्यान्यतादात्म्यप्रतीतिकृत्‌ ।। ८ ॥ 


सारोपा स्यान्निगीर्णस्य मता साध्यवसानिका | 


विषयिणा अनिगीर्णस्य विषयस्य तेनैव सह॒ तादात्म्यप्रतीतिकृत्सारोपा । इयमेव 
रूपकालङ्कारस्य बीजम्‌। रूढावुपादानलक्षणा सारोपा यथा-अश्चः शतो धावति'। अव्र हि 
श्चेतगुणवानश्चोऽनिगीर्णस्वरूपः स्वसमवेतगुणतादात्म्येन प्रतीयते। प्रयोजने यथा-'एते 
कुन्ताः प्रविशन्ति" । अत्र सर्वनाम्ना कुन्तधारिपुरुषनिर्देशात्‌ । रूढौ लक्षणलक्षणा सारोपा 
यथा-'कवतिङ्गः पुरुषो युध्यते'। अत्र॒ कलिङ्गपुरुषयोराधाराधेयभावः सम्बन्धः। प्रयोजने 
यथा- -आयुर्घृतम्‌' । अव्रायुष्कारणमपि घृतं कार्यकारणभावसम्बन्धसम्बन्ध्यायुस्तादात्म्येन 
प्रतीयते। अन्यवैलक्षण्येनाव्यभ्निचारेणायुष्करत्वं प्रयोजनम्‌ | 
यथा वा-राजकीये पुरुषे गच्छति "राजासौ गच्छति' इति । अत्र स्वस्वामिभावलक्षणः 
सम्बन्धः। यथा वा- अग्रमात्रेऽवयवभागे "“हस्तोऽयम्‌' । अत्रावयवावयविभावलक्षणसम्बन्धः। 
ब्राह्मणेऽपि तक्षाऽसौ' । अत्र तात्कर्म्यलक्षणः। इन्द्रार्थासु स्थूणासु अमी इन्द्राः" । अत्र 
तादर्थ्यलक्षणः सम्बन्धः। एवमन्यत्रापि । निगीर्णस्य पुनर्विषयस्यान्यतादात्म्य- 
प्रतीतिकृत्साथ्यवसाना । अस्याश्चतुषु भेदेषु पूर्वोदाहरणान्येव । तदेवमष्टप्रकारा लक्षणा | 
सादृश्येतरसंबन्धाः शुद्धास्ताः सकला अपि । 
सादृश्यात्तु मता गौण्यस्तेन षोडशभेदिताः ।। ९ ॥ 
ताः पूर्वाक्ता अष्टभेदा लक्षणाः। साद्श्येतरसंबन्धाः कार्यकारणभावादयः। अत्र शुद्धानां 
पूर्वोदाहरणान्येव । सूढावुपादानलक्षणा सारोपा गौणी यथा-- “एतानि तैलानि हेमन्ते 
सुखानि'। अत्र॒ तैलशब्दस्तिलभवस्नेहसर्पं मुख्यार्थमुपादायैव सार्षपादिषु स्नेहेषु वर्तते। 
प्रयोजने यथा-राजकुमारेषु तत्सदृशेषु च॒ गच्छत्सु “एते राजकुमारा गच्छन्ति" 
रूढावुपादानलक्षणा साध्यवसाना गौणी यथा--तैलानि हेमन्ते सुखानि'। प्रयोजने यथा-- 


राजकुमारा गच्छन्ति" रूढौ लक्षणलक्षणा सारोपा गौणी यथा-'राजा गौडेन्द्र कण्टकं 

शोधयति ।' प्रयोजने यथा-'गौर्वाहीकः' रूढौ लक्षणलक्षणा साध्यवसाना गौणी यथा--^राजा 
कण्टकं शोधयति'। प्रयोजने यथा "गौर्जल्पति'। 

अत्र केचिदाहूुः- गोसहचारिणो गुणा जाड्यमान्द्यादयो लक्ष्यन्ते । ते च गोशब्दस्य 
वाहीकार्थाभिधाने निमित्तीभवन्ति । तदयुक्तम्‌- गोशब्दस्यागृहीतसङकेतं वाहीकार्थमभिघा- 
तुमशक्यत्वाद्‌ गौशब्दार्थमात्रबोधनाच्च । अभिधाया विरतत्वाद्‌ विरतायाश्च 
पुनरुत्थानाभावात्‌ । 


अन्ये च पुनर्गोशब्देन वाहीकार्थो नाभिधीयते, किन्तु स्वार्थसहचारिगुणसाजात्येन 
वाहीकार्थगता गुणा एव लक्ष्यन्ते । तदप्यन्ये न मन्यन्ते । तथाहि- अत्र गोशब्दाद्राहीकार्थः 
प्रतीयते, न वा ? आद्ये गोशब्दादेव वा ? लक्षिताद्रा गुणाद्‌ ? अविनाभावाद्रा ? तत्र, न 
प्रथमः, वाहीकार्थऽस्यासङ्केतितत्वात्‌। न द्वितीयः, -अविनाभावलभ्यस्यार्थस्य शाब्देऽन्वये 
प्रवेशासभवात्‌ । शाब्दी ह्याकाङ्क्षा शब्देनैव पूर्यते । न द्वितीयः,-यदि हि गोशब्दाद्वाहीकार्थो न 
प्रतीयते, तदाऽस्य वाहीकशब्दस्य च सामानाधिकरण्यमसमञ्जसं स्यात्‌ । 

तस्मादत्र गोशब्दो मुख्यया वृत्या वाहीकशब्देन सटहान्वयमलभमानौ- 


ऽज्ञत्वादिसाधम्यसंबन्धाद्राहीकार्थं लक्षयति । वाहीकस्याज्लत्वाययतिशयबोधनं प्रयोजनम्‌ । 

इयं च गुणयोगाद्रौणीत्युच्यते । पूर्वा तूपचारामिश्रणाच्क्रदा। उपचारो हि नामात्यन्तं 
विशकलितयोः शब्दयोः सादश्यातिशयमहिम्ना भेदप्रतीतिस्थगनमात्रम्‌ । यथा-- 
अग्निमाणवकयोः'। शुक्लपटयोस्तु नात्यन्तं भेदप्रतीतिः, तस्मादेवमादिषु शुदधैव लक्षणा | 

व्यङ्ग्यस्य गूढागूढत्वाद्‌ द्विधा स्युः फललक्षणाः ।। १० || 

प्रयोजने या अष्टभेदा लक्षणा दर्शितास्ताः प्रयोजनरूपव्यङ्ग्यस्य गूढागूढतया प्रत्येक 
द्विधा भूत्वा षोडश भेदाः। तत्र॒ गूढः, काव्यार्थभ्ावनापरिपक्वबुद्धिविभवमात्रवे्यः। यथा-- 
उपकृतं बहु तव्र-' इति । अगूढः अतिस्फुटतया सर्वजनसवेद्यः यथा-- 


उपदिशति कामिनीनां यौवनमद एव ललितानि || 

अत्र॒ “उपदिशति इत्यनेन (आविष्करोति इति लक्ष्यते। आविष्का- 
रातिशयश्चाभिधेयवत्स्फुट प्रतीयते । 
धर्मिधर्मगतत्वेन फलस्यैता अपि द्विधा । 
एता अनन्तरोक्ताः षोडशभेदा लक्षणाः फलस्य धर्मिगतत्वेन धर्मगतत्वेन च प्रत्येक 
द्विधा भूत्वा दा्रंशद्रेदाः। दि्ात्रं यथा-- 
स्निग्धश्यामलकान्तिलिप्तवियतो वेल्लद्वलाका घना 
वाताः शीकरिणः पयोदसुहृदामानन्दकेकाः कलाः। 
कामं सन्तु दृढ कठोरहृदयो रामोऽस्मि सर्वं सहे 
वैदेही तु कथं भविष्यति हहा हा देवि धीरा भव ।।' 
अत्रात्यन्तदुःखसहिष्णुरूपे रामे धर्मिणि लक्ष्ये तस्यैवातिशयः फलम्‌ “गङ्गायां घोषः" 
इत्यत्र तटे शीतत्वपावनत्वरूपधर्मस्यातिशयः फलम्‌| 
तदेवं लक्षणाभेदाश्चत्वारिंशन्मता बुधैः ।। ११ 
रूढावष्टौ फले द्वात्रिंशदिति चत्वारिशल्लक्षणाभेदाः। किञ्च-- 
पदवाक्यगतत्वेन प्रत्येकं ता अपि द्िधा। 
ता अनन्तरोक्ताश्चत्वारिंशद्ेदाः। तत्र॒ पदगतत्वे यथा- उपकृतं बहु तत्र इति । 
एवमशीतिप्रकारा लक्षणा । 
अथ व्यञ्जना-- 
विरतास्वभरिधादासु ययाऽर्थो बोध्यते परः ।। १२ ॥ 


सा वृत्तिर्व्यञ्जना नाम शब्दस्यार्थादिकस्य च | 


“शब्दबुद्धिकर्मणां विरम्य व्यापाराभ्ावः' इति नयेनाभ्रिधालक्षणातात्पर्याख्यासु तिसृषु 
वृत्तिषु स्वं स्वमर्थं बोधयित्वोपक्षीणासु यया अपरोऽन्योऽर्थो बोध्यते सा शब्दस्यार्थस्य 
प्रकृतिप्रत्ययादेश्च शक्तिर्व्यञ्जनध्वननगमनप्रत्यायनादिव्यपदेशविषया व्यञ्जना नाम | 
तत्र-- 

अभिधालक्षणामूला शब्दस्य व्यञ्जना द्विधा || १३ ॥| 
अभिधमूलामाह-- 
अनेकार्थस्य शब्दस्य संयोगादर्नियन्त्रिते । 
एकत्रार्थऽन्यधीहेतुर्व्यञ्जना साऽभ्रिधाश्रया ।। १४ || 
आदिशब्दादिप्रयोगादयः। 
उक्तं हि-- 
सयोगो विप्रयोगश्च साहचर्यं विरोधिता । 
अर्थः प्रकरणं लिङ्गं शब्दस्यान्यस्य संनिधिः।। 
सामर्थ्यमौचिती देशः कालो व्यक्तिः स्वरादयः। 
शब्दार्थस्यानवच्छेदे विशेषस्मृतिहेतवः।।' इति । 


सशङ्खचक्रो हरिः'इति शङ्खचक्रयोगेन हरिशब्दो विष्णुमेवाभिधत्ते । अशङ्खचक्रो 
हरिः" इति तद्वियोगेन तमेव । स्थाणुं वन्दे'इति स्थाणुः शिवः । “सर्वं जानाति देवः' इति 
देवो भवान्‌ । "कुपितो मकरध्वजः" इति मकरध्वजः कामः। देवः पुरारिः" इति पुरारिः 
शिवः। (मधुना मत्तः पिकः' इति मधुर्वसन्तः “पातु वो दयितामुखम्‌" इति मुखं सांमुख्यम्‌ । 
विभाति गगने चन्द्रः" इति चन्द्रः शशी । निशि चित्रभानुः" इति चित्रभानुर्वह्धिः। “भाति 
रथाङ्गम्‌" रथाङ्गम्‌" इति नपुंसकव्यक्त्या रथाङ्गं चक्रम्‌ । स्वरस्तु वेद॒ एव 


विशेषप्रतीतिकृन्न काव्य इति तस्य विषयो नोदाहृतः। 

इद च केऽप्यसहमाना आहूः-.स्वरोऽपि काकादिरुपः काव्ये विशेषप्रतीतिकृदेव । 
उदात्तादिरूपोऽपि मुनेः पाठोक्तदिशा शृङ्गारादिरसविशेषप्रतीतिकृदेव' इति एतद्विषये 
उदाहरणमुचितमेव इति, तन्न; तथाहि-- स्वराः काक्वादयः उदात्तादयो वा व्यङ्ग्यरूपमेव 
विशेषं प्रत्याययन्ति, न खलु प्रकृतोक्तमनेकार्थशब्दस्यैकार्थनियन्त्रणसूपं विशेषम्‌ । किञ्च 
यदि यत्र॒ क्वचिटनेकार्थशब्दानां प्रकरणादिनियमाभावादनियन्त्रितयोरप्यर्थयोरनुरूपस्वरव- 
शेनैकत्र नियमनं वाच्यं, तदा तथाविधस्थते क्ैषानङ्गीकारप्रसङ्गः; न च तथा, अत एवाहुः 
न्षनिरूपणप्रस्तावे-- काव्यमार्गे स्वरो न गण्यते इति च नयः, इत्यलमुपजीव्यानां 
मान्यानां व्याख्यानेषु कटाक्षनिक्षेपेण । आदिशब्दात्‌ “एतावन्मात्रस्तनी' इत्यादौ 
हस्तादिचेष्टादिभिः स्तनादीनां कमलकोरकाद्याकारत्वम्‌ | 
एवमेकस्मिन्नर्थेऽभ्निधया नियन्त्रिते या शब्दार्थस्यान्यार्थवुद्िहेतुः शक्तिः 
साऽभिधामूला व्यञ्जना । यथा मम तातपादानां महापात्रचतुर्दशभाषाविलासिनीभुजङ्ग- 
महाकवीश्वरश्रीचन्द्रशेखरसाधिविग्रहिकाणाम्‌-- 
'दुर्गालड्घिविग्रहो मनसिजं संमीलयंस्तेजसा 
प्रोयद्राजकलो गृहीतगरिमा विष्वग्वृतो भोगिभ्िः। 
नक्षत्रेशकृतेक्षणो गिरिगुरौ गाढां रुचिं धारयन्‌ 
गामाक्रम्य विभूतिभूषिततन्‌ राजत्युमावल्लभः।।' 
अत्र प्रकरणेनाभिधया उमावल्लभशब्दस्योमानाम्नीमहादेवीवल्लभभानुदेवनृपतिसरूपेऽर्थे 
नियन्त्रिते व्यञ्जनयैव गौरीवल्लभरूपोऽर्थो बोध्यते । एवमन्यत्‌ । लक्षणामूलामाह-- 
लक्षणोपास्यते यस्य कृते तत्तु प्रयोजनम्‌ । 


यया प्रत्याय्यते सा स्याद्‌व्यञ्जना लक्षणाश्रया || १५ ॥। 


“गङ्गायां घोषः इत्यादौ जलमयादर्थबोधनाटभ्निधायां तटायर्थबोधनाच्च लक्षणायां 
विरतायां यया शीतत्वपावनत्वाद्यतिशयादिर्बोध्यते सा लक्षणामूला व्यञ्जना | 
एवं शाब्दी व्यञ्जनामुक्त्वार्थीमाह-- 
वक्रृबोद्धव्यवाक्यानामन्यसंनिधिवाच्ययोः। 
प्रस्तावदेशकालानां काकोश्चेष्टादिकस्य च ।। १६ | 
व्यञ्जनेति सम्बध्यते | 
तत्र वक्रवाक्यप्रस्तावदेशकालवैशिष्ट्ये यथा मम-- 
"कालो मधुः कुपित एष च पुष्पधन्वा 
धीरा वहन्ति रतिखेदहराः समीराः। 
केलीवनीयमपि वजञ्जुलकुञ्जमञ्जु- 
द्रे पतिः कथय किं करणीयमदय ।।' 
अत्रैतं देशं प्रति शीघ्रं प्रच्छन्नकामुकस्त्वया प्रेष्यतामिति सखी प्रति कयाचिद्‌ 
व्यज्यते | 
बोद्धव्यवैशिष्ट्ये यथा-- 
(निःशेषच्युतचन्दनं स्तनतटं निर्ष्टरागोऽधरो 
नेत्रे दूरमनञ्जने पुलकिता तन्वी तवेयं तनुः। 
मिथ्यावादिनि ! दूति ! बान्धवजनस्याज्ञातपीडागमे 
वापीं स्नातुमितो गतासि न पुनस्तस्याधमस्यान्तिकम्‌।।' 
अत्र तदन्तिकमेव रन्तुं गतासीति विपरीतलक्षणया लक्ष्यम्‌ । तस्य च रन्तुमिति 
व्यङ्ग्यं प्रतिपायं दूतीवैशिष्ट्याद्रोध्यते | 
अन्यसनिधिवैशिष्ट्ये यथा-- 

उअ णिच्चल णिप्पन्दा, भिसिणीपत्तमिभि रेहइ बला | 
णिम्मलमरगञअभाअजणपरिट्ठिआ (दा) सङ्खसुत्ति व्व | |' 
("पश्य निश्चल निस्पन्दा बिसिनीपत्रे राजते बलाका । 
निर्मलमरकतभाजनपरिस्थिता शङ्खशुक्तिरिव ।।' संस्कृतच्छाया |) 
अत्र॒ बलाकाया निस्पन्दत्वेन विश्चस्तत्वम्‌, तेनास्य देशस्य विजनत्वम्‌, अतः 
सकेतस्थानमेतदिति कयापि संनिहितं प्रच्छन्नकामुकं प्रत्युच्यते | अप्रैव स्थाननिर्जनत्वरूपं 
व्यङ्ग्यार्थवैशिष्ट्यं प्रयोजनम्‌ | 
भिन्नकण्ठध्वनिर्धीरिः काकुरित्यभिधीयते इत्युक्तप्रकारायाः काकोर्भेदा आकरेभ्यो 
जातव्याः । एतद्वैशिष्ट्ये यथा-- 
“गुरुपरतन्त्रतया बत दूरतरं देशमुयतो गन्तुम्‌ । 
अलिकुलकोकिलललिते नैष्यति सखि ! सुरभिसमयेऽसौ ।। 
अत्र नैष्यति, अपि तहि एष्यत्येवेति काक्वा व्यज्यते - 
चेष्टावैशिष्ट्ये यथा-- 
(संकेतकालमनसं विटं ज्ञात्वा विदग्धया | 
हसन्नेत्रार्पिताकूतं लीलापद्मं निमीलितम्‌ ।।' 
अत्र संध्या संकेतकाल इति पद्मनिमीलनादिचेष्टया कयाचिदयोत्यते । 
एवं वक्त्रादीनां व्यस्तसमस्तानां वैशिष्ट्ये बोदव्यम्‌ | 
्रैविध्यादियमर्थानां प्रत्येकं त्रिविधा मता ।। १७ ॥ 
अर्थानां वाच्यलक्ष्यव्यङ्ग्यत्वेन त्रिरूपतया सर्वा अप्यनन्तरोक्ता व्यञ्जनास्िविधाः। 


तत्र॒ वाच्यार्थस्य व्यञ्जना यथा-कालो मधुः इत्यादि । लक््यार्थस्य यथा-- 

'निःशेषच्युतचन्दनम्‌'-इत्यादि । व्यङ्ग्यार्थस्य यथा-उअ णिच्चल--' इत्यादि। 
प्रकृतिप्रत्ययादिव्यञ्जकत्वं तु प्रपञ्चयिष्यते | 
शब्दबोध्यो व्यनक्त्यर्थः शब्दोऽप्यर्थान्तराश्रयः। 
एकस्य व्यञ्जकत्वे तदन्यस्य सहकारिता ।। १८ ॥। 
यतः शब्दो व्यञ्जकत्वेऽप्यर्थान्तरमपेक्षते, अर्थोऽपि शब्दम्‌, तदेकस्य 
व्यञ्जकत्वेऽन्यस्य सहकारितावश्यमङ्गीकर्तव्या । 
अभिधादित्रयोपाधिवैशिष्ट्यात्‌ त्रिविधो मतः। 
शब्दोऽपि वाचकस्तद्वल्लक्षको व्यञ्जकस्तथा || १९ || 
अभिधोपाधिको वाचकः।| लक्षणोपाधिको लक्षकः। व्यञ्जनोपाधिको व्यञ्जकः 
किञ्च-- 
तात्पर्याख्यां वृत्तिमाहुः पदार्थान्वयबोधने | 
तात्पर्यार्थं तदर्थं च वाक्यं तद्वोधकं परे ।। २० ॥ 
अभिधाया एकैकपदार्थबोधनविरामाद्वाक्यार्थरूपस्य पदार्थान्वयस्य बोधिका तात्पर्यं 


नाम वृत्तिः । तदर्थश्च तात्पर्यार्थः। तद्रोधकं च वाक्यमित्यभ्रिहितान्वयवादिनां मतम्‌ । 
इति साहित्यदर्पणे वाक्यस्वरूपनिरूपणो नाम द्वितीयः परिच्छेदः। 


अत्र मूलकारिकाः-२०। पूर्वाभिः सह २३ । 


उदाहरणश्नोकाः-९ । पूर्वैः सह १५। 

तृतीयः परिच्छेदः 
अथ कोऽयं रस इत्युच्यते-- 
विभावेनानुभावेन व्यक्तः संचारिणा तथा । 
रसतामेति रत्यादिः स्थायी भावः सचेतसाम्‌ ।। १ ॥ 
विभावादयो वक्ष्यन्ते। सात्विकाश्चानुभावरूपत्वात्‌ न पृथगुक्ताः, व्यक्तो 
टदध्यादिन्यायेन रूपान्तरपरिणतो व्यक्तीकृत एव रसो न तु दीपेन घट इव पूर्वसिद्धो व्यज्यते 
| 
तदुक्तं लोचनकारैः-रसाः प्रतीयन्त इति त्वोदनं पचतीतिवद्‌ व्यवहारः' इति । अत्र 
च रत्यादिपदोपादानादेव प्राप्ते स्थायित्वे पुनः स्थायिपदोपादानं रत्यादीनामपि रसान्त- 
रेष्वस्थायित्वप्रतिपादनार्थम्‌ । ततश्च हासक्रोधादयः शृङ्गारवीरादौ व्यभिचारिण एव। 
तदुक्तम्‌-'रसावस्थः परम्भावः स्थायितां प्रतिपद्यते" इति । 
अस्य स्वरूपकथनगभ् आस्वादनप्रकारः कथ्यते-- 
सत्वोद्रेकादखण्डस्वप्रकाशानन्दचिन्मयः । 
वेद्यान्तरस्पर्शशून्यो ब्रह्मास्वादसहोदरः ।। २।। 
लोकोत्तरचमत्कारप्राणः कैश्चित्‌ प्रमातृभ्िः । 
स्वाकारवदभ्िन्नत्वेनायमास्वायते रसः ।। ३॥ 
रजस्तमोभ्यामस्पृष्टं मनः सत्वमिहोच्यतेः इत्युक्तप्रकारो बाह्यमेयविमुखतापादकः 
कश्चनान्तरो धर्मः सत्वम्‌ । तस्योद्रेको रजस्तमसी अभिभूय आविर्भावः । अत्र च 
हेतुस्तथाविधालौकिकका्यार्थपरिशीलनम्‌ । 
अखण्ड इत्येक एवायं विभावादिरत्यादिप्रकाशसुखचमत्कारात्मकः । अत्र हेतुं 


वक्ष्यामः। स्वप्रकाशत्वाद्यपि वक्ष्यमाणरीत्या । चिन्मय इति स्वसूपार्थ मयट्‌ । 

चमत्कारश्धित्तविस्ताररूपो विस्मयापरपर््यायः | 
तत्प्राणत्वञ्चास्मदृद्धप्रपितामहसहदयगोष्टौगरिष्टकविपण्डितमुख्यश्रीमन्ना-रायणपादैरुक्तम्‌ । 
तदाह धर्मदत्तः स्वग्रन्थे- 
रसे सारश्चमत्कारः सर्वत्राऽप्यनुभूयते । 
तच्चमत्कारसारत्वे सर्वत्राऽप्यद्भूतो रसः । 
तस्मादद्भूतमेवाह कृती नारायणो रसम्‌" ।। इति । 
कैश्िदिति प्राक्तनपुण्यशातिभिः । 
यदुक्तम्‌-'पुण्यवन्तः प्रमिण्वन्ति योगिवद्रससन्ततिम्‌' । इति । 
यद्यपि स्वादः काव्यार्थसम्भेदादात्मानन्दसमुद्भवः' । इत्युक्तदिशा रसस्यास्वादनाति- 
रिक्तत्वमुक्तम्‌, तथापि ^रसःस्वाद्यते" इति काल्पनिकं भेदमुररीकृत्य कर्मकर्तरि वा प्रयोगः। 
तदुक्तम्‌--रस्यमानतामात्रसारत्वात्‌ प्रकाशशरीरादनन्य एव हि रसः" इति। एवमन्यत्राप्येवं- 
विधस्थलेषूपचारेण प्रयोगो जेयः । 
नन्वेतावता रसस्याजेयत्वमुक्तं भवतीति व्यञ्जनायाश्च ज्ानविशेषत्वाद्‌ द्रयोरैक्य- 
मापतितम्‌ । ततश्च 
(स्वज्ानेनान्यधीहेतुः सिद्धेऽर्थे व्यञ्जको मतः । 
यथा टीपोऽन्यथाभावे को विशेषोऽस्य कारकात्‌ ।।' 
इत्युक्तदिशा घटप्रदीपवद्‌ व्यङ्ग्यव्यञ्जकयोः पार्थक्यमेवेति कथं रसस्य व्यङ्ग्यतेति 
चेत्‌ ,सत्यमुक्तम्‌ । अत एवाहूः-विलक्षण एवायं कृतिजधिभेदेभ्यः स्वादनाख्यः 
कशिद्व्यापारः। अत एव हि रसनास्वादनचमत्करणादयो विलक्षणा एव व्यपदेशाः" इति । 
अभिधादिविलक्षण-व्यापारमात्रप्रसाधनग्रहितैरस्माभी रसादीनां व्यङ्ग्यत्वमूक्तं भवतीति । 


ननु तहिं करुणादीनां रसानां दुःखमयत्वाद्रसत्वं (तदुन्मुखत्वं) न स्यादित्युच्यते-- 

करुणादावपि रसे जायते यत्परं सुखम्‌ । 
सचेतसामनुभवः प्रमाणं तत्र केवलम्‌ ।। ४ ॥ 
आदिशब्दाद्‌ बीभत्सभयानकादयः। 
तथाऽप्यसहृदयानां मुखमुद्रणाय पक्षान्तरमुच्यते-- 
किञ्च तेषु यदा दुःखं न कोऽपि स्यात्तदुन्मुखः । 
नहि कशचित्‌ सचेता आत्मनो दुःखाय प्रवर्तते। करुणादिषु च सकलस्यापि साभि- 
निवेशप्रवृत्तिद्शनात्‌ सुखमयत्वमेव। 
अनुपपत््यन्तरमाह-- 
तथा रामायणादीनां भविता दुःखहेतुता ।। ५ ॥ 
करुणरसस्य दुःखहेतुत्वे करुणरसप्रधानरामायणादिप्रबन्धानामपि दुःखहेतुताप्रसङ्गः 
स्यात्‌। 
ननु कथं दुःखकारणेभ्यः सुखोत्पत्तिरित्याह-- 
हेतुत्वं शोकटर्षदिर्गतेभ्यो लोकसंश्रयात्‌ । 
शोकटर्षादयो लोके जायन्तां नाम लौकिकाः ।। £ ।| 
अलौकिकविभावत्वं प्रातेभ्यः काव्यसंश्रयात्‌ । 
सुखं सञ्जायते तेभ्यः सर्वेभ्योऽपीति का क्षतिः ।। ७ ।| 
ये खलु रामवनवासादयो लोके 'दुःखकारणानि' इत्युच्यन्ते त॒ एव हि काव्य- 
नाट्यसमर्पिता अलौकिकविभावनव्यापारवत्तया कारणशब्दवाच्यतां विहाय अलौकिकविभाव- 
शब्दवाच्यत्वं भजन्ते । तेभ्यश्च सुरते ठदन्तघातादिभ्य इव सुखमेव जायते । अतश्च 
लौकिकशोकटर्षीदिकारणेभ््यो लौकिकशोकटर्षादयो जायन्ते इति लोक एव प्रतिनियमः, 
काव्ये पुनः “सर्वेभ्योऽपि विभावादिभ्यः सुखमेव जायते" इति नियमान्न कश्चिद्दोषः । 

कथं तहि हरिश्चन्द्रादिचरितस्य काव्यनाट्ययोरपि दर्शनश्रवणाभ्यामश्रुपातादयो 


जायन्त इत्युच्यते- 
अश्रुपातादयस्तद्द्‌ द्रूतत्वाच्चेतसो मताः । 
तर्हिं कथं काव्यतः सर्वेषामीदशी रसाभिव्यक्तिर्न जायत इत्यत आह- 
न जायते तदास्वादो विना रत्यादिवासनाम्‌ ।। ८ ॥। 
वासना चेदानीन्तनी प्राक्तनी च रसास्वाटहेतुः, तत्र॒ यद्याय्या 
श्रोत्रियजरन्मीमांसकादीनामपि स स्यात्‌। यदि द्वितीया न स्यात्तदा 
केषाच्चिद्रसोद्रोधो न दृश्यते तन्न स्यात्‌। उक्तञ्च धम्मदत्तेन-- 
सवासनानां सभ्यानां रसस्यास्वादनं भवेत्‌ । 


निर्वासनास्तु रङ्गान्तःकाष्ठकुडयाश्मसन्निभाः' ।। इति । 


न॒ स्यात्तदा 


यद्रागिणामपि 


ननु कथं रामादिरत्यायुद्रोधकारणैः सीतादिभिः सामाजिकरत्यायुद्रोध इत्युच्यते 


व्यापारोऽस्ति विभावादेर्नाम्ना साधारणी कृतिः । 
तत्प्रभावेण यस्यासन्‌ पाथोधिप्लवनादयः ।। ९ || 
प्रमाता तदभेदेन स्वात्मानं प्रतिपद्यते । 
ननु कथं मनुष्यमात्रस्य समुद्रलङ्घनादावुत्साहोद्रोध इत्युच्यते-- 
उत्साहादिसमुद्रोधः साधारण्याभिमानतः ।। १० ॥ 
नृणामपि समुद्रादिलङ्घनादौ न दुष्यति । 
रत्यादयोऽपि साधारण्येनैव प्रतीयन्त इत्याह-- 
साधारण्येन रत्यादिरपि तदवत्प्रतीयते ।। १ ॥। 
रत्यादेरपि स्वात्मगतत्वेन प्रतीतौ सभ्यानां ब्रीडातङ्कादिरभभवेत्‌। 


त्वरस्यतापातः। 

परगतत्वेन 


विभ्रावादयोऽपि प्रथमतः साधारण्येन प्रतीयन्त इत्याह-- 
परस्य न परस्येति ममेति न ममेति च । 
तदास्वादे विभावादेः परिच्छेदो न विद्यते || १२ ।| 
ननु तथापि कथमेवमलौकिकत्वमेतेषां विभावादीनामित्युच्यते- 
विभावनादिव्यापारमलौकिकमुपेयुषाम्‌ । 
अलौकिकत्वमेतेषां भूषणं न तु दूषणम्‌ ।। १३ ॥। 
आदिशब्दादनुभावसन्चारणे | तत्र विभावनं 
रत्यादेर्विंशेषेणास्वादाङ्कुरणयोग्यतानयनम्‌ । अनुभावनमेवम्भूतस्य रत्यादेः समनन्तरमेव 
रसादिरूपतया भावनम्‌। सञ्चारणं तथाभूतस्यैव तस्य सम्यक्‌ चारणम्‌। 
विभावादीनां यथासंख्यं कारणकार्य्यसहकारित्वे कथं त्रयाणामपि रसोद्रोधे कारण- 
त्वमित्युच्यते-- 
कारण-कार्य-सञ्चारिरुपा अपि हि लोकतः । 
रसोद्रोधे विभ्रावाद्याः कारणान्येव ते मताः || १४ || 
ननु तर्हिं कथं रसास्वादे तेषामेकः प्रतिभास इत्युच्यते-- 
प्रतीयमानः प्रथमं प्रत्येकं हेतुरुच्यते । 
ततः सम्बलितः सर्वा विभावादिः सचेतसाम्‌ ।। ९५ ॥ 
प्रपाणकरसन्यायाच्चर्व्यमाणो रसो भवेत्‌ । 
यथा खण्डमरिचादीनां सम्मेलनादपूर्ट्वं इव कश्चिदास्वादः प्रपाणकरसे सञ्जायते 
विभ्रावादिसम्मेलनादिहापि यथेत्यर्थः | 
ननु यदि विभ्ावानुभावव्यभिचारिभिर्र्मिलितैरेव रसस्तत्‌ कथं तेषामेकस्य दयोर्वा 


सद्भावेऽपि स स्यादित्युच्यते 

सद्धावश्वेदविभावादेर्दयोरेकस्य वा भवेत्‌ ।। १६ ॥ 
ज्ञटित्यन्यसमाक्षेपे तदा दोषो न विद्यते । 
अन्यसमाक्षेपश्च प्रकरणादिवशात्‌ । यथा-- 
"दीर्घाक्षं शरदिन्दुकान्तिवदनं बाहू नतावंसयोः 
सदिक्पं निबिडोन्नतस्तनमुरः पार्शे प्रमृष्टे इव । 
मध्यः पाणिमितो नितम्बि जघनं पादावुदग्राङ्गुली 
छन्दो नर्तयितुर्यथैव मनसः सृष्टं तथास्या वपुः ।।' 
अत्र मालविकामभ्निलषतोऽग्निमित्रस्य मालविकारूपविभभावमाव्रवर्णनेऽपि सन्यारिणा- 
मौत्सुक्यादीनामनुभभावानाञ्च नयनविस्फारादीनामौचित्यादेवाक्षेपः। एवमन्याक्षेपेऽप्यूह्यम्‌ । 
“अनुकार्य्यगतो रसः' इति वदतः प्रत्याह 
पारिमित्याल्लौकिकत्वात्सान्तरायतया तथा ।। १७ ॥ 
अनुकार्य्यस्य रत्यादेरुद्रोधो न रसो भवेत्‌ । 
सीतादिद्शनादिजो रामादिरत्यादुद्रोधो हि परिमितो लौकिको नाट्यकाव्यदर्शनादेः 
सान्तरायश्च, तस्मात्‌ कथं रसरूपतामियात्‌। रसस्यैतद्धम्मत्रितयविलक्षणधम्मकत्वात्‌। 
अनुकर्तृगतत्वञ्चास्य निरस्यति-- 
शिक्षाभ्यासादिमात्रेण राघवादेः स्वरूपताम्‌ ।। १८ ॥। 
दर्शयन्नर्तको नैव रसस्यास्वादको भवेत्‌ । 
किञ्च-- 
काव्यार्थभावनेनायमपि सभ्यपदास्पदम्‌ ।। १९ ॥। 
यदि पुनर्टोऽपि काव्यार्थभावनया रामादिस्वरूपतामात्मनो दर्शयेत्‌ तदा सोऽपि 


सभ्यमध्य एव गण्यते | 


99 


नायं ज्ञाप्यः स्वसत्तायां प्रतीत्यव्यभिचारतः । 
यो हि ज्ाप्यो घटादिः सन्नपि कदाचिदज्ातो भवति, न ह्ययं तथा; प्रतीति- 
मन्तरेणाभ्ावात्‌ । 
यस्मादेष विभावादिसमूहालम्बनात्मकः || २० || 
तस्मान्न कार्यः-- 
यदि रसः कार्यः स्यात्तदा विभावादिज्ानकारणक एव स्यात्‌। ततश्च रसप्रतीतिकाते 
विभावादयो न प्रतीयेरन्‌, कारणज्ानतत्कार्य्यज्ानयोर्युगपददर्शनात्‌। नहि चन्दनस्पशंज्लानं 
तज्जन्यसुखज्लानञ्चैकदा सम्भवति । रसस्य च विभावादिसमूहालम्बनात्मकतयैव प्रतीतेर्न 
विभावादिज्ानकारणत्वमित्यश्भिप्रायः । 
-नो नित्यः पूर्वसंवेदनोज्जितः । 
असंवेदनकाले हि न भावोऽप्यस्य विद्यते ।। २१ || 
न खलु नित्यस्य वस्तुनोऽसंवेदनकातेऽसम्भवः। 
नापि भविष्यन्‌ साक्षादानन्दमयस्वप्रकाशरूपत्वात्‌। 
कार्यज्लाप्यविलक्षणभावान्नो वर्तमानोऽपि ।| २२ ॥। 
विभावादिपरामर्शविषयत्वात्‌ सचेतसाम्‌ । 
परानन्दमयत्वेन सवेद्यत्वादपि स्फुटम्‌ ।। २३ ॥ 
न निर्विकल्पकं ज्ञानं तस्य ग्राहकमिष्यते । 
तथाऽभ्रिलापसंसर्गयोग्यत्वविरहान्न च || २४ ॥। 
सविकल्पकसवेयः- 
सविकल्पकलज्ानसंवेद्यानां हि वचनप्रयोगयोग्यता, न तु रसस्य तथा । 


साक्षात्कारतया न च | 

परोक्षस्तत्प्रकाशो नापरोक्षः शब्दसंभवात्‌ ।। २५ ॥। 
तत्कथय कीटगस्य तत््वमश्रुतादृष्टपूर्यनिरुपणप्रकारस्येत्याह- 
तस्मादलौकिकः सत्यं वेद्यः सहृदयैरयम्‌ । 
तत्किं पुनः प्रमाणं तस्य सद्भाव इत्याह - 
प्रमाणं चर्वणैवात्र स्वाभिन्ने विदुषां मतम्‌ ।। २६ || 
चर्वणा आस्वादनम्‌ । तच्च स्वादः काव्यार्थसंभेदादात्मानन्दसमुद्धवः' 
इत्युक्तप्रकारम्‌। 
ननु यदि रसो न कार्यस्तत्कथं महर्षिणा विभावानुभावव्यभिचारिसंयोगाद्रसनिष्पत्तिः' 
इति लक्षणं कृतमित्युच्यते-- 
निष्पत्त्या चर्वणस्यास्य निष्पत्तिरुपचारतः । 
यद्यपि रसाभ्िन्नतया चर्वणस्यापि न कार्यत्वं तथापि तस्य कादाचित्कतया 
उपचरितेन कार्यत्वेन कार्यत्वमुपचर्यते। 
अवाच्यत्वादिकं तस्य वक्ष्ये व्यञ्जनरूपणे ।। २७ ॥ 
तस्य रसस्य । आदिशब्दादलक्ष्यत्वादि । 
ननु यदि मिलिता रत्यादयो रसास्तत्कथमस्य स्वप्रकाशत्वं कथं 
वाऽखण्डत्वमित्याह- 
रत्यादिज्ानतादात्म्यादेव यस्माद्रसो भवेत्‌ । 
अतोऽस्य स्वप्रकाशत्वमखण्डत्वं च सिध्यति ।। २८ ॥। 
यदि रत्यादिकं प्रकाशशरीरादतिरिक्तं स्यात्तदैवास्य स्वप्रकाशत्वं न सिध्येत्‌, न च 
तथा, तादात्म्याङ्गीकारात्‌। यदुक्तम्‌-'यद्यपि रसानन्यतया चर्वणापि न कार्या तथापि 


कादाचित्कतया कार्यत्वमुपकल्प्य तदेकात्मन्यनादिवासनापरिणतिरूपे रत्यादिभावेऽपि 

व्यवहार इति भावः" इति । 'सुखादितादात्म्याङ्गीकारे चास्माकी सिद्धान्तशस्यामधिशय्य 
दिव्यं वर्षसहस्रं प्रमोदनिद्रामुपेयाः” इति च । अभ्रिन्नोऽपि स प्रमात्रा 
वासनोपनीतरत्यादितादात्म्येन गोचरीकृतः' इति च | ज्ञानस्य 
स्वप्रकाशत्वमनङ्गीकुर्वतामुपरि वेदान्तिभ्िरेव पातनीयो दण्डः। तादात्म्यादेवास्याखण्डत्वम्‌ 
| 
रत्यादयो हि प्रथममेकैकशः प्रतीयमानाः सर्वेऽप्येकीभूताः स्फूरन्त एव 
रसतामापद्न्ते। तदुक्तम्‌-- 
“विभावा अनुभावाश्च सात्विका व्यभिचारिणः । 
प्रतीयमानाः प्रथमं खण्डशो यान्त्यखण्डताम्‌ ।।' इति। 
परमार्थतस्त्वखण्ड एवायं वेदान्तप्रसिद्धब्रह्मतत््ववद्वेदितव्यः' इति च । अथ के ते 
विभावानुभावव्यभ्िचारिण इत्यपेक्षायां विभावमाह-- 
रत्यादयुद्रोधका लोके विभावाः काव्यनाट्ययोः । 
ये हि लोके रामादिगतरतिहासादीनामुद्रोधकारणानि सीतादयस्त एव काव्ये नाट्ये च 
निवेशिताः सन्तः विभाव्यन्ते आस्वादाङ्कुरग्रादुर्भावयोग्याः क्रियन्ते सामाजिकरत्यादिभावा 
एभिः" इति विभावा उच्यन्ते । तदुक्तं भर्चहरिणा-- 
“शब्दोपहितरूपास्तान्‌ बुदर्विषयतां गतान्‌ । 
प्रत्यक्षानिव कंसादीन्‌ साधनत्वेन मन्यते ।।' इति। 
तद्वेदावाह-- 
आलम्बनोद्ीपनाख्यौ तस्य भेदावुभौ स्मृतौ । 
स्पष्टम्‌। तत्र-- 


आलम्बनं नायकादिस्तमालम्ब्य रसोद्रमात्‌ ।। २९ ॥ 

आदिशब्दान्नायिकाप्रतिनायिकादयः। अथ यस्य रसस्य यो विभावः स 
तत्स्वरूपवर्णने वक्ष्यते । तत्र नायकः-- 
त्यागी कृती कुलीनः सुश्रीको रूपयौवनोत्साही । 
दक्षोऽनुरक्तलोकस्तेजोवैदग्ध्यशीलवान्नेता || ३० || 
दक्षः क्िप्रकारौ । शीलं सदूृतम्‌ । एवमादिगुणसम्पन्नौ नेता नायको भवति । 
तद्वेदानाह-- 
धीरोदात्तो धीरोद्धतस्तथा धीरललितश्च । 
धीरप्रशान्त इत्ययमुक्तः प्रथमश्वतुर्भदः ।। ३१ | 
स्पष्टम्‌ । तत्र धीरोदात्तः- 
अविकत्थनः क्षमावानतिगम्भीरो महासत्वः । 
स्थेयान्निगूढमानो धीरोदात्तो टठव्रतः कथितः ।| ३२ ॥| 
अविकत्थनोऽनात्मक्नाघाकरः । महासत्वो हृर्षशोकादययनभिभूतस्वभ्ावः । निगूढमानो 
विनयच्छन्नगर्वः । टटव्रतोऽङ्गीकृतनिर्वाहकः । यथा-- रामयुदिष्ठिरादिः । 
अथ धीरोदतः-- 
मायापरः प्रचण्डश्चपलोऽहङ्कारदर्पभूयिष्ठः । 
आत्मक्नाघानिरतो धीरैर्धरोद्धतः कथितः ।। ३३।। 
यथा-भीमसेनादिः। 
अथ धीरललितः-- 
निश्विन्तो मृदुरनिशं कलापरो धीरललितः स्यात्‌ । 
कला नृत्यादिका । यथा-- रत्रावल्यादौ वत्सराजादिः। अथ धीरप्रशान्तः-- 


सामान्यगुणैभूयान्‌ द्विजादिको धीरप्रशान्तः स्यात्‌ ।। ३४ ॥ 

यथा-- मालतीमाधवादौ माधवादिः। एषां च शृड्गारादिरूपत्वे भेदानाह-- 

एभिरदक्षिणधृष्टानुक्ूलशठरूपिभिस्तु षोडशधा । 
तत्र तेषां धीरोदात्तादीनां प्रत्येकं दक्षिणधृष्टानुकूलशठत्वेन षोडशप्रकारः नायकः। 
एषु त्वनेकमहिलासु समरागो दक्षिणः कथितः ।| ३५ || 
दयोखिचतुःप्रभृतिषु नायिकासु तुल्यानुरागो दक्षिणनायकः। 

यथा-- 
स्नाता तिष्ठति कुन्तलेश्वरसुता, वारोऽङ्गराजस्वसु- 
यूते रात्रिरियं जिता कमलया, देवी प्रसाद्याद्य च । 
इत्यन्तःपुरसुन्दरीः प्रति मया विज्ञाय विज्ञापिते 
देवेनाप्रतिपत्तिमूढमनसा द्वित्राः स्थितं नाडिकाः।। 
कृतागा अपि निःशङ्कस्तर्जितोऽपि न लज्जितः । 
दृष्टदोषोऽपि मिथ्यावाक्कथितो धृष्टनायकः || ३६ || 

यथा मम-- 
शोणं वीक्ष्य मुखं विचुम्बितुमह यातः समीपं, ततः 
पादेन प्रहतं तया, सपदि तं धृत्या सहासे मयि । 
किन्ित्तत्र विधातुमक्षमतया बाष्पं सृजन्त्याः सखे । 
ध्यातश्चेतसि कौतुकं वितनुते कोपोऽपि वामभ्रुवः ।। 
अनुकूल एकनिरतः- 

एकस्यामेव नायिकायामासक्तोऽनुकूलनायकः । 

यथा-- 


अस्माकं सखि ! वाससी न रुचिरे, ग्रैवेयकं नोज्ज्वलं, 

नो वक्रा गतिरुदतं न हसितं, नैवास्ति, कश्चिन्मदः । 
किन्त्वन्येऽपि जना वदन्ति सुभगोऽप्यस्याः प्रियो नान्यतो 
दृष्टं निक्षिपतीति विश्वमियता मन्यामहे दुःस्थितम्‌ ।। 
-शठोऽयमेकत्र बद्धभावो यः । 
दर्शितबहिरनुरागो विप्रियमन्यत्र गूढमाचरति ।। ३७ ॥ 
यः पुनरेकस्यामेव नायिकायां बद्धभावो दयोरपि नायिकयोर्बहिर्दशिंतानुरागोऽन्यस्यां 
नायिकायां गूढं विप्रियमाचरति स शठः । 
यथा-- “शठान्यस्याः काञ्चीमणिरणितमाकर्ण्य सहसा 
यदाशिध्लष्यन्नेव प्रशिथिलभरुजग्रन्थिरभवः । 
तदेतत्क्वाचक्षे घृतमधुमयत्वद्वहुवचो- 
विषेणाघूर्णन्ती किमपि न सखी मे गणयति ।।' 
एषां च त्रैविध्यादुत्तममधथ्यमाधमत्वेन । 
उक्ता नायकभेदाश्चत्वारिंशत्तथाष्टौ च ।। ३८ ॥ 
एषामुक्तषोडशभेदानाम्‌ । 
अथ प्रसङ्गादेतेषां सहायानाह-- 
दूरानुवर्तिनि स्यात्तस्य प्रासङ्गकेतिवृत्ते तु । 
किच्नित्तद्रुणहीनः सहाय एवास्य पीठमर्हाख्यः ।। ३९।। 
तस्य नायकस्य बहूव्यापिनि प्रसङ्गसंगते इतिवृत्तेऽनन्तरोक्तैर्नायकसामान्यगुणैः 
किञ्विदूलः पीठमर्ईनामा सहायो भवति । यथा-रामचन्द्रादीनां सुग्रीवादयः । 
अथ शृड्गारसहायाः-- 


शृङ्गारेऽस्य सहाया विटचेटविदूषकाद्याः स्युः । 


६. 


भक्ता नर्मसु निपुणाः कुपितवधूमानभज्जनाः शुद्धाः ।। ४० ॥ 


आदिशब्दान्मालाकाररजकताम्बूलिकगान्धिकादयः । 


त्रत्रः विद 
संभोगहीनसंपदिटस्तु धूर्तः कलैकदेशज्ञः । 
वेशोपचारकुशलो वाग्मी मधुरोऽथ बहुमतो गौष्ठ्याम्‌ || ४१ ॥ 
चेटः प्रसिद्ध एव । 
कुसुमवसन्ताद्यभ्रिधः कर्मवपर्वेशभाषादयैः । 
हास्यकरः कलहरतिर्विदूषकः स्यात्‌ स्वकर्मज्ञः ।। ४२ ॥। 
स्वकर्म हास्यादि । 


अर्थचिन्तने सहायमाह-- 
मन्त्री स्यादर्थानां चिन्तायां- 

अर्थास्तन्त्रावापादयः । यत्त्र सहायकथनप्रस्तावे-"मन्त्री स्वं चोभयं वापि सखा 
तस्यार्थचिन्तने' इति केनचिल्लक्षणं कृतम्‌, तदपि राज्ञोऽर्थचिन्तनोपायलक्षणप्रकरणे 
लक्षयितव्यम्‌, न तु सहायकथनप्रकरणे । *नायकस्यार्थचिन्तने मन्त्री सहायः" इत्युक्तेऽपि 
नायकस्यार्थत एव सिद्धत्वात्‌ । 

यदप्युक्तम्‌- "मन्त्रिणां ललिता: शेषा मन्त्रिष्वायत्तसिदधयः' इति, तदपि 
स्वलक्षणकथनेनैव लक्षितस्य धीरललितस्य मन्त्रिमात्रायत्तार्थचिन्तनोपपततेर्गतार्थम्‌ । न 
चार्थचिन्तने तस्य मन्त्री सहायः, किं तु स्वयमेव संपादकः; तस्यार्थचिन्तनादयभावात्‌ । 

अथान्तःपुरसहायाः-- 

-तद्वदवरोधे । 


वामनशण्ठकिरातम्लेच्छाभीराः शकारकुल्जाद्याः ।। ४३ || 

मदमूर्खताभिमानी दुष्कुलतैश्वर्यसयुक्तः । 
सोऽयमनूढाभ्राता राज्ञः श्यालः शकार इत्युक्तः || ४४ | 
आदययशब्दान्मूकादयः। तत्र शण्डवामनकिरातकुब्जादयो यथा रत्रावल्याम्‌- 
नष्टं वर्षवरैर्मनुष्यगणनाभावादपास्य त्रपा-- 
मन्तःकञ्चुकिकञ्चुकस्य विशति त्रासादयं वामनः। 
पर्यन्ताश्रयिभिर्निजस्य सदशं नाम्नः किरातैः कृतं 
कुल्जा नीचतयैव यान्ति शनकैरात्मेक्षणाशङ्किनः।| 
शकारो मृच्छकटिकादिषु प्रसिद्धः। अन्येऽपि यथादर्शनं ज्ञातव्याः। 
अथ दण्डसहाया-- 
दण्डे सुहृत्कुमाराटविकाः सामन्तसैनिकाद्याश्च | 
दुष्टनिग्रहो दण्डः । स्पष्टम्‌ । 
ऋत्विक्पुरोधसः स्युरब्रह्मविदस्तापसास्तथा धर्म ।। ४५ || 
ब्रह्मविदो वेदविदः, आत्मविदौ वा । 
अत्र च 
उत्तमाः पीठमर्दायाः- 
आयशब्दान्मन्त्रिपुरोहितादयः । 
-मध्यौ विटविदूषकौ । 
तथा शकारचेटाद्या अधमाः परिकीर्तिताः ।। ४६ || 
आदयशब्दात्ताम्बूलिकगान्धिकादयः। 
अथ प्रसङ्गाद्‌ दूतानां विभागगर्भलक्षणमाह-- 


निसृष्टार्थो मितार्थश्च तथा संदेशहारकः । 

कार्यप्रेष्यखिधा दूतो दूत्यश्चापि तथाविधाः ।। ४७ || 
तत्र कार्यप्रेष्यो टू इति लक्षणम्‌ । 
तत्र-- उभयोर्भावमुन्नीय स्वयं वदति चोत्तरम्‌ । 
सुक्चिष्टं कुरुते कार्य निसृष्टा्थस्तु स स्मृतः ।। ४८ ॥ 
उभयोरिति येन प्रेषितो यदन्िके प्रेषितश्च । 
मितार्थभाषी कार्यस्य सिद्धकारी मितार्थकः । 
यावद्भाषितसदेशहारः संदेशहारकः ।। ४९ ॥ 
अथ सात्िकनायकगुणाः-- 
शोभा विलासो माधुर्य गाम्भीर्य धैर्यतेजसी । 
ललितौदार्यमित्यष्टौ सत्वजाः पौरुषा गुणाः ॥।। ५० || 
तत्र- 
शूरता दक्षता सत्यं महोत्साहोऽनुरागिता । 
नीचे घृणाधिके स्पर्धा यतः शोभेति तां विदुः ।। ५१ ॥ 
त्रानुरागिता यथा-- 
अहमेव मतो महीपतेरिति सर्वः प्रकृतिष्वचिन्तयत्‌ । 
उदधेरिव निम्नगाशतेष्वभवन्नास्य विमानना क्वचित्‌ || 
एवमन्यदपि । 
अथ विलासः-- 
धीरा दृष्िर्गतिश्चित्रा विलासे सस्मितं वचः । 
यथा-- दृष्टिस्तृणीकृतजगत्त्रयसत्वसारा 


धीरोद्धता नमयतीव गतिर्धरित्रीम्‌ । 

कौमारकेऽपि गिरिवद्‌ गुरुतां दधानौ 
वीरो रसः किमयमेत्युत दर्प एव ॥। 
संक्षोभेष्वप्यनुद्रेगो माधुर्यं परिकीर्तितम्‌ ।। ५२ ॥ 
उद्यमुदाहरणम्‌ । 
भीशोकक्रोधहर्षायैर्गाम्भीर्य निर्विकारता । 
यथा-- आहूतस्याभिषेकाय विसृष्टस्य वनाय च । 
न मया लक्षितस्तस्य स्वल्पोऽप्याकारविभ्रमः | 
व्यवसायादचलनं धैर्यं विघ्ने महत्यपि ।। ५३ ॥ 
यथा-- श्रुताप्सरोगीतिरपि क्षणेऽस्मिन्‌ हरः प्रसंख्यानपरो बभूव । 
आत्मेश्वराणां न हि जातु विघ्नाः समाचिभेदप्रभवो भवन्ति ॥। 
अधिक्षेपापमानादेः प्रयुक्तस्य परेण यत्‌ । 
प्राणात्ययेऽप्यसहनं तत्तेजः समुदाहृतम्‌ ।। ५४ ॥| 
वाग्वेषयोर्मधुरता तद्रच्छरङ्गारचेष्टितं ललितम्‌ । 
दानं सप्रियभाषणमौदार्य्यं शत्रुमित्रयोः समता ।। ५५ ॥। 
एषामुदाहरणान्यूह्यानि । 
अथ नायिका त्रिभेदा स्वान्या साधारणा स्त्रीति । 
नायकसामान्यगुणैर्भवति यथासंभवैरयक्ता || ५६ || 
नायिका पुनर्नायकसामान्यगुणैस्त्यागादिभिर्यथासम्भवैर्युक्ता भवति । सा च स्वस्त्री 
अन्यस्त्री साधारणस्त्रीति त्रिविधा । 
तत्र स्वस्री- 


विनयार्जवादियुक्ता गृहकर्मपरा पतिव्रता स्वीया । 

यथा-- "लज्जापज्जततपसाहणाडं परभतिणिप्पिवासाइ । 
अविणअदुम्मेधाडं धण्णाण घरे कलत्ताड ॥ 
(लज्जापर्याप्तप्रसाधनानि परभर्तृनिष्पिपासानि । 
अविनयदुर्मेधानि धन्यानां गृहे कलत्राणि ।। ) 
साऽपि कथिता त्रिभेदा मुग्धा मध्या प्रगल्भेति ।। ५७ ॥ 
तत्र-- 
प्रथमावतीर्णयौवनमदनविकारा रतौ वामा । 
कथिता मृदुश्च माने समधिकलज्जावती मुग्धा || ५८ ॥ 
तत्र प्रथमावतीर्णयौवना यथा मम तातपादानाम्‌-- 
मध्यस्य प्रथिमानमेति जघनं, वक्षोजयोर्मन्दता 
ट्र यात्युटर च रोमलतिका नेत्रार्जवं धावति। 
कन्दर्प परिवीक्ष्य नूतनमनोराज्याभ्निषिक्तं क्षणा- 
टङ्गानीव परस्परं विदधते निर्तण्ठनं सुभ्रुवः।। 
प्रथमावतीर्णमदनविकारा यथा मम प्रभावतीपरिणये- 
टत्ते सालसमन्थरं भुवि पदं निर्याति नान्तःपुराद्‌, 
नोद्दामं हसति क्षणात्कलयते हीयन्त्रणां कामपि | 
किचिद्धावगभीरवक्रिमलवस्पृष्टं मनागभाषते, 
सभूभङ्गमुदीक्षते प्रियकथामुल्लापयन्तीं सखीम्‌ ॥। 
रतौ वामा यथा-- 
"दृष्टा दष्टिमधो ददाति, कुरुते नालापमाभाषिता, 


शय्यायां परिवृत्य तिष्ठति, बलादालिङ्गिता वेपते । 

निर्यान्तीषु सखीषु वासभवनान्निर्गन्तुमेवेहते, 
जाता वामतयैव संप्रति मम प्रीत्यै नवोढा प्रिया ||' 
माने मृदुर्यथा-- 
सा पत्युः प्रथमापराधसमये सख्योपदेशं विना 
नो जानाति सविभ्रमाङ्गवलनावक्रोक्तिसंसूचनम्‌ । 
स्वच्छैरच्छकपोलमूलगलितैः पर्यस्तनेतब्रोत्पला 
बाला केवलमेव रोदिति वुठल्लोलालकैरश्रुभिः । 
समधिकलज्जावती यथा-- 
“टत्ते सालसमन्थरम्‌-' इत्यत्र कोके । 
अत्र समधिकलज्जावतीत्वेनापि लब्धाया रतिवामताया विच्छित्तिविशेषवत्तया 
पुनः कथनम्‌ । 
अथ मध्या- 
मध्या विचित्रसुरता प्ररूढस्मरयौवना । 
ईषत्प्रगल्भवचना मध्यम्रीडिता मता ।। ५९ || 
विचित्रसुरता यथा-- 
"कान्ते तथा कथमपि प्रथितं मृगाक्ष्या चातुर्यमुद्धतमनोभवया रतेषु । 
तत्वूजितान्यनुवदद्विरनेकवारं शिष्यायितं गृहकपोतशतेैर्यथास्याः ।।' 
प्ररूटस्मरा यथात्रैवोदाहरणे । 
प्ररूढयौवना यथा मम-- 
“नेत्रे खञ्जनगञ्जने, सरसिजप्रत्यर्थं पाणिद्वयं, 


वक्षोजौ करिकुम्भविभ्रमकरीमत्युन्नति गच्छतः । 

कान्तिः काञ्चनचम्पकप्रतिनिधिर्वाणी सुधास्यन्दिनी, 
स्मेरेन्दीवरदामसोदरवपुस्तस्याः कटाक्षच्छटा ।।' 
एवमन्यत्रापि । 
अथ प्रगल्भा-- 
स्मरान्धा गाढतारुण्या समस्तरतकोविदा । 
भावोन्नता दरग्रीडा प्रगल्भाक्रान्तनायका || ६० || 
स्मरान्धा यथा-- 
“धन्यासि या कथयसि प्रियसंगमेऽपि 
विश्रब्धचाटुकशतानि रतान्तरेषु । 
नीवीं प्रति प्रणिहिते तु करे प्रियेण 
सख्यः शपामि यदि किंचिदपि स्मरामि ।।' 
गाढतारुण्या यथा-- 
ˆअत्युन्नतस्तनमुरो नयने सुदीर्घे, वक्रे भ्रुवावतितरां वचनं ततोऽपि । 
मध्योऽधिकं तनुरनूलगुरु्नितम्बो मन्दा गतिः किमपि चाद्भुतयौवनायाः ।।' 
समस्तरतकोविदा यथा-- 
क्वचित्ताम्बूलाक्तः क्वचिदगुरु पङ्काङ्कमलिनः 
क्वचिच्चूर्णेद्रारी क्वचिदपि च सालक्तकपदः । 
वलीभङ्गाभोगैरलकपतितैः शीर्णकुसुमैः 
स्रियाः सर्वावस्थं कथयति रतं प्रच्छदपटः ।।' 
भावोन्नता यथा-- 


मधुरवचनैः सभूमभङ्गैः कृताङ्गुलितर्जनै- 

रभसरचितैरङ्गन्यासैर्महोत्सवबन्धुश्िः। 
असकृदसकृत्स्फारस्फारैरपाङ्गविलोकितै- 
स्िभुवनजये सा पञ्येषोः करोति सहायताम्‌।।' 
स्वल्पव्रीडा यथा-- 
धन्यासि या कथयसि-'इत्यपत्रैव | 
आक्रान्तनायका यथा-- 
स्वामिन्‌ भङ्गुरयालकं, सतिलकं भालं विलासिन्‌ कुरु, 
प्राणेश ! त्रुटितं पयोधरतटे हारं पुनर्योजय । 
इत्युक्त्वा सुरतावसानसमये सम्पूर्णचन्द्रानना 
स्पृष्टा तेन तथैव जातपुलका प्राप्ता पुनर्मोहनम्‌ ।।' 
मध्याप्रगल्भयोर्भदान्तराण्याह-- 
ते धीरा चाप्यधीरा च धीराधीरेति षड्िवधे । 
ते मध्याप्रगल्भे | 
तत्र-- 
प्रियं सोत्प्रासवक्रोक्त्या मध्या धीरा दहेद्रुषा || ६१ || 
धीराधीरा तु स्दितैरधीरा परुषोक्तिभिः । 
तत्र मध्या धीरा यथा- 
तदवितथमवादीर्यन्मम त्वं प्रियेति 
प्रियजनपरिभुक्तं यद्‌ दुकूलं दधानः । 
मदधिवसतिमागाः कामिनां मण्डनश्री- 


व्रजति हि सफलत्वं वल्लभालोकनेन ।।' 

मध्यैव धीराधीरा यथा-- 
“बाले ! नाथ ! विमुञ्च मानिनि ! रुषं, रोषान्मया किं कृतं, 
खेदोऽस्मासु, न मेऽपराध्यति भवान्‌ सर्वेऽपराधा मयि । 
तत्किं रोदिषि गद्रदेन वचसा, कस्याग्रतो रुदते, 
नन्वेतन्मम, का तवास्मि, दयिता, नास्मीत्यतो रुद्यते ।।' 
इयमेवाधीरा यथा-- 
“सार्थं मनोरथशतैस्तव धूर्त ! कान्ता 
सैव स्थिता मनसि कृत्रिमहावरम्या । 
अस्माकमस्ति नहि कश्िदिहावकाश- 
स्तस्मात्कृतं चरणपातविडम्बनाभिः ।।' 
प्रगल्भा यदि धीरा स्वाच्छन्नकोपाकृतिस्तदा ।। ६२ ॥। 
उदास्ते सुरते तत्र दर्शयन्त्यादरान्‌ बहिः । 
तत्र प्रिये । 
यथा-- 
एकत्रासनसंस्थितिः परिहृता प्रत्युद्रमाद्‌ दूरत- 
स्ताम्बूलानयनच्छलेन रभसाक्षेषोऽपि संविधिनितः । 
आलापोऽपि न मिश्रितः परिजनं व्यापारयन्त्यान्तिके 
कान्तं प्रत्युपचारतश्चतुरया कोपः कृतार्थीकृतः ।।' 
धीराधीरा तु सोल्लुण्ठभाषितैः खेदयत्यमुम्‌ ।। ६3 ॥ 
अमुं नायकम्‌ । 


यथा मम-- 

ˆअनलङ्कृतोऽपि सुन्दर ? हरसि मनौ मे यतः प्रसभम्‌ । 
किं पुनरलङ्कृतस्त्वं सम्प्रति नखरक्षतैस्तस्याः ।।' 
तर्जयेत्ताडयेदन्या-- 
अन्या अधीरा। यथा-'शोणं वीक्ष्य मुखं-' इत्यत्र| अत्र च सर्वत्र “रुषा 
इत्यनुवर्तते । 
- प्रत्येकं ता अपि द्विधा। 
कनिष्ठज्येष्ठरूपत्वान्नायकप्रणयं प्रति ।। ६४ || 
ता अनन्तरोक्ताः षड्भेदा नायिकाः। 
यथा-- ष्ट्वैकासनसंस्थिते प्रियतमे पश्चादुपेत्यादरा- 
देकस्या नयने पिधाय विहितक्रीडानुबन्धच्छलः। 
ईषट्क्रितकन्धरः सपुलकः प्रेमोल्लसन्मानसा- 
मन्तर््सलसत्कपोलफलकां धूर्तोऽपरां चुम्बति।।' 
मध्याप्रगल्भयोर्भदास्तस्माद्‌ दादश कीर्तिताः। 
मुग्धा त्वेकैव तेन स्युः स्वीयाभेदास््रयोदश।। ६५ ॥ 


परकीया द्विधा प्रोक्ता परोढा कन्यका तथा। 


यात्रादिनिरतान्योढा कुलटा गलितत्रपा।। ६६ || 
यथा-- 

स्वामी निःश्चसितेऽप्यसूयति, मनोजिघ्रः सपत्रीजनः, 

श्वश्रूरिङ्िगितदैवतं नयनयोरीहालिहो यातरः । 


तद्‌ दूरादयमञ्जलिः किमधुना दृग्भद्गिभावेन ते, 

वैटग्धीमधुरप्रबन्धरसिक ! व्यर्थोऽयमत्र श्रमः ।|' 

अत्र हि मम परिणेतान्नाच्छादनादिदातृतया स्वाम्येव न तु वल्लभः | त्वं 
तु वैदग्धीमधुरप्रबन्धरसिकतया मम वल्लभोऽसीत्यादिव्यङ्ग्यार्थवशादस्याः 
परनायकविषया रतिः प्रतीयते । 

कन्या त्वजातोपयमा सलज्जा नवयौवना । 

अस्याश्च पित्राद्यायत्तत्वात्परकीयात्वम्‌ । यथा मालतीमाधवादौ मालत्यादिः । 

धीरा कलाप्रगल्भा स्याद्वेश्या सामान्यनायिका ।| ६७ ॥| 

निर्गुणानपि न दष्ट न रज्यति गुणिष्वपि । 

वित्तमात्रं समालोक्य सा रागं दर्शयेद्रहिः ।। ६८ ॥। 

काममङ्गीकृतमपि परिक्षीणधनं नरम्‌ । 

मात्रा निःसारयेदेषा पुनःसंधानकाङ्क्षया || ६९ ।| 

तस्कराः पण्डका मूर्खाः सुखप्रातथनास्तथा । 

लिङ्गिनिश्छन्नकामाद्या अस्याः प्रायेण वल्लभाः ।। ७० ।| 

एषापि मदनायत्ता क्वापि सत्यानुरागिणी । 

रक्तायां वा विरक्तायां रतमस्यां सुदुर्लभम्‌ ।। ७१ || 

पण्डको वातपाण्ड्वादिः । छन्नं प्रच्छन्नं ये कामयन्ते ते छन्नकामाः । तत्र 
रागहीना यथा लटकमेलकादौ मदनमञ्जर्यादिः । रक्ता यथा मृच्छकटिकादौ 
वसन्तसेनादिः । पुनश्च 

अवस्थाभ्निर्भवन्त्यष्टावेताः षोडशभेदिताः । 

स्वाधीनभर्तृका तद्त्खण्डिताथाभिसारिका || ७२ ॥ 


कलहान्तरिता विप्रलब्धा प्रोषितभर्तृका । 

अन्या वासकसज्जा स्याद्विरहोत्कण्ठिता तथा ।। ७३ ॥ 
तत्र 

कान्तो रतिगुणाकृष्टौ न जहाति यदन्तिकम्‌ । 

विचित्रविभ्रमासक्ता सा स्यात्स्वाधीनभर्तृका || ७४ || 
यथा-- “अस्माकं सखि वाससी-'इत्यादि । 

पार्श्वमेति प्रियो यस्या अन्यसंयोगचिदहधितः । 

सा खण्डितेति कथिता धीरैरीर््याकषायिता ।। ७५ ।। 
यथा-- “तदवितथमवादीः-'इत्यादि । 

अभिसारयते कान्तं या मन्मथवशंवदा । 

स्वयं वाभिसरत्येषा धीरैरुक्ताभिसारिका ।। ७६ || 
क्रमायथा-- 

न च मेऽवगच्छति यथा लघुतां करुणां यथा च कुरुते स मयि । 

निपुणं तथैनमभिगम्य वदेरभिदूति काचिदिति संदिदिशे ॥। 

“उत्क्षिसं करकङ्कणद्रयमिद, बद्धा टटं मेखला, 

यत्रेन प्रतिपादिता मुखरयोर्मञ्जीरयोर्मूकता । 

आरब्धे रभसान्मया प्रियसखि ! क्रीडाभ्निसारोत्सवे, 

चण्डालस्तिमिरावगुण्ठनपटक्षेपं विधत्ते विधुः ।।' 

संलीना स्वेषु गात्रेषु मूकीकृतविभूषणा । 

अवगुण्ठनसंवीता कुलजाभिसरेद्यदि ।। ७७ ॥| 

विचित्रोज्ज्वलवेषा तु रणन्नूपुरकङ्कणा । 


प्रमोदस्मेरवदना स्यादवेश्याभिसरेयदि ।। ७८ ॥। 

मदस्खलितसंलापा विभरमोत्फुल्ललोचना । 

आविद्धगतिसंचारा स्यात्परेष्याभिसरे्यदि ।। ७९ ॥ 

तत्राद्ये “उत्क्षितम्‌' इत्यादि | अन्ययोः उल्यमुटाहरणम्‌। 
प्रसङ्गादभरिसारस्थानानि कथ्यन्ते-- 

कषत्रं वाटी भग्नदेवालयो दूतीगृहं वनम्‌ । 

मालापञ्चः श्मशानं च नद्यादीनां तटी तथा ।। ८० ॥| 

एवं कृताभिसाराणां पुश्वलीनां विनोदने । 

स्थानान्यष्टौ तथा ध्वान्तच्छन्ने कुत्रचिदाश्रये ।। ८१ । 

चाटुकारमपि प्राणनाथं रोषादपास्य या | 

पश्चात्तापमवाप्नोति कलहान्तरिता तु सा || ८२ ॥ 
यथा मम तातपादानाम्‌-- 

"नो चाट्श्रवणं कृतं, न च दशा हारोऽन्िके वीक्षितः, 

कान्तस्य प्रियहेतवे निजसखीवाचोऽपि दूरीकृताः । 

पादान्ते विनिपत्य तत्क्षणमसौ गच्छन्मया मूढया 

पाणिभ्यामवरुध्य हन्त ! सहसा कण्ठे कथं नार्पितः ।।' 

प्रियः कृत्वापि संकेतं यस्या नायाति संनिधिम्‌ । 

विप्रलब्धा तु सा जेया नितान्तमवमानिता ।। ८३3 ॥ 
यथा-- 

उत्तिष्ठ दूति ! यामो यामो यातस्तथापि नायातः । 

याऽतः परमपि जीवेज्जीवितनाथो भवेत्तस्याः ।।' 


नानाकार्यवशादयस्या दूरदेशं गतः पतिः । 

सा मनोभवदुःखार्ती भवेत्प्रोषितभर्तृका || ८४ ॥ 
यथा-- 

तां जानीथाः परिमितकथां जीवितं मे द्वितीयं 

द्रीभूते मयि सहचरे चक्रवाकीमिवैकाम्‌ । 

गादोत्कण्ठां गुरुषु दिवसेष्वेषु गच्छत्सु बालां 

जातां मन्ये शिशिरमथितां पद्िनीं वान्यरूपाम्‌ ।।' 

कुरुते मण्डनं यस्याः सज्जिते वासवेश्मनि । 

सा तु वासकसज्जा स्यादिदितप्रियसङ्गमा ।। ८५ ॥ 
यथा राघवानन्दानां नाटके-- 

विदूरे केयूरे कुरु, करयुगे रत्रवलयै- 

रलं, गुर्वी ग्रीवाभरणलतिकेयं किमनया । 

नवामेकामेकावलिमयि मयि त्वं विरचये- 

न नेपथ्यं पथ्यं बहुतरमनङ्गोत्सवविधौ' ।।' 

आगन्तुं कृतचित्तोऽपि दैवान्नायाति यत्प्रियः । 

तदनागमदुःखार्ता विरहोत्कण्ठिता तु सा | ८६ ॥ 
यथा-- किं रुद्धः प्रियया कयाचिदथवा सख्या ममोद्ेजितः, 

किं वा कारणगौरवं किमपि, यन्नाद्यागतो वल्लभः । 

इत्यालोच्य मृगीदशा करतले विन्यस्य वक्त्राम्बुजं 

दीर्घं निःश्वसितं, चिरं च स्दितं, क्षिसाश्च पुष्पसजः ।।' 

इति साष्टाविंशतिशतमूत्तममध्याधमस्वसूपेण । 


चतुरधिकाशीतियुतं शतत्रयं नायिकाभेदाः ।। ८७ ॥ 

इह च॒ 'परस्रियौ कन्यकन्योढे सकेतात्सूर्वं॑ विरहोत्कण्ठिते । पश्चादिदूष- 
कादिनासहाभिसरन्त्यावभिसारिके । कुतोऽपि संकेतस्थानमप्राप्े नायके विप्रलब्धै । 
इत्यवस्थैवानयोरस्वाधीनप्रिययोरवस्थान्तरायोगात्‌ ।' इति कश्ित्‌ । 
क्वचिदन्योन्यसाङ्कर्यमासां लक्ष्येषु दृश्यते । 
यथा- 
(न खलु वयममुष्य दानयोग्याः पिबति च पाति च यासकौ रहस्त्वाम्‌ । 
विट ! विटपममु ददस्व तस्यै भवति यतः सटृशोश्चिराय योगः । 
तव कितव किमाहितैर्वृथा नः क्षितिरुहपल्लवपुष्पकर्णपूरैः । 
ननु जनविदितैर्भवद्व्यलीकैश्चिरपरिपूरितमेव कर्णयुग्मम्‌ ।।' 
“मुहुरुपहसितामिवाविनादर्वितरसि नः कलिकां किमर्थमेनाम्‌ । 
वसतिमुपगतेन धाम्नि तस्याः शठ । कलिरेष महांस्त्वयाद्य दत्तः ।।' 
“इति गदितवती रुषा जघान स्फुरितमनोरमपक्ष्मकेसरेण । 
श्रवणनियमितेन कान्तमन्या सममसिताम्बुरुहेण चक्षुषा च ।।' 
इयं हि वक्रोक्त्या परुषवचनेन कर्णोत्पलताडनेन च धीरमध्यताधीरमथ्य 
ताधीरप्रगल्भताभिः संकीर्णा । एवमन्यत्राऽप्यूह्यम्‌ । 
इतरा अप्यसंख्यास्ता नोक्ता विस्तरशङ्कया ।। ८८ ॥। 
ता नायिकाः। 
अथासामलङ्काराः-- 
यौवने सत्वजास्तासामष्टाविशतिसंख्यकाः | 
अलङ्कारास्तत्र भावहावहेलास्रयोऽङ्गजाः ।। ८९ ॥। 


शोभा कान्तिश्च दीचिश्च माधुर्यं च प्रगल्भता । 

ओदार्य धैर्यमित्येते सप्तैव स्युरयत्रजाः ।। ९० ॥ 
लीला विलासो विच्छित्तिर्विव्वोकः किलकिन्ितम्‌ । 
मोट्टायितं कुट्टमितं विभ्रमो ललितं मदः ।। ९१ || 
विहृतं तपनं मौग्ध्यं विक्षेपश्च कुतूहलम्‌ । 
हसितं चकितं केलिरित्यष्टादशसंख्यकाः ।। ९२ ॥ 
स्वभावजाश्च भावाद्या दश पुंसां भवन्त्यपि । 
पूर्वै भावादयो धैर्यान्ता दश नायकानामपि संभवन्ति। किन्तु सर्वेऽप्यमी 
नायिकाश्रिता एव विच्छित्तिविशेषं पुष्णन्ति। तत्र भावः-- 
निर्विकारात्मके चित्ते भावः प्रथमविक्रिया || ९३ ॥ 
जन्मतः प्रभृति निर्विकारे मनसि उद्रुद्मात्रो विकारो भावः । 
यथा-- 
स एव सुरभिः कालः स एव मलयानिलः । 
सेवेयमबला कितु मनोऽन्यदिव दृश्यते ।।' 
अथ हावः-- 
भूलेत्रादिविकारैस्तु संभोगेच्छाप्रकाशकः । 
भाव एवाल्पसंलक्ष्यविकारो हाव उच्यते ।। ९४ | 
यथा-- 
"विवृण्वती शैलसुतापि भावमङ्गैः स्फुरद्रालकटम्बकल्पैः । 
साचीकृता चारुतरेण तस्थौ मुखेन पर्यस्तविलोचनेन ।।' 
अथ हेला-- 


हेलात्यन्तसमालक्ष्यविकारः स्यात्‌ स एव तु । 

स एव भाव एव । 
"तह से ञ्ति पठता बहुए सव्यङ्गविट्भमा सअला | 
ससडइ अमुद्धभावा होड चिर जइ सहीणं पि ।।' 
(तथा तस्या ज्ञटिति प्रवृत्ता वध्वाः सर्वाङ्गविभ्रमाः सकलाः । 
संशयितमुग्धभावा भवन्ति चिरं यथा सखीनामपि ।।) 
अथ शोभा-- 
रुपयौवनलालित्यभोगादैरङ्गभूषणम्‌।। ९५ ॥। 
शोभा प्रोक्ता-- 
तत्र यौवनशोभा यथा-- 
ˆअसभृतं मण्डनमङ्गयष्टेरनासवाख्यं करणं मदस्य । 
कामस्य पुष्पव्यतिरिक्तमस्रं बाल्यात्परं साऽथ वयः प्रपेदे ।।' 
एवमन्यत्रापि । 
अथ कान्ति-- 
-सैव कान्तिर्मन्मथाप्यायितयुतिः । 
मन्मथोन्मेषेणातिविस्तीर्णा शोभैव कान्तिरुच्यते। 
यथा-- 
“नेत्रे खजञ्जनगञ्जने-' इत्यत्र। 
अथ दीतिः- 
कान्तिरेवातिविस्तीर्णा दीचिरित्यभिधीयते || ९६ ॥ 
यथा मम चन्द्रकलानामनाटिकायां चन्द्रकलावर्णनम्‌-- 


“तारुण्यस्य विलासः समधिकलावण्यसंपदो हासः । 

धरणितलस्याभरणं युवजनमनसो वशीकरणम्‌ ।।' 
अथ माधुर्यम्‌- 
सर्वावस्थाविशेषेषु माधुर्य रमणीयता । 
यथा-- “सरसिजमनुविद्धं शैवलेनापि रम्यं 
मलिनमपि हिमांशोर्लक्ष्म लक्ष्मीं तनोति । 
इयमधिकमनोज्ञा वल्कलेनापि तन्वी 
किमिव हि मधुराणां मण्डनं नाकृतीनाम्‌ ।।' 
अथ प्रगल्भता-- 
निःसाध्वसत्वं प्रागल्भ्यम्‌- 
यथा-- समािष्टाः समाक्षेषैश्चुम्बिताश्चुम्बनैरपि । 
दष्टाश्च दंशनैः कान्तं दासीकुर्वन्ति योषितः ।।' 
अथौदार्यम्‌-- 
-ओदार्यं विनयः सदा ।। ९७ ॥| 
यथा-- न ब्रूते परुषां गिरं वितनुते न भूयुगं भङ्गुरं, 
नोत्तसं क्षिपति क्षितौ श्रवणतः सा मे स्फुटेऽप्यागसि । 
कान्ता गर्भगृहे गवाक्षविवरव्यापारिताक्ष्या बहिः 
सख्या वक्त्रम्निप्रयच्छति परं पर्यश्रुणी लोचने ' 
अथ धैर्यम्‌- 
मुक्तात्मश्नाघना धैर्यं मनोवृत्तिरचञ्चला। 
यथा-- ज्वलतु गगने रात्रौ रात्रावखण्डकलः शशी, 


टहतु मदनः, किंवा मृत्योः परेण विधास्यति। 

मम तु दयितः ्नाघ्यस्तातो जनन्यमलान्वया 
कुलममलिनं न त्वेवायं जनो न च जीवितम्‌।।' 
अथ लीला-- 
अङ्गैर्वेषैरलङ्कारैः प्रेमिभिर्वचनैरपि ।। ९८ ॥| 
प्रीतिप्रयोजितैर्लीलां प्रियस्यानुकृतिं विदुः। 
यथा-- मृणालव्यालवलया वेणीबन्धकपर्दिनी। 
हरानुकारिणी पातु लीलया पार्वती जगत्‌।। 
अथ विलासः-- 
यानस्थानासनादीनां मुखनेत्रादिकर्मणाम्‌।। ९९ ।| 
विशेषस्तु विलासः स्यादिष्टसन्दर्शनादिना। 
यथा-- 
“अत्रान्तरे किमपि वाग्विभवातिवृत्तवैचित्र्यमुल्लसितविभ्रममायताक््याः। 
तद्भूरिसाच्विकविकारमपास्तथैर्यमाचार्यकं विजयि मान्मथमाविरासीत्‌।।' 
अथ विच्छित्तिः 


स्तोकाप्याकल्परचना विच्छित्तिः कान्तिपोषकृत्‌। 


यथा-- 
(स्वच्छाम्भःस्नपनविधौतमङ्गमोष्ठस्ताम्बूलद्युतिविशदो विलासिनीनाम्‌। 
वासस्तु प्रतनु विविक्तमस्त्वितीयानाकल्पो यदि कुसुमेषुणा न शून्यः।।' 
अथ विव्वोकः- 


विव्वोकस्त्वतिगर्वेण वस्तुनीष्टेऽप्यनादरः।। ९०० || 


यथा-- "यासां सत्यपि सद्रुणानुसरणे दोषानुवृत्तिः परा, 

याः प्राणान्‌ वरमर्पयन्ति, न पुनः सम्पूर्णदृष्ट प्रिये। 
अत्यन्ताभ्रिमतेऽपि वस्तुनि विधिर्यासां निषेधात्मक- 
स्तास्रैलोक्यविलक्षणप्रकृतयो वामाः प्रसीदन्तु ते ।।' 
अथ किलकिन्चितम्‌- 
स्मितशुष्करुदितहसितत्रासक्रोधश्रमादीनाम्‌। 
साङ्कर्यं किलकिन्चितमभीष्टतमसङ्गमादिजाद्वर्षात्‌।। १०१ ।। 
यथा-- 
पाणिरोधमविरोधितवाञ्छ भरत्सनाश्च मधुरस्मितगर्भाः। 
कामिनः स्म कुरुते करभोरूर्हारि शुष्करुदितं च सुखेऽपि ।।' 
अथ मोट्टायितम्‌-- 
तद्भावभाविते चित्ते वल्लभस्य कथादिषु 
मोट्टायितमिति प्राहुः कर्णकण्डूयनादिकम्‌।। १०२ ॥ 
यथा-- “सुभग ! त्वत्कथारम्भे कर्णकण्डूतिलालसा । 
उज्जृम्भवदनाम्भोजा भिनत्त्यङ्गानि साङ्गना।।' 
अथ कुट्टमितम्‌- 
केशस्तनाधरादीनां ग्रहे हर्षेऽपि सम्भमात्‌। 
आहुः कुट्टमितं नाम शिरःकरविधूननम्‌।। १०३ ॥| 
यथा-'पल्लवोपमितिसाम्यसपक्षं दष्टवत्यधरबिम्बमभीष्ट। 
पर्यकूजि सरुजेव तरुण्यास्तारलोलवलयेन करेण।।' 
अथ विभ्रमः-- 


त्वरया हर्षरागादेर्दयितागमनादिषु। 

अस्थाने विभ्रमादीनां विन्यासो विभ्रमो मतः।| १०४ | 
यथा-- श्रुत्वायान्तं बहिः कान्तमसमाप्तविभूषया। 
भातेऽजञ्जनं दृशोर्लक्षा कपोले तिलकः कृतः।।' 
अथ लतितम्‌-- 
सुकुमारतयाङ्गानां विन्यासो ललितं भवेत्‌। 
यथा-- गुरुतरकलनूपुरानुनाद सललितनर्तितवामपादपद्मा | 
इतरदनतितोलमादधाना पदमथ मन्मथमन्थर जगाम।।' 
अथ मदः-- 
मदो विकारः सौभाग्ययौवनाययवतेपजः ।। १०५ || 
यथा-- मा गर्वमुद्ह कपोलतले चकास्ति 
कान्तस्वहस्ततिखिता मम मञ्जरीति। 
अन्यापि किं न खलु भाजनमीदृशीनां 
वैरी न चेद्भवति वेपथुरन्तरायः।।' 
अथ विहतम्‌- 
वक्तव्यकालरेऽप्यवचो व्रीडया विहृतं मतम्‌| 
यथा-- 'दूरागतेन कुशलं पृष्टा नोवाच सा मया किन्चित्‌। 
पर्यश्रुणी तु नयने तस्याः कथयाम्बभूवतुः सर्वम्‌।।' 
अथ तपनम्‌-- 
तपनं प्रियविच्छेदे स्मरावेगोत्थचेष्टितम्‌।। १०६ || 
यथा मम-- 


शासान्मुञ्चति भूतले विलुठति, त्वन्मार्गमालोकते, 

दीर्घं रोदिति, विक्षिपत्यत इतः क्षामां भ्रुजावल्लरीम्‌ । 
किञ्च, प्राणसमान ! कादिक्षितवती स्वप्नेऽपि ते सङ्गमं, 
निद्रां वाञ्छति, न प्रयच्छति पुनरदैग्धो विधिस्तामपि ।।' 
अथ मौग्ध्यम्‌- 
अज्ञानादिव या पृच्छा प्रतीतस्यापि वस्तुनः । 
वल्लभस्य पुरः प्रोक्तं मौग्ध्यं तत्तत्ववेदिभिः ।। १०७ ।। 
यथा-- के द्रुमास्ते ? क्व वा ग्रामे ? सन्ति केन प्ररोपिताः ? 
नाथ ! मत्कङ्कणन्यस्तं येषां मुक्ताफलं फलम्‌ ।।' 
अथ विक्षेपः-- 
भूषाणामर्धरचना मिथ्या विष्वगवेक्षणम्‌। 
रहस्याख्यानमीषच्च विक्षेपो दयितान्तिके।। १०८ || 
यथा-- धम्मिल्लमर्धमूक्तं कलयति तिलकं तथाऽसकलम्‌। 
किन्चिद्रदति रहस्यं चकितं विष्वग्विलोकते तन्वी ।।' 
अथ कुतूहलम्‌ 
रम्यवस्तुसमालोके लोलता स्यात्कुतूहलम्‌। 
यथा-- प्रसाधिकालम्बितमग्रपादमाक्षिप्य काचिद्‌ द्रवरागमेव। 
उत्सृष्टलीलागतिरागवाक्षादलक्तकाङ्कां पदवीं ततान।।' 
अथ हसितम्‌-- 
हसितं तु वृथाहासो यौवनोद्भेदसम्भवः।। ९०९ ॥ 
यथा-- अकस्मादेव तन्वङ्गी जहास यदियं पुनः। 


नूं प्रसूनबाणोऽस्यां स्वाराज्यमधितिष्ठति।। 

अथ चकितम्‌-- 
कुतोऽपि दयितस्याग्रे चकितं भयसम्भमः। 

यथा-- श्रस्यन्ती चलशफरीविघटिटतोर््वामोरूरतिशयमाप विभ्रमस्य। 

क्षुभ्यन्ति ! प्रसभमहो ! विनापि हेतोर्बीलाभिः किमु सति कारणे तरूण्यः।। 
अथ केलिः-- 

विहारे सह कान्तेन क्रीडितं केलिरुच्यते || १९० || 

यथा-- व्यपोहितुं लोचनतो मुखानिलैरपारयन्तं किल पुष्पजं रजः। 

पयोधरेणोरसि काचिदुन्मनाः प्रियं जघानौन्नतपीवरस्तनी ।।' 
अथ मुग्धाकन्ययोरनुरागेड्गितानि- 

दृष्ट्वा दर्शयति व्रीडां सम्मुखं नैव पश्यति। 

प्रच्छन्नं वा भ्रमन्तं वातिक्रान्तं पश्यति प्रियम्‌।। १९१ || 

बहुधा पृच्छयमानापि मन्दमन्दमधोमुखी। 

सगद्रदस्वरं किञ्चित्प्रियं प्रायेण भाषते।। ११२ ॥ 

अन्यैः प्रवर्तितां शश्चत्सावधाना च तत्कथाम्‌। 

शृणोत्यन्यत्र दत्ताक्षी प्रिये बालानुरागिणी।। ११३ ॥। 
अथ सकलानामपि नायिकानामनुरागेङ्गितानि- 

चिराय सविधे स्थानं प्रियस्य बहु मन्यते। 

विलोचनपथं चास्य न गच्छत्यनलङ्कृता।| ११४ || 

क्वापि कुन्तलसंव्यानसंयमव्यपदेशतः। 

बाहूमूलं स्तनौ नाभिपङ्कजं दर्शयेत्‌ स्फुटम्‌।। ११५ ॥। 


आच्छादयति वागादैः प्रियस्य परिचारकान्‌। 

विश्वसित्यस्य मित्रेषु बहुमानं करोति च।। ११६ || 
सखीमध्ये गुणान्‌ ब्रूते स्वधनं प्रददाति च। 

सुपे स्वपिति दुःखेऽस्य दुःखं धत्ते सुखे सुखम्‌।। ११७ ।॥। 
स्थिता दृष्टिपथे शश्चत्प्रिये पश्यति दूरतः। 

आभाषते परिजनं सम्मुखं स्मरविक्रियाम्‌।। ११८ ॥ 
यत्किञ्चिदपि संवीक्ष्य कुरुते हसितं मुधा। 
कर्णकण्डूयनं तद्रत्कबरीमोक्षसंयमौ।। ११९ ।| 

जृम्भते स्फोटयत्यङ्गं बालमाश्चिष्य चुम्बति। 

भाते तथा वयस्याया रचयेत्तिलकग्रियाम्‌।। १२० ॥। 
अङ्गुष्ठाग्रेण तिखति सकटाक्षं निरीक्षते। 

दशति स्वाधरं चापि ब्रूते प्रियमधोमुखी।। १२१ । 

न मुञ्चति च तं देशं नायको यत्र दश्यते। 

आगच्छति गृहं तस्य कार्यव्याजेन केनचित्‌।। १२२ ।। 
दत्तं किमपि कान्तेन धृत्वाङ्गे मुहूरीक्षते। 

नित्यं हृष्यति तदयोगे वियोगे मलिना कृशा।। १२३ ॥। 
मन्यते बह तच्छीलं तत्प्रियं मन्यते प्रियम्‌। 
प्रार्थयत्यल्पमूल्यानि सुपा न परिवर्तते।। १२४ ॥ 
विकारान्‌ सात्विकानस्य सम्मुखी चाधिगच्छति। 
भाषते सूनृतं स्निग्धामनुरक्ता नितम्बिनी।। १२५ ॥| 
एतेष्वधिकलज्जानि चेष्टितानि नवसियाः | 


मध्यत्रीडानि मध्यायाः स्रसमानत्रपाणि तु ।। १२६ || 

अन्यस्तियाः प्रगल्भायास्तथा स्युर्वारयोषितः । 

दिद्ञात्रं यथा-- 
ˆअन्तिकगतमपि मामियमवलोकयतीव हन्त ! टृष्ट्वापि। 
सरसनखक्षतलक्षितमाविष्कुरुते भुजामूलम्‌।।' 

तथा-- लेख्यप्रस्थापनैः स्निग्धैर्वक्षितेर्मदुभाषितैः।। १२७ ।। 
दूतीसम्प्रेषणर्ना्या भावाभिव्यक्तिरिष्यते। 

दूत्यश्च-- 
दूत्यः सखी नटी दासी धात्रेयी प्रतिवेशिनी ।। १२८ ॥ 
बाला प्रव्रजिता कारूः शिल्िन्याद्याः स्वयं तथा। 


कारू रजकीप्रभृतिः। शिल्पिनी चित्रकारादिस्त्री। 


आदिशब्दात्ताम्बूलिकगान्धिकस्व्ीप्रभूतयः। तत्र सखी यथा-श्ासान्मुञ्चति- इत्यादि। 


स्वयं दूती यथा मम-- 
“पन्थिअ पिआसिओ बिअ लच्छीअसि जासि ता किमण्णत्तौ। 
ण मणं वि वारओ इध अत्थि धरे घणरसं पिञअन्ताणं ।।' 
(पथिक पिपासित इव लक्ष्यसे यासि तत्किमन्यत्र | 
न मनागपि वारक इहास्ति गृहे घनरसं पिबताम्‌ ।|) 
एताश्च नायिकाविषये नायकानामपि दूत्यो भवन्ति। 
दूतीगुणानाह-- 
कलाकौशलमुत्साहो भक्तेधित्तजता स्मृतिः।। १२९ ॥ 
माधुर्यं नर्मविज्ञानं वाग्मिता चेति तद्रूणाः। 


एता अपि यथौचित्यादुत्तमाधममध्यमाः || १३० || 

एता टूत्यः। अथ प्रतिनायकः-- 
धीरोद्धतः पापकारी व्यसनी प्रतिनायकः। 
यथा रामस्य रावणः । अथोदीपनविभावाः-- 
उद्ीपनविभावास्ते रसमुदीपयन्ति ये ।। १३१ ॥। 
तेः च~ 
आलम्बनस्य चेष्टाद्या देशकालादयस्तथा। 
चेष्टाया इत्यादययशब्दाद्रूपभाषणादयः। 
कालाटीत्यादिशब्दाच्चन्द्रचन्दनकोकिलालापभरमरज्ञ-ङ्कारादयः। तत्र चन्द्रोदयो यथा मम-- 
करमुदयमहीधरस्तनागरे गलिततमःपटलांशुके निवेश्य। 
विकसितकुमुदेक्षणं विचुम्बत्ययममरेशदिशो मुखं सुधांशुः।।' 
यो यस्य रसस्योदीपनविभावः स तत्स्वरूपवर्णने वक्ष्यते। 
अथानुभावाः-- 
उदुद्धं कारणैः स्वैः स्वैर्बहिर्भावं प्रकाशयन्‌।। १३२ ।। 
लोके यः कार्यरूपः सोऽनुभावः काव्यनाट्ययोः 
यः खलु लोके सीतादिचन्द्रादिभिः स्वैः स्वैरालम्बनोदीपनकारणै रामादेरन्तरुदुदधं 
रत्यादिकं बहिः प्रकाशयन्‌ कार्यमित्युच्यते, स॒ काव्यनाट्ययोः पुनरनुभावः। कः 
पुनरसावित्याह-- 
उक्ताः स्त्रीणामलङ्कारा अङ्गजाश्च स्वभावजाः।। १३३ || 
तद्रूपाः सात्विका भावास्तथा चेष्टाः परा अपि। 
तद्रूपा अनुभावस्वरूपाः । तत्र यो यस्य रसस्यानुभावः स तत्स्वरूपवर्णने वक््यते। 


तत्र सात्विकाः- 

विकाराः सत््वसंभूताः सात्विकाः परिकीर्तिताः।। १३४ ॥। 
सत्वं नाम स्वात्मविश्रामप्रकाशकारी कश्चनान्तरो धर्मः। 
सत्वमात्रोद्धवत्वात्ते भिन्ना अप्यनुभावतः। 
"गोबलीवर्दन्यायेन" इति शेषः। के त इत्याह- 
स्तम्भः स्वेदोऽथ रोमाञ्चः स्वरभङ्गोऽथ वेपथुः।। १३५ ॥ 
वैवर्ण्यमश्रु प्रलय इत्यष्टौ सात्विकाः स्मृताः। 
तत्र 
स्तम्भश्ेष्टाप्रतीघातो भयहर्षीऽऽमयादिभिः।। १३६ ॥| 
वपुर्जलोद्रमः स्वेदो रतिघर्मश्रमादिभिः। 
हर्षाद्धुतभयादिभ्यो रोमाञ्चो रोमविक्रिया ।। १३७ ॥ 
मदसंमदपीडायैरवैस्वर्यं गद्रदं विदुः| 
रागद्वेषश्रमादिभ्यः कम्पो गात्रस्य वेपथुः।। १३८ ॥ 
विषादमदरोषाचैर्वर्णान्यत्वं विवर्णता। 
अश्रु नेत्रोद्भवं वारि क्रोधदुःखप्रहर्षजम्‌।। १३९ || 
प्रलयः सुखदुःखाभ्यां चेष्टाज्ञाननिराकृतिः। 
यथा मम-- 
तनुस्पर्शादस्या दरमुकुलिते हन्त ! नयने 
उटञ्चद्रौमाञ्चं व्रजति जडतामङ्गमखिलम्‌। 
कपोलौ घर्माद्रौ धुवमुपरताशेषविषयं 
मनः सान्द्रानन्दं स्पृशति ज्ञटिति ब्रह्म परमम्‌।।' 


एवमन्यत्‌। अथ व्यभिचारिणः-- 

विशेषादाभिमुख्येन चरणादव्यभिचारिणः। 

स्थायिन्युन्मग्ननिर्मग्नास्रयसखिंशच्च तद्धिदाः।। १४० || 
स्थिरतया वर्तमाने हि रत्यादौ निर्वेदादयः प्रादुर्भावतिरोभावाभ्यामाभिमुख्येन चरणाद्‌ 

व्याभनिचारिणः कथ्यन्ते ! के त इत्याह-- 

निर्वेदावेगदैन्यश्रममदजडता ओग्यमोहौ विबोधः 

स्वप्नापस्मारगर्वा मरणमलसतामर्षनिद्रावहित्थाः। 

ओत्सुक्योन्मादशङ्काः स्मृतिमतिसहिता व्याधिसत्रासलज्जा 

हर्षासूयाविषादाः सथृतिचपलता ग्लानिचिन्तावितर्काः।। १४१ || 
तत्र निर्वेदः-- 

तत्त्वज्ञानापदीर््यदिर्तिरवेदः स्वावमाननम्‌। 

दैन्यचिन्ताश्रुनिःश्वासवैवर्ण्योच्छवसितादिकृत्‌।। ९४२ ।। 
तत्त्वज्ानान्निर्वेदो यथा-- 

“मृत्कुम्भवालुकारन्ध्रपिधानरचनार्थिना । 

दक्षिणावर्तशङ्खोऽयं हन्त ! चूर्णीकृतो मया ।|' 
अथावेगः-- 

आवेगः संभ्रमस्तत्र वर्षजे पिण्डिताङ्गता। 

उत्पातजे सरस्तताङ्गे, धूमाद्याकुलताग्निजे।। १४३ ॥| 

राजविद्रवजादेस्तु शखनागादियोजनम्‌। 

गजादेः स्तम्भकम्पादि, पांस्वाद्याकुलतानिलात्‌।। १४४ ॥। 

इष्टादर्षाः, शुचोऽनिष्टाज्जेयाश्चान्ये यथायथम्‌। 


तत्र शत्रुजो यथा-- 

अर्घ्यमर्घ्यमिति वादिनं नृपे सोऽनवेक्ष्य भरताग्रजो यतः। 
्षत्रकोपदहनार्चिषं ततः सन्दधे टशमुटग्रतारकाम्‌।।' 
एवमन्यदूह्यम्‌। अथ दैन्यम्‌- 
दौर्गत्या्ैरनौजस्यं दैन्यं मलिनतादिकृत्‌।। १४५ ॥। 
यथा-- 'वृद्धोऽन्धः पतिरेष मनञ्चवकगतः, स्थूणावशेषं गृह, 
कालोऽभ्रयर्णजलागमः कुशलिनी वत्सस्य वार्तापि नो। 
यत्तरात्सन्चिततैलबिन्दुघटिका भग्नेति पर्याकुला 
दृष्ट्वा गर्भभरालसां निजवधू श्वश्रूश्विर रोदिति।।' 
अथ श्रम 
खेदो रत्यथ्वगत्यादेः श्वासनिद्रादिकृच्छरमः। 
यथा-- “सदयः पुरीपरिसरेऽपि शिरीषमृद्वी 
सीता जवात्त्रिचतुराणि पदानि गत्वा। 
गन्तव्यमस्ति कियदित्यसकृद्‌ ब्रुवाणा 
रामाऽश्रुणः कृतवती प्रथमावतारम्‌।।' 
अथ मदः 
संमोहानन्दसंभेदो मदो मद्योपयोगजः।। १४६ ॥ 
अमुना चोत्तमः शेते मध्यो हसति गायति। 
अधमप्रकृतिश्चापि परुषं वक्ति रोदिति।। ९४७ ॥। 
यथा-- "प्रातिभं त्रिसरकेण गतानां वक्रवाक्यरचनारमणीयः। 
गूटसूचितरहस्यसहासः सुभ्रुवां प्रववृते परिहासः।।' 


अथ जडता-- 

अप्रतिपतिर्जडता स्यादिष्टानिष्टदर्शनश्रुतिभिः। 
अनिमिषनयननिरीक्षणतूष्णीभावादयस्तत्र || १४८ || 
यथा मम कुवलयाश्वचरिते प्राकृतकाव्ये- 
णवरिअ तं जुजजुअलं अण्णोण्णं णिहििदसजलमन्थरदिट्ठ। 
आलेक्खओपिअं विअ खणमेत्तं तत्थ संटिठअं मुअसण्णं।।' 
(केवलं तद्युवयुगलमन्योन्यं निहितसजलमन्थरटृष्टिः । 
आलेख्यार्पितमिव क्षणमात्रं तत्र संस्थितं मुक्तसङ्गम्‌ ।। ) 
अथोग्रता-- 
शौर्यापराधादिभवं भवेच्चण्डत्वमुग्रता। 
तत्र स्वेदशिरःकम्पतर्जनाताडनादयः।। १४९ || 
यथा-- ्रणयिसखीसलीलपरिहासरसाधिगते- 
तलितशिरीषपुष्पहननैरपि ताम्यति यत्‌। 
वपुषि वधाय तत्र तव शस्त्रमुपक्षिपतः 
पततु शिरस्यकाण्डयमदण्ड इवैष भुजः।।' 
अथ मोहः-- 
मोहो विचित्तता भीतिदुःखावेगानुचिन्तनैः। 
मूच्छनाज्ञानपतनभरमणादर्शनादिकृत्‌ ।। १५० ॥। 
यथा-- 'तीव्राभिषङ्गप्रभवेण वृत्ति मोहेन संस्तम्भयतेन्द्रियाणाम्‌। 
अज्ञातभर्तृव्यसना मुहूर्तं कृतोपकारेव रतिर्बभूव।।' 
अथ विबोधः-- 


निद्रापगमहेतुभ्यो विबोधश्चेतनागमः। 

जृम्भाङ्गभङ्गनयनमीलनाङ्गावलोककृत्‌ ।। १५१ ॥ 
यथा-- “चिररतिपरिखेदप्रा्तनिद्रासुखानां 
चरममपि शयित्वा पूर्वमेव प्रबुद्ाः। 
अपरिचलितगात्राः कुर्वते न प्रियाणा- 
मशिथिलभ्रुजचक्राक्नेषभेद तरुण्यः।।' 
अथ स्वप्नः- 
स्वप्नो निद्रामुपेतस्य विषयानुभवस्तु यः। 
कोपावेगभयग्लानिसुखदुःखादिकारकः ।। १५२ || 
यथा-- “मामाकाशप्रणिहितभरुजं निरदयाक्षेषहेतो- 
्तब्धायास्ते कथमपि मया स्वप्नसन्दर्शनेन । 
पश्यन्तीनां न खलु बहशो न स्थली देवतानां 
मुक्तास्थूलास्तरूकिसलयेष्वश्रूलेशाः पतन्ति ।।' 
अथापस्मारः-- 
मनःक्षेपस्त्वपस्मारो ग्रहाद्यावेशनादिजः। 
भूपातकम्पप्रस्वेदफेनलालादिकारकः ।। १५३ || 
आश्लिष्टभूमिं रसितारमुच्चैर्बोलद्भुजाकारबृहत्तरङ्गम्‌। 
फेनायमानं पतिमापगानामसावपस्मारिणमाशशङ्के ।।' 
अथ गर्वः-- 
गर्वो मदः प्रभावश्रीर्विद्यासत्कुलतादिजः । 
अवज्ासविलासाङ्गदर्शनाविनयादिकृत्‌ ।। १५४ ॥| 


तत्र शौर्यगर्वो यथा- 

“धृतायुधो यावदहं तावदन्यैः किमायुधैः। 
यद्रा न सिद्धमस्त्रेण मम तत्केन साध्यताम्‌।।' 
अथ मरणम्‌- 
शरादैर्मरणं जीवत्यागोऽङ्गपतनादिकृत्‌। 
यथा-- राममन्मथशरेण ताडिता दुःसहेन हृदये निशाचरी। 
गन्धवद्रुचिरचन्दनोक्षिता जीवितेशवसतिं जगाम सा।।' 
अथालस्यम्‌-- 
आलस्यं श्रमगर्भायिर्जाड्यं जृम्भाऽऽसितादिकृत्‌ ।। १५५ ॥| 
यथा-- “न तथा भूषयत्यङ्गं न तथा भाषते सखीम्‌। 
जृम्भते मुहूरासीनां बाला गर्भभरालसा।।' 
अथामर्षः-- 
निन्दाक्षेपापमानादेरमर्षोऽभिनिविष्टता। 
नेत्ररागशिरःकम्पभ्रूभङ्गोत्तर्जनादिकृत्‌ ।। १५६ ॥ 
यथा-- प्रायश्ित्तं चरिष्यामि पूज्यानां वो व्यतिक्रमात्‌। 
न त्वेवं दूषयिष्यामि शस्त्रग्रहमहाव्रतम्‌।। 
अथ निद्रा-- 
चेतः संमीलनं निद्रा श्रमक्लममदादिजा । 
जृम्भाक्षिमीलनोच्छवासगातव्रभङ्गादिकारणम्‌ ।। १५७ ॥| 
यथा-- “सार्थकानर्थकपदं ब्रुवती मन्थराक्षरम्‌ । 
निद्रार्थमीतिताक्षी सा लिखितेवास्ति मे हृदि ।।' 


अथावहित्था- 

भयगौरवलज्जादेरर्षादयाकारगुतिरवहित्था । 


व्यापारान्तरसक्त्यन्यथावभाषणविलोकनादिकरी || १५८ || 


यथा-- 'एववादिनि देवर्षौ पार्थ पितुरधोमुखी । 

लीलाकमलपत्राणि गणयामास पार्वती ।।' 
अथौत्सुक्यम्‌- 

इष्टानवापेरौत्सुक्यं कालक्षेपासहिष्णुता । 

चित्ततापत्वरास्वेददीर्घनिःश्सितादिकृत्‌ ।। १५९ ॥। 

“यथा-- "यः कौमारहरः स एव हि वरः-' इत्यादौ 
अत्र॒ यत्‌ काव्यप्रकाशकारेण रसस्य प्राधान्यमित्युक्त, 

द्व्यभिचारिभावस्यापि रसशब्दवाच्यत्वेन गतार्थं मन्तव्यम्‌| 

अथोन्मादः- 

चित्तसंमोह उन्मादः कामशोकभयादिभिः। 

अस्थानहासरुदितगीतप्रलपनादिकृत्‌ ।। १६० | 
यथा मम-- 

“भ्रातारदविरेफ ! भवता भ्रमता समन्तात्‌ 

प्राणाधिका प्रियतमा मम वीक्षिता किम्‌ ?2। 

(ज्ञङ्कारमनुभूय सानन्दम्‌) 

(ब्रूषे किमोमिति सखे ! कथयाशु तन्मे 

किं किं व्यवस्यति कुतोऽस्ति च कीटशीयम्‌ ।।' 
अथ शङ्का-- 


परक्रौर्यात्मदोषादैः शङ्काऽनर्थस्य तर्कणम्‌ 

तद्रसनधर्मयोगित्वा- 


वैवर्ण्यकम्पवैस्वर्यपार्श्वालोकाऽऽस्यशोषकृत्‌ ।। १६१ || 
'प्राणेशेन प्रहितनखरेष्वङ्गकेषु क्षपान्ते 
जातातङ्का रचयति चिरं चन्दनालेपनानि । 
धत्ते लाक्षामसकृदधरे दत्तदन्तावघाते 
क्षामाङ्गीयं चकितमभ्भितश्चक्षुषी विक्षिपन्ती ।।' 
अथ स्मृतिः-- 
सदशजानचिन्तादैभ्रूसमुन्नयनादिकृत्‌ । 
स्मृतिः पूर्वानुभूतार्थविषयज्ञानमुच्यते ।। १६२ ॥। 
यथा मम-- 
“मयि सकपटं किचित्क्वापि प्रणीतविलोचने 
किमपि नमनं प्रापे तिर्यग्विजृम्मभिततारकम्‌ । 
स्मितमुपगतामालीं दष्ट्वा सलज्जमवान्ितं 
कुवलयदशः स्मेरं स्मेरं स्मरामि तदाननम्‌ ।।' 
अथ मतिः-- 
नीतिमार्गानुसूत्यादेरर्थनिर्धारणं मतिः। 
स्मेरता धृतिसंतोषौ बहुमानश्च तद्भवाः ।। १६३ ॥ 
यथा-- असंशयं क्षत्त्रपरिग्रहक्षमा यदार्यमस्यामभरिलाषि मे मनः। 
सतां हि संदेहपदेषु वस्तुषु प्रमाणमन्तःकरणप्रवृत्तयः।।' 
अथ व्याधिः-- 


व्याधिर्ज्वरादिर्वातायैभूमीच्छोत्कम्पनादिकृत्‌ । 

तत्र दाहमयत्वे भूमीच्छादयः। शैत्यमयत्वे उत्कम्पनादयः । स्पष्टमुदाहरणम्‌। अथ 
त्रासः-- 
निर्घातविदयुदुल्कायैखरासः कम्पादिकारकः।। १६४ || 
यथा-- “परिस्फुरन्मीनविधटिटतोरवः सुराङ्गनास््रासविलोलदृष्टयः । 
उपाययुः कम्पितपाणिपल्लवाः सखीजनस्यापि विलोकनीयताम्‌ ।।' 
अथ व्रीडा-- 
धाष्ट्र्याभावो व्रीडा वदनानमनादिकृद्‌ दुराचारात्‌। 
यथा-- मयि सकपटम्‌-' इत्यादि । 
अथ हृर्षः-- 
हर्षस्त्विष्टावातेर्मनःप्रसादोऽश्रुगद्रदादिकरः || १६५ ।। 
यथा-- समीक्ष्य पुत्रस्य चिरात्पिता मुखं निधानकुम्भस्य यथैव दुर्ग॑तः। 
मुदा शरीरे प्रबभूव नात्मनः पयोचधिरिन्दूदयमूच्छितो यथा ।।' 
अथाऽसूया-- 
असूयान्यगुणर्द्धीनामौद्त्यादसहिष्णुता । 
दोषोद्धोषभ्ूविभेदावज्ञाक्रोधेदिगतादिकृत्‌ ।। १६६ ॥ 
यथा-- अथ तत्र पाण्डतनयेन सदसि विहितं मधुद्धिषः। 
मानमसहत न चेदिपतिः परवृद्धिमत्सरि मनो हि मानिनाम्‌ ।।' 
अथ विषादः-- 
उपायाभावजन्मा तु विषादः सत््वसंक्षयः। 


निःश्वासोच्छवासहत्तापसहायान्वेषणादिकृत्‌ ।। १६७ ॥। 


यथा मम-- 

एषा कुःडिलघणेन चिडउरकडप्पेण तुह णिबद्धा वेणी। 
मह सहि दारङ़ इसडइ आअसजटिटव्व कालञरडइ्व्व हिअअं।। 
“एषा कुटिलघनेन चिकुरकलापेन तव निबद्धा वेणी । 
मम सखि ! दारयति दशत्यायसयष्टिरिव कालोरगीव हृदयम्‌ ।” इति संस्कृतम्‌ 
अथ धृतिः-- 
ज्ञानाभीष्टागमायैस्तु संपूर्णस्पृहता धृतिः। 
सौदहित्यवचनोल्लाससहासप्रतिभादिकृत्‌।। १६८ || 


यथा मम-- 
"कृत्वा दीननिपीडनां निजजने बद्ध्वा वचोविग्रहं 
नैवालोच्य गरीयसीरपि चिरादामुष्मिकीर्यातनाः। 
दरव्यौघाः परिसंचिताः खलु मया यस्याः कृते साप्रतं 
नीवाराञ्जलिनापि केवलमहो ! सेयं कृतार्था तनुः।।' 
अथ चपलता-- 
मात्सर्यद्रेषरागदेश्चापल्यं त्वनवस्थितिः। 
तत्र भत्सनपारुष्यस्वच्छन्दाचरणादयः ।। १६९ || 
यथा-- अन्यासु तावदुपमर्दसहासु भृङ्ग ! 
लोलं विनोदय मनः सुमनोलतासु । 
मुग्धामजातरजसं कलिकामकाले 
व्यर्थं कदर्थयसि किं नवमालिकायाः।|' 


अथ ग्लानिः-- 
रत्यायासमनस्तापक्षुत्पिपासादिसभवा । 

ग्लानिर्निष्प्राणताकम्पकारश्यानुत्साहतादिकृत्‌ ।। १७० ।। 
यथा-- किसलयमिव मुग्धं बन्धनादविप्रलूलं 
हृदयकुसुमशोषी दारुणो दीर्घशोकः। 
ग्लपयति परिपाण्ड क्षाममस्याः शरीर 
शरदिज इव घर्मः केतकीगर्भपत्रम्‌ ।।' 
अथ चिन्ता-- 
ध्यानं चिन्ता हितानापेः शूल्यताश्चासतापकृत्‌। 
यथा मम-- 
-कमलेण विअसिएण संजोएन्ती विरोदहिणं ससिविम्बं । 
करअलपल्लत्थमुही किं चिन्तसि सुमुहि अन्तराहिअहिअआ ।।' 
कमलेण विकसितेन संयोजयन्ती विरोधिनं शशिबिम्बम्‌ । 
करतलपर्यस्तमुखी किं चिन्तयसि सुमुखि ! अन्तराहितह्टया |" इति संस्कृतम्‌ 
अथ तर्कः- 
तर्को विचारः सदेहाद्‌ भूशिरोऽङ्गुलिनर्तकः ।। १७१ || 
यथा--किं रुद्धः प्रियया--' इत्यादि। एते च त्रयसिंशद्व्यभिचारिभेदा इति यदुक्तं 
तदुपलक्षणमित्याह-- 
रत्यादयोऽप्यनियते रसे स्युरव्यभरिचारिणः । 
तथाहि-शृङ्गारेऽनुच्छियमानतयावस्थानाद्‌ रतिरेव स्थायिशब्दवाच्या, हासः 
पुनरुत्प-यमानो व्यभिचार्यैव । व्यभिचारिलक्षणायोगात्‌ । तदुक्तम्‌- 
रसावस्थः परं भावः स्थायितां प्रतिपद्यते ।' इति । 


तत्कस्य स्थायिनः कस्मिन्‌ रसे सन्चारित्वमित्याह-- 

शृङ्गारवीरयोर्हासो वीरे क्रोधस्तथा मतः ।। १७२ ॥। 

शान्ते जुगुप्सा कथिता व्यभिचारितया पुनः । 

इत्यादयन्यत्समुन्नेयं तथा भावितबुद्धिभिः ।। १७३ ॥। 
अथ स्थायिभावः-- 

अविरुद्धा विरुद्धा वा यं तिरोधातुमक्षमाः। 

आस्वादाङ्कुरकन्दोऽसौ भावः स्थायीति संमतः ।। १७४ ॥ 
यदुक्तम्‌-- 

'सक्सूत्रवृत््या भावानामन्येषामनुगामकः | 

न तिरोधीयते स्थायी तैरसौ पुष्यते परम्‌ ।।' इति । 
तद्वेदानाह-- 

रतिर्हासश्च शोकश्च क्रोधोत्साहौ भयं तथा । 

जुगुप्सा विस्मयश्चेत्थमष्टौ प्रोक्ताः शमोऽपि च ।। १७५ ॥। 
तत्र-- रतिर्मनोऽनुकूलेऽर्थे मनसः प्रवणायितम्‌ । 

वागादिवैकृतैश्चेतोविकासो हास इष्यते || १७६ || 

इष्टनाशादिभिश्चेतोवैक्लव्यं शोकशब्दभाक्‌ । 

प्रतिकूलेषु तैक्ष्ण्यस्यावबोधः क्रोध इष्यते || १७७ ॥ 

कार्यारम्भेषु संरम्भः स्थेयानुत्साह उच्यते । 

रौद्रशक्त्या तु जनितं चित्तवैक्लव्यजं भयम्‌ ।। १७८ ॥ 

दोषक्षणादिभिर्गर्ह जुगुप्सा विस्मयोद्धवा । 

विविधेषु पदार्थेषु लोकसीमातिवर्तिषु ।। १७९ ॥। 


विस्फारश्चेतसो यस्तु स विस्मय उदाहृतः । 

शमो निरीहावस्थायां स्वात्मविश्रामजं सुखम्‌ ।। १८० ॥ 
यथा मालतीमाधवे रतिः। लटकमेलके हासः । रामायणे शोकः । महाभारते शमः । 
एवमन्यत्रापि। एते द्येतेष्वन्तरा उत्पद्यमानैस्तैस्तैर्विरुदैरविरुदैश्च भावैरनुच्छिन्नाः प्रत्युत 
परिपुष्टा एव सहृदयानुभवसिद्धाः। 
किं च- नानाभरिनयसंबन्धान्‌ भावयन्ति रसान्‌ यतः । 
तस्माद्‌ भावा अमी प्रोक्ताः स्थायिसंचारिसाच्विकाः ।। १८१ ॥ 
यदुक्तम्‌-'सुखदुःखादिभिर्भावैर्भावस्तद्वावभावनम्‌' 
अथ रसस्य भेदानाह- 
शृड्गारहास्यकरुणरौद्रवीरभयानकाः। 
बीभत्सोऽद्भूत इत्यष्टौ रसाः शान्तस्तथा मतः ।। १८२ ॥। 
तत्र शृङ्गारः- 
शृङ्गं मन्मथोद्ेदस्तदागमनहैतुकः । 
उत्तमप्रकृतिप्रायो रसः शृङ्गार इष्यते || १८३ ॥। 
परोढां वर्जयित्वा तु वेश्यां चाननुरागिणीम्‌ । 
आलम्बनं नायिकाः स्युर्दक्षिणाद्याश्च नायकाः ।। १८४ ॥ 
चन्द्रचन्दनरोलम्बरुतादुदीपनं मतम्‌ । 
भूविक्षेपकटाक्षादिरनुभावः प्रकीर्तितः ।। १८५ ॥ 
त्यक्त्वौग्यमरणालस्यजुगुप्साव्यभिचारिणः । 


स्थायिभावो रतिः श्यामवर्णोऽयं विष्णुदैवतः ॥ 

यथा--शूल्यं वासगृहम्‌-' इत्यादि । अग्रोक्तस्वरुपः पतिः, उक्तस्वरुूपा च बाला 


आलम्बनविभावौ 


शूल्यं वासगृहमुदीपनविभावः । चुम्बनमनुभावः। लज्जाहासौ- 
व्यभ्भिचारिणौ। एतैरभिव्यक्तः सहृदयविषयो रतिभावः शृड्गाररसरसरूपतां भजते । तद्वेदावाह-- 
विप्रलम्भोऽथ संभोग इत्येष द्विविधो मतः ।। १८६ || 
तत्र 
यत्र तु रतिः प्रकृष्टा नाभीष्टमुपैति विप्रलम्भोऽसौ । 
अभीष्टं नायकं, नायिकां वा | 
स च पूर्वरागमानप्रवासकरुणात्मकश्वतुर्धा स्यात्‌ ।। १८७ ॥ 
तत्र- 
श्रवणाद्र्शनाद्वापि मिथः संरूढरागयोः । 
दशाविशेषो योऽप्रासौ पूर्वरागः स उच्यते || १८८ ॥। 
श्रवणं तु भवेत्तत्र दूतवन्दिसखीमुखात्‌ । 
इन्द्रजाले च चित्रे च साक्षात्स्वप्ने च दर्शनम्‌ ।। १८९ ॥। 
अभिलाषश्चिन्तास्मृतिगुणकथनोद्रेगसंप्रलापाश्च । 
उन्मादोऽथ व्याधिर्जडता मृतिरिति दशात्र कामदशाः ।। १९० || 
अभिलाषः स्पृहा चिन्ता प्रात्युपायादिचिन्तनम्‌ । 
उन्मादश्चापरिच्छेदश्चेतनाचेतनेष्वपि ।। १९१ ॥ 
अलक्ष्यवाक्प्रलापः स्याच्चेतसो भ्रमणाद्‌ भृशम्‌ । 
व्याधिस्तु दीर्धनिःश्वासपाण्डुताकृशतादयः || १९२ ॥ 
जडता हीनचेष्टत्वमङ्गानां मनसस्तथा । 


शेष स्पष्टम्‌ । 

क्रमेणोदाहरणानि-- 
प्रेमाद्रीः प्रणयस्पृशः परिचयादुद्राढरागोदया- 
स्तास्ता मुग्धदृशो निसर्गमधुराश्चेष्टा भवेयुर्मयि । 
यास्वन्तःकरणस्य बाह्यकरणव्यापाररोधी क्षणा- 
दाशंसापरिकल्ितास्वपि भवत्यानन्दसान्द्रो लयः ।।' 
अत्र मालतीसाक्षादर्शनप्ररुढरागस्य माधवस्याभिलाषः । 
कथमीक्षे कुरङ्गाक्षीं साक्षाल्लक्ष्मीं मनोभुवः । 
इति चिन्ताकुलः कान्तौ निद्रां नैति निशीथिनीम्‌ ।।' 
अत्र कस्याश्चिन्नायिकाया इन्द्रजालदर्शनप्ररुूढरागस्य नायकस्य चिन्ता | 
इदं मम । मयि सकपटम्‌' -इत्यादौ नायकस्य स्मृतिः। नेत्रे खजञ्जन-गजञ्जने'- 
इत्यादौ गुणकथनम्‌ । “शासान्मुञ्यति'-इत्यादौ उदवेगः। 
त्रिभागशेषासु निशासु च क्षणं निमील्य नेत्रे सहसा व्यबुध्यत । 
क्व नीलकण्ठ ! व्रजसीत्यलक्ष्यवागसत्यकण्ठार्पितबाहुबन्थना ।।' 
अत्र प्रलापः। 
“भातर्दविरेफ' -इत्यादौ उन्मादः । 
“पाण्डु क्षामं वदनं, हृदयं सरसं, तवालसं च वपुः । 
आवेदयति नितान्तं क्षेत्रियरोगं सखि ! हृदन्तः ।।' 
अत्र व्याधिः | 
भ्िसणीअलसञअणीए निहिअं सव्वं सुणिच्चलं अङ्गं । 
दीहो णीसासहरो एसो साहेडइ जीअङ्त्ि पर ।।' 
(विसिनीदलशयनीये निहितं सर्व सुनिश्चलमङ्गम्‌ । 

दीर्घो निःश्चासभर एष साधयति जीवतीति परम्‌ ।। 
इति संस्कृतच्छाया) 
अत्र जडता । इद मम । 

रसविच्छेदहेतुत्वान्मरणं नैव वर्ण्यते ।। १९३ || 

जातप्रायं तु तद्वाच्यं चेतसाकाङ्क्षितं तथा । 

वर्ण्यतेऽपि यदि प्रत्युज्जीवनं स्याददूरतः ।। १९४ ॥ 

तत्राद्यं यथा-- 

शेफालिकां विदतितामवलोक्य तन्वी 

प्राणान्‌ कथंचिदपि धारयितुं प्रभूता। 

आकर्ण्य संप्रति सुतं चरणायुधानां 
किं वा भविष्यति न वेद्धि तपस्विनी सा ||! 

द्वितीयं यथा-- 
“रोलम्बाः परिपूरयन्तु हरितो ज्ञकारकोलाहलै- 
मन्द मन्दमुपैतु चन्दनवनीजातो नभ्रस्वानपि । 
मायन्तः कलयन्तु चूतशिखरे केलीपिकाः पञ्चमं 
प्राणाः सत्वरमश्मसारकठिना गच्छन्तु गच्छन्त्वमी ।|' 
ममैतौ । 
तृतीयं यथा-- 
कादम्बर्या महाश्चेतापुण्डरीकवृत्तान्ते । एष च प्रकारः करुणःविप्रलम्भविषय इति 
वक्ष्यामः । 


केचिततु- 

(नयनप्रीतिः प्रथमं चित्तासङ्गस्ततोऽथ संकल्पः। 
निद्राच्छेदस्तनुता विषयनिवृत्तिस््रपानाशः ।। 
उन्मादो मूच्छ मृतिरित्येताः स्मरदशा दशेव स्युः ।।' इत्याहुः । 
तत्र च 
आदौ वाच्यः सरिया रागः पुंसः पश्चात्तदिङ्गतैः। 
इङ्गितान्युक्तानि । यथा रत्नावल्यां सागरिकावत्सराजयोः। आदौ पुरुषानुरागे 
संभवत्यप्येवमधिकं हृदयङ्गमं भवति । 


नीली कुसुम्भं मल्जिष्ठा पूर्वरागोऽपि च त्रिधा ।। १९५ ॥| 


तत्र- 
न चातिशोभते यन्नापैति प्रेम मनोगतम्‌ । 
तन्नीलीरागमाख्यातं यथा श्रीरामसीतयोः ।। १९६ ।। 
कुसुम्भरागं तत्प्राहूर्यदपैति च शोभते । 
मन्जिष्ठारागमाहूस्तद्‌ यन्नापैत्यतिशोभते ।। १९७ || 
अथ मानः- 


मानः कोपः स तु द्वेधा प्रणयेर्ष्यासमुद्धवः । 

द्योः प्रणयमानः स्यात्‌ प्रमोदे सुमहत्यपि ।। १९८ ॥ 

प्रेम्णः कुटिलगामित्वात्‌ कोपो यः कारणं विना । 
दयोरिति नायकस्य नायिकायाश्च उभयोश्च प्रणयमानो वर्णनीयः। 
उदाहरणम्‌ । तत्र नायकस्य यथा-- 

ˆअलिअपसुत्तअ णिमीलिअच्छ देसु सुहअ मज्ज ओआसं । 


गण्डपरिञम्बणापुलइअङ्ग ! ण पुणो चिराइस्सं ।।' 

अलीकप्रसुमक ! निमीतिताक्ष ! देहि सुभग । मह्यमवकाशम्‌ । 

गण्डपरिचुम्बनपुलकिताङ्ग ! न पुनश्िरयिष्यामि ।। इति संस्कृतच्छाया। 
नायिकाया यथा कुमारसंभवे संध्यावर्णनावसरे। 
उभयोर्यथा-- 

पणअकुविआणं दोण्ड वि अलिअसुत्ताणं माणड़ल्लाणं । 

णिच्चलणिरुदणीसासदिण्णअण्णार्णे को मल्लो ।।' 

प्रणयकुपितयोरप्यलीकप्रसुमयोः। 

निश्चवलनिरुढनिःश्चासदतकर्णयोः।। इति संस्कृतच्छाया। 
अनुनयपर्यन्तासहत्वे त्वस्य न विप्रलम्भभेदता, किन्तु सभोगसञ्चार्याख्यभावत्वम्‌। 
यथा-- 

“भूभभङ्गे रचितेऽपि दृष्टिरधिकं सोत्कण्ठमुदीक्षते 

रुदायामपि वाचि सस्मितमिदं दग्धाननं जायते । 

कार्कश्यं गमितेऽपि चेतसि तनू रोमाञ्चमालम्बते 

दृष्टे निर्वहणं भविष्यति कथं मानस्य तस्मिञ्जने ।।' 
यथा वा-एकस्मिन्शयने पराइ्बुखतया वीतोत्तरं ताम्यतो- 

रन्योन्यस्य हृदि स्थितेऽप्यनुनये संरक्षतोर्गौरवम्‌। 

दपत्योः शनकैरपाङ्गवलनान्मिश्रीभवच्चक्षुषो- 

भग्नो मानकलिः सहासरभसव्यासक्तकण्ठग्रहः ।।' 

पत्युरन्यप्रियासङ्गे दष्टेऽथानुमिते श्रुते ।। १९९ ॥ 

ईर्ष्या मानो भवेत्स्त्रीणां तत्र त्वनुमितिखिधा। 


उत्स्वप्नायितभोगाङ्कगोत्रस्खलनसम्भवा ।। २०० || 


| 


तत्र दृष्टे यथा-- 
विनयति सुदृशो दशोः परागं प्रणयिनि कौसुममाननानिलेन । 
तदहितयुवतेरभीक्ष्णमक््णोर्दयमपि रोषरजोभिरापुपूरे ।।' 
सभोगचिन्हेनानुमिते यथा-- 
(नवनखपदमङ्गं गोपयस्यंशुकेन स्थगयसि पुनरोष्ठं पाणिना दन्तदष्टम्‌ । 
प्रतिदिशमपरस्रीसङ्गशसी विसर्षन्नवपरिमलगन्धः केन शक्यो वरीतुम्‌ ।।' 
एवमन्यदपि । 
साम भेदोऽथ दानं च नत्युपेक्षे रसान्तरम्‌ । 
तद्भङ्गाय पतिः कुर्यात्‌ षडुपायानिति क्रमात्‌ ।। २०१ ॥ 
तत्र प्रियवचः साम भेदस्तत्सख्युपार्जनम्‌ । 
दानं व्याजेन भूषदेः पादयोः पतनं नतिः ।। २०२ ॥ 
सामादौ तु परिक्षीणे स्यादुपेक्षावधीरणम्‌ । 
रभसत्रासहर्षदिः कोपभ्रंशो रसान्तरम्‌ ।। २०३ ॥| 
यथा-- (नो चाटुश्रवणं कृतम्‌-' इत्यादि । अत्र सामादयः पञ्च सूचिताः । 
रसान्तरमू्यम्‌ । 
अथ प्रवासः- 
प्रवासो भिन्नदेशित्वं कार्याच्छापाच्च संभ्रमात्‌ | 
तत्राङ्गचेलमालिन्यमेकवेणीधरं शिरः ।। २०४ | 
निःश्ासोच्छवास सुदितभूमिपातादि जायते । 
किञ्च-- 


अङ्गेष्वसौष्ठवं तापः पाण्डता कृशतारुचिः ।। २०५ ॥। 

अधृतिः स्यादनालम्बस्तन्मयोन्मादमूर्च्छनाः । 
मृतिश्चेति क्रमाज्जेया दश स्मरदशा इह ।| २०६ || 
असौष्ठवं मलापत्तिस्तापस्तु विरहज्वरः। 
असरुचिर्वस्तुवैराग्यं सर्वत्रारागिताऽधृतिः ।। २०७ ॥। 
अनालम्बनता चापि शून्यता मनसः स्मृता। 
तन्मयं तत्प्रकाशो हि बाह्याभ्यन्तरतस्तथा । 
शेषं स्पष्टम्‌ । एकदेशतो यथा मम तातपादानाम्‌- 
“चिन्ताभिः स्तिमितं मनः, करतले लीना कपोलस्थली, 
प्रत्यूषक्षणदेशपाण्डु वदनं श्वासैकचिन्नोऽधरः। 
अम्भःशीकरपद्धिनीकिसलयैर्नापिति तापः शमं, 
कोऽस्याः प्राथितदुर्वभोऽस्ति सहते दीनां दशामीदशीम्‌ ।।' 
भावी भवन्भूत इति त्रिधा स्यात्तत्र कार्यजः ।| २०८ ॥| 
कार्यस्य बुद्धिपूर्वकत्वात्त्रैविध्यम्‌ । 
तत्र भावी यथा मम-- 
"यामः सुन्दरि, याहि पान्थ, दयिते शोकं वृथा मा कृथाः, 
शोकस्ते गमने कुतौ मम, ततो बाष्पं कथं मुञ्चसि । 
शीघ्रं न व्रजसीति, मां गमयितुं कस्मादियं ते त्वरा, 
भूयानस्य सह त्वया जिगमिषोर्जीवस्य मे संभ्रमः ||' 
भवन्‌ यथा-- 
“प्रस्थानं वलयैः कृतं, प्रियसखैरसैरजस्रं गत, 


धृत्या न क्षणमासित, व्यवसितं चित्तेन गन्तुं पुरः । 

यातुं निश्वितचेतसि प्रियतमे सर्वे समं प्रस्थिता 
गन्तव्ये सति जीवित ! प्रियसुहृत्सार्थः किमु त्यज्यते ।।' 
भूतो यथा-चिन्ताभिः स्तिमितम्‌-' इत्यादि । शापाद्यथा-'तां जानीथाः-' इत्यादि । 
संभ्रमो दिव्यमानुषनिर्घातोत्पातादिजः। यथा-विक्रमोर्वश्यामूर्वशीपुरूरवसोः। 
अत्र॒ पूर्वरागोक्तानामभ्िलाषादीनामव्रोक्तानां चाङ्गासौष्ठवादीनामपि दशाना- 
मुभयेषामप्युभयत्र सम्भवेऽपि चिरन्तनप्रसिद्‌ध्या विविच्य प्रतिपादनम्‌ | 
अथ करुणविप्रलम्भः-- 
यूनोरेकतरस्मिन्गतवति लोकान्तरं पुनर्लभ्ये । 
विमनायते यदैकस्तदा भवेत्‌ करुणविप्रलम्भाख्यः || २०९ ॥। 
यथा-कादम्बर्य पुण्डरीकमहाश्चेतावृ्तान्ते । 
पुनरलभ्ये शरीरान्तरेण वा लभ्ये तु करुणाख्य एव रसः । 
किञ्चात्राकाशसरस्वतीभाषानन्तरमेव शृङ्गारः, संगमप्रत्याशया रतेरुद्रवात्‌ । प्रथमं 
तु करुण एव, इत्यभ्भियुक्ता मन्यन्ते । यच्चात्र (सङ्गमप्रत्याशानन्तरमपि भवतो 
विप्रलम्भशृक्गारस्य प्रवासाख्यो भेद एवः इति केचिदाहुः, तदन्ये 
“मरणरुपविशेषसंभवात्तद्विन्नमेव' इति मन्यन्ते । 
अथ संभोगः-- 
दर्शनस्पर्शनादीनि निषेवेते विलासिनौ । 
यत्रानुरक्तावन्योन्यं संभोगोऽयमुदाहतः ।। २१० ॥ 
आदिशब्दादन्योन्याधरपानचुम्बनादयः । यथा-शूल्यं वासगृहम्‌-' इत्यादौ । 
संख्यातुमशक्यतया चुम्बनपरिरम्भणादिबहुभेदात्‌। 


अयमेक एव धीरैः कथितः संभोगशृङ्गारः ।। २९१ ॥। 

तत्र स्याटृतुषट्कं चन्द्रादित्यौ तथोदयास्तमयः । 
जलकेलिवनविहारप्रभातमधुपानयामिनीप्रभूतिः ।। २१२ ॥। 


अनुलेपनभूषाया वाच्यं शुचि मेध्यमन्यच्च । 


तथा च भरतः-"यत्किन्चिल्लोके शुचि मेध्यमुज्ज्वलं दर्शनीयं वा तत्सर्व 


शृङ्गारेणोपमीयते (उपयुज्यते च)* इति । किञ्च 
कथितश्चतुर्विधोऽसावानन्तर्यातु पूर्वरागादेः ।। २१३ ॥। 
यदुक्तम्‌-- 
न विना विप्रलम्भेन संभोगःपुष्टिमश्रुते । 
कषायिते हि वस्त्रादौ भूयान्‌ रागो विवर्धते ।।' इति । 


तत्र पूर्वरागानन्तरं संभोगो यथा कुमारसम्भवे पार्वतीपरमेश्चरयोः 


सम्भोगो यथा मम तातपादानाम्‌-- 
क्षेमं ते ननु पक्ष्मलाक्षि !- किसञअं खेमं महङ्गं दिट, 
एतादक्कृशता कुतः-तुह पुणो पुट्ठं सरीरं जदो । 
केनाह पृथुलः प्रिये !-पणडइणीदेहस्स सम्मेलणात्‌, 
त्वत्तः सुभ्रु ! न कापि मे-जडइ इदं खेमं कुदो पुच्छसि ।।' 
एवमन्यत्राप्यूह्यम्‌ । 
अथ हास्यः- 
विकृताकारवाग्वेषचेष्टादेः कुहकाद्भवेत्‌ । 
हास्यो हासस्थायिभावः शतः प्रमथदैवतः || २१४ ।। 
विकृताकारवाक्चेष्टं यमालोक्य हसेज्जनः। 


तमत्रालम्बनं प्राहुस्तच्चेष्टोदीपनं मतम्‌ ।। २१५ ॥ 

| प्रवासानन्तरं 


अनुभावोऽक्षिसङ्कोचवदनस्मेरतादयः। 
निद्रालस्यावहित्थाद्या अत्र स्युर्व्यभिचारिणः।। २१६ ॥। 
ज्येष्ठानां स्मितहसिते मध्यानां विहसितावहसिते च । 
नीचानामपहसितं तथातिहसितं तदेष षड्भेदः।। २१७ ।| 
ईषद्विकासिनयनं स्मितं स्यात्‌ स्पन्दिताधरम्‌ । 
किञ्चिल्लक््यद्विजं तत्र हसितं कथितं बुधैः ।। २१८ ॥ 
मधुरस्वरं विहसितं सांसशिरःकम्पमवहसितम्‌ । 
अपहसितं सासराक्षं विक्षिप्ताङ्गं च भवत्यतिहसितम्‌ ।। २१९ ॥| 
यथा-- "गुरोर्गिरः पञ्चदिनान्यधीत्य वेदान्तशास््राणि दिनत्रयं च । 
अमी समाघ्राय च तर्कवादान्समागताः कुक्कुटमिश्रपादाः ।।' 
अस्य लटकमेलकप्रभृतिषु परिपोषो द्रष्टव्यः। 
अत्र च 
यस्य हासः स चेत्‌ क्वापि साक्षान्मैव निबध्यते । 
तथाप्येष विभावादिसामर्थ्यादुपलभ्यते ।। २२० ॥ 
अभेदेन विभावादिसाधारण्यात्प्रतीयते । 
सामाजिकैस्ततो हास्यरसोऽयमनुभूयते || २२१ ॥। 
एवमन्येष्वपि रसेषु बोदव्यम्‌ । 
अथ करुणः- 
इष्टनाशादनिष्टातेः करुणाख्यो रसो भवेत्‌ । 
धीरैः कपोतवर्णोऽयं कथितो यमदैवतः ।। २२२ ॥। 


शोकोऽत्र स्थायिभावः स्याच्छोच्यमालम्बनं मतम्‌ | 


82 


तस्य दाहादिकावस्था भवेदुद्दीपनं पुनः ।। २२३ ॥ 
अनुभावा दैवनिन्दाभ्ूपातक्रन्दितादयः । 
वैवर्ण्योच्छवासनिःश्वासस्तम्भप्रलपनानि च || २२४ | 
निर्वेदमोहापस्मारव्यािग्लानिस्मृतिश्रमाः । 
विषादजडतोन्मादचिन्ताद्या व्यभिचारिणः ।। २२५ ॥। 
शोच्यं विनष्टबन्धुप्रभृति । 
यथा मम राघवविलासे-- 
“विपिने क्व जटानिबन्धनं तव चेदं क्व मनोहरं वपुः । 
अनयोर्घटनाविधैः स्फुटं ननु खड्गेन शिरीषकर्तनम्‌ ।।' 
अत्र॒ हि रामवनवासजनितशोकार्तस्य दशरथस्य दैवनिन्दा । एवं 
बन्धुवियोगविभभवनाशादावप्युदाहार्यम्‌ । परिपोषस्तु महाभारते स््रीपर्वणि द्रष्टव्यः । अस्य 
करुणविप्रलम्भाद्‌ भेदमाह 
शोकस्थायितया भिन्नो विप्रलम्भादयं रसः । 
विप्रलम्भे रतिः स्थायी पुनःसंभोगहेतुकः ।। २२६ ।| 
अथ रोद्र-- 
रौद्रः क्रोधस्थायिभावो रक्तो रुद्राधिदैवतः । 
आलम्बनमरिस्तत्र तच्चेष्टोदीपनं मतम्‌ ।। २२७ ॥। 
मुष्टिप्रहारपातनविकृतच्छेदावदारणैश्चैव । 
संग्रामसंभमायैरस्योदीतिर्भवेत्‌ प्रौढा || २२८ ॥ 
भूविभङ्गौषठनिर्दशबाहूस्फोटनतर्जनाः । 


आत्मावदानकथनमायुधोत्क्षेपणानि च ।। २२९ ॥ 

उग्रतावेगरोमाञ्चस्वेदवेपथवो मदः । 
अनुभावास्तथाक्षेपक्रूरसंद्शनादयः || २३० ॥| 
मोहामर्षीदयस्तत्र भावाः स्युरव्यभरिचारिणः । 
यथा--'कृतमनुमतं दृष्टं वा यैरिद गुरुपातकं 
मनुजपशुभिरनिर्म्यादिर्भवद्विरुदायुधैः । 
नरकरिपुणा सार्धं तेषां सभीमकिरीटिना- 
मयमहमसृढ्नेदोमासैः करोमि दिशां बलिम्‌ ।।' 
अस्य युद्धवीराद्रेदमाह-- 
रक्तास्यनेत्रता चात्र भेदिनी युद्धवीरतः ।। २३१ ॥ 
अथ वीरः- 
उत्तमप्रकृतिर्वीर उत्साहस्थायिभावकः । 
महेन्द्रदैवतो हेमवर्णोऽयं समुदाहृतः ।। २३२ ॥। 
आलम्बनविभावास्तु विजेतव्यादयो मताः । 
विजेतव्यादिचेष्टाद्यास्तस्योदीपनरूपिणः । 
अनुभावास्तु तत्र स्युः सहायान्वेषणादयः ।। २३३ || 
सञ्चारिणस्तु धृतिमतिगर्वस्मृतितर्करोमाञ्चाः । 
स च दानधर्मयुद्धै्दयया च समन्वितश्चतुर्धा स्यात्‌ ।। २३४ ।। 
स च वीरो दानवीरो धर्मवीरो युद्धवीरो दयावीरश्चेति चतुर्विधः । तत्र दानवीरो यथा 
परशुरामः-- 


"त्यागः सससमुद्रमुद्रितमहीनिर्व्याजदानावधिः' इति । 

अत्र॒ परशुरामस्य त्यागे उत्साहः स्थायिभावः, संप्रदानभूतब्राह्मणैरालम्बनविभावैः 
सत्वा-ध्यवसायादिभ्निश्चोदीपनविभावैर्विभावितः, सर्वस्वत्यागादिभिरनुभावैरनुभावितो, 
हर्षधृत्यादिभिः सचारिभ्भिः पुष्टिं नीतो दानवीरतां भजते । 
धर्मवीरो यथा युचिष्ठिरः- 
“राज्यं च वसु देहश्च भार्या भ्रातृसुताश्च ये । 
यच्च लोके ममायत्तं तद्‌ धर्माय सदोयतम्‌।।' 
युद्धवीरो यथा श्रीरामचन्द्रः-- 
“भो लङ्केश्वर ! दीयतां जनकजा रामः स्वयं याचते 
कोऽयं ते मतिविभ्रमः स्मर नयं नाद्यापि किंचिद्रतम्‌। 
नैवं चेत्‌ खरदूषणत्रिशिरसां कण्ठासृजा पङ्किलः 
पत्त्री नैष सहिष्यते मम धनुर्ज्याबन्धबन्धूकृतः ।।' 
दयावीरो यथा जीमूतवाहनः 
शिरामुखैः स्यन्दत एव रक्तमद्यापि देहे मम मांसमस्ति। 
तृपिं न पश्यामि तवापि तावत्‌ किं भक्षणात्त्वं विरतो गरुत्मन्‌ ।।' 
एष्वपि विभावादयः पूर्वोदाहरणवद्ह्याः। 
अथ भयानकः-- 
भयानको भयस्थायिभावो भूतायिदैवतः।' 
स्रीनीचप्रकृतिः कृष्णो मतस्तत््वविशारदैः ।। २३५ ॥। 
यस्मादुत्पद्यते भीतिस्तदत्रालम्बनं मतम्‌। 
चेष्टा घोरतरास्तस्य भवेदुदीपनं पुनः ।। २३६ || 


अनुभावोऽत्र वैवर्ण्यगद्रदस्वरभाषणम्‌ । 

प्रलयस्वेदरोमाञ्चकम्पदिक्प्रेक्षणादयः ।। २३७ || 
जुगुप्सावेगसंमोहसंत्रासग्लानिदीनताः । 
शङ्कापस्मारसम्भान्तिमृत्य्वाद्या व्यभिचारिणः ।। २३८ ॥ 
यथा-- नष्टं वर्षवरैः-' इत्यादि । 
अथ बीभत्सः- 
जुगुप्सास्थायिभावस्तु बीभत्सः कथ्यते रसः । 
नीलवर्णो महाकालदैवतोऽयमुदाहृतः ।। २३९ 
दर्गन्धमांसरुधिरमेदांस्यालम्बनं मतम्‌ । 
तत्रैव कृमिपातायमुदरीपनमुदाहृतम्‌ ।। २४० ॥ 
निष्ठीवनास्यवलननेत्रसङ्कोचनादयः | 
अनुभावास्तत्र मतास्तथा स्यु्व्यभिचारिणः ।। २४१ || 
मोहोऽपस्मार आवेगो व्याधिश्च मरणादयः । 
यथा-- 
“उत्कृत्योत्कृत्यकृत्तिं प्रथममथ पृथूच्छोथभ्ूयांसि मांसा- 
न्यंसस्फिक्पृष्ठपिण्डाययवयवसुलभान्युग्रपूतीनि जग्ध्वा । 
आर्तः पर्यस्तनेत्रः प्रकटितदशनः प्रेतरङ्कः करङ्का- 
टङ्कस्थादस्थिसंस्थं स्थपुटगतमपि क्रव्यमव्यग्रमत्ति ।।' 
अथाद्भूतः-- 
अद्भुतो विस्मयस्थायिभावो गन्धर्वदैवतः ।। २४२ ॥ 
पीतवर्णो वस्तु लोकातिगमालम्बनं मतम्‌ । 


गुणानां तस्य महिमा भवेदुद्दीपनं पुनः ।। २४३ ॥ 

स्तम्भः स्वेदोऽथ रोमाञ्चगद्रदस्वरसंभ्रमाः । 
तथा नेत्रविकासाद्या अनुभावाः प्रकीर्तिताः || २४४ ॥ 
वितर्कावेगसंभ्रान्तिहर्षाद्या व्यभिचारिणः । 

यथा- 
"दोर्दण्डान्चितचन्द्रशेखरधनुर्दण्डावभङ्गोयत- 
टकारध्वनिरार्यबालचरितप्रस्तावनाडिण्डिमः । 
द्राक्पर्यस्तकपालसंपुटमितद्रह्माण्डभाण्डोदर- 
भ्राम्यत्पिण्डितचण्डिमा कथमहो नाद्यापि विश्राम्यति ।।' 

अथ शान्तः-- 
शान्तः शमस्थायिभाव उत्तमप्रकृतिर्मतः ।। २४५ ॥ 
कुन्देन्दुसुन्दरच्छायः श्रीनारायणदैवतः । 
अनित्यत्वादिनाशेषवस्तुनिःसारता तु या || २४६ ॥ 
परमात्मस्वरूपं वा तस्यालम्बनमिष्यते । 
पुण्याश्रमहरिक्षत्रतीर्थरम्यवनादयः ।। २४७ || 
महापुरुषसङ्गादयास्तस्योदीपनरूपिणः। 
रोमाल्चाद्याश्चानुभावास्तथा स्यु्व्यभिचारिणः || २४८ ॥ 
निर्वैदहर्षस्मरणमतिभूतदयादयः । 

यथा- 
रथ्यान्तश्चरतस्तथा धृतजरत्कन्थालवस्याधथ्वगैः 
सत्रासं च सकौतुकं च सदयं दष्टस्य तैर्नागरैः। 


निर्व्याजीकृतचित्सुधारसमुदा निद्रायमाणस्य मे 

निःशङ्कः करटः कदा करपुटीभिक्षां विलुण्ठिष्यति ।।' 
पुष्टिस्तु महाभारतादौ द्रष्टव्या। अस्य दयावीरदेः सकाशाद्‌ भेदमाह-- 
निरहङ्काररूपत्वाद्‌ दयावीरादिरेष नो ।। २४९ ॥। 
दयावीरादौ हि नागानन्दादौ जीमूतवाहनादेरन्तरा मलयवत्यादयनुरागादेरन्ते च 
विद्याधरचक्रवर्तित्वाद्ापेर्दर्शनादहडङ़कारोपशमो न॒ टश्यते। शान्तस्तु सर्वाकारेणा- 
हड़कारप्रशमैकरूपत्वान्न तत्रान्तर्भावमर्हति | ततश्च नागानन्दादेः 
शान्तरसप्रधानत्वमपास्तम्‌। ननु-- 
न यत्र दुःखं न सुखं न चिन्ता न द्वेषरागौ न च काचिदिच्छा। 
रसः स शान्तः कथितो मुनीन्द्रैः सर्वेषु भावेषु समप्रमाणः।।' 
इत्येवंरूपस्य शान्तस्य मोक्षावस्थायामेवात्मस्वरूपापत्तिलक्षणायां प्रादुर्भावात्तत्र 
सञ्चार्यादीनामभावात्‌ कथं रसत्वमित्युच्यते- 
युक्तवियुक्तदशायामवस्थितो यः शमः स एव यतः । 
रसतामेति तदस्मिन्‌ सज्चार्यादिः स्थितिश्च न विरुद्धा || २५० ॥| 
यश्चास्मिन्सुखाभावोऽप्युक्तस्तस्य वैषयिकसुखपरत्वान्न विरोधः । उक्तं हि- 
यच्च कामसुखं लोके यच्च दिव्यं महत्सुखम्‌। 
तृष्णाक्षयसुखस्यैते नाहतः षोडशी कलाम्‌ ॥| 
सर्वाकारमहङ्काररहितत्वं व्रजन्ति चेत्‌ । 
अत्रान्तर्भौवमहन्ति दयावीरादयस्तथा ।।' 
आदिशब्दाद्‌ धर्मवीरदानवीरदेवताविषयरतिप्रभूतयः। 
तत्र देवताविषया रतिर्यथा-- 


कदा वाराणस्यामिह सुरधुनीरोधसि वसन्‌ 

वसानः कौपीनं शिरसि निदधानोऽञ्जलिपुटम्‌। 
अये गौरीनाथ ! त्रिपुरहर ! शंभो ! त्रिनयन । 
प्रसीदेति क्रोशन्‌ निमिषमिव नेष्यामि दिवसान्‌ ।।' 
अथ मुनीन्द्रसंमतो वत्सलः-- 
स्फुटं चमत्कारितया वत्सलं च रसं विदुः । 
स्थायी वत्सलतास्नेहः पुत्रा्यालम्बनं मतम्‌ ।। २५१ ॥ 
उदीपनानि तच्चेष्टा विद्याशौर्यदयादयः। 
आतिङ्गनाङ्गसंस्पर्शशिरश्चुम्बनमीक्षणम्‌ ।। २५२ ॥ 
पुलकानन्दवाष्पाद्या अनुभावाः प्रकीर्तिताः । 
सञ्चारिणोऽनिष्टशङ्काहर्षगर्वादयो मताः || २५३ ॥। 
पद्मगर्भच्छविर्वर्णो दैवतं लोकमातरः । 
यथा-- 
यदाह धात्र्या प्रथमोदितं वचो ययौ तदीयामवलम्ब्य चाङ्गुलीम्‌। 
अभूच्च नमः प्रणिपातशिक्षया पितुर्मुदं तेन ततान सोऽर्भकः ।।' 
एतेषां च रसानां परस्परविरोधमाह- 
आदयः करुणबीभत्सरौद्रवीरभयानकैः ।। २५४ ॥ 
भयानकेन करुणेनापि हास्यो विरोधभाक्‌। 
करुणो हास्यशृड्गाररसाभ्यामपि तादृशः ।। २५५ ॥ 
रौद्रस्तु हास्यशृङ्गारभयानकरसैरपि । 
भयानकेन शान्तेन तथा वीररसः स्मृतः ।| २५६ ॥। 


शृड्गारवीररौद्राख्यहास्यशान्तैर्भयानकः । 

शान्तस्तु वीरशृङ्गाररोद्रहास्यभयानकैः || २५७ ।। 
शृङ्गारेण तु बीभत्स इत्याख्याता विरोधिता । 
आदयः शृङ्गारः । एषां च समावेशप्रकारा वक््यन्ते। 
कुतोऽपि कारणात्क्वापि स्थिरतामुपयन्नपि ।। २५८ ॥। 
उन्मादादिर्म तु स्थायी न पात्रे स्थैर्यमेति यत्‌। 
यथा विक्रमोर्वश्यां चतुर्थेऽङ्के पुरूरवस उन्मादः । 
रसभावौ तदाभासौ भावस्य प्रशमोदयौ || २५९ ॥| 
सन्धिः शबलता चेति सर्वेऽपि रसनाद्रसाः । 
रसनधर्मयोगित्वाद्वावादिष्वपि रसत्वमुपचारादित्य्भिप्रायः । 
भावादय उच्यन्ते- 
सञ्चारिणः प्रधानानि देवादिविषया रतिः ।। २६० ॥ 
उदरुद्धमात्रः स्थायी च भाव इत्यभिधीयते । 
न भावहीनोऽस्ति रसो न भावो रसवर्जितः । 
परस्परकृता सिद्धिरनयो रसभावयोः ।।' 
इत्युक्तदिशा परमालोचनया परमविश्रान्तिस्थानेन रसेन सहैव वर्तमाना अपि 
राजानुगत-विवाह्प्रवृत्तभृत्यवदापाततो यत्र प्राधान्येनाभिव्यक्ता व्यभिचारिणो 
देवमुनिगुरुनृपादिविषया च रतिरुद्रुदमात्रा विभावादिभिरपरिपुष्टतया रसरुपतामनापदयमानाश्च 
स्थायिनो भावा भावशब्दवाच्याः । तत्र व्यभिचारी यथा- “एवंवादिनि देवर्षौ-' इत्यादि । 
अत्रावहित्था । 
देवविषया रतिर्यथा मुकुन्दमालायाम्‌-- 


दिवि वा भुवि वा ममास्तु वासो नरके वा नरकान्तक ! प्रकामम्‌। 

अवधीरितशारदारविन्दौ चरणौ ते मरणेऽपि चिन्तयामि ।।' 
मुनिविषया रतिर्यथा-- 
“विलोकनेनैव तवामुना मुने कृतः कृतार्थोऽस्मि निबर्हितांहसा । 
तथापि शुश्रूषुरहं गरीयसीरगिंरोऽथवा श्रेयसि केन तृप्यते ।।' 
राजविषया रतिर्यथा मम-- 
'त्वद्वाजिराजिनिधूतधूलीपटलपङ्किलाम्‌ । 
न धत्ते शिरसा गङ्गां भूरिभारभिया हरः ।।' 
एवमन्यत्‌ । 
उदुद्धमात्रस्थायिभ्ावो यथा-- 
हरस्तु किचित्परिवृत्तधैर्यश्चन्द्रोदयारम्भ इवाम्बुराशिः । 
उमामुखे बिम्बफलाधरोष्ठे व्यापारयामास विलोचनानि ।।' 
अत्र पार्वतीविषया भगवतो रतिः। 
ननूक्तं प्रपाणकरसवद्विभावादीनामेकोऽत्राभासो रस इति। तत्र सञ्चारिणः 
पार्थक्याभावात्कथ प्राधान्येनाभिव्यक्तिरित्युच्यते- 
यथा मरिचखण्डादेरेकीभावे प्रपाणके ।। २६१ ।| 
उद्रेकः कस्यचित्क्वापि तथा सञ्चारिणो रसे । 
अथ रसाभासभावाभासौ-- 
अनौचित्यप्रवृत्तत्व आभासो रसभावयोः ।| २६२ ।| 
अनौचित्यं चात्र रसानां भरतादिप्रणीतलक्षणानां सामग्रीरहितत्वे 
एकदेशयोगित्वोपलक्षणपरं बोध्यम्‌ । तच्च बालव्युत्पत्तये एकदेशतो दर्श्यते- 


उपनायकसंस्थायां मुनिगुरुपत्रीगतायां च । 

बहूनायकविषयायां रतौ तथानुभयनिष्ठायाम्‌ || २६३ || 

प्रतिनायकनिष्ठत्वे तद्वदधमपात्रतिर्यगादिगते । 

शृङ्गारेऽनौचित्यं रौद्रे गुर्वादिगतकोपे ।। २६४ || 

शान्ते च हीननिष्ठे गुर्वाय्यालम्बने हास्ये । 

ब्रह्मवधादयुत्साहेऽधमपात्रगते तथा वीरे ।। २६५ ॥| 

उत्तमपात्रगतत्वे भयानके जेयमेवमन्यत्र। 
तत्र रतेरुपनायकनिष्ठत्वे यथा मम-- 

“स्वामी मुग्धतरो वनं घनमिदं बालाहमेकाकिनी 

क्षोणीमावृणुते तमालमलिनच्छाया तमःसन्ततिः। 

तन्मे सुन्दर ! मुञ्च, कृष्ण ! सहसा वर्त्मेति गोप्या गिरः 

श्रुत्वा तां परिरभ्य मन्मथकलासक्तो हरिः पातु वः ।।' 
बहूनायकनिष्ठत्वे यथा-- 

कान्तास्त एव भुवनत्रितयेऽपि मन्ये 

येषां कृते सुतनु ! पाण्डूरयं कपोलः।' 
अनुभयनिष्ठत्वे यथा--मालतीमाधवे नन्दनस्य मालत्याम्‌। 
“पश्चादुभयनिष्ठत्वेऽपि प्रथममेकनिष्ठत्वे रतेराभासत्वम्‌' इति श्रीमल्लोचनकाराः। 
तत्रोदाहरणं यथा--रत्नावल्यां सागरिकाया अन्योन्यसंदर्शनात्‌ प्राग्‌ वत्सराजे रतिः। 
प्रतिनायकनिष्ठत्वे यथा-हयग्रीववधे हयग्रीवस्य जलक्रीडावर्णने। 
अधमपात्रगतत्वे यथा-- 

(जघनस्थलनद्धपत्रवल्ली गिरिमल्लीकुसुमानि कापि भिल्ली | 


अवचित्य गिरौ पुरो निषण्णा स्वकचानुत्कचयाञ्चकार र्त्र ||' 

तिर्यगादिगतत्वे यथा- 

मल्लीमतल्लीषु वनान्तरेषु वल्ल्यन्तरे वल्लभमाहयन्ती । 

चञ्चद्विपञ्चीकलनादभङ्गीसंगीतमङ्गीकुरुते स्म भृङ्गी ।।' 
आदिशब्दात्तापसादयः । 
रोद्राभासो यथा-- 

“रक्तोत्फुल्लविशाललोलनयनः कम्पोत्तराङ्गो मुहू- 

्मुक्वा कर्णमपेतभीर्धृतधनुर्वाणो हरेः पश्यतः। 

आध्मातः कटुकोक्तिभिः स्वमसकृ्यर्विक्रमं कीर्तय- 

न्नंसास्फोटपद्र्युधिष्ठिरमसौ हन्तु प्रविष्टोऽजनः ।।' 
भयानकाभासो यथा-- 

“अशक्नुवन्‌ सोदरमथीरलोचनः सहस्ररश्मेरिव यस्य दर्शनम्‌ । 

प्रविश्य हेमाद्विगुहागृहान्तरं निनाय बिभ््यद्िवसानि कौशिकः ।।' 
स््रीनीचविषयमेव हि भयं रसप्रकृतिः । एवमन्यत्र । 

भावाभासो लज्जादिके तु वेश्यादिविषये स्यात्‌ ।। २६६ || 
स्पष्टम्‌ । 

भावस्य शान्तावुदये संधिमिश्रितयोः क्रमात्‌। 

भावस्य शान्तिरुदयः संधिः शबलता मता ।| २६७ ॥ 
क्रमेण यथा-- 

“सुतनु ! जहिहि कोपं पश्य पादानतं मां 

न खलु तव कदाचित्कोप एवंविधोऽभूत्‌ । 

इति निगदति नाथे तिर्यगामीलिताक्ष्या 

नयनजलमनल्पं मुक्तमूक्तं न किञ्चित्‌ ।।' 
अत्र बाष्पमोचनेनेरष्याख्यसन्यारिभावस्य शमः । 
"चरणपतनप्रत्याख्यानात्प्रसादपराइ्बुखे 
निभूतकितवाचारेत्युक्त्वा रुषा परुषीकृते । 
व्रजति रमणे निःश्वस्योच्यैः स्तनस्थितहस्तया 
नयनसलिलच्छन्ना दृष्टिः सखीषु निवेशिता ।।' 
अत्र विषादस्योदयः। 
(नयनयुगासेचनकं मानसवृत््यापि दुष्प्रापम्‌ । 
रूपमिदं मदिराक्ष्या मदयति हृदयं दुनोति च मे ।।' 
अत्र हर्षविषादयोः संधिः। 
"क्वाकार्यं, शशलक्ष्मणः क्व च कुलं, भूयोऽपि दृश्येत सा, 
दोषाणां प्रशमाय मे श्रुतमहो, कोपेऽपि कान्तं मुखम्‌ । 
किं वक्ष्यन्त्यपकल्मषाः कृतधियः, स्वप्नेऽपि सा दुर्लभा 
चेतः स्वास्थ्यमुपैहि, कः खलु युवा धन्योऽधरं धास्यति ।।' 
अत्र वितकौत्सुक्यमतिस्मरणशङ्कादैन्यथृतिचिन्तानां शबलता। 


(अत्र मूलकारिकाः-२६७ पूर्वाभिः सह २९० उदाहरणश्चोकाः-१४३ पूर्वैः सह १५८) 


इति साहित्यदर्पणे रसादिनिरूपणो नाम तृतीयः परिच्छेदः । 

चतुर्थः परिच्छेदः 
अथ काव्यभेदमाह-- 
काव्यं ध्वनिर्गुणीभूतव्यङ्ग्यं चेति द्विधा मतम्‌। 
तत्र-- 
वाच्यातिशयिनि व्यङ्ग्ये ध्वनिस्तत्काव्यमुत्तम्‌ ।| १ || 
वाच्यादधिकचमत्कारिणि व्यङ्ग्यार्थे ध्वन्यतेऽस्मिन्निति व्युत्पत्या ध्वनिर्नामोत्तमं 
काव्यम्‌ । 
भेदौ ध्वनेरपि द्वावुदीरितौ लक्षणाभिधामूलौ । 
अविवक्षितवाच्योऽन्यो विवक्षितान्यपरवाच्यश्च || २ || 
तव्राविवक्षितवाच्यो नाम लक्षणामूलो ध्वनिः। लक्षणामूलत्वादेवात्र वाच्यमविवक्षितं 
बाधितस्वरूपम्‌ । 
विवक्षितान्यपरवाच्यस्त्वभिधामूलः, अत एवात्र वाच्यं विवक्षितम्‌ । अन्यपरं 
व्यङ्ग्यनिष्ठम्‌ । अत्र हि वाच्योऽर्थः स्वरूपं प्रकाशयन्नेव व्यङ्ग्यार्थस्य प्रकाशकः । यथा-- 
प्रदीपो घटस्य । अभ्िधामूलस्य बहूविषयतया पश्चान्निर्देशः। अविवक्षितवाच्यस्य भेदावाह- 
अर्थान्तर संक्रमिते वाच्येऽत्यन्तं तिरस्कृते । 
अविवक्षितवाच्योऽपि ध्वनिर्दैविध्यमृच्छति ।। 3 || 
अविवक्षितवाच्यो नाम ध्वनिरर्थान्तरसङ्क्रमितवाच्योऽत्यन्ततिरस्कृतवाच्यश्चेति 
द्विविधः। 
यत्र॒ स्वयमनुपयुज्यमानो मुख्योऽर्थः स्वविशेषरूपेऽर्थान्तरे परिणमति, तत्र 
मुख्यार्थस्य स्वविशेषरूपार्थान्तरसक्रमितत्वादर्थान्तरसङ्क्रमितवाच्यत्वम्‌ । 


यथा- "कदली, कदली, करभः करभः, करिराजकरः करिराजकरः 

भुवनत्रितयेऽपि बिभर्ति तुलामिदमूरुयुगं न चमूरुदशः।।' 
अत्र द्वितीयकदल्यादिशब्दाः पौनरुक्त्यभिया सामान्यकदल्यादिरूपे मुख्यार्थ बाधिता 
जाड्यादिगुणविशिष्टकदल्यादिरूपमर्थं बोधयन्ति । जाइ्याद्यतिशयश्च व्यङ्ग्यः। यत्र॒ पुनः 
स्वार्थं सर्वथा परित्यजन्नर्थान्तरे परिणमति, तत्र॒ मुख्यार्थस्यात्यन्ततिरस्कृतत्वा- 
दत्यन्ततिरस्कृतवाच्यत्वम्‌। यथा-- 
निःश्वासान्ध इवादर्शश्चन्द्रमा न प्रकाशते । 
अत्रान्धशब्दो मुख्यार्थे बाधितेऽप्रकाशरूपमर्थं बोधयति, अप्रकाशातिशयश्च व्यङ्ग्यः। 
अन्धत्वाप्रकाशत्वयोः सामान्यविशेषभावाभावान्नार्थान्तरसक्रमितवाच्यत्वम्‌ । यथा-- 
भम धम्मिअ वीसत्थो, सौ सुणओ अज्ज मारिओ देण । 
गोलाणड़कच्छकुःडङ्गवासिणा दरिअसीहेण ॥ 


(“भ्रम धार्मिक ! विश्वस्तः स श्वाऽय मारितस्तेन । 


अत्र “भ्रम धार्मिक-' इत्यतो भ्रमणस्य विधिः प्रकृतेऽनुपयुज्यमानतया भ्रमणनिषेधे 
पर्यवस्यतीति विपरीतलक्षणाशङ्का न कार्या । यत्र॒ खलु विधिनिषेधावुत्पत्स्यमानावेव 
निषेधविध्योः पर्यवस्यतस्तत्रैव तदवसरः । यत्र॒ पुनः प्रकरणादिपर्यालोचनेन 
विधिनिषेधयोनिषेधविधी अवगम्येते तत्र ध्वनित्वमेव । तदुक्तम्‌- 
'क्वचिद्राध्यतया ख्यातिः क्वचित्‌ ख्यातस्य बाधनम्‌ । 
पूर्वत्र लक्षणैव स्यादुत्तरत्राभिधैव ते ।।' 
अत्राद्ये मुख्यार्थस्यार्थान्तरे सक्रमणं प्रवेशः, न तु तिरोभावः । अत एवात्रा- 
जहत्स्वार्था लक्षणा । द्वितीये तु स्वार्थस्यात्यन्तं तिरस्कृतत्वाज्जहत्स्वार्था । 


विवक्षिताभिधेयोऽपि द्विभेदः प्रथमं मतः | 

असंलक््यक्रमो यत्र व्यङ्ग्यो लक्ष्यक्रमस्तथा || ४ ॥। 
विवक्षितान्यपरवाच्योऽपि ध्वनिरसंलक््यक्रमव्यङ्ग्यः । संलक्ष्यक्रमव्यङ्ग्यश्चेति 
द्विविधः | 
तत्राद्यो रसभावादिरेक एवात्र गण्यते । 
एकोऽपि भेदोऽनन्तत्वात्‌ संख्येयस्तस्य नैव यत्‌ ।। ५ ॥| 
उक्तस्वरूपो भावादिरसंलक्ष्यक्रमव्यङ्ग्यः। अत्र॒ व्यङ्ग्यप्रतीतेर्विभावादिप्रतीतिकारण- 
त्वात्‌ क्रमोऽवश्यमस्ति किन्तूत्पलपत्त्रशतव्यतिभेदवल्लाघवान्न संलक्ष्यते । एषु रसादिषु च 
एकस्यापि भेदस्यानन्तत्वात्संख्यातुमशक्यत्वादसलक््यक्रमव्यङ्ग्यध्वनिर्नाम काव्यमेकभेद- 
मेवोक्तम्‌ । तथाहि- एकस्यैव “शृङ्गारस्यैकोऽपि संभोगरूपो भेदः परस्परालिङ्गनाधरपान- 
चुम्बनादिभेदात्‌ प्रत्येक च विभावादिवैचित्रयात्संख्यातुमशक्यः, का गणना सर्वेषाम्‌ ।' 
शब्दार्थोभयशक्त्युत्थे व्यङ्ग्येऽनुस्वानसन्निभे। 
ध्वनिर्लक्ष्यक्रमव्यङ्ग्यसिविधः कथितो बुधैः || £ ॥| 
क्रमलक््यत्वादेवानुरणनरूपो यो व्यङ्ग्यस्तस्य शब्दशक्त्युद्रवत्वेन, अर्थशक्त्यु- 
द्रवत्वेन शब्दार्थशक्त्युद्रवत्वेन च त्रैविध्यात्संलक्त्यक्रमव्यङ्ग्यनाम्नर्थ्वनेः काव्यस्यापि 
त्रैविध्यम्‌। 
तत्र 
वस्त्वलङ्काररूपत्वाच्छब्दशक्त्युद्धवो द्विधा । 
अलङ्कारशब्दस्य पृथगुपादानादनलङ्कारं वस्तुमात्रं गृह्यते। तत्र॒ वस्तुरूपशब्द- 
शक्त्युद्धवो व्यङ्ग्यो यथा-- 
पन्थिअ ! ण एत्थ सत्थरमत्थि मणं पत्थरत्थले गामे । 


उण्णञअपओदहरं पेक्खिअ ऊण जइ वससि ता वससु ॥ 

(पथिक ! नात्र सरस्तरमस्ति मनाक्‌ प्रस्तरस्थते ग्रामे । 
उन्नतपयोधरं प्रक्ष्य यदि वससि तद्रस ।।' इति संस्कृतम्‌ ।) 
अत्र॒ सत्थरादिशब्दशक्त्या यदुपभोगक्षमोऽसि तदास्स्वेति वस्तु व्यज्यते। 
अलङ्काररूपो यथा-- 'दुर्गालड्घितविग्रहः' इत्यादौ । 
अत्र प्राकरणिकस्य उमानाममहादेवी-वल्लभ-भानुदेवनाम-नृपतेर्वर्णने द्वितीयार्थसूचित- 
मप्राकरणिकस्य पार्वतीवल्लभस्य वर्णनमसम्बद्धं मा प्रसाङ्क्षीदिति ईश्वरभानुदेव- 
योरुपमानोपमेयभावः कल्प्यते तदत्र उमावल्लभ उमावल्लभ इवेत्युपमालङ्कारो व्यङ्ग्यः। 
यथा वा-- 
“अमितः समितः प्राप्ैरुत्कर्षैहर्षद ! प्रभो ! । 
अहितः सहितः साधुः यशोभिरसतामसि ।।' 
अत्रामित इत्यादावपिशब्दाभावाद्विरोधाभासो व्यङ्ग्यः । व्यङ्ग्यस्यालङ्कार्यत्वेऽपि 
ब्राह्मणश्रमणन्यायादलङ्कारत्वमुपचर्यते। 
वस्तु वालङ्कृतिर्वापि द्विधार्थः सम्भवी स्वतः ।। ७ ॥। 
कवेः प्रौढोक्तिसिद्धो वा तन्निवद्धस्य वेति षट्‌ । 
षडिभस्तैर्व्यज्यमानस्तु वस्त्वलङ्काररूपकः ।। ८ ॥। 
अर्थशक्त्युद्धवो व्यङ्ग्यो याति द्रादशभेदताम्‌ । 
स्वतः सम्भवी ओचित्याद्‌ बहिरपि सम्भाव्यमानः । प्रौढोक्त्या सिद्धः, न 
त्वौचित्येन । तत्र क्रमेण यथा-- 
दृष्टि हे प्रतिवेशिनि ! क्षणमिहाप्यस्मद्रृहे दास्यसि 
प्रायेणास्य शिशोः पिता न विरसाः कौपीरपः पास्यति । 


एकाकिन्यपि यामि सत्वरमितः सोतस्तमालाकुलं 

नीरन्ध्रास्तनुमालिखन्तु जरठच्छेदा नलग्रन्थयः ।। 
अत्र॒ स्वतः सम्भविना वस्तुना तत्प्रतिपादिकाया भाविपरपुरुषोप- 
भोगजनखक्षतादिगोपनरूपं वस्तुमात्रं व्यज्यते । 
दिशि मन्दायते तेजो दक्षिणस्यां रवेरपि । 
तस्यामेव रघोः पाण्ड्याः प्रतापं न विषेहिरे ।। 
अत्र स्वतः सम्भविना वस्तुना रवितेजसो रघुप्रतापोऽधिक इति व्यतिरोकालङ्कारो 
व्यज्यते। 
आपतन्तममुं दूरादूरीकृतपरक्रमः । 
बलोऽवलोकयामास मातङ्गमिव केसरी ॥ 
अ्रोपमालङ्कारेण स्वतः सम्भविना व्यञ्जकार्थन बलदेवः क्षणेनैव वेणुदारिणः क्षयं 
करिष्यतीति वस्तु व्यज्यते। 
गाठकान्तदशनक्षतव्यथासङ्कटादरिवधूजनस्य यः । 
ओष्ठविद्रुमदलान्यमोचयन्निर्दशन्‌ युचि रुषा निजाधरम्‌ ।। 
अत्र॒ स्वतःसम्भविना विरोधालङ्कारेणाधरो निर्दष्टः शत्रवो व्यापादिताश्चेति 
समुच्चयालङ्कारो व्यङ्ग्यः। 
सज्जेहि सुरहिमासो ण दाव अप्पे जुअङजणलक्खमुहे । 
अहिणवसहआरमूहै णवपत्तले अणङ्गस्स सरे ।।' 
(सज्जयति सुरभिमासो न चार्पयति युवतिजनलक्ष्यसहान्‌ । 
अभिनवसहकारमुखान्‌ नव(पल्लव)पत्रलान्‌ अनङ्गस्य शरान्‌ ।।' इति 


संस्कृतम्‌ ।) 

अत्र॒ वसन्तः शरकारः, कामो धन्वी, युवतयो लक्ष्यम्‌, पुष्पाणि शरा इति 
कविप्रौढोक्तिसिद्ध वस्तु प्रकाशीभवत्‌ मदनविजृम्भणरूपं वस्तु व्यनक्ति। 
रजनीषु विमलभानोः करजालेन प्रकाशितं वीर ! । 
धवलयति भुवनमण्डलमखिलं तव कीर्तिसंततिः सततम्‌ ।।' 
अत्र॒ कविप्रौढोक्तिसिद्धेन वस्तुना कीर्तिंसन्ततेश्चन्द्रकरजालादचिककालप्रकाशकत्वेन 
व्यतिरेकालङ्कारो व्यङ्ग्यः। 
दशाननकिरीटेभ्यस्तत्क्षणं राक्षसश्रियः। 
मणिव्याजेन पर्यस्ताः पृथिव्यामश्रुविन्दवः ।।' 
अत्र॒ कविप्रौढोक्तिसिद्धेन वस्तुना कीर्तिंसन्ततेश्चन्द्रकरजालादचिककालप्रकाशकत्वेन 
व्यतिरेकालङ्कारो व्यङ्ग्यः। 
दशाननकिरीटेभ्यस्तत्क्षणं राक्षसश्रियः । 
मणिव्याजेन पर्यस्ताः पृथिव्यामश्रुविन्दवः ।।' 
अत्र कविप्रौढेक्तिसिद्धेनापहृत्यलङ्कारेण भविष्यद्राक्षसश्रीविनाशरूपं वस्तु व्यज्यते | 
धम्मिल्ले नवमल्लिकासमुदये हस्ते सिताम्भोरुह 
हारः कण्ठतटे पयोधरयुगे श्रीखण्डलेपो घनः । 
एकोऽपि त्रिकलिङ्गभ्ूमितिलक ! त्वत्कीर्तिराशिर्ययौ । 
नानामण्डनतां पुरन्दरपुरीवामश्रुवां विग्रहे ।।' 
अत्र कविप्रौटोक्तिसिद्धेन रूपकालङ्कारेण भूमिष्ठोऽपि स्वर्गस्थानामुपकारं करोषीति 
विभावनालङ्कारो व्यज्यते। 
शिखरिणि क्व नु नाम कियच्चिरं किमभिधानमसावकरोत्तपः । 


सुमुखि । येन तवाधरपाटलं दशति बिम्बफलं शुकशावकः ।।' 

अत्रानेन कविनिबद्धस्य कस्यचित्कामिनः प्रौटोक्तिसिद्धेन वस्तुना तवाधरः 
पुण्यातिशयलभ्य इति वस्तु प्रतीयते। 
“सुभगे । कोटिसंख्यत्वमुपेत्य मदनाशुगैः । 
वसन्ते पञ्चता त्यक्ता पञ्चतासीद्धियोगिनाम्‌ ।।' 
अत्र कविनिबद्धवकतृप्रौटोक्तिसिद्धेन कामशराणां कोटिसंख्यत्वप्रास्या 
निखिलवियोगिमरणेन वस्तुना शराणां पञ्चता शरान्‌ विमुच्य वियोगिनः श्रितेवे-- 
त्युत्प्रक्षालङ्कारो व्यज्यते । 
मल्लिकामुकुते चण्डि ! भाति गुञ्जन्‌ मधुत्रतः। 
प्रयाणे पञ्चवाणस्य शङ्खमापूरयन्निव ।।' 
अत्र॒ कविनिबद्धवकृप्रौढोक्तिसिदधेनोत्प्रक्षालङ्कारेण कामस्यायमुन्मादकः कालः 
प्रा्स्तत्कथं मानिनि मानं न मुञ्चसीति वस्तु व्यज्यते । 
महिलासहस्सभरिए तुह हिअए सुहअ सा अमाअन्ती । 
अणुदिणमणण्णकम्मा अङ्गं तणुअं पि तणुएड़ ।।' 
('महिलासहस्रभरिते तव हृदये सुभग । सा अमान्ती । 
अनुदिनमनन्यकर्मा अङ्गं तन्वपि तनूकरोति' ।। इति संस्कृतम्‌ ।) 
अत्रामा अन्तीति कविनिबद्धवक्तृप्रौढोक्तिसिद्धेन काव्यलिङ्गालङ्कारेण 
तनोस्तनूकरणेऽपि तव हृदये न वर्तत इति विशेषोक्त्यलङ्कारो व्यज्यते । न खलु कवेः 
कविनिबद्धस्येव रागाद्याविष्टता अतः कविनिबद्धवक्तृप्रौटोक्तिः कविप्रौढोक्तैरधिकं 
सहदटयचमत्कारकारिणीति पृथक्प्रतिपादिता । 
एषु चालङ्कृतिव्यञ्जनस्थले सूपणोत्प्रेक्षणव्यतिरेचनादिमात्रस्य प्राधान्यं 


सहटयसवेयम्‌, न तु सूप्यादीनामित्यलङकृतेरेव मुख्यत्वम्‌ । 

एकः शब्दार्थशक्त्युत्थे- 
उभयशक्त्युद्रवे व्यङ्गये एको ध्वनेर्भेदः । यथा-- 
“हिममुक्तचन्द्ररुचिरः सपद्मको मदयन्‌ द्विजाञ्जनितमीनकेतनः । 
अभवत्प्रसादितसुरो महोत्सवः प्रमदाजनस्य स चिराय माधवः ।।' 
अत्र॒ माधवः कृष्णो माधवो वसन्त ॒इवेत्युपमालङ्कारो व्यङ्ग्यः। एवं 
व्यङ्ग्यकभेदादेव व्यञ्जकानां काव्यानां भेदः। 
तदष्टादशधा ध्वनिः ।। ९ || 
अविवक्षितवाच्योऽर्थान्तरसंक्रमितवाच्योऽत्यन्ततिरस्कृतवाच्यश्चेति द्विविधः 
विवक्षितान्यपरवाच्यस्तु असंलक्ष्यक्रमव्यङ्ग्यत्वेनैकः । संलक्ष्यक्रमव्यङ्ग्यत्वेन 
शब्दार्थोभयशक्तेमूनतया पञ्चदशेत्यष्टादशभेदो ध्वनिः । एषु च-- 
वाक्ये शब्दार्थशक्त्युत्थस्तदन्ये पदवाक्ययोः । 
तत्रार्थान्तरसक्रमितवाच्यो ध्वनिः पदगतो यथा-- 
“धन्यः स एव तरुणो नयने तस्यैव नयने च । 
युवजनमोहनविद्या भवितेयं यस्य समुखे सुमुखी ।।' 
अत्र द्वितीयनयनशब्दो भाग्यवत्तादिगुणविशिष्टनयनपरः । वाक्यगतो यथा-- 
"त्वामस्मि वच्मि विदुषां समवायोऽत्र तिष्ठति । 
आत्मीयां मतिमास्थाय स्थितिमत्र विधेहि तत्‌ ।।' 


अत्र॒ प्रतिपाद्यस्य संमुखीनत्वादेव लव्ध प्रतिपाद्यत्वे त्वामिति 


पुनर्वचनमन्यव्यावृत्तिविशिष्टं त्वदर्थं ॑लक्षयति । एवं वच्मीत्यनेनैव कर्तरि लव्धेऽस्मीति 


पुनर्वचनम्‌ । तथा विदुषां समवाय इत्यनेनैव वक्तुः प्रतिपादने सिदे पुनर्वच्मीति 


वचनमुपदिशामीति वचनविशेषरूपमर्थं लक्षयति। एतानि च स्वातिशयं व्यञ्जयन्ति । एतेन 

मम॒ वचनं तवात्यन्तं हितं तदवश्यमेव कर्तव्यमित्यश्चिप्रायः । तदेवमयं 
वाक्यगतोऽर्थान्तरसंक्रमितवाच्यो ध्वनिः। 
अत्यन्ततिरस्कृतवाच्यः पदगतो यथा--निःश्ासान्ध--' इत्यादि । वाक्यगतो 
यथा--'उपकृतं बहू तत्र-' इत्यादि । अन्येषां वाक्यगतत्वे उदाहृतम्‌ । पदगतत्वं यथा- 
"लावण्यं तदसौ कान्तिस्तद्रूपं स वचःक्रमः। 
तदा सुधास्पदमभूदधुना तु ज्वरो महान्‌ ।।' 
अत्र॒ लावण्यादीनां तादगनुभवैकगोचरताव्यञ्जकानां तदादिशब्दानामेव प्राधान्यम्‌, 
अन्येषां तु तदुपकारित्वमेवेति तन्मूलक एव ध्वनिव्यपदेशः 
तदुक्तं ध्वनिकृता-- 
“एकावयवसंस्थेन भूषणेनेव कामिनी। 
पटदयोत्येन सुकवेर्ध्वनिना भाति भारती ।।' 
एवं भावादिष्वप्यूह्यम्‌ । 
“भुक्तिमुक्तिकृदेकान्तसमादेशनतत्परः । 
कस्य नानन्दनिस्यन्द विदधाति सदागमः ।।' 
अत्र सदागमशब्दः सन्निहितमुपनायकं प्रति सच्छास््रार्थमभिधाय सतः पुरुषस्यागम 
इति वस्तु व्यनक्ति। ननु सदागमः सदागम इवेति न कथमुपमाध्वनिः ? 
सदागमशब्दयोरुपमानोपमेयभावाविवक्षणात्‌ । रहस्यस्य सङ्गोपनार्थमेव हि दव्यर्थ- 
पटप्रतिपादनम्‌ । प्रकरणादिपर्यालोचनेन च सच्छास्त्राभ्रिधानस्यासम्बन्धत्वात्‌। 
ˆअनन्यसाधारणधीर्धूताखिलवसुन्धरः । 
राजते कोऽपि जगति स राजा पुरुषोत्तमः ।।' 


अव्र पुरुषोत्तमः पुरुषोत्तम इवेत्युपमाध्वनिः। अनयोः शब्दशक्तिमूलौ संलक््यक्रमभेदौ। 

सायं स्नानमुपासितं मलयजेनाङ्गं समालेपितं 
यातोऽस्ताचलमौलिमम्बरमणिर्विस्रब्धमव्रागतिः। 
आश्चर्यं तव सौकुमार्यमभ्रितः क्लान्तासि येनाधुना 
नेत्रदन्द्रममीलनव्यतिकरं शक्नोति ते नासितुम्‌ ।।' 
अत्र॒ स्वतःसंभविना वस्तुना कृतपरपुरुषपरिचया क्लान्तासीति वस्तु व्यज्यते। 
तच्चाधुना क्लान्तासि, न तु पूर्वं कदाचिदपि तवैवंविधः क्लमो दष्ट इति बोधयतोऽधुना 
पटस्यैवेतरपदार्थत्कर्षादस्यैव पदान्तरापेक्षया वैशिष्ट्यम्‌। 
तदप्रातिमहादुःखविलीनाशेषपातका । 
तच्चिन्ताविपुलाह्वादक्षीणपुण्यचया तथा || 
चिन्तयन्ती जगत्सूति परब्रह्मस्वरूपिणम्‌। 
निरुच्छ्वासतया मुक्तं गतान्या गोपकन्यका ।|' (युग्मकम्‌) 
अत्राशेषचयपदप्रभावादनेकजन्मसहस्रभोग्यदुष्कृतसुकृतफलराशितादात्म्याध्यवसिततया 
भगवद्विरहदुःखचिन्ताह्नादयोः प्रत्यायनमित्यतिशयोक्तिद्रयप्रतीतिरशेषचयपदद्यद्योत्या । अत्र 
च व्यञ्जकस्य कविप्रौदोक्तिमन्तरेणापि संभवात्स्वतःसंभविता । 
पश्यन्त्यसंख्यपथगां त्वद्ानजलवाहिनीम्‌ । 
देव ! त्रिपथगात्मानं गोपयत्युग्रमूर्धनि ।।' 
इद मम । अत्र पश्यन्तीति कविप्रौटोक्तिसिद्धेन काव्यलिङ्गालङ्कारेण न केऽप्यन्ये 
दातारस्तव सद्शा इति व्यतिरेकालङ्कारोऽसंख्यपददयोत्यः । एवमन्येष्वप्यर्थशक्तिमूल- 
सलक्ष्यक्रमभदेषूदाहार्यम्‌-- 
तदेव ध्वनेः पूवक्तेष्वष्टादशसु भेदेषु मध्ये शब्दार्थशक्तयुत्थो व्यङ्ग्यो वाक्यमात्रे 
भवन्नेकः । अन्ये पुनः सप्तदश वाक्ये पदे चेति चतुखिंशदिति पञ्चत्रिंशद्धेदाः । 

प्रबन्धेऽपि मतो धीरैरर्थशक्त्युद्धवो ध्वनिः || १० ॥ 
प्रबन्धे महावाक्ये । अनन्तरोक्तद्वादशभेदोऽर्थशक्त्युत्थः । यथा महाभारते 
गृध्रगोमायुसंवादे- 
अलं स्थित्वा श्मशानेऽस्मिन्‌ गृध्रगोमायुसंकुले । 
कड्कालवहते घोरे सर्वप्राणिभयङ्करे ।। 
न चेह जीवितः कश्चित्कालधर्ममुपागतः | 
प्रियो वा यदि वा देष्यः प्राणिनां गतिरीदृशी ।।' 
इति दिवा प्रभवतो गृध्रस्य श्मशाने मृतं बालमुपादाय तिष्ठतां तं परित्यज्य 
गमनमिष्टम्‌ । 
आदित्योऽयं स्थितो मूढाः ! स्नेह कुरुत साम्प्रतम्‌। 
बहुविघ्नो मुहूर्तोऽयं जीवेदपि कदाचन ।| 
अमुं कनकवर्णाभं बालमप्रासयौवनम्‌ । 
गृध्रवाक्यात्कथं मूढास्त्यजध्वमविशङ्किताः ।।' 
इति निशि समर्थस्य गोमायोर्दिवसे परित्यागोऽनभरिलषित इति वाक्यसमूहेन 
द्योत्यते । अत्र स्वतःसंभवी व्यञ्जकः | एवमन्येष्वेकादशकदेषूटाहार्यम्‌। एवं 
वाच्यार्थव्यञ्जकत्वे उदाहृतम्‌ । लक्ष्यार्थस्य यथा--निःशेषच्युतचन्दनम्‌--' इत्यादि । 
व्यङ्ग्यार्थस्य यथा--उअ णिच्चल--' इत्यादि । अनयोः स्वतः संभविनोर्लक््यव्यङ्ग्यार्थोँ 
व्यञ्जकौ । एवमन्येष्वेकादशकदेषूदाहार्यम्‌। 
पदांशवर्णरचनाप्रबन्धेष्वस्फुटक्रमः । 
असंलक्ष्यक्रमव्यङ्ग्यो ध्वनिस्तत्र पदांशप्रकृतिप्रत्ययोपसर्गनिपातादिभेदादनेकविधः । 


यथा-- 

"चलापाङ्गां दृष्टं स्पृशसि बहुशो वेपथुमतीं 
रहस्याख्यायीव स्वनसि मृदु कर्णान्तिकचरः । 
करं व्याधुन्वत्याः पिबसि रतिसर्वस्वमधर 
वयं तत््वान्वेषान्मधुकर ! हतास्त्वं खलु कृती ।।' 
अत्र हताः' इति न पुनः "दुःखं प्रासवन्तः' इति हन्प्रकृतेः । 
(मुहुरङ्गुलिसंवृताधरोष्ठ प्रतिषेधाक्षरविक्लवाभिरामम्‌ । 
मुखमंसविवर्ति पक्ष्मलाक्ष्याः कथमप्युन्नमितं न चुम्बितं तु ।।' 

अत्र (तु इति निपातस्यानुतापव्यञ्जकत्वम्‌ । 

“न्यक्कारो ह्ययमेव मे यदरयः-' इत्यादौ अरयः" इति बहुवचनस्य, ^तापसः' 
इत्येकवचनस्य,“ग्रामटिका' इति करूपतद्धितस्य, 'विलुण्ठन' इति व्युपसर्गस्य, “भुजेः इति 
बहुवचनस्य व्यञ्जकत्वम्‌। 

ˆआहारे विरतिः, समस्तविषयग्रामे निवृत्तिः परा, 
नासाग्रे नयनं तदेतदपरं यच्यैकतानं मनः । 
मौनं चेदमिदं च शूल्यमथुना यद्विश्वमाभाति ते, 
तद्‌ ब्रूयाः सखि ! योगिनी किमसि, भोः ! किं वा वियोगिन्यसि ।।' 
अत्र तु आहारे" इति विषयसपसम्याः, “समस्त' इति "पराः इति च विशेषणद्वयस्य, 
“मौनं चेदम्‌" इति प्रत्यक्षपरामर्शिनः सर्वनाम्नः, 'आभाति' इत्युपसर्गस्य (सखि इति 
प्रणयस्मारणस्य “असि भोः इति सोत्प्रासस्य “किं वा' इत्युत्तरपक्षदाटुर्यसूचकस्य 
वाशब्दस्य, “असि' इति वर्तमानोपदेशस्य च तत्तद्धिषयव्यञ्जकत्वं सहृदयसंवेयम्‌। 
वर्णरचनयोरुदाहरिष्यते। 


प्रबन्धे यथा-महाभारते शान्तः। रामायणे करुणः | 


मालतीमाधवरत्रावल्यादौ शृङ्गारः । एवमन्यत्र । 

तदेवमेकपलञ्चाशद्धेदास्तस्य ध्वनेर्मताः || ‰ ॥ 
सङ्करेण त्रिस्पेण संसृष्ट्या चैकरूपया । 
वेदखाग्निशरः (५३०४) शुद्ैरिषुबाणाग्निसायकाः (५३५५) ।। १२ ॥ 
शुद्धैः शुद्धभेदैरेकपञ्चाशता योजनेनेत्यर्थः । 
दि्ात्रं तूटाह्ियते- 
“अत्युन्नतस्तनयुगा तरलायताक्षी द्वारि स्थिता तदुपयानमहोत्सवाय । 
सा पूर्णकुम्भनवनीरजतोरणस्क्संभारमङ्गलमयत्रकृतं विधत्ते ।।' 
अत्र॒ स्तनावेव पूर्णकुम्भौ, दृष्टय एव  नवनीरजस्रज 


रूपकध्वनिरसध्वन्योरेकाश्रयानुप्रवेशः सङ्करः । 


“चिन्वन्त्यमूनि मदमूरचरछदलिध्वनीनि धूताध्वनीनहृदयानि मधोर्दिनानि। 


निस्तन्द्रचन्द्रवदनावदनारविन्दसौरभ्यसौहदसगर्वसमीरणानि ।।' 
अत्र निस्तन्द्रेत्यादिलक्षणामूलध्वनीनां संसृष्टिः । 
अथ गुणीभूतव्यङ्ग्यम्‌- 
अपर तु गुणीभूतव्यङ्ग्यं वाच्यादनुत्तमे व्यङ्ग्ये | 
अपर काव्यम्‌। अनुत्तमत्वं न्यूनतया साम्येन च संभवति। 
तत्र स्यादितराङ्गं काक्वाक्षिसं च वाच्यसिद्‌ध्यङ्गम्‌ ।। १३ ॥ 
सदिग्धप्राधान्यं तुल्यप्राधान्यमस्फुटमगूढम्‌ । 
व्यङ्ग्यमसुन्दरमेवं भेदास्तस्योदिता अष्टौ ।। १४ || 
इतरस्य रसादेरङ्गं रसादिव्यङ्ग्यम्‌। 
यथा-- अयं स रसनोत्कर्षी पीनस्तनविमर्दनः । 


नाभ्यूरुजघनस्पर्शी नीवीविस्रंसनः करः ।।' 

इति 


अत्र शृङ्गारः करुणस्याङ्गम्‌। 
“मानोन्नतां प्रणयिनीमनुनेतुकामस्त्वत्सैन्यसागररवोद्रतकर्णतापः । 
हा ! हा ! कथं नु भवतो रिपुराजधानीप्रासादसंततिषु तिष्ठति कामिलोकः ।।' 
अत्रौत्सुक्यत्राससन्धिसंस्कृतस्य करुणस्य राजविषयरतावङ्गभावः। 
"जनस्थाने भान्तं कनकमृगतृष्णान्धितधिया 
वचो वैदेहीति प्रतिपदमुदश्रु प्रलपितम्‌ । 
कृतालङ्काभर्तुर्वदनपरिपाटीषु घटना 
मयाप्तं रामत्वं कुशलवसुता न त्वधिगता ।।' 
अत्र॒ रामत्वं प्रातमित्यवचनेऽपि शब्दशङक्तेरेव रामत्वमवगम्यते । वचनेन तु 
सादश्यहेतुकतादात्म्यारोपणमाविष्कुर्वता तद्रोपनमपाकृतम्‌ । तेन॒ वाच्यं सादृश्यं 
वाक्यार्थान्वयोपपादकतयाङ्गतां नीतम्‌। काक्वाक्षिप्तं यथा-- 
मथ्नामि कौरवशतं समरे न कोपाद्‌ दुःशासनस्य रुधिरं न पिवबाम्युरस्तः। 
सचूर्णयामि गदया न सुयोधनोरू सन्धिं करोतु भवतां नृपतिः पणेन ।।' 
अत्र मथ्नाम्येवेत्यादिव्यङ्ग्यं वाच्यस्य निषेधस्य सहभावेनैव स्थितम्‌। 
'टीपयन्‌ रोदसीरन्ध्रमेष ज्वलति सर्वतः । 
प्रतापस्तव राजेन्द्र ! वैरिवंशदवानलः ।।' 
अत्रान्वयस्य वेणुत्वारोपणरूपो व्यङ्ग्यः प्रतापस्य दावानलत्वारोपसिदध्यङ्गम्‌ । 
"हरस्तु किचित्परिवृत्तथैर्यः-' इप्यादौ विलोचनव्यापारचुम्बनाभिलाषयोः प्राधान्ये सन्देहः । 
ब्राह्मणातिक्रमत्यागो भवतामेव भूतये । 
जामदग्न्यश्च वो मित्रमन्यथा दुर्मनायते ।।' 


अत्र परशुरामो रक्षःकुलक्षयं करिष्यतीति व्यङ्ग्यस्य वाच्यस्य च समं प्राधान्यम्‌। 

“सन्धौ सर्वस्वहरणं विग्रहे प्राणनिग्रहः । 
अल्लावदीननृपतौ न सन्धिर्न च विग्रहः ।।' 
अत्राल्लावदीनाख्ये नृपतौ दानसामादिमन्तरेण नान्यः प्रशमोपाय इति व्यङ्ग्यं 
व्युत्पन्नानामपि ज्ञटित्यस्फुटम्‌ । 
“अनेन लोकगुरुणा सतां धर्मोपदेशिना । 
अह व्रतवती स्वैरमुक्तेन किमतः परम्‌ ।।' 
अत्र॒ प्रतीयमानोऽपि शाक्यमुनेस्तिर्यग्योषिति बलात्कारोपभोगः स्फुटतया 
वा्यायमान इत्यगूढम्‌ । 
वाणीरकुडङ्गुड्डीणसउणिकोलाहणं सुणन्तीए । 
घरकम्मवावडाए बहुए सीअन्ति अङ्गाड्‌ ।।' 
('वानीरकुञ्जोड्डीनशकुनिकोलाहतं शृण्वन्त्याः । 
गृहकर्मव्यापृताया वध्वाः सीदन्त्यङ्गानि ।।' इति संस्कृतम्‌ ।) 
अत्र॒ दत्तसंकेतः कश्चिल्लतागृहं प्रविष्ट इति व्यङ्ग्यात्‌ “सीदन्त्यङ्गानि' इति 
वाच्यस्य चमत्कारः सहदयसंवेय इत्यसुन्दरम्‌। 
किञ्च यो दीपकतुल्ययोगितादिषूपमायलङ्कारो व्यङ्ग्यः स गुणीभूतव्यङ्ग्य एव । 
काव्यस्य दीपकादिमुखेनैव चमत्कारविधायित्वात्‌। तदुक्तं ध्वनिकृता- 
ˆअलङ्कारान्तरस्यापि प्रतीतौ यत्र भासते । 
तत्परत्वं न काव्यस्य नासौ मार्गौ ध्वनेर्मतः ।।' 
यत्र च शब्दान्तरादिना गोपनकृतचारुत्वस्य विपर्यासः । यथा-- 
"दृष्ट्या केशव ! गोपरागहृतया किचिन्न दृष्टं मया 


तेनात्र स्खतवितास्मि नाथ ! पतितां किं नाम नालम्बसे | 

एकस्त्वं विषमेषु खिन्नमनसां सर्वाबलानां गति- 
गप्यवं गदितः सतेशमवताद्रोष्ठे हरिर्वश्चिरम्‌ ।।' 
अत्र॒ गोपरागादिशब्दानां गोपे राग इत्यादिव्यङ्ग्यार्थानां सलेशमिति पदेन 
स्फुटतयावभासः। सलेशमिति पदस्य परित्यागे ध्वनिरेव । 
किञ्च। यत्र वस्त्वलङ्काररसादिरूपव्यङ्ग्यानां रसाभ्यन्तरे गुणीभावस्तव्र प्रधानकृत 
एव काव्यव्यवहारः । तदुक्तं तेनैव-- 
प्रकारोऽयं गुणीभूतव्यङ्ग्योऽपि ध्वनिरूपताम्‌। 
धत्ते रसादितात्पर्यपर्यालोचनया पुनः ।।' इति। 
यत्र तु--यत्रोन्मदानां प्रमदाजनानामभरलिहः शोणमणीमयूखः । 
सध्याभ्रमं प्राप्नुवतामकाण्डेऽप्यनङ्गनेपथ्यविधिं विधत्ते ।।' 
इत्यादौ रसादीनां नगरीवृत्तान्तादिवस्तुमात्रेऽङ्गत्वम्‌, तत्र॒ तेषामतात्पर्यविषयत्वेऽपि 
तैरेव गुणीभूतैः काव्यव्यवहारः। तदुक्तमस्मद्रोत्रकविपण्डितमुख्यश्रीचण्डीदासपादैः-वाक्या 
(काव्या)्थस्याखण्डबुद्धिवेयतया तन्मयीभावेनास्वाददशायां गुणप्रधानभ्ावावभासस्ता- 
वन्नानुभ्ूयते, कालान्तरे तु प्रकरणादिपर्यालोचनया भवन्नप्यसौ न काव्यव्यपदेशं 
व्याहन्तुमीशः, तस्यास्वादमात्रायत्तत्वात्‌' इति। 
केचिच्ित्राख्यं तृतीयं काव्यभेदमिच्छन्ति। तदाहुः-- 
शब्दचित्रं वाच्यचित्रमव्यङ्ग्यं त्ववर स्मृतम्‌ ।' इति। 
तन्न, यदि हि अव्यङ्ग्यत्वेन व्यङ्ग्याभावस्तदा तस्य काव्यत्वमपि नास्तीति 
प्रागेवोक्तम्‌। ईषदव्यङ्ग्यत्वमिति चेत्‌ , किं नामेषद्व्यङ्ग्यत्वम्‌ ? आस्वाद्यव्यङ्ग्यत्वम्‌ , 
अनास्वा्यव्यङ्ग्यत्वं वा ? आये प्राचीनभेदयोरेवान्तःपातः । द्वितीये त्वकाव्यत्वम्‌ । यदि 


चास्वाद्यत्वं तदाऽक्षद्रत्वमेव क्षद्रतायामनास्वाद्यत्वात्‌ । तदुक्तं ध्वनिकृता- 

(प्रधानगुणभावाभ्यां व्यङ्ग्यस्यैवं व्यवस्थिते । 
उभे काव्ये ततोऽन्यदयत्तच्चितव्रमभिधीयते ।।' इति । 
इति साहित्यदर्पणे ध्वनिगुणीभ्ूतव्यङ्ग्याख्यकाव्यभ्ेदनिरूपणो नाम॒ चतुर्थः 


परिच्छेदः | 

पचमः परिच्छेदः 
अथ केयमभिनवा व्यञ्जना नाम वृत्तिरित्युच्यते- 
वृत्तीनां विश्रान्तेरभिधातात्पर्यलक्षणाख्यानाम्‌ । 
अङ्गीकार्या तुर्या वृत्तिर्बोध रसादीनाम्‌ ।। १ ॥। 
अभिधायाः सकेतितार्थमात्रबोधनविरताया न॒ वस्त्वलङ्काररसादिव्यङ्ग्यबोधने 
क्षमत्वम्‌ । न च संकेतितो रसादिः । न हि विभावाद्यभिधानमेव तदभिधानम्‌, तस्य 
तदैकरूप्यानङ्गीकारात्‌ । यत्र॒ च स्वशब्देनाभ्निधानं तत्र प्रत्युत दोष एवेति वक्ष्यामः । 
क्वचिच्च शृङ्गाररसोऽयम्‌' इत्यादौ स्वशब्देनाभिधानेऽपि न तत्प्रतीतिः, तस्य 
स्वप्रकाशानन्दरूपत्वात्‌ । 
अभिहितान्वयवादिभिरङ्गीकृता तात्पर्याख्या वृत्तिरपि संसर्गमात्रे परिक्षीणा न 
व्यङ्ग्यबोधिनी । 
यच्च॒ केचिदाहूः--'सोऽयमिषोरिव दीर्घदीर्घतरोऽभिधाव्यापारः' इति । यच्च 
धनिकेनोक्तम्‌-- 
“तात्पर्याव्यतिरेकाच्च व्यञ्जकत्वस्य न ध्वनिः । 
यावत्कार्यप्रसारित्वात्तात्पर्य न तुलाधृतम्‌ ।।' इति । 
तयोरुपरि “शब्दबुद्धिकर्मणां विरम्य व्यापाराभावः' इति वादिभिरेव पातनीयो दण्डः । 
एवं च किमिति लक्षणाऽप्युपास्या ? दीर्घदीर्घतराभिधाव्यापारेणापि तदर्थबोधसिद्धेः । 
किमिति च ब्राह्मण ! पुत्रस्ते जातः, कन्या ते गर््निणी' इत्यादावपि हर्षशोकादीनामपि न 
वाच्यत्वम्‌ | 
यत्पुनरुक्तं पौरुषेयमपौरुषेय च वाक्यं सर्वमेव कार्यपरम्‌ , 


अतत्परत्वेऽनुपादेयत्वादुन्मत्तवाक्यवत्‌ । ततश्च काव्यशब्दानां निरतिशयसुखास्वादव्य- 

तिरेकेण प्रतिपाद्प्रतिपादकयोः प्रवृत्यौपयिकप्रयोजनानुपलब्धेर्निरतिशयसुखास्वाद एव कार्य- 
त्वेनावधार्यते । "यत्परः शब्दः स शब्दार्थः" इति न्यायात्‌" इति । तत्र प्रष्टव्यम्‌-किमिदं 
तत्परत्वं नाम, तदर्थत्वं वा, तात्पर्यवृत््या तद्रोधकत्वं वा ? आद्ये न विवादः, व्यङ्ग्यत्वेऽपि 
तदर्थतानपायात्‌ । द्वितीये तु-- केयं तात्पर्याख्या वृत्तिः, अभ्निहितान्वयवादिभिरङ्गीकृता, 
तदन्या वा ? आदये दत्तमेवोत्तरम्‌ । 

द्वितीये तु-- नाममात्रे विवादः, तन्मतेऽपि तुरीयवृत्तिसिदेः । नन्वस्तु युगपदेव 
तात्पर्यशक्त्या विभावादिसंसर्गस्य रसादेश्च प्रकाशनम्‌ - इति चेत्‌ ? न, 
तयो्हैतुफलभावाङ्गीकारात्‌ । यदाह मुनिः-विभावानुभावव्यभिचारिसंयोगाद्रसनिष्पत्ति' इति । 
सहभावे च कुतः सव्येतरविषाणयोरिव कार्यकारणभावः ? पौर्वापर्यविपर्ययात्‌ । “गङ्गायां 
घोषः" इत्यादौ तटादर्थमात्रबोधविरताया लक्षणायाश्च कुतः शीतत्वपावनत्वादिव्यङ्ग्य- 
बोधकता । तेन तुरीया वृत्तिरुपास्यैवेति निर्विवादमेतत्‌ । किच-- 

बोदुस्वरूपसंख्यानिमित्तकार्यप्रतीतिकालानाम्‌ । 
आश्रयविषयादीनां भेदाद्धिन्नोऽभिधेयतो व्यङ्ग्यः || २ || 
वाच्यार्थव्यङ्ग्यार्थयोहि पदतदर्थमाव्रलाननिपुणैर्वेयाकरणैरपि सहृदयैरेव च संवेदययतया 
बोदृभेदः । “भम धम्मिअ--' इत्यादौ क्वचिद्वाच्ये विधिरूपे निषेधरूपतया, क्वचित्‌ 
(निःशेषच्युतचन्दनम्‌--' इत्यादौ निषेधसरूपे विधिरूपतया च स्वरूपभेदः । 

"गतोऽस्तमर्कः' इत्यादौ च वाच्योऽ्थ एक एव प्रतीयते । व्यङ्ग्यस्तु 
तद्रोदभ्रादिभेदात्‌ क्वचित्‌ 'कान्तमभिसर' इति, “गावो निरुध्यन्ताम्‌'ः इति, 
'नायकस्यायमागमनावसरः' इति, संतापोऽधुना नास्ति" इत्यादिस्पेणानेक इति संख्याभेदः । 

वाच्यार्थः शब्दोच्चारणमात्रेण वेद्यः, एष तु तथाविधप्रतिभानैर्मल्यादिनेति निमित्तभेदः । 


प्रतीतिमाव्रकरणाच्चमत्कारकरणाच्च कार्यभेदः । केवलरूपतया चमत्कारितया च प्रतीतिभेदः 

| पूर्वपश्चाद्रावेन च कालभेदः । शब्दाश्रयत्वेन शब्टतदेकदेशतदर्थवर्णसंघटनाश्रयत्वेन 
चाश्रयभेदः । 
कस्स व ण होड रोसो दट्ठूण पिआए सव्वणं अहर । 
सब्भमरपडमग्धाइणि वारिअवामे सहसु एल ।।' 
(कस्य वा न भवति रोषो दृष्ट्वा प्रियायाः सव्रणमधरम्‌ । 
सभ्रमरपद्माघ्रायिणि ! वारितवामे ! सहस्वेदानीम्‌ ।|' इति संस्कृतम्‌ ।) 
इति सखीतत्कान्तविषयत्वेन विषयभेदः । तस्मान्नाभिधेय एव व्यङ्ग्यः । 
तथा-- 
प्रागसत्वाद्रसादेर्नौ बोधिके लक्षणाभिधे । 
किञ्च मुख्यार्थबाधस्य विरहादपि लक्षणा ।। 3 ।। 

"न बोधिका' इति शेषः । नहि कोऽपि रसनात्मकव्यापाराद्धिन्नो रसादिपदप्रतिपाययः 
पदार्थः प्रमाणसिद्धोऽस्ति, यमिमे लक्षणाभिधे बोधयेताम्‌ । किञ्च, यत्र “गङ्गायां घोषः' 
इत्यादावुपात्तशब्दार्थानां बुभूषन्नेवान्वयोऽनुपपत्या बाध्यते तत्रैव हि लक्षणायाः प्रवेशः । 
यदुक्तं न्यायकुसुमाञ्जलावुदयनाचार्येः-- 

“श्रुतान्वयादनाकाङ्क्ष न वाक्यं ह्यन्यदिच्छति । 
पदार्थान्वयवैधुर्यात्तदाक्षिपेन सङ्गतिः ।।' 

न पुनः शूल्यं वासगृहम्‌- इत्यादौ मुख्यार्थबाधः । 

यदि च “गङ्गायां घोषः इत्यादौ प्रयोजनं लक्ष्यं स्यात्‌, तीरस्य मुख्यार्थत्वं 
बोधितत्वं च स्यात्‌ । तस्यापि च लक्ष्यतया प्रयोजनान्तरं तस्यापि प्रयोजनान्तर- 


मित्यनवस्थापातः। न चापि प्रयोजनविशिष्ट एव तीरे लक्षणा | विषयप्रयोजन- 

योर्युगपत्प्रतीत्यन्नयुपगमात्‌ । नीलादिसंवेदनानन्तरमेव हि ज्ञातताया अनुव्यवसायस्य वा 
संभवः | 
नानुमानं रसादीनां व्यङ्ग्यानां बोधनक्षमम्‌ । 
आभासत्वेन हेतूनां स्मृतिर्न च रसादिधीः ।। ४ ।। 
व्यक्तिविवेककारेण हि- “यापि विभावादिभ्यो रसादीनां प्रतीतिः सानुमान 
एवान्तर्भवितुमर्हति । विभावानुभावव्यभिचारिप्रतीतिरहि रसादिप्रतीतेः साधनमिष्यते । ते हि 
रत्यादीनां भावानां कारणकार्यसहकारिभूतास्ताननुमापयन्त एव रसाटीन्निष्पादयन्ति । त 
एव प्रतीयमाना आस्वादपदवीं गताः सन्तो रसा उच्यन्ते, इत्यवश्यंभावी तत्प्रतीतिक्रमः 
केवलमाशुभावितयाऽसौ न लक्ष्यते यतोऽयमद्याऽप्यभिव्यक्तिक्रमः' इति यदुक्तम्‌ । तत्र 
प्रष्टव्यम्‌-किं शब्दाभिनयसमर्पितविभावादिप्रत्ययानुमितरामादिज्लानमेव रसत्वेनाभिमतं 
भवतः, तद्वावनया भावकैर्भाव्यमानः स्वप्रकाशानन्दो वा । आगे न विवादः, किन्तु 
रामादिगतरागादिज्ञानं रससंजल्या नोच्यतेऽस्माभिः' इत्येव विशेषः । 
द्वितीयस्तु व्यातिग्रहणाभावाद्वेतोराभासतयाऽसिद्ध एव॒ । यच्चोक्तं तेनैव--यत्र 
यत्रैवविधानां विभावानुभावसात्िकसन्चारिणामभिधानमभिनयो वा तत्र॒ तत्र 
शृङ्गारादिरसाविर्भावः इति सुग्रहैव व्यातिः पक्षधर्मता च । तथा-- 
“याऽर्थान्तराभिव्यक्तौ वः सामग्रीष्टा निबन्धनम्‌ । 
सेवानुमितिपक्षे नो गमकत्वेन संमता ।।' इति । 
इदमपि नो न विरुदम्‌ । न द्येवविधा प्रतीतिरास्वाद्यत्वेनास्माकमभिमता किन्तु-- 
स्वप्रकाशमात्रविश्रान्तः सान्द्रानन्दनिर्भरः । तेनात्र सिषाधयिषितादर्थादर्थान्तरस्य 
साधनाद्वेतोराभासता । यच्च “भम धम्मिअ-' इत्यादौ प्रतीयमानं वस्तु । 


(जलकेलितरलकरतलमुक्तपुनःपिहितराधिकावदनः । 

जगदवतु कोकयूलोरविघटनसंघटनकौतुककी कृष्णः ।।' 

इत्यादौ च स्पकालङ्कारादयोऽनुमेया एव । तथाहि-- अनुमानं नाम 
पक्षसत्त्वसपक्षसत्वविपक्षव्यावृत्तत्वविशिष्टाल्लिङ्गाट्लिङ्गिनो जानम्‌ । ततश्च वाच्यादसंबद्ो- 
ऽ्थस्तावन्न प्रतीयते । अन्यथाऽतिप्रसङ्गः स्यात्‌, इति बोध्यबोधकयोरर्थयोः 
कश्चित्संबन्धोऽस्त्येव । ततश्च बोधकोऽर्थो लिङ्गम्‌, बोध्यश्च लिङ्गी, बोधकस्य चार्थस्य 
पक्षसत्वं निबद्धमेव । सपक्षसत्वविपक्षव्यावृत्तत्वे अनिबद्धे अपि सामर्थ्यादवसेये । 

तस्मादत्र “यद्राच्यार्थाल्लिङ्गरूपाल्लिङ्िगिनो व्यङ्ग्यार्थस्यावगमस्तदनुमान एव 
पर्यवस्यति' इति । तन्न, तथा ह्यत्र भम धम्मिअ-' इत्यादौ गृहे श्वनिवृत््या विहितं 
भ्रमणं गोदावरीतीरे सिहोपलब्धैरभरमणमनुमापयति' इति यद्वक्तव्यं तव्रानैकान्तिको हेतुः । 
भीरोरपि गुरोः प्रभोर्वा निदेशेन प्रियानुरागेण वा गमनस्य संभवात्‌ , पुश्चवल्या वचनं 
प्रामाणिकं न वेति संदिग्धासिद्ेश्च । 

(जल्केलि-' इत्यत्र “य आत्मदर्शनादर्शनाभ्नयां चक्रवाकविघटनसंघटनकारी स चन्द्र 
एव इत्यनुमितिरेवेयमिति न वाच्यम्‌ , उत्त्रासकादावनैकान्तिकत्वात्‌ । “एवंविधोऽर्थ 
एवंविधार्थबोधक एवंविधार्थत्वात्‌ , यन्नैवं तन्नैवम्‌" इत्यनुमानेऽप्याभासमानयोगक्षेमो हेतुः । 
'एवंविधार्थत्वात्‌" इति हेतुना एवंविधानिष्टसाधनस्याऽप्युपपत्तेः । तथा दृष्टि हे प्रतिवेशिनि ! 
क्षणमिहाऽप्यस्मद्रूहे- इत्यादौ नलग्रन्थीनां तनूल्लिखनम्‌ , एकाकितया च सोतोगमनम्‌ , तस्याः 
परकामुकोपभोगस्य लिङ्गिनो लिङ्गमित्युच्यते; तच्चात्रैवभिदितिन स्वकान्तस्नेहेनाऽपि 
संभवतीत्यनैकान्तिको हेतुः । 

यच्च॒ निःशेषच्युतचन्दनम्‌--' इत्यादौ दूत्यास्तत्कामुकोपभोगोऽनुमीयते तत्कि 


प्रतिपाद्यतया दूत्या, तत्कालसंनिदहितैर्वान्यैः, तत्काव्यार्थभावनया वा सहृदयैः । 

आद्ययोर्ब विवादः । तृतीये तु तथाविधाभिप्रायविरहस्थले व्यभिचारः । ननु 
वक्त्राय्यवस्थासहकृतत्वेन विशेष्यो हेतुरिति न वाच्यम्‌ । एवंविधव्याप्यनुसंधानस्याभावात्‌ । 

किञ्चैवविधानां काव्यानां कविप्रतिभामात्रजन्मनां प्रामाण्यानावश्यकत्वेन 
संदिग्धासिद्धत्वं हेतोः । 

व्यक्तिवादिना चाधमपदसहायानामेवैषां पदार्थानां व्यञ्जकत्वमुक्तम्‌ , तेन च 
तत्कान्तस्याधमत्वं प्रामाणिकं न वेति कथमनुमानम्‌ । एतेनार्थापत्तिवेद्यत्वमपि 
व्यङ्ग्यानामपास्तम्‌ । अर्थापत्तेरपि पूर्वसिद्धव्यासीच्छामुपजीव्यैव प्रवृत्तेः । यथा-यो जीवति 
स कुत्राऽप्यवतिष्ठते, जीवति चात्र गोष्ठ्यामविद्यमानश्चैत्रः" इत्यादि । 

किञ्च--वस््रविक्रयादौ तर्जनीतोलनेन , दशसंख्यादिवत्सूचनबुद्धिवेद्योऽप्ययं न भवति, 
सूचनबुद्धेरपि सङ्केतादिलौकिकप्रमाणसापेक्षत्वेनानुमानप्रकारताङ्गीकारात्‌ । 

यच्च॒ संस्कारजन्यत्वाद्रसादिबुद्धिः स्मृतिः इति केचित्‌ । तत्रापि 
प्रत्यभिज्ायामनैकान्तिकतया हेतोराभासता । दर्गालङ्घित-' इत्यादौ च द्ितीयार्थो 
नास्त्येव -- इति यदुक्तं महिमभट्टेन तदनुभवसिदिमपलपतो गजनिमीविकैव । 

तदेवमनुभवसिद्धस्य तततद्रसादिलक्षणार्थस्याशक्यापलापतया तत्तच्छब्दायन्वयव्य- 
तिरेकानुविधायितया चानुमानादिप्रमाणावेद्यतया चाभिधादिवृत्तित्रयाबोध्यतया च तुरीया 
वृत्तिरुपास्यैवेति सिद्धम्‌ । इयं च व्यास्यायनुसन्धानं विनाऽपि भवतीत्यखिलं निर्मलम्‌ । 
तत्किनामिकेयं वृत्तिरित्युच्यते- 

सा चेयं व्यञ्जना नाम वृत्तिरित्युच्यते बुधैः । 
रसव्यक्तौ पुनर्वृत्तं रसनाख्यां परे विदुः ।। ५ ॥। 
एतच्च विविच्योक्तं रसनिरूपणप्रस्ताव इति सर्वमवदातम्‌ । 


इति साहित्यदर्पणे व्यञ्जनाव्यापारनिरुपणो नाम पञ्चमः परिच्छेदः । 

षष्ठः परिच्छेदः 
एवं ध्वनिगुणीभ्ूतव्यङ्ग्यत्वेन काव्यस्य भेदद्वयमुक्त्वा पुनर्हश्यश्रव्यत्वेन 
भेदद्यमाह- 
दृश्यश्रव्यत्वभेदेन पुनः काव्यं द्विधा मतम्‌ । 
दृश्यं तत्राभिनेयं 
तस्य रूपकसंजाहेतुमाह-- 
- तद्रूपारोपात्तु रूपकम्‌ ।। १ ॥। 
तद्‌ दृश्यं काव्यं नटे रामादिस्वरूपारोपाद्रूपकमित्युच्यते । कोऽसावभिनय इत्याह-- 
भवेदभरिनयोऽवस्थानुकारः स चतुर्विधः । 
आङ्गिको वाचिकश्चैवमाहार्यः सात्विकस्तथा ।। २ ॥ 
नटेरङ्गादिभी रामयुधिष्ठिरादीनामवस्थानुकरणमभिनयः । रूपकस्य भेदानाह-- 
नाटकमथ प्रकरणं भाणव्यायोगसमवकारडिमाः । 
ईहामूमाङ्कवीथ्यः प्रहसनमिति स्पकाणि दश ।। 3 ॥ 
किञ्च-- 
नाटिका त्रोटकं गोष्ठी सकं नाट्यरासकम्‌ । 
प्रस्थानोल्लाप्यकाव्यानि प्रेङ्खणं रासकं तथा ।। ४ ॥| 
संलापकं श्रीगदितं शिल्पकं च विलासिका । 
दुर्मल्लिका प्रकरणी हल्लीशो भाणिकेति च ।। ५ ॥ 
अष्टादश प्राहुरुपरूपकाणि मनीषिणः । 
विना विशेषं सर्वेषां लक्ष्म नाटकवन्मतम्‌ ।| ६ ॥| 


सर्वेषां प्रकरणादिरूपकाणां नाटिकादुपरूपकाणां च । 

तत्र 

नाटकं ख्यातवृत्तं स्यात्‌ पञ्चसंधिसमन्वितम्‌ । 

विलासदुर्ध्यादिगुणवयुक्तं नानाविभूतिभिः ।। ७ ॥ 

सुखदुःखसमुद्धूति नानारसनिरन्तरम्‌ । 

पञ्चादिका दशपरास्तत्राङ्काः परिकीर्तिताः ।। ८ ॥ 

प्रष्यातवंशो राजर्षिर्धरोदात्तः प्रतापवान्‌ । 

दिव्योऽथ दिव्यादिव्यो वा गुणवान्नायको मतः ।। ९ ॥ 

एक एव भवेदङ्गी शृङ्गारो वीर एव वा । 

अङ्गमन्ये रसाः सर्वे कार्यो निर्वहणेऽद्भूतः ।। १० ॥ 

चत्वारः पञ्च वा मुख्याः कार्यव्यापृतपूरुषाः । 

गोपुच्छाग्रसमाग्रं तु बन्धनं तस्य कीर्तितम्‌ ।। ९९ ॥ 

ख्यातं रामायणादिप्रसिद्धं वृत्तम्‌ । यथा-रामचरितादि । सन्धयो वक्ष्यन्ते । 
नानाविभूतिभिर्यक्तमिति महासहायम्‌ । सुखदुःखसमुद्रूतत्वं रामयुधिष्ठिरादिवृत्तान्तेष्वभियुक्तम्‌ 
| राजर्षयो दुष्यन्तादयः । दिव्याः श्रीकृष्णादयः । दिव्यादिव्यः, यो दिव्योऽप्यात्मनि 
नराभिमानी । यथा श्रीरामचन्द्रः | 
गोपुच्छाग्रसमाग्रमिति (्रमेणाङ्काः सूक्ष्माः कर्तव्याः" इति केचित्‌ । अन्ये त्वाहुः-- 

यथा गोपुच्छे केचिद्राला हस्वाः केचिदीर्घस्तथेह कानिचित्कार्याणि मुखसंधौ समासानि 
कानिचित्प्रतिमुखे । एवमन्येष्वपि कानिचित्कानिचित्‌' इति । 

प्रत्यक्षनेतृचरितो रसभावसमुज्ज्वलः । 

भवेदगूढशब्दार्थः क्षुदरचूर्णकसंयुतः ।। १२ ॥ 


विच्छिन्नावान्तरैकार्थः किन्चित्संलग्नबिन्दुकः । 

युक्तो न बहूभिः कार्यर्बजसंहतिमान्न च ।। १३ ॥ 
नानाविधानसंयुक्तो नातिप्रचुरपद्यवान्‌ । 
आवश्यकानां कार्याणामविरोधाद्विनिर्मितः ।। १४ || 
नानेकदिननिर्वर्त्यकथया संप्रयोजितः । 
आसन्ननायकः पात्रैर्युतस्िचतुरैस्तथा || १५ ॥। 
दूराह्नानं वधो युद्धं राज्यदेशादिविप्लवः । 
विवाहो भोजनं शापोत्सर्गौ मृत्यू रतं तथा ।। १६ ॥ 
ठन्तच्छेयं नखच्छेयमन्यद्‌व्रीडाकरं च यत्‌ । 
शयनाधरपानादि नगराद्यवरोधनम्‌ ।। १७ ॥। 
स्नानानुलेपने चैभिर्वर्जितो नातिविस्तरः । 
देवीपरिजनादीनाममात्यवणिजामपि ।। १८ ॥। 
प्रत्यक्षचित्रचरितैर्युक्तो भावरसोद्धवैः । 
अन्तनिष्क्रान्तनिखिलपात्रोऽङ्क इति कीर्तितः ।। १९ ॥। 
अङ्कोदरप्रविष्टो यो रङ्गद्रारामुखादिमान्‌ । 
अङ्कोऽपरः स गर्भाङ्कः सबीजः फलवानपि ।। २० ॥। 
यथा बालरामायणे रावणं प्रति कोहलः-- 
श्रवणैः पेयमनेकैरदश्यं दीर्घश्च लोचनैर्बहुमिः । 
भवदर्थमिव निबद्धं नाट्यं सीतास्वयंवरणम्‌ ।।' 
इत्यादिना विरचितः सीतास्वयवरो नाम गर्भाङ्कः । 
तत्र पूर्वं पूर्वरङ्गः सभापूजा ततः परम्‌ । 


कथनं कविसंज्ञादेर्नाटकस्याऽप्यथामुखम्‌ ।। २१ ।। 


120 


तत्रेति नाटके । 
यन्नाट्यवस्तुनः पूर्वं रङ्गविघ्नोपशान्तये । 
कुशीलवाः प्रकुर्वन्ति पूर्वरङ्गः स उच्यते || २२ ॥। 
प्रत्याहारादिकान्यङ्गान्यस्य भूयांसि यद्यपि । 
तथाऽप्यवश्यं कर्तव्या नान्दी विघ्नोपशान्तये ।। २३ ॥। 
तस्याः स्वरूपमाह 
आशीर्वचनसंयुक्ता स्तुतिर्यस्मात्प्रयुज्यते । 
देवद्विजनृपादीनां तस्मान्नान्दीति संजिता ।। २४ ॥। 
माङ्गल्यशङ्खचन्द्राल्जकोककैरवशंसिनी । 
पदैर्युक्ता दादशभ्निरष्टाभिर्वा पदैरुत ।। २५ ॥ 
अष्टपदा यथा अनर्धराघवे-निष्प्रत्यूहम्‌' इत्यादि । द्वादशपदा यथा मम तातपादानां 
पुष्पमालायाम्‌- 
शिरसि धृतसुरापगे स्मरारावरुणमुखेन्दुरुचिर्भिरीन्द्रपुत्री । 
अथ चरणयुगानते स्वकान्ते स्मितसरसा भवतोऽस्तु भूतिहेतुः ।। 
एवमन्यत्र | 
एतन्नान्दीति कस्यचिन्मतानुसारेणोक्तम्‌ । वस्तुतस्तु पूर्वरङ्गस्य रङ्गद्रारा- 
भ्िधानमङ्गम्‌' इत्यन्ये । यदुक्तम्‌- 
“यस्मादभ्रिनयो ह्यत्र प्राथम्यादवतार्यते । 
रङ्गद्वारमतो जेयं वागङ्गाभिनयात्मकम्‌ ।।' इति । 
उक्तप्रकारायाश्च नान्या रङ्गद्वारात्प्रथमं नटैरेव कर्तव्यतया न महर्षिणा निर्देशः कृतः 


। कालिदासादिमहाकविप्रबन्धेषु च-- 

वेदान्तेषु यमाहुरेकपुरुषं व्याप्य स्थितं रोदसी 
यस्मिन्नीश्वर इत्यनन्यविषयः शब्दो यथार्थाक्षरः । 
अन्तर्यश्च मुमुक्षुभिर्नियमितप्राणादिभिर्मृग्यते 
स स्थाणुः स्थिरभक्तियोगसुलभो निःश्रेयसायास्तु वः ।। 
एवमादिषु नान्दीलक्षणायोगात्‌ । उक्तं च--'रङ्गद्वारमारभ्य कविः कुर्यात्‌, इत्यादि । 
अत एव प्राक्तनपुस्तकेषु नान्यन्ते सूत्रधारः इत्यनन्तरमेव वेदान्तेषु-' इत्यादि 
क्ोकले(लि)खनं दृश्यते । यच्च॒ पश्चात्‌ "नान्यन्ते सूत्रधारः इति ले(लि)खनं 
तस्यायमश्भिप्रायः-नान्यन्ते सूत्रधार इदं प्रयोजितवान्‌ , इतः प्रभृति मया नाटकमुपादीयत 
इति कवेरभिप्रायः सूचित" इति । 
पूर्वरङ्गं विधायैव सूत्रधारो निवर्तते । 
प्रविश्य स्थापकस्तद्वत्काव्यमास्थापयेत्ततः ।। २६ । 
दिव्यमर्त्ये स तद्रूपो निश्रमन्यतरस्तयोः । 
सूचयेद्रस्तु बीजं वा मुखं पात्रमथापि वा ।| २७ ॥| 
काव्यार्थस्य स्थापनात्स्थापकः । तद्वदिति सू्रधारसदृशगुणाकारः । इदानीं 
पूर्वरङ्गस्य सम्यक्प्रयोगाभ्ावादेक एव सूत्रधारः सर्व प्रयोजयतीति व्यवहारः । स स्थापको 
दिव्यं वस्तु दिव्यो भूत्वा, मर्त्यं मर्त्यो भूत्वा,मिश्रं च दिव्यमर्त्ययोरन्यतरो भूत्वा सूचयेत्‌ । 
वस्तु इतिवृत्तम्‌ , यथोदात्तराघवे- 
रामो मूर्ध्नि निधाय काननमगान्मालामिवाज्ां गुरो- 
स्तद्भक्त्या भरतेन राज्यमखिलं मात्रा सहैवोज्छ्ितम्‌ । 
तौ सुग्रीवविभीषणावनुगतौ नीतौ परामुन्नतिं 


प्रोत्सिक्ता दशकधरप्रभूतयो ध्वस्ताः समस्ता द्विषः || 

बीजं यथा रत्नावल्याम्‌- 
टीपादन्यस्मादपि मधथ्यादपि जलनिधैर्दिंशोऽप्यन्तात्‌ । 
आनीय ज्ञटिति घटयति विधिरभिमतमश्िमुखीभूतः ॥। 
अत्र॒ हि समुद्रे प्रवहणभङ्गमग्नोत्थिताया रत्नावल्या अनुकूलदैवलातितो 
वत्सराजगृहप्रवेशो योगन्धरायणव्यापारमारभ्य रत्रावलीप्रासौ बीजम्‌ । मुखं क्नेषादिना 
प्रस्तुतवृत्तान्तप्रतिपादको वाग्विशेषः । यथा-- 
आसादितप्रकटनिर्मलचन्द्रहासः प्रासः शरत्समय एष विशुद्धकान्तिः । 
उत्खाय गाढतमसं घनकालमुग्रं रामो दशास्यमिव संभृतबन्धुजीवः ।| 
पात्रं यथा शाकुन्तले 
तवास्मि गीतरागेण हारिणा प्रसभं हतः । 
एष राजेव दुष्यन्तः सारङ्गेणातिरंहसा ॥| 
रङ्गं प्रसाद्य मधुरैः क्लोकैः काव्यार्थसूचकैः । 
रूपकस्य कवेराख्यां गोत्रायपि स कीर्तयेत्‌ ।। २८ ॥। 
ऋतुं च कच्चित्प्रायेण भारतीं वृत्तिमाश्रितः । 
स स्थापकः । प्रायेणेति क्वचिटतोरकीर्तनमपि । यथा-रत्रावल्याम्‌ । भारती- 
वृतिस्तु-- 
भारती संस्कृतप्रायो वाग्व्यापारो नटाश्रयः || २९ ॥ 
संस्कृतबहूलो वाक्यप्रधानो व्यापारो भारती । 
तस्याः प्ररोचना वीथी तथा प्रहसनामुखे । 
अङ्गान्यत्रोन्सुखीकारः प्रशंसातः प्ररोचना || ३० | 


प्रस्तुताभिनयेषु प्रशंसातः श्रोतृणां प्रवृत्युन्मुखीकरणं प्ररोचना । यथा रल्नावल्याम्‌- 

श्रीहर्षो निपुणः कविः परिषदप्येषा गुणग्राहिणी, 

लोके हारि च वत्सराजचरितं नाट्ये च दक्षा वयम्‌ । 

वस्त्वेकैकमपीह वाज्छितफलप्रापतेः पदं किं पुन- 

मद्वाग्योपचयादयं समुदितः सर्वो गुणानां गणः | 
वीथीप्रहसने वक्ष्येते । 

नटो विदूषको वापि पारिपार्शिक एव वा । 

सूत्रधारेण सहिताः संलापं यत्र कुर्वते ।। ३१ ॥ 

चित्रैर्वाक्यैः स्वकार्यत्थः प्रस्तुताक्षेपिभिर्मिथः । 

आमुखं तत्तु विजेयं नाम्ना प्रस्तावनापि सा || ३२ ॥ 
सूत्रधारसदृशत्वात्‌ स्थापकोऽपि सूत्रधार उच्यते । तस्यानुचरः पारिपार्शिकः, 

तस्मात्किन्चिदूलो नटः । 
उद्वात्य(त)कः कथोद्धातः प्रयोगातिशयस्तथा । 


प्रवर्तकावलगिते पञ्च प्रस्तावनाभिदाः || 33 || 


पदानि त्वगतार्थानि तदर्थगतये नराः । 
योजयन्ति पदैरन्यैः स उद्वात्य(त)क उच्यते || ३४ ॥। 
यथा मुद्राराक्षसे सूरत्रधारः-- 
(रूर ग्रहः सकेतुश्चन्द्रमसम्पूर्णमण्डलमिदानीम्‌ । 
अभिभवितुमिच्छति बलात्‌- 
इत्यनन्तरम्‌-“(नेपथ्ये ।)आः, क एष मयि जीवति चन्द्रगु्तमभिभवितुमिच्छति ।' 


इति । 

अत्रान्यार्थवन्त्यपि पदानि हृदयस्था्थागत्या अर्थान्तरे संक्रमय्य पात्रप्रवेशः। 
सूत्रधारस्य वाक्यं वा समादायार्थमस्य वा । 
भवेत्पात्रप्रवेशश्चेत्कथोद्धातः स उच्यते || ३५ || 
वाक्यं यथा रत्रावल्याम्‌--द्रीपादन्यस्मादपि-' इत्यादि सूत्रधारेण पठिते-“(नेपथ्ये) 
साधु भरतपुत्र ! साधु । एवमेतत्‌ । कः सन्देहः ? द्ीपादन्यस्मादपि-' इत्यादि पठित्वा 
यौगन्धरायणस्य प्रवेशः। 
वाक्यार्थो यथा वेण्याम्‌- 
निर्वाणवैरदहनाः प्रशमादरीणां नन्दन्तु पाण्डुतनयाः सह माधवेन । 
रक्तप्रसाधितभुवः क्षतविग्रहाश्च स्वस्था भवन्तु कुरुराजसुताः सभृत्याः ।। 
इति सूत्रधारेण पठितस्य वाक्यस्यार्थं गृहीत्वा-- (नेपथ्ये) आः दुरात्मन्‌ । वृथा 
मङ्गलपाठक !, कथं स्वस्था भवन्तु मयि जीवति धार्तरष्ा? ' ततः सूत्रधारनिष्क्रान्तौ 
भीमसेनस्य प्रवेशः । 
यदि प्रयोग एकस्मिन्‌ प्रयोगोऽन्यः प्रयुज्यते । 
तेन पात्रप्रवेशश्चेत्प्रयोगातिशयस्तदा ।। ३६ ॥| 
यथा कुन्दमालायाम्‌-- “(नेपथ्ये) इत इतोऽवतरत्वार्या । सू्रधारः-- कोऽयं 
खल्वार्याह्वानेन साहायकमपि मे सम्पादयति । (विलेक्य) कष्टमतिकरुणं वर्तते । 
लङ्केश्चरस्य भवने सुचिरं स्थितेति रामेण लोकपरिवादभयाकुलेन । 
निर्वासितां जनपदादपि गर्भगुरवीं सीतां वनाय परिकर्षति लक्ष्मणोऽयम्‌ ।।' 
अत्र॒ नृत्यप्रयोगार्थं स्वभार्याह्नानमिच्छता सूत्रधारेण “सीतां वनाय परिकर्षति 
लक्ष्मणोऽयम्‌" इति सीतालक्ष्मणयोः प्रवेशं सूचयित्वा निष्क्रान्तेन स्वप्रयोगमतिशयान एव 


प्रयोगः प्रयोजितः | 

कालं प्रवृत्तमाश्रित्य सूत्रधृग्यत्र वर्णयेत्‌ । 
तदाश्रयश्च पात्रस्य प्रवेशस्तत्प्रवर्तकम्‌ ।। ३७ ॥। 
यथा-- “आसादितप्रकट-' इत्यादि । "ततः प्रविशति यथानिर्दिष्टो रामः" । 
यत्रैकत्र समावेशात्कार्यमन्यत्प्रसाध्यते । 
प्रयोगे खलु तज्जेयं नाम्नावलगितं वुधैः ।। ३८ ॥। 
यथा शाकुन्तले सूत्रधारो नटीं प्रति । (तवाऽस्मि गीतरागेण-' इत्यादि । ततो राज्ञः 
प्रवेशः । 
योज्यान्यत्र यथालाभं वीथ्यङ्गानीतराण्यपि । 
अत्र॒ आमुखे । उद्धात्य(त)कावलगितयोरितराणि वीथ्यङ्गानि वक्ष्यमाणानि 
नखकुत्टस्तु- 
नेपथ्योक्तं श्रुतं यत्र त्वाकाशवचनं तथा ।। ३९ ॥। 
समाश्रित्यापि कर्तव्यमामुखं नाटकादिषु । 
एषामामुखभेदानामेकं कच्चित्प्रयोजयेत्‌ ।। ४० ।| 
तेनार्थमथ पात्रं वा समाक्षिप्यैव सूत्रधृक्‌ । 
प्रस्तावनान्ते निर्गच्छेत्ततो वस्तु प्रयोजयेत्‌ ।। ४१ || 
वस्त्वितिवृत्तम्‌ । 
इदं पुनर्वस्तु बुधैदिविधं परिकल्प्यते । 
आधिकारिकमेकं स्यात्प्रासङ्गिकमथापरम्‌ ।। ४२ ॥ 
अधिकारः फले स्वाम्यमधिकारौ च तत्प्रभुः | 
तस्येतिवृत्तं कविभ्रिराधिकारिकमुच्यते ।। ४३ || 


फले प्रधानफलते । यथा बालरामायणे रामचरितम्‌ । 

अस्योपकरणार्थं तु प्रासङ्गिकमितीष्यते । 
अस्याधिकारिकेतिवृत्तस्य उपकरणनिमित्तं यच्चरितं तत्प्रासङ्िगिकम्‌ । यथा 
सुग्रीवादिचरितम्‌ । 
पताकास्थानकं योज्यं सुविचार्येह वस्तुनि ।। ४४ ॥| 
इह नाट्ये । 
यत्रार्थ चिन्तितेऽन्यस्मिंस्तल्लिङ्गोऽन्यः प्रयुज्यते । 
आगन्तुकेन भावेन पताकास्थानकं तु तत्‌ ।। ४५ ॥। 
तद्वेदानाह-- 
सहसैवार्थसंपतिर्गुणवत्युपचारतः । 
पताकास्थानकमिदं प्रथमं परिकीर्तितम्‌ ।। ४६ ॥ 
यथा रत्रावल्याम्‌--'वासवदत्तेयम्‌' इति राजा यदा तत्कण्ठपाशं मोचयति तदा 
तदुक्त्या 'सागरिकेयम्‌" इति प्रत्यभिज्ञाय "कथं ? प्रिया मे सागरिका ? 
अलमलमतिमात्रं साध्वसेनामुना ते 
त्वरितमयि ! विमुञ्च त्वं लतापाशमेतम्‌ । 
चतितमपि निरोदुं जीवितं जीवितेशे । 
क्षणमिह मम कण्ठे बाहुपाशं निधेहि ।।' 
अत्र फलरूपार्थसंपत्तिः पूर्वापिक्षयोपजातातिशयाद्‌ गुणवत्युत्कृष्टा । 
वचः सातिशयं शिष्टं नानाबन्धसमाश्रयम्‌। 
पताकास्थानकमिदं द्वितीयं परिकीर्तितम्‌ ।। ४७ || 
यथा वेण्याम्‌-- 


रक्तप्रसाधितभुवः क्षतविग्रहाश्च स्वस्था भवन्तु कुरुराजसुताः सभृत्याः ।' 

अत्र॒ रक्तादीनां रुधिरशरीरार्थहेतुकक्षेषवशेन बीजार्थप्रतिपादनान्नेतृमङ्गल प्रतिपत्तौ 
सत्यां द्वितीयं पताकास्थानम्‌ । 
अर्थोपक्षेपकं यत्तु लीनं सविनयं भवेत्‌ । 
ह्रिषटप्रत्युत्तरोपेतं तृतीयमिदमुच्यते ।। ४८ ।। 
लीनमव्यक्तार्थम्‌ , शिष्टेन सम्बन्धयोग्येनाभिप्रायान्तरप्रयुक्तेन प्रत्युत्तरेणोपेतम्‌, 
सविनयं विशेषनिश्चयप्रास्या सहितं संपादयते यत्तृतीयं पताकास्थानम्‌। 
यथा वेण्यां द्वितीयेऽङ्के '"कञ्चुकी- देव ! भग्नं भग्नम्‌ । राजा-- केन ? 
कञ्चुकी- भीमेन । राजा- कस्य ? कञ्चुकी- भवतः । राजा- आः ! किं प्रलपसि ? 
कञ्चुकी- (सभयम्‌) देव ! ननु ब्रवीमि । भग्नं भीमेन भवतः । राजा- धिग्‌ वृद्धापसद । 
कोऽयमदय ते व्यामोहः ? कञ्चुकी- देव ! न व्यामोहः । सत्यमेव-- 
भग्नं भीमेन भवतो मरुता रथकेतनम्‌ । 
पतितं किड़्किणीक्वाणवबद्धाक्रान्तमिव क्षितौ ।।' 
अत्र दुर्योधनोरुभङ्गरूपप्रस्तुतसक्रान्तमर्थोपक्षेपणम्‌ । 
द्व्यर्थो वचनविन्यासः सुक्िष्टः काव्ययोजितः । 
प्रधानार्थान्तराक्षेपी पताकास्थानकं परम्‌ ।। ४९ ॥| 
यथा रत्रावल्याम्‌- 
“उद्दामोत्कतिकां विपाण्डुररुचं प्रारब्धजृम्भां क्षणा 
दायासं श्वप्नोद्रमैरविरलैरातन्वतीमात्मनः । 
अद्योद्यानलतामिमां समदनां नारीमिवान्यां ध्रुवं 


पश्यन्‌ कोपविपाटलदयुति मुखं देव्याः करिष्याम्यहम्‌ ।।' 

अत्र॒ भाव्यर्थः सूचितः । एतानि चत्वारि पताकास्थानानि क्वचिन्मङ्गलार्थं 
क्वचिदमङ्गलार्थं सर्वसन्धिषु भवन्ति । काव्यकर्तुरिच्छावशाद्‌ भूयो भूयोऽपि भवन्ति । 
यत्पुनः केनचिदुक्तम्‌-मुखसन्धिमारभ्य सन्धिचतुष्टये क्रमेण भवन्ति इति । 
तदन्ये न मन्यन्ते, एषामत्यन्तमुपादेयानामनियमेन सर्वत्रापि सर्वेषामपि भवितुं युक्तत्वात्‌। 
यत्स्यादनुचितं वस्तु नायकस्य रसस्य वा । 
विरुद्धं तत्परित्याज्यमन्यथा वा प्रकल्पयेत्‌ ।। ५० ॥ 
अनुचितमितिवृत्तं यथा-- रामस्य च्छद्मना वालिवधः । तच्चोदात्तराघवे नक्तमेव । 
वीरचरिते तु वाली रामवधार्थमागतो रामेण हत इत्यन्यथा कृतः । 
अङ्केष्वदर्शनीया या वक्तव्यैव च संमता । 
या च स्याद्रर्षपर्यन्तं कथा दिनद्रयादिजा ।। ५१ || 
अन्या च विस्तरा सूच्या सार्थोपक्षेपकैर्ुधैः । 
अङ्केषु अदशनीया कथा युद्धादिकथा । 
वर्षादूर्ध्वं तु यद्वस्तु तत्स्याद्र्षादधोभवम्‌ ।। ५२ ।। 
उक्तं हि मुनिना-- 
अङ्कच्छेदे कार्य मासकृतं वर्षसन्बितं वापि । 
तत्सर्वं कर्तव्यं वर्षादूर्ध्वं न तु कदाचित्‌ ।।' 
एवं च चतुर्दशवर्षव्यापिन्यपि रामवनवासे ये ये विराधवधादयः कथांशास्ते ते 
वर्षवर्षीवयवदिनयुग्मादीनामेकतमेन सूचनीया न विरुदाः । 
दिनावसाने कार्य यद्धिने नैवोपपद्यते । 
अर्थोपक्षेपकैर्वाच्यमङ्कच्छेदं विधाय तत्‌ ।। ५३ || 


के तेऽर्थोपक्षेपका इत्याह- 

अर्थोपपक्षेपकाः पञ्च विष्कम्भकप्रवेशकौ । 
चूलिकाङ्काऽवतारोऽथ स्यादङ्कमुखमित्यपि ।। ५४ ॥ 
वृत्तवर्तिष्यमाणानां कथांशानां निदर्शकः | 
सक्षिपार्थस्तु विष्कम्भ आदावङ्कस्य दर्शितः ।। ५५ ॥ 
मध्येन मध्यमाभ्यां वा पात्राभ्यां संप्रयोजितः । 
शुद्धः स्यात्स तु संकीर्णो नीचमध्यमकल्पितः ।। ५६ ॥| 
तत्र॒ शुद्धो यथा-- मालतीमाधवे श्मशाने कपालकुण्डला । सङ्कीर्णो यथा-- 
रामाभ्भिनन्दे क्षपणककापालिको । 
अथ प्रवेशकः-- 
प्रवेशकोऽनुदात्तौक्त्या नीचपात्रप्रयोजितः । 
अङ्कद्वयान्तर्विज्ेयः शेषं विष्कम्भके यथा ।। ५७ ॥| 
अङ्कद्यस्यान्तरिति प्रथमाङ्केऽस्य प्रतिषेधः । यथा-- वेण्यामश्चत्थामाङ्के 
राक्षसमिथुनम्‌ । 
अथ चूतिका-- 
अन्तर्जवनिकासंस्थैः सूचनार्थस्य चूलिका । 
यथा वीरचरिते चतुर्थाङ्कस्यादौ-'(नेपथ्ये) भो भो वैमानिकाः, प्रवर्तन्तां 
रङ्गमङ्गलानि' इत्यादि । रामेण परशुरामो जितः इति नेपथ्ये पात्रैः सूचितम्‌ । 
अथाङकावतारः-- 
अङ्कान्ते सूचितः पात्रैस्तदङ्कस्याविभागतः ।। ५८ ॥। 
यत्राङ्कोऽवतरत्येषोऽङ्कावतार इति स्मृतः । 


यथा-- अभिज्लाने पञ्चमाङ्के पत्रैः सूचितः षष्ठाङ्कस्तटङ्कस्याङ्गविशेष इवावतीर्णः । 

अथाङ्कमुखम्‌-- 
यत्र स्यादङ्क एकस्मिन्नङ्कानां सूचनाऽखिला ।। ५९ ॥। 
तदङ्कमुखमित्याहूर्बीजार्थख्यापकं च तत्‌ । 
यथा-- मालतीमाधवे प्रथमाङ्कादौ कामन्दक्यवलोकिते भूरिवसुप्रभृतीनां भावि- 
भूमिकानां परिक्षिप्कथाप्रबन्धस्य च प्रसङ्गात्सन्निवेशं सूचितवत्यौ । 
अङ्कान्तपात्रैर्वाङ्कास्यं छिन्नाङकस्यार्थसूचनात्‌ ।। ६० || 
अङ्कान्तपात्रैरङ्कान्ते प्रविष्टैः पात्रैः । यथा वीरचरिते द्वितीयाऽङ्कान्ते -- 
ˆ (प्रविश्य)सुमन्त्रः- भगवन्तौ वशिष्टविश्चामित्रौ भवतः सभार्गवानाहयतः । इतरे - क्व 
भगवन्तौ । सुमन्त्रः -- महाराजदशरथस्यान्तिके । इतरे तत्तत्रैव गच्छावः' 
इत्यङ्कपरिसमापौ । "ततः प्रविशन्त्युपविष्टा वशिष्ठविश्चामित्रपरशुरामाः)* इत्यत्र पूर्वाङ्कान्त 
एव प्रविष्टेन सुमन्त्रपात्रेण शतानन्दजनककथाविच्केदे उत्तराङ्कमुखसूचनादङ्कास्यम्‌' इति । 
एतच्च धनिकमतानुसरेणोक्तम्‌ । अन्ये तु -- अङ्कावतरणेनैवेदं गतार्थम्‌" इत्याहुः | 
अपेक्षितं परित्याज्यं नीरसं वस्तु विस्तरम्‌ । 
यदा संदर्शयेच्छेषमामुखानन्तरं तदा ।। ६९१ ॥ 
कार्यो विष्कम्भको नाट्य आमुखाक्षितपात्रकः । 
यया-- रत्नावल्यां यौगन्धरायणप्रयोजितः । 
यदा तु सरसं वस्तु मूलादेव प्रवर्तते ।। ६२ ॥ 
आदावेव तदाऽङ्के स्यादामुखाक्षेपसंश्रयः । 
यथा--शाकुन्तले | 
विष्कम्भकाद्ैरपि नो वधो वाच्योऽधिकारिणः ।| ६३ ॥। 
अन्योऽन्येन तिरोधानं न कुर्याद्रसवस्तुनोः । 

रसः शृङ्गारादिः । 
(न चातिरसतो वस्तु दूरं विच्छिन्नतां नयेत्‌ । 
रसं वा न तिरोदध्याद्रस्त्वलङ्कारलक्षणैः ।।' इति । 
बीजं बिन्दुः पताका च प्रकरी कार्यमेव च || ६४ ॥ 
अर्थप्रकृतयः पञ्च ज्ञात्वा योज्या यथाविधि । 
अर्थप्रकृतयः प्रयोजनसिदिहेतवः । तत्र बीजम्‌-- 
अल्पमात्रं समुद्िषटं बहूधा यद्विसर्पति ।। ६५ ॥। 
फलस्य प्रथमो हेतुर्बीजं तदभिधीयते । 
यथा-- रत्नावल्यां वत्सराजस्य रत्रावलीप्रा्तिहेतुर्दैवानुकूल्यलालितो यौगन्धरायण- 
व्यापारः । यथा वा वेण्यां -- द्रौपदीकेशसंयमनहेतुरभीमसेनक्रोधोपचितो युधिष्टिरोत्साहः । 
अवान्तरार्थविच्छेदे बिन्दुरच्छेदकारणम्‌ ।। ६६ || 
यथा-- रत्रावल्यामनङ्गपूजापरिसमापौ कथार्थविच्छेदे सति “उदयनस्येन्दो- 
रिवोद्रीक्षते' इति सागरिका श्रुत्वा "(सहर्षम्‌) कधं एसो सो उदअणणरिन्दो' ("कथमेष स 
उदयननरेन्द्रः' इति संस्कृतम्‌) इत्यादिरवान्तरार्थहेतुः । 
व्यापि प्रसङ्िगिकं वृत्तं पताकेत्यभ्निधीयते । 
यथा-- रामचरिते- सुग्रीवादेः, वेण्यां भीमादेः, शाकुन्तले- विदूषकस्य चरितम्‌ । 
पताकानायकस्य स्यान्न स्वकीयं फलान्तरम्‌ ।। ६७ ।। 
गर्भे सन्धौ विमर्शे वा निर्वाहस्तस्य जायते । 
यथा-सुग्रीवादेः राज्यप्राप्यादि । 


यत्तु मुनिनोक्तम्‌ -- आ गर्भाद्रा विमर्शाद्रा पताका विनिवर्तते ।।' इति । 

तत्र पताकेति । पताका नायकफलं निर्वहृणपर्यन्तमपि पताकायाः प्रवृत्तिदर्शनात्‌ , 
इति व्याख्यातमभरिनवगुप्षपदैः । 
प्रासङ्गिकं प्रदेशस्थं चरितं प्रकरी मता || ६८ ॥ 
यथा-कुलपत्यङ्के रावणजटायुसंवादः । 
प्रकरीनायकस्य स्यान्न स्वकीयं फलान्तरम्‌ । 
यथा-जटायोः मोक्षप्रा्तिः । 
अपेक्षितं तु यत्साध्यमारम्भो यन्निबन्धनः || ६९ । 
समापनं तु यत्सिद्ध्यै तत्कार्यमिति संमतम्‌ । 
यथा-रामचरिते रावणवधः । 
अवस्थाः पञ्च कार्यस्य प्रारब्धस्य फलार्थिभिः ।।७०।। 
आरम्भयत्नप्रास्याशानियतातिफलागमाः । 
तत्र 
भवेदारम्भ ओत्सुक्यं यन्मुख्यफलसिद्धये ।। ७१ ॥ 
यथा--रत्नावल्यां रत्रावल्यन्तःपुरनिवेशार्थं यौगन्धरायणस्यौत्सुक्यम्‌ । एवं 
नायकनायिकादीनामप्यौत्सुक्यमाकरेषु बोद्धव्यम्‌ । 
प्रयत्नस्तु फलावासौ व्यापारोऽतित्वरान्वितः । 
यथा रत्नावल्याम्‌ -- "तहवि ण अत्थि अण्णो दसण उवाओ त्ति जधा तधा 
आलिहिअ जघासमीहिदं करडस्सम्‌ ।' ("तथापि नास्त्यन्यो दर्शनोपाय इति तथा तथा 
आलिख्य यथासमीहितं करिष्यामि'इति संस्कृतम्‌) इत्यादिना प्रतिपादितो रत्रावल्याश्धित्र 
लेखनादिर्वत्सराजसङ्गमोपायः । यथा च रामचरिते -- समूद्रबन्धनादिः । 


उपायापायशङ्काभ्यां प्रास्याशा प्रातिसम्भवः ।। ७२ ।। 

यथा-- रत्नावल्यां तृतीयेऽङ्के वेषपरिवर्तनाभरिसरणादेः सङ्गमोपायाद्रासवदत्तालक्षणा- 
पायशङ्कया चानिर्धौरितैकान्तसङ्गमरूपफलप्रािः प्रास्याशा । 
एवमन्यत्र | 
अपायाभावतः प्रातिर्नियतातिस्तु निशिता । 
अपायाभ्ावान्निर्धारितैकान्तफलप्रा्तिः । यथा रत्रावल्याम्‌-- "राजा-- देवीप्रसादनं 
त्यक्त्वा नान्यमत्रोपायं पश्यामि ।' इति देवीलक्षणापायस्य प्रसादनेन निवारणा- 
न्नियतफलप्राततिः सूचिता । 
साऽवस्था फलयोगः स्याद्यः समग्रफलोदयः ।। ७३ || 
यथा-- रत्नावल्यां रत्रावलीलाभश्चक्रवर्तित्वलक्षणफलान्तरलाभसहितः । एवमन्यत्र । 
यथासंख्यमवस्थाभिरश्िर्योगात्तु पञ्चभिः । 
पञ्चथैवेतिवृत्तस्य भागाः स्युः पञ्चसन्धयः || ७४ ॥| 
तल्लक्षणमाह-- 
अन्तरैकार्थसम्बन्धः सन्धिरेकान्वये सति । 
एकेन प्रयोजनेनान्वितानां कथांशानामवान्तरैकप्रयोजनसम्बन्धः सन्धिः । 
तद्वेदानाह-- 
मुखं प्रतिमुखं गर्भो विमं उपसंहृतिः ।। ७५ ॥। 
इति पञ्चाऽस्य भेदाः स्युः क्रमाल्लक्षणमुच्यते । 
यथोद्देशं लक्षणमाह-- 
यत्र बीजसमुत्पत्तिर्नानार्थरससम्भवा ।। ७६ || 
प्रारम्भेण समायुक्ता तन्मुखं परिकीर्तितम्‌ । 


यथा--रत्नावल्यां प्रथमेऽङ्के। 

फलप्रधानोपायस्य मुखसन्धिनिवेशिनः ।। ७७ ॥ 
लक्ष्यालक्ष्य इवोद्धेदो यत्र प्रतिमुखं च तत्‌ । 
यथा-- रत्नावल्यां द्वितीयेऽङ्के वत्सराजसागरिकासमागमहेतोरनुरागबीजस्य प्रथमा- 
ङकोपक्षिसस्य सुसंगता-विदूषकाभ्यां जायमानतया किंचिल्लक््यस्य वासवदत्तया 
चित्रफलकवृततान्तेन किञ्िदुन्नीयमानस्योदेशरूप उद्धेदः । 
फलप्रधानोपायस्य प्रागुद्धिन्नस्य किञ्चन ।| ७८ ॥| 
गर्भो यत्र समुद्भेदो हासान्वेषणवान्मुहुः । 
फलस्य गर्भीकरणाद्र्भः । यथा रत्नावल्यां द्वितीयेऽङ्के -- सुसंगता-- सहि, 
अदक्खिणा दाणि सि तुमं जा एवं भदटिटणा हत्थेण गहिदा वि कोवं ण मुञ्चसि' (सखि ! 
अदक्षिणेदानीमसि त्वया एवं भ्र््र हस्तेन गृहीताऽपि कोपं न मुन्यसि' इति संस्कृतम्‌) 
इत्यादौ समुद्रेदः । पुनर्वासवदत्ताप्रवेशे हासः । तृतोयेऽङके -- 'तद्रार्तन्वेषणाय गतः कथं 
चिरयति वसन्तकः' इत्यन्वेषणम्‌ । विदूषकः-- "ही ही भोः, कोसम्बीरज्जलम्भेणावि ण 
तादिसो पिअवअस्सस्स परितोसो जादिसो मम सआसादो पियवअणं सुणिअ भविस्सदि 
(टी ही भोः कौशाम्बीराज्यलाभेनापि न तादृशः प्रियवयस्यस्य परितोषः यादृशो मम 
सकाशात्‌ प्रियवचनं श्रुत्वा भविष्यति" इति संस्कृतम्‌) इत्यादावुद्रेदः । पुनरपि 
वासवदत्ताप्रत्यभिज्ानाद्‌ हासः । सागरिकायाः सङ्केतस्थानगमनेऽन्वेषणम्‌ । 
पुनर्वतापाशकरणे उद्रेदः । अथ विमर्शः-- 
यत्र मुख्यफलोपाय उद्भिन्नो गर्भतोऽधिकः || ७९ || 
शापाद्यैः सान्तरायश्च स विमर्श इति स्मृतः । 
यथा शाकुन्तते चतुर्थाङ्कादौ-- “अनसूया-- पि्अवदे, जडइवि गन्धव्वेण विवाहेण 


णिव्बुत्तकल्लाणा पिअसही सउन्तला अणुरुबभततुभाइणी संवृत्तेति निव्वुद मे हिअअम्‌ , तह 

वि एत्तिअं चिन्तणिज्जम्‌' (प्रियंवदे ! यद्यपि गान्धर्वेण विवाहेन निर्वृत्तकल्याणा प्रियसखी 
शकुन्तला, तथापि अनुरूपभर्चभागिनी संवृत्तेति निर्वृतं मे हृदयम्‌, तथाऽप्येतावच्चिन्तनीयम्‌! 
इति संस्कृतम्‌ ) इत्यत आरभ्य सस्तमाङ्कोपक्षिपाच्छकुन्तलाप्रत्यभ्रिज्ानात्प्रागर्थसञ्चयः 
शकुन्तलाविस्मरणरूपविषघ्नालिङिगितः । अत्र निर्वहणम्‌-- 
बीजवन्तो मुखाद्यर्था विप्रकीर्णा यथायथम्‌ ।। ८० ॥| 
एकार्थमुपनीयन्ते यत्र निर्वहणं हि तत्‌ । 
यथा-- वेण्याम्‌-'कल्चुकी-- (उपसृत्य, सहर्षम्‌-) महाराज ! वर्धते । अयं खलु 
भीमसेनो दुर्योधनक्षतजारुणीकृतसर्वशरीरो दर्वक्ष्यव्यक्तिः' इत्यादिना द्रौपदीकेशसंयम- 
नादिमुखसन्ध्यादिबीजानां निजनिजस्थानोपक्षिानामेकार्थयोजनम्‌ । यथा वा-शाकुन्तले 
सप्तमाङ्के शकुन्तलाभिज्ञानादुत्तरोऽ्थराशिः । एषामङ्गान्याह-- 
उपक्षेपः परिकरः परिन्यासो विलोभनम्‌ ।। ८१ | 
युक्तिः प्रातिः समाधानं विधानं परिभावना । 
उद्रेदः करणं भेद एतान्यङ्गानि वै मुखे ।। ८२ ॥ 
यथोद्देशं लक्षणमाह 
काव्यार्थस्य समुत्पत्तिरुपक्षेप इति स्मृतः । 
काव्यार्थ इतिवृत्तलक्षणप्रस्तुताभिधेयः । यथा वेण्याम्‌-“भीमः'- 
लाक्षागृहानलविषान्नसभाप्रवेशैः प्राणेषु वित्तनिचयेषु च नः प्रहृत्य । 
आकृष्य पाण्डववधूपरिधानकेशान्‌ स्वस्था भवन्ति मयि जीवति धार्तराष्टाः ।| 
समुत्पन्नार्थबाहुल्यं जेयः परिकरः पुनः ।। ८३ ॥ 
यथा तत्रैव-- 


प्रवृद्धं यद्वैरं मम खलु शिशोरेव कुरुमिः 

न तत्रार्यो हेतुर्न भवति किरीटी न च युवाम्‌ । 
जरासंधस्योरःस्थलमिव विरूढं पुनरपि 
क्रुधा भीमः सन्धिं विघटयति यूयं घटयत ।। 
तन्निष्पत्तिः परिन्यासः- 
यथा तत्रैव-- 
चञ्चद्भुजभरमितचण्डगदाभिघातसचूर्णितोरुयुगलस्य सुयोधनस्य । 
स्त्यानावनद्धघनशोणितशोणपाणिरुतंसयिष्यति कचांस्तव देवि ! भीमः ॥ 
अ्रोपक्षेपो नामेतिवृत्तलक्षणस्य काव्याभरिधेयस्य सक्षेपेणोपक्षेपणमात्रम्‌ । 
परिकरस्तस्यैव बहुलीकरणम्‌ । परिन्यासस्ततोऽपि निश्चयापत्तिरूपतया परितो हृदये 
न्यसनम्‌, इत्येषां भेदः । एतानि चाङ्गानि उक्तेनैव पौर्वापर्येण भवन्ति, अङ्गान्तराणि 
त्वन्यथापि । 
-गुणाख्यानं विलोभनम्‌ । 
यथा तत्रैव-- द्रौपदी-- णाध, किं दुक्करं तुए परिकुविदेण' (“नाथ ! किं दुष्करं 
त्वया कुपितेन" इति संस्कृतम्‌) । यथा वा मम चन्द्रकलायां चन्द्रकलावर्णने- सेयम्‌, 
"तारुण्यस्य विलासः-'इत्यादि । यत्तु शकुन्तलादिषु गरीवाभङ्गाभिरामम्‌--' इत्यादि 
मृगादिगुणवर्णनं तद्ीजार्थसम्बन्धाभावान्न संथ्यङ्गम्‌ । एवमङ्गान्तराणामप्यूह्यम्‌ । 
सप्रधारणमर्थानां युक्तिः-- 
यथा- वेण्यां सहदेवो भीमं प्रति आर्य ! किं महाराजसंदेशोऽयमव्युत्पन्न एवार्येण 
गृहीतः" इत्यतः प्रभृति यावद्गीमवचनम्‌ । 
“युष्मान्‌ हेपयति क्रोधाल्लोके शत्रुकुलक्षयः । 


न लज्जयति दाराणां सभायां केशकर्षणम्‌ ।।' इति । 

- प्रातिः सुखागमः || ८४ ॥। 
यथा तत्रैव-“मथ्नामि कौरवशतं समरे न कोपात्‌- इत्यादि । द्रौपदी --्रुत्वा 
सहर्षम्‌-) णाध, अस्सुदपुव्वं क्खु एद वअणम्‌ , ता पुणो पुणो भण ।' (नाथ ! अश्रुतपूर्वं 
खल्विदं वचनम्‌ , तत्पुनर्भण' इति संस्कृतम्‌ ) 
बीजस्यागमनं यत्तु तत्समाधानमुच्यते । 
यथा तत्रैव-“(नेपथ्ये कलकलानन्तरम्‌) भो भो द्रुपदविराटवृष्ण्यन्धकसहदेवप्रभूतयः 
। अस्मदक्षौहिणीपतयः कौरवचमूप्रधानयोधाश्च शृण्वन्तु भवन्तः- 
यत्सत्यतव्रतभ्ङ्गभीरुमनसा यत्रेन मन्दीकृतं 
यदिस्मर्तुमपीहितं शमवता शान्तिं कुलस्येच्छता । 
तदयूतारणिसंभूतं नृपसुताकेशाम्बराकर्षणैः 
क्रोधज्योतिरिदं महत्कुरुवने यौधिष्ठिरं जृम्भते ।।' 
अत्र॒ स्वस्था भवन्तु मयि जीवति--'इत्यादि बीजस्य प्रधाननायकाभिमतत्वेन 
सम्यगाहितत्वात्समाधानम्‌ । 
सुखदुःखकृतो योऽर्थस्तद्िधानमिति स्मृतम्‌ ।। ८५ ॥। 
यथा बालचरिते- 
उत्साहातिशयं वत्स !। तव बाल्यं च पश्यतः । 
मम हृर्षविषादाभ्यामाक्रान्तं युगपन्मनः ।' 
यथा वा प्रभावत्याम्‌ -- 'नयनयुगासेचनकम्‌-' इत्यादि । 


कुतूहलेत्तरा वाचः प्रोक्ता तु परिभावना । 

यथा वेण्यां -- द्रौपदी युद्धं स्यान्न वेति संशयाना तूर्यशब्दानन्तरम्‌ णाध ! कि 
दाणिं एसो पलअजलहरत्थणिदमन्थरो खणे खणे समरदुन्दुभि ताड़ीअदि ।' (नाथ । 
किमिदानीमेष प्रलयजलधरस्तनितमन्थरः क्षणे क्षणे समरदुन्दुभिस्ताइयते' इति संस्कृतम्‌) 
बीजार्थस्य प्ररोहः स्यादुद्धेदः- 
यथा तत्रैव-द्रौपदी-अण्णां च णाह, पुणोवि तुम्हेहि समरादौो आअच्छिअ 
समास्सासडदव्वा ।('अन्यच्च नाथ ! पुनरपि युष्माभिः समरादागत्याह समाश्चासयितव्या' 
इति संस्कृतम्‌) 
भीमः-- ननु पाञ्चालराजतनये ! किमद्यालीकाश्चासनया-- 
भूयः परिभवक्लान्तिलज्जाविधुरिताननम्‌ । 
अनिःशेषितकौरव्यं न पश्यसि वृकोदरम्‌ ॥। 
-करणं पुनः ।। ८६ ॥। 
प्रकृतार्थसमारम्भः- 
यथा तत्रैव--'देवि ! गच्छामो वयमिदानीं कुरुकुलक्षयाय इति । 
-भेदः संहतभेदनम्‌ । 
यथा तत्रैव--अत एवायप्रभृति भिन्नौऽह भवद्‌भ्यः ।' केचित्तु-भेदः प्रोत्साहनाः 
इति वदन्ति । 
अथ प्रतिमुखाङ्गानि-- 
विलासः परिसर्पश्च विधुतं तापनं तथा ।। ८७ ॥ 
नर्म नर्मदुतिश्चैव तथा प्रगमनं पुनः । 
विरोधश्च प्रतिमुखे तथा स्यात्पर्युपासनम्‌ ।। ८८ ॥। 


पुष्पं वज्रमुपन्यासो वर्णसंहार इत्यपि । 


139 


तत्र 
समीहा रतिभोगार्था विलास इति कथ्यते ।। ८९ ।। 
रतिलक्षणस्य भावस्य यो हेतुभूतो भोगो विषयः प्रमदा पुरूषो वा तदर्था समीहा 
विलासः । यथा शाकुन्तले- 
कामं प्रिया न सुलभा मनस्तु तद्वावदर्शनाश्चासि । 
अकृतार्थेऽपि मनसिजे रतिमुभयप्रार्थना कुरुते ।। 
इष्टनष्टानुसरणं परिसर्पश्च कथ्यते । 
यथा शाकुन्तते- †राजा-- भवितव्यमत्र तथा । तथा हि- 
अभ्युन्नता पुरस्तादवगाढा जघनगौरवात्पश्चात्‌ । 
दरारेऽस्य पाण्डुसिकते पदपङ्क्त्श्यतेऽभिनवा ।।' 
कृतस्यानुनयस्यादौ विधुतं त्वपरिग्रहः ।। ९० ॥ 
यथा तत्रैव--अलं वो अन्तेऽरविरहपज्जुस्सुएण राएसिणा उवरुदेण ।'(अलं वः 
अन्तःपुरविरहपर्युत्सुकेन राजर्षिणा उपरुदेन' इति संस्कृतम्‌) केचित्तु- "विधृतं स्यादरतिः! 
इति वदन्ति । 
उपायादर्शनं यत्तु तापनं नाम तद्‌ भवेत्‌ । 
यथा रत्रावल्याम्‌-'सागरिका-- 
दुल्लहजणाणुराओ लज्जा गरुई परसो अप्सा । 
पियसहि विसमं पेम्मं मरणं सरणं णवरि एक्कम्‌ ।।' 
(दुर्वभजनानुरागो लज्जा गुर्वी परवश आत्मा । 
प्रियसखि ! विषमं प्रेम मरणं शरणं केवलमेकम्‌ ।। इति संस्कृतम्‌) 


परिहासवचो नर्म- 


140 


यथा रत्रावल्याम्‌--सुसंगता-- सहि ! जस्स किदे तुमं आअदा सो अअं दे पुरदो 
चिट्ठदि । सागरिका-(साभ्यसूयम्‌) कस्स किदे अह आअदा ?' सुसंगता- अलं 
अरुणसंकिदेण । णं चित्तफलअस्स ।'(सुसंगता-सखि ! यस्य कृते त्वमागता सोऽयं ते 
पुरस्तिष्ठति । सागरिका- कस्य कृते अहमागता ? अयि अन्यशङ्कते ! ननु चित्रफलकस्य 
इति संस्कृतम्‌) 
धृतिस्तु परिहासजा ।। ९१ ॥ 
नर्मदयुतिः-- 
यथा तत्रैव--सुसंगता- सहि ! अदक्खिणा दाणिं सि तुमं जा एव्वं भट्टिणा 
हत्थावलम्बिदावि कोवं ण मुञ्चसि । सागरिका-(सभूमभङ्गमीषदिहस्य) सुसंगदे ! दाणिं वि 
कीलिदु न विरमसि । ('सुसंगता-सखि । अदक्षिणेदानीमसि त्वं, या एवं रत्री 
हस्तावलम्बितापि कोपं न मुञ्चसि । सागरिका-सुसङ्गते ! इदानीमपि क्रीडितुं न विरमसि 
।' इति संस्कृतम्‌) केचित्तु-'दोषस्याच्छादनं हास्यं नर्मद्युतिः" इति वदन्ति । 
- प्रगमनं वाक्यं स्यादुत्तरोत्तरम्‌ । 
यथा विक्रमोर्वश्याम्‌-- “उर्वशी-- जअदु जअदु महाराओ ।('जयतु जयतु महाराजः! 
इति संस्कृतम्‌ ) 
राजा-'मया नाम जितं यस्य त्वया जय उदीर्यते ।' इत्यादि । 
विरोधो व्यसनप्रातिः- 
यथा चण्डकौशिके--'राजा-नूलमसमीक्ष्यकारिणा मया अन्धेनेव स्फुरच्छिखाकलापो 
ज्वलनः पद्यां समाक्रान्तः ।' 
-क्रुद्धस्यानुनयः पुनः ।। ९२ ॥ 


स्यात्पर्युपासनं-- 

यया रत्नावल्याम्‌-- 'विदूषकः-- भो, मा कुप्य । एषा हि कदलीधरन्तरं गदा" (भोः 
मा कुप्य । एषा हि कदलीगृह्ान्तर गता' इति संस्कृतम्‌) इत्यादि । 
- पुष्पं विशेषवचनं मतम्‌ । 
यथा तत्रैव--*(राजा हस्ते गृहीत्वा स्पशं नाटयति) विदूषकः-भो वअस्स ! एसा 
अपुव्वा सिरी तए समासादिदा । (भो वयस्य ! एषा अपूर्वा श्रीस्त्वया समासादिता ।' इति 
संस्कृतम्‌) राजा- वयस्य ! सत्यम्‌- 
श्रीरेषा, पाणिरप्यस्याः पारिजातस्य पल्लवः । 
कुतोऽन्यथा स्रवत्येष स्वेदच्छद्मामृतद्रवः || 
प्रत्यक्षनिष्ठुर वज्रम्‌- 
यथा तत्रैव-- राजा-- कथमिहस्थोऽह त्वया ज्ञातः ? सुसंगता-- ण केवलं तुमं समं 
चित्तफलएण । ता जाव गदुअ देवीए णिवेदडइस्सम्‌ ।'(न केवलं त्वं समं चित्रफलकेन | 
तद्यावद्रत्वा देव्यै निवेदयिष्यामि' इति संस्कृतम्‌) 
-उपन्यासः प्रसादनम्‌ ।। ९३ ॥ 
यथा तत्रैव--सुसंगता-- भट्टृण ! अलं सङ्काए । मए वि भट्टिणीए पसादेण 
कीलिदं ज्जेव एदिहि । ता किं कण्णाभ्ररणेण । अदो वि मे गरुअरो पसादो एसो, जं तेए 
अह एत्थ आलिहिदति कुविदा मे पिअसही साअरिआ । एसा ज्जेव पसादीअदु ।' (भर्तः । 
अलं शङ्कया । मयापि भर्या: प्रसादेन क्रीडितमेव एतैः । तत्किं कर्णीभरणेन अतोऽपि मे 
गुरुतरः प्रसाद एषः, यत्वया अहमालिखितेति कुपिता मे प्रियसखी सागरिका । एषैव 
प्रसाद्यताम्‌" इति संस्कृतम्‌) केचित्तु-- “उपपत्तिकृतो ह्यर्थ उपन्यासः स कीर्तितः ।' इति 
वटन्ति । उदाहरन्ति च, तत्रैव-“अदिमुहरा क्खु सा गब्भदासी" इति ।(“अतिमुखरा खलु 
गर्भदासी" इति संस्कृतम्‌) 

चातुर्व्ण्योपगमनं वर्णसंहार इष्यते । 
यथा महावीरचरिते तृतीयेऽङ्के- 
परिषदियमृषीणामेष वीरो युधाजित्‌ सह नृपतिरमात्यैर्लोमपादश्च वृद्धः । 
अयमविरतयज्ञौ ब्रह्मवादी पुराणः प्रभुरपि जनकानामङ्ग भो याचकास्ते ॥| 
इत्यत्र ऋषिक्षत्त्रादीनां वर्णादीनां मेलनम्‌ । अभ्रिनवगुप्तपादास्तु-'वर्णशब्देन 
पात्राण्युपलक्ष्यन्ते । संहारो मेलनम्‌" इति व्याचक्षते । उदाहरन्ति च रत्नावल्यां 
द्वितीयेऽङ्के-अदो वि मे अअं गुरुअरो पसादो-' (अतोऽपि मे अयं गुरुतरः प्रसाद' इति 
संस्कृतम्‌) इत्यादेरारभ्य “णं हत्थे गेण्हिअ पसादेहि णम्‌ ।(“नूलं हस्ते गृहीत्वा प्रसादय 
एताम्‌" इति संस्कृतम्‌) राजा-- क्वाऽसौ क्वाऽसौ' इत्यादि । अथ गर्भाङ्गानि-- 
अभूताहरणं मार्गौ रूपोदाहरणे क्रमः ।। ९४ ॥ 
संग्रहश्चानुमानं च प्रार्थना क्षितिरेव च | 
त्रो (तो)टकाधिबलोद्वेगा गर्भे स्युर्विद्रवस्तथा ।। ९५ ॥। 
तत्र स्यादाश्रयं वाक्यमभूताहरणं मतम्‌ । 
यथा अश्वत्थामाङ्के- 
अश्वत्थामा हत इति पृथासूनुना स्पष्टमुक्त्वा 
स्वैर शेषे गज इति पुनर्व्याहृतं सत्यवाचा । 
तच्छ्त्वाऽसौ दयिततनयः प्रत्ययात्तस्य राजः 
शस्त्राण्याजौ नयनसतितं चापि तुल्यं मुमोच ॥। 
तत््वार्थकथनं मार्गः-- 
यथा चण्डकौशिके-राजा-- भगवन्‌ । 


गृह्यतामर्जितमिद भार्यातनयविक्रयात्‌ । 

शेषस्यार्थे करिष्यामि चण्डालेऽप्यात्मविक्रयम्‌ ।। 
- रूपं वाक्यं वितर्कवत्‌ ।। ९६ || 
यथा रत्नावल्याम्‌ -- राजा 
मनः प्रकृत्यैव चलं दुर्लक्ष्यं च तथापि मे | 
कामेनैतत्कथं विद्धं सम सर्वैः शिलीमुखैः ।। 
उदाहरणमुत्कर्षयुक्तं वचनमुच्यते । 
यथा अश्चत्थामाङ्के -- 
यो यः शस्त्रं बिभर्ति स्वभुजगुरुमदः पाण्डवीनां चमूनां 
यो यः पाञ्चालगोत्रे शिशुरधिकवया गर्भशय्यां गतो वा । 
यो यस्तत्कर्मसाक्षी, चरति मयि रणे यश्च यश्च प्रतीपः 
क्रोधान्धस्तस्य तस्य स्वयमिह जगतामन्तकस्यान्तकोऽटहम्‌ | 
भावतत््वोपलन्धिस्तु क्रमः स्यात्‌- 
यथा शाकुन्तले - राजा -- स्थाने खलु विस्मृतनिमेषेण चक्षुषा प्रियामवलेकयामि 
| तथाहि - 
उन्नमितैकभ्रूलतमाननमस्याः पदानि रचयन्त्याः । 
पुलकान्वितेन कथयति मय्यनुरागं कपोलेन ॥। 
-संग्रहः पुनः ।। ९७ || 
सामदानार्थसंपन्नः- 
यथा रत्रावल्याम्‌-- ^राजा-- साधु वयस्य ! इदं ते पारितोषिकम्‌ । ( इति कटकं 
दताति ) । 


-विङ्गादूहोऽनुमानता । 

यथा जानकीराघवे नाटके -- रामः-- 
लीलागतैरपि तरङ्गयतो धरित्रीमालोकनैर्ममयतो जगतां शिरांसि । 
तस्यानुमापयति काञ्चनकान्तिगौरकायस्य सूर्यतनयत्वमधृष्यतां च ॥। 
रतिहर्षोत्सवानां तु प्रार्थनं प्रार्थना भवेत्‌ ।। ९८ ॥। 
यथा रत्नावल्याम्‌ -- प्रिये सागरिके ! 
शीतांशुर्मुखमुत्पले तव दृशौ, पद्मानुकारौ करौ, 
रम्भास्तम्भनिभं तथोरुयुगलं, बाहू मृणालोपमौ । 
इत्याह्नादकरायिलाङ्गि ! रभसान्निःशङ्कमालिङ्ग्य मा- 
मङ्गानि त्वमनङ्गतापविधुराण्येद्येहि निर्वापय ॥। 
इद च प्रार्थनाख्यमङ्गम्‌ । यन्मते निर्वहणे भूतावसरत्वात्प्रशस्तिनामाङ्गं नास्ति 
तन्मतानुसारेणोक्तम्‌ , अन्यथा पञ्चषष्टिसंख्यत्वप्रसङ्गात्‌ । 
रहस्यार्थस्य तद्भेदः क्षितिः स्यात्‌- 
यथा शत्थामाङ्के-- 
एकस्यैव विपाकोऽयं दारुणो भुवि वर्तते । 
केशग्रहे दितीयेऽस्मिन्नूलं निःशेषिताः प्रजाः ।। 
-त्रो(तो)टक पुनः | 
संरब्धवाक्‌- 


यथा चण्डकौशिके-- कौशिकः-- आः,पुनः कथमद्यापि न सम्भूताः स्वर्णदक्षिणाः ।' 


-अधिबलमभिसंयिच्छलेन यः || ९९ || 

यथा रत्नावल्याम्‌ - "काञ्चनमाला - भटिटणि, इयं सा चित्तसालिआ । 
वसन्तअस्स सण्णं करोमि' (भर्विं ! इयं सा चिव्रशालिका, तदयावद्रसन्तस्य संज्ां करोमि 
इति संस्कृतम्‌) इत्यादि । 
नृपादिजनिता भीतिरुदरेगः परिकीर्तितः । 
यथा वेण्याम्‌- 
प्राप्तावेकरथारूढौ पृच्छन्तौ त्वामितस्ततः । 
स कर्णारिः स च क्रूरो वृककर्मा वृको दरः || 
शङ्काभयत्रासकृतः सम्भमो विद्रवो मतः ।। १०० || 
कालान्तककरालास्यं क्रोधोद्धूतं दशाननम्‌ । 
विलोक्य वानरानीके सम्भ्रमः कोप्यजायत || 
अथ विमर्शङ्गानि-- 
अपवादोऽथ संफेटो व्यवसायो द्रवो युतिः । 
शक्तिः प्रसङ्गः खेदश्च प्रतिषेधो विरोधनम्‌ ।। १०९१ ॥| 
प्ररोचना विमर्शं स्यादादानं छादनं तथा । 
दोषप्रख्यापवादः स्यात्‌- 
यथा वेण्याम्‌ --“युधिष्ठिरः -- पञ्चालक । क्वचिदासादिता तस्य दुरात्मनः 
कौरव्यापसदस्य पदवी । पाञ्चालकः -- न केवलं पदवी, स एव दुरात्मा देवी- 
केशपाशस्पर्शपातकप्रधानहेतुरुपलब्धः ।' 
-संफेटो रोषभाषणम्‌ ।। १०२ ॥ 
यथा तत्रैव -- “राजा -- अरे रे मरुत्तनय ! वृद्धस्य राज्ञः पुरतो निन्दितमप्यात्मकर्म 


्ाघसे । शृणु रे - 

कृष्टा केशेषु भार्या तव तव च पशोस्तस्य राज्स्तयोर्वा 
प्रत्यक्षं भूपतीनां मम भरुवनपतेराज्ञया बूतदासी । 
तस्मिन्‌ वैरानुबन्ध वद किमपकृतं तैहता ये नरेन्द्रा 
बाह्र्वीर्यातिभारद्रविणगुरुमदं मामजित्यैव दर्पः ॥| 
भीमः- (सक्रोधम्‌) आः पाप । 
राजा-आः पाप ।' इत्यादि । 
व्यवसायश्च विजेयः प्रतिजाहेतुसंभवः । 
यथा तत्रैव -- भीमः -- 
निहताशेषकौरव्यः क्षीवो दुःशासनासृजा । 
भङ्क्ता दुर्योधनस्योर्वोर्भीमोऽयं शिरसा नतः || 
द्रवो गुरुव्यतिक्रान्तिः शोकावेगादिसम्भवा ।। १०३ ।| 
यथा तत्रैव -- 'युचिष्ठिरः -- भगवन्‌ ! कृष्णाग्रज ! सुभद्राभातः । 
जातिप्रीतिर्मनसि न कृता, क्षत्रियाणां न धर्मो 
रूढं सख्यं तदपि गणितं नानुजस्यार्जुनेन । 
तुल्यः कामं भवतु भवतः शिष्ययोः स्नेहबन्धः 
कोऽयं पन्था यदसि विमुखो मन्दभाग्ये मयि त्वम्‌ ।| 
तर्जनोद्वेजने प्रोक्ता युतिः-- 
यथा तत्रैव दुर्योधनं प्रति कुमारवृकोदरेणोक्तम्‌-- 
जन्मेन्दोर्विमले कुले व्यपदिशस्यद्यापि धत्से गदां 
मां दुःशासनकोष्णशोणितमधुक्नीवं रिपुं मन्यसे । 
दर्पान्धो मधुकैटभद्िषि हरावप्युद्धत चेष्टसे 

त्रासान्मे नृपशो ! विहाय समर पङ्केऽधुना लीयसे ।। 
-शक्तेः पुनर्भवेत्‌ ।। 
विरोधस्य प्रशमनम्‌- 
यथा तत्रैव-- 
(कर्वन्त्वासा हतानां रणशिरसि जना भस्मसाद्‌ देहभारा- 
नश्रून्मिश्रं कथन्चिदतुजलममी बान्धवा बान्धवेभ्यः | 
मार्गन्तां लातिदेहान्‌ हतनरगहने खण्डितान्‌ गृध्रकङ्कै- 
रस्तं भास्वान्‌ प्रयातः सह रिपुभिरयं संहियन्तां बलानि ।। 
- प्रसङ्गो गुरुकीर्तनम्‌ ।। १०४ ॥। 
यथा मृच्छकटिकायाम्‌-- "चाण्डालकः-- एसो क्खु सागलदत्तस्स सुदो अज्ज- 
विस्सदत्तस्स णत्तिओ चालुदत्तो वावादिदु वज्ज्ञट्ठाणं णिज्जड देण किल गणिआ 
वसन्तसेणा सुजण्णलोहेण वावादिदेत्ति । ("एष खलु सागरदत्तस्य सुतः आर्यविश्चदत्तस्य नसा 
चारुदत्तो व्यापादयितुं वध्यस्थानं नीयते । एतेन किलगणिका वसन्तसेनासुवर्णलोभेन 
व्यापादिता" इति संस्कृतम्‌) चारुटत्तः-( सनिर्वेदं स्वगतम्‌ ) 
'मखशतपरिपूतं गोत्रमुद्भासितं यत्‌ , सदसि निविडचैत्यब्रह्मघोषैः पुरस्तात्‌ । 
मम निधनदशायां वर्तमानस्य पापैस्तदसदशमनुष्यैधुष्यते घोषणायाम्‌ ।।' 
इत्यनेन चारुदत्तवधाभ्युदयानुकूलप्रसङ्गाद्‌ गुरुकीर्तनमिति प्रसङ्गः । 
मनश्चेष्टासमुत्पन्नः श्रमः खेद इति स्मृतः । 
मनःसमुत्पन्नो यथा मालतीमाधवे- 
दलति हृदयं गाढोद्रेगो द्विधा न तु भ्रियते 
वहति विकलः कायो मोहं न मुञ्चति चेतनाम्‌ । 

ज्वलयति तनूमन्तर्दाहः, करोति न भस्मसात्‌ 
प्रहरति विधिर्मर्मच्छेदी, न कृन्तति जीवितम्‌ ॥ 
एवं चेष्टासमुत्पन्नोऽपि । 
ईप्सितार्थप्रतीवातः; प्रतिषेध इतीष्यते || १०५ ॥| 
यथा मम प्रभावत्यां विदूषकं प्रति प्रययुम्नः -- सखे ! कथमिह त्वमेकाकी वर्तसे ? 
क्व नु पुनः प्रियसखीजनानुगम्यमाना प्रियतमा मे प्रभावती ? विदूषकः -- असुरवडणा 
आआरिअ करहि वि णीदा । ('असुरपतिना आकार्य कुत्रापि नीता' इति संस्कृतम्‌) प्रयुम्नः 
-( दीर्घं निश्वस्य ) 
हा पूर्णचन्द्रमुखि ! मत्तचकोरनेत्रे ! 
मामानताङ्गि ! परिहाय कुतो गतासि ? ।' 
गच्छ त्वमद्य ननु जीवित ! तूर्णमेव 
दैवं कदर्थनपर कृतकृत्यमस्तु ॥। 
कार्यात्ययोपगमनं विरोधनमिति स्मृतम्‌ । 
यथा वेण्याम्‌-युचिष्ठिरः-- 
तीर्णे भीष्ममहोदधौ कथमपि द्रोणानले निर्वृते 
कर्णाशीविषभोगिनि प्रशमिते शल्ये च याते दिवम्‌ । 
भ्रीमेन प्रियसाहसेन रभसादल्पावशेषे जये 
सर्वे जीवितसंशयं वयममी वाचा समारोपिताः ।। 
प्ररोचना तु विजेया संहारार्थप्रदर्शिनी || १०६ || 
यथा वेण्याम्‌ -- 'पाञ्चालकः -- अह देवेन चक्रपाणिना सहितः-' इत्युपक्रम्य कृतं 


सन्देहेन । 

पूर्यन्तां सलिलेन रत्रकलशा राज्याभिषेकाय ते 
कृष्णात्यन्तचिरोज्ज्िते तु कबरीबन्धे करोतु क्षणम्‌ । 
रामे शातकुठारभास्वरकरे क्षत्रद्रुमोच्छेदिनि 
क्रोधान्धे च वृकोदरे परिपतत्याजौ कुतः संशयः ।।' 
कार्यसंग्रह आदानम्‌- 

यथा वेण्याम्‌-“भो भोः समन्तपञ्चकचारिणः ' 
नाह रक्षो न भूतो रिपुरुधिरजलाह्नादिताङ्गः प्रकामं 
निस्तीर्णेरुप्रतिज्ाजलनिधिगहनः क्रोधनः क्षत्रियोऽस्मि | 
भो भो राजन्यवीराः ! समरशिखिशिखाभुक्तशेषाः ! कृतं व- 
स्त्रासेनानेन लीनैहैतकरितुरगान्तहिं तैरास्यते यत्‌ ॥ 
अव्र समस्तरिपुवधकार्यस्य संगृहीतत्वादादानम्‌ । 

-तदाहुश्छादनं पुनः ॥। 

कार्यार्थमपमानादेः सहनं खलु यद्धवेत्‌ ।। १०७ ॥। 

यथा तत्रैव -- अर्जुनः -- आर्य ! प्रसीद किमत्र क्रोधेन-- 
अप्रियाणि करोत्वेष वाचा शक्तो न कर्मणा | 
हतभ्रातृशतो दुःखी प्रलापैरस्य का व्यथा || 

अथ निर्वहणाङ्गानि । 
सन्धिर्विबोधो ग्रथनं निर्णयः परिभाषणम्‌ । 


कृतिः प्रसाद आनन्दः समयोऽप्युपगूहनम्‌ ।। १०८ 


भाषणं पूर्ववाक्यञ्च काव्यसंहार एव च | 


प्रशस्तिरिति संहारे जेयान्यङ्गानि नामतः || १०९ 

तत्र 
बीजोपगमनं सन्धिः 
यथा तत्रैव (वेण्याम्‌)--भीमः- भवति ! यज्लवेदिसम्भवे ! स्मरति भवती 
यन्मयोक्तम्‌--"चजञ्जद्भुजे'त्यादि ।' अनेन मुखे क्षिपबीजस्य पुनरुपगमनमिति सन्धिः । 
-विबोधः कार्यमार्गणम्‌ । 
यथा तत्रैव--“भीमः- मुञ्चतु मामार्यः क्षणमेकम्‌ । युचिष्ठिरः-- किमपरममवशिष्टम्‌? 
भीमः-- सुमहदवशिष्टम्‌ । संयमयामि तावटनेन सुयोधनशोणितोक्षितेन पाणिना पाञ्चाल्या 
दुःशासनावकृष्टं केशहस्तम्‌ । युधिष्ठिरः-- गच्छतु भवान्‌ , अनुभवतु तपस्विनी वेणीसंहारम्‌! 
इति । अनेन केशसंयमनकार्यस्यान्वेषणाद्विबोधः । 
उपन्यासस्तु कार्याणां ग्रथनं 
यथा तत्रैव--.भीमः-- पाञ्चाति ! न खलु मयि जीवति संहर्तव्या दुःशासनविलुलिता 
वेणिरात्मपाणिभ्याम्‌ । तिष्ठ, स्वयमेवाह संहरामि" इति । 
अनेन कार्यस्योपक्षेपाद्‌ ग्रथनम्‌ । 
- निर्णयः पुनः ।। १९० ॥| 
अनुभूतार्थकथनं-- 
यथा तत्रैव, “भीमः-- देव अजातशत्रो । अद्यापि दुर्योधनहतकः । मया हि तस्य 
दुरात्मनः-- 
भूमौ क्षिं शरीर निहितमिदमसृक्चन्दनाभं निजाङ्गे 
लक्ष्मीरार्ये निषिक्ता चतुरुदधिपयःसीमया सार्दमूर्व्या । 
भृत्या मित्राणि योधाः कुरुकुलमनुजा दग्धमेतद्रणाग्नौ 


नामैकं यद्‌ ब्रवीषि क्षितिप ! तदधुना धार्तराष्टस्य शेषम्‌ ॥| 

-वदन्ति परिभाषणम्‌ | 
परिवादकृतं वाक्यम्‌- 
यथा शाकुन्तले-राजा- आर्ये । अथ सा तत्र भवती किमाख्यस्य राजर्षेः पत्री ? । 
तापसी-को तस्स धम्मदारपरिट्टाइणो णामं गेण्िस्सदि ।' (कस्तस्य धर्मदारपरित्यागिनो 
नाम ग्रहीष्यति" इति संस्कृतम्‌) 
-लब्धार्थशमनं कृतिः ।। ९९९१ || 
यथा वेण्याम्‌- कृष्णः-- एते भगवन्तो व्यासवाल्मीकिप्रभरूतयोऽभिषेकं धारयन्त- 
स्तिष्ठन्ति' । अनेन प्रा्राज्यस्याभ्निषेकमङ्गलैः स्थिरीकरणं कृतिः । 
शुश्रूषादिः प्रसादः स्यात्‌- 
यथा तत्रैव भीमेन द्रौपद्याः केशसंयमनम्‌ । 
-आनन्दो वाज्छितागमः । 
यथा तत्रैव--'दौपदी-- विसुमरिदं एदं वावारं णाधस्स पसादेण पुणो विसिक्खिस्सं ।' 
(विस्मृतमेनं व्यापारं नाथस्य प्रसादेन पुनरपि शिक्षिष्ये । इति संस्कृतम्‌) 
समयो दुःखनिर्याणं- 
यथा रत्नावल्याम्‌-- "वासवदत्ता-- (रत्नावलीमालिङ्ग्य) समस्सस बहिणिए 
समस्सस ।' (समाश्वसिहि भगिनि ! समाश्वसिहि ।' इति संस्कृतम्‌) 
-तद्‌ भवेदुपगूहनम्‌ ।। ११२ ॥ 
यत्‌ स्यादद्भुतसम्प्रा्तिः- 
यथा मम प्रभावत्यां नारददशंनात्‌ प्रद्युम्न ऊर्ध्वमवलोक्य-- 
टधद्वियुल्लेखामिव कुसुममालां परिमल- 


भ्रमद्भङ्गश्रेणीध्वनिभिरुपगीतां तत इतः । 

दिगन्तं ज्योतिर्भिस्तुहिनकरगौरैर्धवलय- 
न्नितः कैलासाद्रिः पतति वियतः किं पुनरिदम्‌ ॥। 
-सामदानादि भाषणम्‌ । 
यथा चण्डकौशिके-- "धर्मः-- तदेहि धर्मलोकमचितिष्ठ' । 
पूर्ववाक्यं तु विज्ञेयं यथोक्तार्थोपदर्शनम्‌ ।। ९१३ ॥ 
यथा वेण्याम्‌-- 'भीमः-- बुद्धिमतिके ! क्व सा भानुमती । परिभवतु सम्प्रति 
पाण्डवदारान्‌ ।' 
वरप्रदानसंप्रातिः काव्यसंहार इष्यते । 
यथा सर्वत्र किं ते भूयः प्रियमुपकरोमि ।' इति । 
नृपदेशादिशान्तिस्तु प्रशस्तिरभिधीयते ।। १९४ ।। 
यथा प्रभावत्याम्‌-- 
राजानः सुतनिर्विंशेषमधुना पश्यन्तु नित्यं प्रजा 
जीयासुः सदसद्विवेकपटवः सन्तो गुणग्राहिणः । 
सस्यस्वर्णसमृद्यः समधिकाः सन्तु क्षमामण्डले 
भूयाटव्यभ्भिचारिणी त्रिजगतो भक्तिश्च नारायणे || 
अत्र चोपसंहारप्रशस्त्योरन्त एकेन क्रमेणैव स्थितिः । 
इह च॒ मुखसंधौ उपक्षेपपरिन्यासयुक्त्युद्रेदसमाधानानां प्रतिमुखे च 
परिसर्षणप्रगमनवजरोपन्यासपुष्पाणां गर्भऽभ्ूताहरणमार्गब्रो(तो)टकाधिबलक्षेपाणां विमर्शेऽप- 
वादशक्तिव्यवसायप्ररोचनादीनां प्राधान्यम्‌ । अन्येषां च यथासम्भवं स्थितिः' इति केचित्‌ । 
चतुःषष्टिविधं द्येतदङ्गं प्रोक्तं मनीषिभिः । 


कुर्याठनियते तस्य संधावपि निवेशनम्‌ ।। ११५ ॥| 

रसानुगुणतां वीक्ष्य रसस्यैव हि मुख्यता । 
यथा वेणीसंहारे तृतीयाङ्के दर्योधनकर्णयोर्महत्सप्रधारणम्‌ । एवमन्यत्रापि । तत्तु 
रुद्रटादिभिः नियम एव" इत्युक्तं तल्लक्ष्यविरुदम्‌ । 
इष्टार्थरचनाश्चर्यलाभो वृत्तान्तविस्तारः ।। १९१६ || 
रागप्रातिः प्रयोगस्य गोप्यानां गोपनं तथा । 
प्रकाशनं प्रकाश्यानामङ्गानां षड्विधं फलम्‌ ।। ११७ ॥| 
अङ्गहीनो नरो यद्वन्नैवारम्भक्षमो भवेत्‌ । 
अङ्गहीनं तथा काव्यं न प्रयोगाय युज्यते ।। ११८ ॥| 
संपादयेतां संध्यङ्गं नायकप्रतिनायकौ । 
तदभावे पताकादययास्तदभावे तथेतरत्‌ ।। ११९ ॥। 
प्रायेण प्रधानपुरुषप्रयोज्यानि सन्ध्यङ्गानि भवन्ति । किन्तूपक्षेपादित्रयं बीज- 
स्याल्पमात्रसमुदिष्टत्वादप्रधानपुरुषप्रयोजितमेव साधु । 
रसव्यक्तिमपेक्ष्यैषामङ्गानां संनिवेशनम्‌ । 
न तु केवलया शास्रस्थितिसंपादनेच्छया || १२० ॥ 
तथा च यद्रेण्यां दुर्योधनस्य भानुमत्या सह विप्रलम्भो दशितः, 
तत्तादशेऽवसरेऽत्यन्तमनुचितम्‌ । 
अविरुद्धं तु यदत्तं रसादिव्यक्तयेऽधिकम्‌ । 
तदप्यन्यथयेद्धीमान्न वदेद्रा कदाचन ।। १२१ । 
अनयोरुदाहरणं सत्प्रबन्धेष्वभ्भिव्यक्तमेव । अथ वृत्तयः-- 
शृङ्गारे कैशिकी वीरे सात्वत्यारभटी पुनः । 
रसे रौद्रे च बीभत्से वृत्तिः सर्वत्र भारती ।। १२२ ।। 

चतस वृत्तयो ह्येताः सर्वनाट्यस्य मातृकाः । 
स्युर्नायिकादिव्यापारविशेषा नाटकादिषु || १२३ ।। 

तत्र कैशिकी-- 
या क्लक्ष्णनेपथ्यविशेषचित्रा सखीसंकुला पुष्कलनृत्यगीता । 
कामोपभोगप्रभवोपचारा सा कैशिकी चारुविलासयुक्ता ।। १२४ ॥। 
नर्म च नर्मस्फूर्जो नर्मस्फोटोऽथ नमगर्भश्च | 


चत्वार्यङ्गान्यस्या - 


-- वैदग्ध्यक्रीडितं नर्म || १२५ ।। 
इष्टजनावर्जनकृत्तच्चापि त्रिविधं मतम्‌ । 
विहितं शुद्वहास्येन सशृङ्गारभयेन च ।। १२६ ।| 
तत्र केवलहास्येन विहितं यथा रत्रावल्याम्‌-- "वासवदत्ता-- (फलमुद्दिश्य सहासम्‌) 

एसा वि अवरा तव समीवे जधालिहिदा एदं किं अज्जवसन्तस्स विण्णाणम्‌ ।('एषाऽप्यपरा 
तव॒ समीपे यथा लिखिता, एतत्‌ किमार्यवसन्तकस्य विज्ञानम्‌" इति संस्कृतम्‌) 
सशृङ्गारहास्येन यथा शाकुन्तले -- राजानं प्रति शकुन्तला -- असंतुट्ठो उण किं 
करिस्सदि (असन्तुष्टः पुनः किं करिष्यति' इति संस्कृतम्‌) राजा-- इदम्‌ । ( इति 
व्यवसितः शकुन्तलावक्त्र दौकते ) सभयहास्येन यथा रत्नावल्याम्‌ -- आलेख्यदशनावसरे 
सुसंगता - जाणिदो मए एसो वुत्तन्तो समं चित्तफलएण । ता देवीए गदुअ निवेदड्स्सम्‌ 
|(“जलातो मया एष वृत्तान्तः, समं चित्रफलकेन । तद्व्यै गत्वा निवेदयिष्यामि" इति 
संस्कृतम्‌) एतद्राक्यसम्बन्धि नर्मोदाहतम्‌ । एवं वेषचेष्टासम्बन्ध्यपि । 


नर्मस्पूर्जः सुखारम्भो भयान्तो नवसंगमः । 

यथा मालविकायाम्‌-सङ्केतनायकमभिसृतायां “नायकः-- 
विसृज सुन्दरि ! सङ्गमसाध्वसं ननु चिरात्प्रभृति प्रणयोन्मुखे । 
परिगृहाण गते सहकारतां त्वमतिमुक्तलताचरितं मयि ।।' 
मालविका--'भट्टा, देवीए भएण अप्पणो वि पिअं कञउ ण पारेमि' (भर्तः ! देव्या 
भयेन आत्मनोऽपि प्रियं कर्तुं न पारयामि" इति संस्कृतम्‌) इत्यादि । अथ नर्मस्फोटः-- 
नर्मस्फोटो भावलेशैः सूचिताल्परसो मतः ।। १२७ ॥। 
यथा मालतीमाधवे-- 
गमनमलसं शूल्या दृष्टिः शरीरमसौष्ठवं 
श्वसितमधिकं किन्त्वेतत्‌ स्यात्‌ किमन्यदितोऽथवा | 
भ्रमति भुवने कन्दर्पीणां विकारि च यौवनं 
ललितमधुरास्ते ते भावाः क्षिपन्ति च धीरताम्‌ ॥| 
अलसगमनादिभनिर्भावलेशैर्माधवस्य मालत्यामनुरागः स्तोकः प्रकाशितः 
नर्मगर्भो व्यवहतिर्नेतुः प्रच्छन्नवर्तिनः । 
यथा- तत्रैव सखीरूपधारिणा माधवेन मालत्या मरणव्यवसायवारणम्‌ । अथ 
सात्वती-- 
सात्वती वहूला सत््वशौर्यत्यागदयार्जवैः ।। १२८ ॥ 
सहर्षा क्षुद्रशृङ्गारा विशोका साद्भुता तथा । 
उत्थापकोऽथ सांघात्यः संलापः परिवर्तकः ।। १२९ || 
विज्ञेया इति चत्वारः सात््वत्याः परिकीर्तितः । 
उत्तेजनकरी शत्रोर्वागुत्थापक उच्यते || १३० || 


यथा महावीरचरिते- 

आनन्दाय च विस्मयाय च मया दृष्टोऽसि दुःखाय वा 
वैतृष्ण्यन्तु ममापि सम्प्रति कुतस्त्वद्र्शने चक्षुषः । 
त्वत्साङ्गत्यसुखस्य नाऽस्मि विषयस्तत्‌ किं वृथा व्याहृतै- ? 
रस्मिन्‌ विश्रुतजामदग्न्यदमने पाणौ धनुर्जुम्भताम्‌ ॥| 
मन्त्रार्थदैवशक्त्यादेः सांघात्यः सङ्घभेदनम्‌ । 
मन्त्रशक्त्या यथा -- मुद्राराक्षसे राक्षससहायानां चाणक्येन स्वबुद्ध्या भेदनम्‌ । 
अर्थशक्त्यापि तत्रैव । दैवशक्त्या यथा -- रामायणे रावणाद्विभीषणस्य भेदः । 
संलापः स्याद्रभीरोक्तिर्नानाभावसमाश्रयः || १३१ ॥| 
यथा वीरचरिते -- “रामः -- अयं सः, यः किल सपरिवारकार्तिकेयविजयावर्जितेन 
भगवता नीललोहितेन परिवत्सरसहस्रान्तेवासिने तुभ्यं प्रसादीकृतः परशुः । परशुरामः- राम 
दाशरथे ! स एवायमार्यपादानां प्रियः परशुः ।' इत्यादि । 
प्रारब्धादन्यकार्याणां कारणं परिवर्तकः । 
यथा वेण्याम्‌-भीमः-- सहदेव ! गच्छ त्वं गुरुमनुवर्तस्व । अहमप्यस््रागारं 
प्रविश्यायुधसहायो भवामीति यावत्‌ । अथवा आमन्त्रयितव्यैव मया पाञ्चाली ।' इति । 
अथारभटी-- 
मायेन्द्रजालसंग्रामक्रोधोदभ्रान्तादिचेष्टितैः ।। १३२ ॥। 
संयुक्ता वधबन्धायैरुद्धतारभटी मता । 
वस्तूत्थापनसंफेटौ संक्षितिरवपातनम्‌ ।। १३३ ॥ 
इति भेदास्तु चत्वार आरभट्याः प्रकीर्तिताः । 
मायादयुत्थापितं वस्तु वस्तूत्थापनमुच्यते ।। १३४ ॥ 


यथोटात्तराघवे- 

जीयन्ते जयिनोऽपि सान्द्रतिमिरत्रातैर्विपद्व्यापिभि- 
भास्वन्तः सकला रवेरपि कराः कस्माटकस्मादमी । 
एते चोग्रकबन्धकण्ठरुचिरैराध्मायमानोटरा 
मुञ्चन्त्याननकन्दरानलमुचस्तीत्रान्‌ रवान्‌ फेरवाः ।। इत्यादि । 
संफेटस्तु समाघातः क्रद्धसत्वरयोरयोः । 
यथा मालत्यां माधवाघोरघण्टयोः । 
सक्षिता वस्तुरचना शिल्पैरितरथापि वा ।। १३५ ॥। 
सक्षितिः स्यान्निवृत्तौ च नेतुर्नतरन्तरग्रहः । 
यथोटयनचरिते कलिजञ्जहस्तिप्रयोगः । द्वितीयं यथा वालिनिवृत्या सुग्रीवः । यथा वा 
परशुरामस्यौदत्यनिवृत्या शान्तत्वापादनम्‌ -- "पुण्या ब्राह्मणजातिः -- ' इति । 
प्रवेशत्रासनिष्क्रान्तिहर्षविद्रवसंभवम्‌ ।। १३६ || 
अवपातनमित्युक्तं - 
यथा कृत्यरावणे षष्ठेऽङ्के-“(प्रविश्य खड्गहस्तः पुरुषः) इत्यतःप्रभृति 
निष्क्रमणपर्यन्तम्‌ । 
-- पूर्वमुक्तैव भारती । 
अथ नाट्योक्तयः-- 
अश्राव्यं खलु यद्वस्तु तदिह स्वगतं मतम्‌ ।। १३७ ॥| 
सर्वश्राव्यं प्रकाशं स्यात्तद्ववेदपवारितम्‌ । 
रहस्यं तु यदन्यस्य परावृत्य प्रकाश्यते ।। १३८ ॥| 
त्रिपताककरेणान्यानपवार्यान्तरा कथाम्‌ । 


अन्योन्यामन्त्रणं यत्स्यात्तज्जनान्ते जनान्तिकम्‌ ।। १३९ ॥। 

किं व्रवीषीति यन्नाटये विना पात्रं प्रयुज्यते । 
श्रुत्वेवानुक्तमप्यर्थं तत्स्यादाकाशभाषितम्‌ || १४० ॥ 
यः कश्चिदर्थो यस्माद्रौपनीयस्तस्यान्तरत ऊर्ध्व सर्वाङ्गुलिनामितानामिकं 
त्रिपताकलक्षणं करं कृत्वान्येन सह॒ यन्मन्त्यते तज्जनान्तिकम्‌ । परावृत्यान्यस्य 
रहस्यकथनमपवारितम्‌ । शेषं स्पष्टम्‌ । 
दत्तां सिद्धां च सेनां च वेश्यानां नाम दर्शयेत्‌ । 
दत्तप्रायाणि वणिजां चेटचेट्योस्तथा पुनः ।। १४१ ॥| 
वसन्तादिषु वर्ण्यस्य वस्तुनो नाम यद्‌ भवेत्‌ । 
वेश्या यथा वसन्तसेनादिः । वणिग्विष्णुदत्तादिः । चेटः कलहसादिः । चेटी 
मन्दारिकादिः । 
नाम कार्यं नाटकस्य गर्भितार्थप्रकाशकम्‌ ।। १४२ ॥। 
यथा रामाभ्युदयादिः । 
नायिकानायकाख्यानात्संज्ञा प्रकरणादिषु । 
यथा मालतीमाधवादिः । 
नाटिकासट्टकादीनां नायिकाभिर्विंशेषणम्‌ ।। १४३ || 
यथा रत्नावली -- कपूरमञ्जर्यादिः । 
प्रायेण ण्यन्तकः साधिर्गमेः स्थाने प्रयुज्यते । 
यथा शाकुन्तले -- ऋषी, "गच्छावः" इत्यर्थे साधयावस्तावत्‌' । 
राजा स्वामीति देवेति भृत्यैर्भट्टेति चाधमैः ।। १४४ || 
राजर्षिभिर्वयस्येति तथा विदूषकेण च । 


राजन्नित्यृषिभनिर्वाच्यः सोऽपत्यप्रत्ययेन च || ९४५ | 

स्वेच्छया नामभ्निर्विपरर्विप्र आर्येति चेतरैः । 
वयस्येत्यथवा नाम्ना वाच्यो राजा विदूषकः || १४६ || 
वाच्यौ नटीसूत्रधारावार्यनाम्ना परस्परम्‌ । 

सूत्रधारं वदेद्धाव इति वै पारिपार्िकः ।। ९४७ || 
सूत्रधारो मारिषेति हण्डे इत्यधमैः समाः । 
वयस्येत्युत्तमैर्हैहो मध्यैरार्येति चाग्रजः ।। १४८ ॥। 
भगवन्निति वक्तव्याः सर्वरदिवर्षितिङ्गिनः । 

वदेद्राजीं च चेटीं च भवतीति विदूषकः ।। १४९ || 
आयुष्मन्‌ रथिनं सूतो वृद्धं तातेति चेतरः । 
वत्सपुत्रकतातेति नाम्ना गोत्रेण वा सुतः ।। १५० | 
शिष्योऽनुजश्च वक्तव्योऽमात्य आर्येति चाधमैः । 
विप्रैरयममात्येति सचिवेति च भण्यते || १५१ ॥ 
साधो ! इति तपस्वी च प्रशान्तश्चोच्यते बुधैः । 
स्वगृहीताभिधः पूज्यः शिष्यायैर्विनिगदयते || १५२ ॥। 
उपाध्यायेति चाचार्यो महाराजेति भूपतिः । 

स्वामीति युवराजस्तु कुमारो भर्तृदारकः ।। १५३ || 
भद्रसौम्यमुखेत्येवमधमैस्तु कुमारकः । 

वाच्या प्रकृतिभी राज्ञः कुमारी भर्वृूदारिका ।। १५४ || 
पतिर्यथा तथा वाच्या ज्येष्ठमधथ्याधमैः स्यः । 

हलेति सदशी प्रेष्या हन्जे वेश्याज्जुका तथा ।। १५५ ॥| 


कुटिटन्यम्बेत्यनुगतैः पूज्या च जरती जनैः । 

आमन्त्रणैश्च पाषण्डा वाच्याः स्वसमयागतैः ।। १५६ ॥| 
शका(शाक्या)दयश्च संभाष्या भ्रदत्तादिनामभिः । 
यस्य यत्कर्म शिल्पं वा विद्या वा जातिरेव वा || १५७ ॥| 
तेनैव नाम्ना वाच्योऽसौ जेयाश्चान्ये यथोचितम्‌ । 

अथ भाषाविभागः-- 
पुरुषाणामनीचानां सस्कृतं स्यात्कृतात्मनाम्‌ ।। १५८ ॥। 
सौरसेनी प्रयोक्तव्या तादृशीनां च योषिताम्‌ । 
आसामेव तु गाथासु महाराष्ट्र प्रयोजयेत्‌ ।। १५९ ॥। 
अत्रोक्ता मागधी भाषा राजान्तःपुरचारिणाम्‌ । 
चेटानां राजपुत्राणां श्रेष्ठानां चार्धमागधी ।। १६० || 
प्राच्या विदूषकादीनां, धूर्तानां स्यादवन्तिजा । 
योधनागरिकादीनां दाक्षिणात्या हि दीव्यताम्‌ || १६१ || 
शबराणां शकादीनां शाबरी संप्रयोजयेत्‌ । 
बाहीकभाषोदीच्यानां द्राविडी द्राविडादिषु || १६२ ।। 
आभीरेषु तथाभीरी चाण्डाली पुक्कसादिषु । 
आभीरी शाबरी चापि काष्ठपत्रोपजीविषु ।। १६३ ॥। 
तथैवाङ्गारकारादौ पैशाची स्यात्पिशाचवाक्‌ । 
चेटीनामप्यनीचानामपि स्यात्सौरसेनिका ।। १६४ ॥| 
बालानां षण्डकानां च नीचग्रहविचारिणाम्‌ । 
उन्मत्तानामातुराणां सैव स्यात्सस्कृतं क्वचित्‌ ।। १६५ ॥। 


एेश्र्येण प्रमत्तस्य दारिद्र्योपद्रूतस्य च । 

भ्िक्षुवल्कधरादीनां प्राकृतं संप्रयोजयेत्‌ ।। १६६ ॥। 
संस्कृतं संप्रयोक्तव्यं लिङ्गिनीषूत्तमासु च । 
देवीमन्त्रिसुतावेश्यास्वपि कैश्चित्तथोदितम्‌ ।। १६७ ॥ 
कार्यतश्चोत्तमादीनां कार्यो भाषाविपर्ययः ।। १६८ || 
योषित्सखीबालवेश्याकितवाप्सरसां तथा । 
वैदग्ध्यार्थं प्रदातव्यं संस्कृतं चान्तरान्तरा ।। १६९ || 

एषामुदाहरणान्याकरेषु बोद्धव्यानि । भाषालक्षणानि मम तातपादानां भाषार्णवे । 
षदिव्रिंशल्लक्षणान्यत्र, नाट्यालकृतयस्तथा । 
त्रयखिशत्प्रयोज्यानि वीथ्यङ्गानि त्रयोदश || १७० || 
लास्याङ्गानि दश यथालाभं रसव्यपेक्षया । 

यथालाभं प्रयोज्यानीति सम्बन्धः । अत्रेति नाटके । तत्र लक्षणानि-- 
भूषणाक्षरसंघातौ शोभोदाहरणं तथा ।। १७१ ॥ 
हेतुसंशयदृष्टान्तास्तुल्यतर्कः पदोच्चयः । 
निदर्शनाभिप्रायौ च प्रापिर्विचार एव च ।। १७२ ॥ 
दिष्टोपदिष्टे च गुणातिपातातिशयौ तथा । 
विशेषणनिरुक्ती च सिदिर्भशविपर्ययौ ।। १७३ || 
दाक्षिण्यानुनयौ मालार्थापत्तिर्गहणं तथा । 
पृच्छा प्रसिदिः सारूप्यं संक्षेपो गुणकीर्तनम्‌ ।। १७४ ॥| 
लेशो मनोरथोऽनुक्तसिद्धिः प्रियवचस्तथा । 

तत्र 


लक्षणानि गुणैः सालंकारर्योगस्तु भूषणम्‌ ।। १७५ || 

यथा-- आक्षिपन्त्यरविन्दानि मुग्धे ! तव मुखश्रियम्‌ । 
कोषदण्डसमग्राणां किमेषामस्ति दुष्करम्‌ । 
वर्णनाक्षरसंघातश्ित्रार्थैरक्षरैर्मितैः । 
यथा शाकुन्तते -- राजा -- कच्ित्सखीं वो नातिबाधते शरीरसंतापः । प्रियंवदा-- 


सम्पदां लधोसहो उअसमं गमिस्सदि ।'(“साप्रतं लब्धौषधमुपशमं गमिष्यति इति 


संस्कृतम्‌) 

सिद्धैरर्थैः समं यत्राप्रसिद्धोऽर्थः प्रकाशते ।। १७६ ।। 
क्रिष्टक्क्षणचित्रार्था सा शोभत्यभिधीयते । 

यथा-- 
“सद्वंशसम्भवः शुद्धः कोटिदोऽपि गुणान्वितः । 
कामं धनुरिव क्रूरो वर्जनीयः सतां प्रभुः । 
यत्र तुल्यार्थयुक्तेन वाक्येनाभ्िप्रदर्शनात्‌ ।। १७७ ॥। 
साध्यतेऽभिमतश्चार्थस्तदुदाहरणं मतम्‌ । 

यथा-- 


अनुयान्त्या जनातीतं कान्तं साधु त्वया कृतम्‌ । 
का दिनश्रीर्विनार्केण का निशा शशिना विना || 
हेतुर्वाक्यं सभासोक्तमिष्टकृद्धेतुदर्शनात्‌ ।। १७८ ।। 
यथा वेण्यां भीमं प्रति "चेटी-- एवं मए भणिदं भाणुमदि तुद्याणं अमुक्केसु केसेसु 
कट देवीए केसा संजमिअन्तित्ति । (एवं मया भणितं भानुमति ! युष्माकममूक्तेषु केशेषु 
कथं देव्याः केशाः संयम्यन्ते ? । इति संस्कृतम्‌) 


संशयोऽज्ाततत््वस्य वाक्ये स्यायदनिश्चवयः । 

यथा ययातिविजये-- 
इयं स्वर्गाधिनाथस्य लक्ष्मीः किं यक्षकन्यका । 
किं चास्य विषयस्यैव देवता किमु पार्वती ।। 
दृष्टान्तो यस्तु पक्षेऽर्थसाधनाय निदर्शनम्‌ ।। १७९ ॥। 
यथा वेण्याम्‌--'सहदेवः-- आर्य । उचितमेवैतत्तस्या यतौ दुर्योधनकलप्रं हि साः 
इत्यादि । 
तुल्यतर्को यदर्थन तर्कः प्रकृतिगामिना । 
यथा तत्रैव-- 
प्रायेणैव हि दृश्यन्ते कामं स्वप्नाः शुभाशुभाः । 
शतसंख्या पुनरियं सानुजं स्पृशतीव माम्‌ ॥। 
संचयोऽर्थानुरूपो यः पदानां स पदोच्चयः ।। १८० || 
यथा शाकुन्तले 
अधरः किसलयरागः कोमलविटपानुकारिणौ बाहू । 
कुसुममिव लोभनीयं यौवनमङ्गेषु संनदम्‌ || 
अत्र पदपदार्थयोः सौकुमार्यं सदृशमेव । 
यत्रार्थानां प्रसिद्धानां क्रियते परिकीर्तनम्‌ । 
परपक्षव्युदासार्थं तन्निदर्शनमुच्यते ।। १८१ ।। 
यथा-- क्षाव्रधर्मोचितैर्धर्भैरलं शत्रुवधे नृपाः । 
किं तु वालिनि रामेण मुक्तो बाणः पराड्युखे | 
अभिप्रायस्तु सादश्यादभूतार्थस्य कल्पना । 


यथा शाकुन्तले 

इदं किलाव्याजमनोहरं वपुस्तपःक्लमं साधयितुं य इच्छति । 
धुवं स नीलोत्पलपत्रधारया समिल्लतां कछेनतुमृषि्व्यवस्यति ॥| 
प्रातिः केनचिदंशेन किच्विदयत्रानुमीयते || १८२ ॥ 
यथा मम प्रभावत्याम्‌ -- “अनेन खलु सर्वतश्चरता चञ्चरीकेणावश्यं विदिता 
भविष्यति प्रियतमा मे प्रभावती ।' 
विचारो युक्तिवाक्यैर्यदप्रत्यक्षार्थसाधनम्‌ । 
यथा मम चन्द्रकलायाम्‌ -- राजा -- नूलमियमन्तःपिहितमदनविकारा वर्तते । 
यतः-- 
“हसति परितोषरदहितं निरीक्ष्यमाणापि नेक्षते किन्चित्‌ । 
सख्यामुदाहरन्त्यामसमन्जसमूत्तरं दत्ते ।।' 
देशकालस्वरूपेण वर्णना दिष्टमुच्यते ।। १८३ ॥। 
यथा वेण्याम्‌--'सहदेवः-- 
“यदवैदुतमिव ज्योतिरार्ये क्रुदेऽय संभृतम्‌ । 
तत्प्रावृडिव कृष्णेयं नूलं संवर्धयिष्यति ।।' 
उपदिष्टं मनोहारि वाक्यं शास्त्रानुसारतः । 
यथा शाकुन्तले 
शुश्रूषस्व गुस्न्‌ , कुर प्रियसखीवृत्तिं सपत्नीजने, 
भरतुरविप्रकृतापि रोषणतया मा स्म प्रतीपं गमः | 
भूयिष्ठं भव दक्षिणा परिजने भाग्येष्वनुत्सेकिनी, 
यान्त्येवं गृहिणीपदं युवतयो, वामाः कुलस्याधयः ।। 


गुणातिपातः कार्यं यद्विपरीतं गुणान्प्रति ।। १८४ ॥। 

यथा मम चन्द्रकलायां चन्द्र प्रति- 
जड़ संहरिज्जडइ तमो घेप्पड सअलरेहि ते पाओ । 
वससि सिरे पसुबड़णो तहवि ह इत्थीअ जीअणं हरसि ॥। 
(“यदि सहियते तमो गृह्यते सकलैस्तव पादः । 
वससि शिरसि पशुपतेस्तथापि स्त्रीणां जीवनं हरसि ।।' इति संस्कृतम्‌) 
यः सामान्यगुणोद्रेकः स गुणातिशयो मतः । 
यथा तत्रैव -- राजा -- (चन्द्रकलाया मुखं निर्दिश्य) 
असावन्तश्चञ्चद्िकचनवनीलाब्जयुगल- 
स्ततस्पूर्जत्कम्वुर्विलसदलिसंघात उपरि । 
विना दोषासङ्गं सततपरिपूर्णाखिलकलः 
कुतः प्राप्तश्चन्द्रो विगलितकलङ्कः सुमुखि ! ते ॥। 
सिद्धानर्थान्‌ बहूलुक्त्वा विशेषोक्तिर्विंशेषणम्‌ ।। १८५ ॥ 
यथा-- तृष्णापहारी विमलो द्विजावासो जनप्रियः । 
हदः पद्माकरः किन्तु बुधस्त्वं स जलाशयः ॥ 
पूर्वसिद्धार्थकथनं निरुक्तिरिति कीर्त्यते । 
यथा वेण्याम्‌ -- 'निहताशेषकौरव्यः- इत्यादि । 
बहूलां कीर्तनं सिदिरभ्निप्रेतार्थसिद्धये ।। १८६ ।। 
यथा-- यदर्य कूर्मराजस्य यश्च शेषस्य विक्रमः ॥| 
पृथिव्या रक्षणे राजन्नेकत्र त्वयि तत्स्थितम्‌ ॥ 
दसतादीनां भवेद्‌भंशो वाच्यादन्यतरद्चः । 


यथा वेण्याम्‌ -- कञ्चुकिनं प्रति दुर्योधनः -- 

सहभृत्यगणं सबान्धवं सहमित्रं ससुतं सहानुजम्‌ । 
स्वबलेन निहन्ति संयुगे न चिरात्पाण्डुसुतः सुयोधनम्‌ ।।' 
विचारस्यान्यथाभावः सदेहात्तु विपर्ययः ।। १८७ ॥| 
यथा-- मत्वा लोकमदातारं संतोषे यैः कृता मतिः । 
त्वयि राजनि ते राजन्न तथा व्यवसायिनः | 
दाक्षिण्यं चेष्टया वाचा परचित्तानुवर्तनम्‌ । 
वाचा यथा-- 
प्रसाधय पुरो लङ्कां राजा त्वं हि विभीषण । 
आर्येणानुगृहीतस्य न विघ्नः सिद्धिमन्तरा ।। 
एवं चेष्टयाऽपि । 
वाक्यैः स्निग्धैरनुनयो भवेदर्थस्य साधनम्‌ ।। १८८ ॥ 
यथा वेण्याम्‌ --अश्चत्थामानं प्रति कृपः-- दिव्यास््रग्रामकोविदे भारद्ाजतुल्यपराक्रमे 
किं न संभाव्यते त्वयि ।' 
माला स्याययदभीष्टर्थं नैकार्थप्रतिपादनम्‌ । 
यथा शाकुन्तले--'राजा-- 
किं शीकरैः क्लमविमदिभिराद्रैवातं सञ्चारयामि नलिनीदलतालवृन्तम्‌ । 
अङ्के निवेश्य चरणावुत पद्मतामौ संवाहयामि करभोरु ! यथासुखं ते ।।' 
अर्थापत्तिर्यदन्यार्थोऽर्थान्तरोक्तैः प्रतीयते ।। १८९ || 
यथा वेण्याम्‌-द्रोणोऽश्वत्थामानं राज्येऽभिषेक्ुमिच्छतीति कथयन्तं कर्णं ॑प्रति 
राजा-- साधु अङ्गराज !। साधु, कथमन्यथा -- 


दत्त्वाभयं सोऽतिरथो वध्यमानं किरीटिना । 

सिन्धुराजमुपेक्षेत नैव चेत्कथमन्यथा ।|' 
दूषणोद्धोषणायां तु भर्त्सना गर्हणं तु तत्‌ । 
यथा तत्रैव -- कर्ण प्रति अश्चत्थामा -- 
निर्वीर्यं गुरुशापभाषितवशात्किं मे तवेवायुधं 
सम्प्रत्येव भयाद्विहाय समरं प्राप्तोऽस्मि किं त्वं यथा | 
जातोऽहं स्तुतिवंशकीर्तनविदां किं सारथीनां कुले 
्षद्रारातिकृताप्रियं प्रतिकरोम्यस्रेण नास्त्रेण यत्‌ ।।' 
अभ्यर्थनापरैर्वाक्यैः पृच्छार्थान्वेषणं मता || १९० || 
यथा तत्रैव -- “सुन्दरकः -- अज्जा, अवि णाम सारचिदुदिओ दिट्टो तुद्ेहिं 
महाराओ दुर्योधणो ण वेत्ति (आर्याः, अपि नाम सारथिद्ितीयो दृष्टौ युष्माभिर्महाराजो 
दुर्योधनो न वेति' इति संस्कृतम्‌) 
प्रसिदिर्लोकसिद्धार्थरुत्कृष्टैरर्थसाधनम्‌ । 
यथा विक्रमोर्वश्याम्‌ -- राजा -- 
सूर्याचन्द्रमसौ यस्य मातामहपितामहौ । 
स्वयं कृतः पतिर्दरभ्यामुर्वश्या च भ्रुवा च यः || 
सारुप्यमनुरूपस्य सारूप्यात्क्षोभवर्धनम्‌ ।। १९१ ॥। 
यथा वेण्याम्‌-दुर्योधनभ्रान्त्या भीमं प्रति "युधिष्ठिरः -- दुरात्मन्‌ ! दुर्योधनहतक ! - 
“इत्यादि । 
सक्षेपो यत्तु संक्षेपादात्मान्यार्थे प्रयुज्यते । 
यथा मम चन्द्रकलायाम्‌ -- राजा ~ प्रिये । 


अङ्गानि खेदयसि किं शिरीषकुसुमपरिपेलवानि मुधा । 

(आत्मानं निर्दिश्य) 

अयमीहितकुसुमानां सम्पादयिता तवास्ति दासजनः ।।' 

गुणानां कीर्तनं यत्तु तदेव गुणकीर्तनम्‌ ।। १९२ ॥ 
यथा तत्रैव--नेत्रे खञ्जनगञ्जने सरसिजप्रत्यर्थि-' इत्यादि 

स तेशो भण्यते वाक्यं यत्सादश्यपुरःसरम्‌ । 
यथा वेण्याम्‌ -- राजा - 

हते जरेति गाङ्गेये पुरस्कृत्य शिखण्डिनम्‌ । 

या श्लाघा पाण्डुपुत्राणां सैवाऽस्माकं भविष्यति ।।' 

मनोरथस्त्वभ्निप्रायस्योक्तिर्भङ्ग्यन्तरेण यत्‌ ।। १९३ || 
यथा-- रतिकेलिकलः किंचिदेष मन्मथमन्थरः । 

पश्य सुश्रु ! समालम्भात्कादम्बश्ुम्बति प्रियाम्‌ ॥ 

विशेषार्थोहविस्तारोऽनुक्तसिदिरुदीर्यते । 
यथा-गृहवृक्षवाटिकायाम्‌- 

दृश्येते तन्वि ! यावेतौ चारुचन्द्रमसं प्रति । 

प्राज्ञे कल्याणनामानावुभौ तिष्यपुनर्वसू ।।' 

स्यात्प्रमाणयितुं पूज्यं प्रियोक्तिरर्षभाषणम्‌ ।। १९४ || 
यथा शाकुन्तले 

उदेति पूर्वं कुसुमं ततः फलं घनोदयः प्राक्तदनन्तरं पयः । 

निमित्तनैमित्तिकयोरयं विधिस्तव प्रसादस्य पुरस्तु सम्पदः ॥ 
अथ नाट्यालङ्काराः-- 


आशीराक्रन्दकपटाक्षमागर्वोदयमाश्रयाः । 

उत्प्रासनस्पृहाक्षोभपश्चात्तापोपपत्तयः ।। १९५ ॥| 
आशंसाध्यवसायौ च विसर्पोल्लेखसंजितौ । 
ठउत्तेजनं परीवादो नीतिरर्थविशेषणम्‌ ।। १९६ ॥| 
प्रोत्साहनं च साहाय्यमभिमानोऽनुवर्तनम्‌ । 
उत्कीर्तनं तथा याच्ञा परिहारो निवेदनम्‌ ।| १९७ || 
प्रवर्तनाख्यानयुक्तिप्रहर्षश्चोपदेशनम्‌ । 
इति नाट्यालङ्कृतयो नाट्यभूषणहेतवः ।। १९८ ॥| 
आशीरिष्टजनाशंसा- 
यथा शाकुन्तले 
ययातेरिव शर्मिष्ठा पत्युर्बहुमता भव । 
पुत्रं त्वमपि समाजं सेव पूरुमवाप्नुहि ॥ 
-आक्रन्दः प्रलपितं शुचौ । 
यया वेण्याम्‌ -- कञ्चुकी-हा देवि ! कुन्ति ! राजभवनपताके !-' इत्यादि । 
कपटं मायया यत्र रूपमन्यद्विभाव्यते ।। १९९ ।| 
यथा कुलपत्यङ्के- 
मृगरूपं परित्यज्य विधाय कपटं वपुः । 
नीयते रक्षसा तेन लक्ष्मणो युधि संशयम्‌ ।। 


अक्षमा सा परिभवः स्वल्पोऽपि" न विषह्यते । 


यथा शाकुन्तल्ेव -- राजा -- भोः सत्यवादिन्‌ । अभ्युपगतं तावदस्माभिः 


पुनरिमामभिसन्धाय लभ्यते । शाङ्र्गरवः -- विनिपातः-' इत्यादि । 


गर्वोऽवलेपजं वाक्यं- 

यथा तत्रैव -- राजा -- ममापि नाम सत्वैरभ्निभूयन्ते गृहाः ।' 
-कार्यस्यारम्भ उद्यमः || २०० ॥ 
यथा कुम्भाङ्के -- रावणः -- पश्यामि शोकविवशोऽन्तकमेव तावत्‌" । 
ग्रहणं गुणवत्कार्यहेतोराश्रय उच्यते । 
यथा विभीषणनिर्भत्सनाङ्के -- "विभीषणः -- राममेवाश्रयामि' इति । 
उत्प्रासनं तूपहासो योऽसाधौ साधुमानिनि ।। २०१ || 
यथा शाकुन्तले - “शाङ््गरवः -- राजन्‌ ! अथ पुनः पूर्ववृत्तान्तमन्यसङ्गाद्धिस्मृतो 
भवान्‌ । तत्कथमधर्मभीरोदारपरित्यागः--' इत्यादि । 
आकाङ्क्षा रमणीयत्वाद्रस्तुनो या स्पृहातुसा। 
यथा तत्रैव -- राजा - 
चारुणा स्फुरितेनायमपरिक्षतकोमलः । 
पिपासतो ममानुज्ञां ददातीव प्रियाधरः ।।' 
अधिक्षेपवचःकारी क्षोभः प्रोक्तः स एव तु || २०२ ॥ 
यथा-- त्वया तपस्विचाण्डाल ! प्रच्छन्नवधवर्तिना । 
न केवलं हतो वाली स्वात्मा च परलोकतः ॥ 
मोहावधीरितार्थस्य पश्चात्तापः स एव तु । 
यथानुतापाङ्के -- रामः -- 
किं देव्या न विचुम्बितोऽस्मि बहुशो मिथ्याभिशपस्तदा' इति । 
उपपत्तिर्मता हेतोरुपन्यासोऽर्थसिद्धये ।। २०३ ॥ 
यथा वध्यशिलायाम्‌- 


बियते म्रियमाणे या त्वयि जीवति जीवति | 

तां यदीच्छसि जीवन्तीं रक्ात्मानं ममासुभिः ॥ 
आशंसनं स्यादाशंसा- 
यथा श्मशाने -- (माधवः -- 
(तत्पश्येयमनङ्गमङ्गलगृह भूयोऽपि तस्या मुखम्‌" इति । 
-प्रतिज्ञाध्यवसायकः । 
यथा मम प्रभावत्याम्‌ -- वज्रनाभः -- 
अस्य वक्षःक्षणेनैव निर्मथ्य गदयानया | 
लीलयोन्मूलयाम्येष भुवनद्यमद्य वः ।|' 
विसर्पो यत्समारब्धं कर्मानिष्टफलप्रदम्‌ ।| २०४ ॥| 
यथा वेण्याम्‌ -- “एकस्यैव विपाकोऽयम्‌--' इत्यादि । 
कार्यग्रहणमुल्लेख-- 
यथा शाकुन्तते -- राजानं प्रति (तापसौ -- समिदाहरणाय प्रस्थितावावाम्‌ । इह 
चास्मद्रुरोः कण्वस्य कुलपतेः साधिदैवत इव शकुन्तलयानुमालिनीतीरमाश्रमो दृश्यते । न 
चेदन्य८(था)कार्यातिपातः, प्रविश्य गृह्यतामतिथिसत्कारः' इति । 
-उत्तेजनमितीष्यते । 
स्वकार्यसिद्धयेऽन्यस्य प्रेरणाय कठोरवाक्‌ || २०५ ॥ 
यथा-- इन्द्रजिच्चण्डवीर्योऽसि नाम्नैव बलवानसि । 
चिग्धिक्प्रच्छन्नसूपेण युध्यसेऽस्मद्भयाकुलः ।। 
भर्त्सना तु परीवादो- 
यथा सुन्दराङ्के-ुर्योधनः--धिग्‌ चिक्‌ सूत ! किं कृतवानसि । 


वत्सस्य मे प्रकृतिदुर्वतितस्य पापः 

पापे विधास्यति-' इत्यादि । 
-- नीतिः शास्रेण वर्तनम्‌ । 
यथा शाकुन्तले -'टुष्यन्तः -- विनीतवेषप्रवेश्यानि तपोवनानि ।' इति । 
उक्तस्यार्थस्य यत्तु स्यादुत्कीर्तनमनेकधा || २०६ || 
उपालम्भविशेषेण तत्‌ स्यादर्थविशेषणम्‌ । 
यथा शाकुन्तते राजानं प्रति 'शाङ्र्गरवः -- आः कथमिदं नाम, किमुपन्यस्तमिति? 
ननु भवानेव नितरां लोकवृत्तान्तनिष्णातः । 
सतीमपि ज्ातिकुलैकसंश्रयां जनोऽन्यथा भर्तृमतीं विशङ्कते । 
अतः समीपे परिणेतुरिष्यते प्रियाप्रिया वा प्रमदा स्वबन्धुभिः | 
प्रोत्साहनं स्यादुत्साहगिरा कस्यापि योजनम्‌ ।। २०७ || 
यथा बालरामायणे- 
कालरात्रिकरालेयं स्त्रीति किं विचिकित्ससि । 
तज्जगत्त्रितयं त्रातुं तात । ताडय ताडकाम्‌ ॥ 
साहाय्यं सङ्कटे यत्स्यात्‌ सानुक्ूल्यं परस्य च । 
यथा वेण्याम्‌ -- कृपं प्रति अश्वत्थामा -- त्वमपि तावद्राज्लः पार््धवर्ती भव । कृपः 
-- वाञ्छाम्यहमदय प्रतिकर्तुम्‌- इत्यादि । 
अभिमानः स एव स्यात्‌- 
यथा तत्रैव -- दुर्योधनः -- मातः किमप्यसदृशं कृपणं वचस्ते-' इत्यादि । 
-प्रश्रयादनुवर्तनम्‌ ।। २०८ ॥| 


अनुवृत्ति {- 

यथा शाकुन्तले - राजा -- ( शकुन्तलां प्रति ) अयि ! तपो वर्धते । अनसूया- 
दाणि अदिधिविसेसलाहेण' ('इदानीमतिथिविशेषलाभेन' इति संस्कृतम्‌ ।) इत्यादि । 
-भूतकार्याख्यानमुत्कीर्तनं मतम्‌ । 
यथा बालरामायणे- 
अत्रासीत्फणिपाशबन्धनविधिः शक्त्या भवद्देवरे 
गाढ वक्षसि ताडिते हनुमता द्रोणाद्रिरत्राहतः ।। इत्यादि । 
याच्ञा तु क्वापि याच्ञा या स्वयं दूतमुखेन वा ।। २०९ ।| 
यथा-अयापि देहि वैदेही दयालुस्त्वयि राघवः | 
शिरोभिः कन्दुकक्रीडां किं कारयसि वानरान्‌ ।। 
परिहार इति प्रोक्तः कृतानुचितमार्जनम्‌ । 
यथा-- प्राणप्रयाणदुःखार्त उक्तवानस्म्यनक्षरम्‌ । 
तत्क्षमस्व विभो ! कि च सुग्रीवस्ते समर्पितः । 
अवधीरितकर्तव्यकथनं तु निवेदनम्‌ ।। २१० ।। 
यथा राघवाभ्युटये -- "लक्ष्मणः -- आर्य! समुद्राभ्यर्थनया गन्तुमुदययतोऽसि 
तत्किमेतत्‌।' 
प्रवर्तनं तु कार्यस्य यत्स्यात्साधुप्रवर्तनम्‌ । 
यथा वेण्याम्‌ -- “राजा -- कञ्चुकिन्‌ । दैवस्य देवकीनन्दनस्य बहुमानादत्सस्य 
भीमसेनस्य विजयमङ्गलाय प्रवर्तन्तां तत्रोचिताः समारम्भाः ।' 
आख्यानं पूर्ववृत्तोक्तिर- 
यथा तत्रैव -- देशः सोऽयमरातिशोणितजनैर्यस्मिन्हदाः पूरिताः-' इत्यादि । 


-युक्तिरर्थावधारणम्‌ ।। २११ | 

यथा तत्रैव-- 
यदि समरमपास्य नास्ति मृत्योर्भयमिति युक्तमितोऽन्यतः प्रयातुम्‌ । 
अथ मरणमवश्यमेव जन्तोः किमिति मुधा मलिनं यशः कुरुध्वम्‌ ? ॥। 
प्रहर्षः प्रमदाधिक्यं- 
यथा शाकुन्तले -- “राजा -- तत्किमिदानीमात्मानं पूर्णमनोरथं नाभिनन्दामि ।' 
-शिक्षा स्यादुपदेशनम्‌ । 
यथा तत्रैव -- (सहि, ण जुत्तं अस्समवाणिसो जणस्स अकिदसक्कार अदिधिविसेसं 
उज्ज्ञिअ सच्छन्ददो गमनम्‌ ।'('सखि । न युक्तमाश्रमवासिनौ जनस्य अकृतसत्कारमतिथि- 
विशेषमुज्ज्ञित्वा स्वच्छन्दतो गमनम्‌" इति संस्कृतम्‌) एषां च लक्षणनाट्यालङ्काराणां 
सामान्यत एकरूपत्वेऽपि भेदेन व्यपदेशो गड्डलिकाप्रवाहेण । 
एषु च केषांचिद्‌ गुणालङ्कारभावसंध्यङ्गविक्षेपान्तर्भाविऽपि नाटके प्रयत्नतः 
कर्तव्यत्वात्तदिशेषोक्तिः । एतानि च-- 
पञ्चसन्धि चतुर्वृत्ति चतुःषष्ट्यङ्गसयुतम्‌ । 
षङि्रिंशल्लक्षणोपेतमलङ्कारोपशोभ्ितम्‌ ।। 
महारसं महयभोगमुदात्तरचनान्वितम्‌ । 
महापुरुषसत्कारं साध्वाचारं जनप्रियम्‌ ।। 
सुक्लिष्टसन्धियोगं च सुप्रयोगं सुखाश्रयम्‌ । 
मृदुशब्दातिपातं च कविः कुर्यात्तु नाटकम्‌ || 
इति मुनिनोक्तत्वान्नाटकेऽवश्यं कर्तव्यान्येव । वीथ्यङ्गानि वक्ष्यन्ते । 
लास्याङ्गान्याह-- 


गेयपदं स्थितपाठ्यमासीनं पुष्पगण्डिका ।। २१२ ॥। 

प्रच्छेदकखिगूढं च सैन्धवाख्यं द्विगूढकम्‌ । 
उत्तमोत्तमकं चान्यदुक्तप्रत्युक्तमेव च || २१३ ॥ 
लास्ये दशविधं द्येतदङ्गमुक्तं मनीषिभिः । 

तत्र-- तन्त्रीभाण्डं पुरस्कृत्योपविष्टस्यासने पुरः ।। २९४ || 
शुद्धं गानं गेयपदे-- 

यथा-गौरीगृहे वीणां वादयन्ती मलयवती- 
उत्फुल्लकमलकेसरपरागगौरयुते ! मम हि गौरि ! । 
अभिवाज्छितं प्रसिध्यतु भगवति ! युष्मत्प्रसादेन | 

- स्थितपाठ्यं तदुच्यते । 

मदनोत्तापिता यत्र पठति प्राकृतं स्थिता ।। २१५ ॥ 

अभिनवगुप्तपादास्त्वाहुः -- उपलक्षणं चैतत्‌ । क्रोधोदभ्रान्तस्यापि प्राकृतपठनं 

स्थितपाढठ्यम्‌' इति । 

निखिलातोदयरहितं शोकचिन्तान्विताबला । 
अप्रसाधितगात्रं यदासीनासीनमेव तत्‌ ।। २१६ || 
आतोद्यमिश्रितं गेयं छन्दांसि विविधानि च । 
स्रीपुंसयोर्विपर्यासचेष्टितं पुष्पगण्डिका ।। २१७ ॥। 
अन्यासक्तं पतिं मत्वा प्रेमविच्छेदमन्युना । 
वीणापुरःसरं गानं खियाः प्रच्छेदको मतः ।। २१८ ॥। 
स््रीवेषधारिणां पुंसां नाट्यं क्षक्ष्णं त्रिगूढकम्‌ । 

यथा मालत्याम्‌ -- मकरन्दः -- एषोऽस्मि मालती संवृत्तः ॥' 


कश्चन भ्रष्टसंकेतः सुव्यक्तकरणान्वितः ।। २१९ ॥। 

प्राकृतं वचनं वक्ति यत्र तत्सैन्धवं मतम्‌ । 
करणं वीणादिक्रिया । 
चतुरस्रपदं गीतं मुखप्रतिमुखान्वितम्‌ ।। २२० ॥ 
दविगूढं रसभावाद्यम्‌- 
उत्तमोत्तमकं पुनः । 
कोपप्रसादजमधिक्षेपयुक्तं रसोत्तरम्‌ ।। २२१ ॥ 
हावहेलान्वितं चित्रक्षोकबन्धमनोहरम्‌ । 
उक्तिप्रत्युक्तिसयुक्तं सोपालम्भमलीकवत्‌ ।। २२२ ॥ 
विलासान्वितगीतार्थमुक्तप्रत्युक्तमुच्यते । 
स्पष्टान्युदाहरणानि । 
एतदेव यदा सर्वैः पताकास्थानकैर्युतम्‌ ।। २२३ ॥। 
अङ्कैश्च दशभ्िर्धरा महानाटकमूचिरे । 
एतदेव नाटकम्‌ । यथा -- बालरामायणम्‌ । 
अथ प्रकरणम्‌- 
भवेत्प्रकरणे वृत्तं लौकिकं कविकल्पितम्‌ ।। २२४ ॥ 
शृङ्गारोऽङ्गी नायकस्तु विप्रोऽमात्योऽथवा वणिक्‌ । 
सापायधर्मकामार्थपरो धीरप्रशान्तकः ।। २२५ ॥। 
विप्रनायकं यथा मृच्छकटिकम्‌ । अमात्यनायकं मालतीमाधवम्‌ । वणिड्नायकं 
पुष्पभूषितम्‌ । 
नायिका कुलजा क्वापि वेश्या क्वापि द्यं क्वचित्‌ । 


तेन भेदास्रयस्तस्य तत्र भेदस्तृतीयकः || २२६ || 

कितवदूतकारादिविटचेटकसंकुलः । 
कुलस्त्री पुष्पभूषिते । वेश्या तु रङ्गवृत्ते । दे अपि मृच्छकटिके । अस्य 
नाटकप्रकृतित्वाच्छेषं नाटकवत्‌ । अथ भाणः-- 
भाणः स्याद्‌ धूर्तचरितो नानावस्थान्तरात्मकः ।। २२७ ।। 
एकाङ्क एक एवात्र निपुणः पण्डितो विटः । 
रङ्गे प्रकाशयेत्स्वेनानुभूतमितरेण वा ।। २२८ ॥ 
संबोधनोक्तिप्रत्युक्तो कुर्यादाकाशभाषितैः । 
सूचयेद्रीरशृङ्गारौ शौर्यसौभाग्यवर्णनैः ।। २२९ ॥। 
तत्रेतिवृत्तमुत्पादयं वृत्तिः प्रायेण भारती । 
मुखनिर्वहणे सन्धी लास्याङ्गानि दशापि च ।। २३० | 
अत्राकाशभाषितरूपपरवचनमपि स्वयमेवानुवदन्नुत्तरप्रत्युत्तरे कुर्यात्‌ । शृङ्गारवीररसौ 
च सौभाग्यशौर्यवर्णनया सूचयेत्‌ । प्रायेण भारती, क्वापि कैशिक्यपि वृत्तिर्भवति । 
लास्याङ्गानि गेयपदादीनि । उदाहरणं लीलामधुकरः। अथ व्यायोगः-- 
ख्यातेतिवृत्तो व्यायोगः स्वल्पस््रीजनसंयुतः । 
हीनो गर्भविमर्शाभ्यां नरैर्बहुभिरान्रितः || २३१ । 
एकाङ्कश्च भवेदस््रीनिमित्तसमरोदयः । 
कैशिकीवृत्तिरहितः प्रख्यातस्तत्र नायकः ।। २३२ || 
राजर्षिरथ दिव्यो वा भवेद्धीरोद्धतश्च सः । 
हास्यशृङ्गारशान्तेभ्य इतरेऽत्राङ्िगिनो रसाः ।। २३३ || 
यथा सौगन्धिकाहरणम्‌ । अथ समवकारः-- 


वृत्तं समवकारे तु ख्यातं देवासुराश्रयम्‌ । 

सन्धयो निर्विमर्शास्तु त्रयोऽङ्कास्तत्र चादिमे ।। २३४ ॥ 
सन्धी द्वावन्त्ययोस्तद्रदेक एको भवेत्पुनः । 
नायका द्रादशोदात्ताः प्रख्याता देवमानवाः || २३५ || 
फलं पृथक्पृथक्तेषां वीरमुख्योऽखिलो रसः । 
वृत्तयो मन्दकैशिक्यो नात्र बिन्दुप्रवेशकौ || २३६ || 
वीथ्यङ्गानि च तत्र स्युर्यथालाभं त्रयोदश । 
गायत्रयुष्णिड्नुखान्यत्र च्छन्दांसि विविधानि च || २३७ ॥ 
त्रिशृङ्गारसिकपटः कार्यश्चायं त्रिविद्रवः । 
वस्तु द्रादशनालीभिर्निष्पादयं प्रथमाङ्कगम्‌ ।। २३८ || 
द्वितीयेऽङ्के चतसूभनिर््ीभ्यामङ्के तृतीयके । 
नाविका घटिकाद्रयमुच्यते । बिन्दुप्रवेशकौ च नाटकोक्तावपि नेह विधातव्यौ । तत्र-- 
धर्मार्थकामैसखिविधः शृङ्गारः, कपटः पुनः ।। २३९ | 
स्वाभाविकः कृत्रिमश्च दैवजो विद्रवः पुनः । 
अचेतनैश्चेतनैश्च चेतनाचेतनैः कृतः || २४० || 
तत्र॒ शास््राविरोधेन कृतो धर्मशृङ्गारः । अर्थलाभार्थकल्पितोऽर्थशृङ्गारः । 
प्रहसनशृड्गारः कामशृङ्गारः । तत्र कामशृङ्गारः प्रथमाङ्क एव । अन्ययोस्तु न नियम 
इत्याहुः । चेतनाऽचेतना गजादयः । समवकीर्यन्ते बहवोऽर्था अस्मिन्निति समवकारः । 
यथा -- समुद्रमथनम्‌ । अथ डिमः -- 
मायेन्द्रजालसंग्रामक्रोधोद्‌भान्तादिचेष्टितैः । 
उपरागैश्च भूयिष्ठो डिमः ख्यातेतिवृत्तकः ।। २४१ ॥ 


अङ्गी रौद्ररसस्तत्र सर्वेऽङ्गानि रसाः पुनः । 

चत्वारोऽङ्का मता नेह विष्कम्भकप्रवेशकौ ।। २४२ ।| 

नायका देवगन्धर्वयक्षरक्षोमहोरगाः । 

भूतप्रेतपिशाचाद्याः षोडशात्यन्तमुद्धताः ।। २४३ ।। 

वृत्तयः कैशिकीटहीना निर्विमर्शाश्च सन्धयः । 

दीसाः स्युः षडूसाः शान्तहास्यशृङ्गारवर्जिताः ।। २४४ ॥| 
अत्रोदाहरणं च व्रिपुरदाहः' इति महर्षिः । अथेहामृगः-- 

ईहामृगो निश्रवृत्तश्चतुरङ्कः प्रकीर्तितः । 

मुखप्रतिमुखे सन्धी तत्र निर्वहणं तथा ।। २४५ || 

नरदिव्यावनियमौ नायकप्रतिनायकौ । 

ख्यातौ धीरोद्धतावन्यो गूढभावादयुक्तकृत्‌ ।। २४६ | 

दिव्यस्ियमनिच्छन्तीमपहारादिनेच्छतः । 

शृड्गाराभासमप्यस्य किन्चित्किन्चित्प्रदर्शयेत्‌ ।। २४७ | 

पताकानायका दिव्या मर्त्या वापि दशोद्धताः । 

युद्धमानीय संरम्भं परं व्याजान्निवर्तते ।। २४८ ॥ 

महात्मानो वधप्रासा अपि वध्याः स्युरत्र नो । 

एकाङ्को देव एवात्र नेतेत्याहुः परे पुनः ।। २४९ ॥ 

दिव्यस्त्रीहेतुकं युद्धं नायकाः षडितीतरे । 
मिश्रं ख्याताख्यातम्‌ । अन्यः प्रतिनायकः । पताकानायकास्तु नायकप्रतिनायक- 
योर्मिलिता दश । नायको मृगबदलभ्न्यां नायिकामव्र ईहते वाञ्छतीतीहामृगः । यथा 
-- कुसुमशेखरविजयादिः । अथाङ्कः -- 


उत्सृष्टिकाङ्क एकाङ्को नेतारः प्राकृता नराः ।। २५० ॥| 

रसोऽत्र करुणः स्थायी बहूखरीपरिदेवितम्‌ । 
प्रख्यातमितिवृत्तं च कविरबुद्‌ध्या प्रपञ्चयेत्‌ ।। २५१ || 
भाणवत्सन्िवृत््यङ्गान्यस्मिञ्जयपराजयौ । 
युद्धं च वाचा कर्तव्यं निर्वेदवचनं बहु ।। २५२ || 
इमं च केचित्‌ नाटकायन्तःपात्यङ्कपरिच्छेदार्थमुत्सृष्टिकाङ्कनामानम्‌ आहः । 
अन्ये तु - उत्क्रान्ता विलोमरूपा सृष्टिर्यव्रत्युत्सृष्टिकाङ्कः । यथा 
शर्मिष्ठाययातिः । अथ वीथी -- 
वीथ्यामेको भवेदङ्कः कश्चिदेकोऽत्र कल्प्यते । 
आकाशभाषितैरुकतैधित्रां प्रत्युक्तिमाश्रितः ।। २५३ ॥। 
सूचयेद्भूरि शृङ्गारं किन्चिदन्यान्‌ रसान्‌ प्रति । 
मुखनिर्वहणे सन्धी अर्थप्रकृतयोऽखिलाः ।। २५४ ॥ 
कश्चिदुत्तमो मध्यमोऽधमो वा शृङ्गारबहुलत्वाच्चास्याः कैशिकीवृत्तिबहुलत्वम्‌ । 
अस्याखयोदशाङ्गानि निर्दिशन्ति मनीषिणः । 
उद्वात्य(त)कावलगिते प्रपञ्चस्रिगतं छलम्‌ ।। २५५ ॥। 
वाक्केल्यधिबले गण्डमवस्यन्दितनालिके । 
असत्प्रलापव्याहारमृद(मार्द)वानि च तानि तु || २५६ || 
तव्रोदात्य(त)कावलगिते प्रस्तावनाप्रस्तावे सोदाहरणं लक्षिते । 
मिथो वाक्यमसद्धूतं प्रपञ्चो हास्यकृन्मतः । 
यथा विक्रमोर्वश्याम्‌ -- वलभीस्थविदूषकचेट्‌योरन्योन्यवचनम्‌ । 
त्रिगतं स्यादनेकार्थयोजनं श्रुतिसाम्यतः ।। २५७ ॥। 


यथा तत्रैव - राजा - 

सर्वक्षितिभृतां नाथ !, दृष्टा सर्वाङ्गसुन्दरी । 
रामा रम्ये वनान्तेऽस्मिन्‌ मया विरहिता त्वया | 
( नेपेथ्ये तत्रैव प्रतिशब्दः ) राजा कथं टृष्टेत्याह । अत्र प्रश्रवाक्यमेवोत्तरत्वेन 
योजितम्‌ । नटादित्रितयविषयमेवेदमिति कश्चित्‌ । 
प्रियाभैरप्रियैर्वाक्यर्विलोभ्यच्छलनाच्छलम्‌ । 
यथा वेण्याम्‌-- भीमार्जुनौ 
कर्ती यूतच्छलानां, जतुमयशरणोद्दीपनः सोऽभिमानी 
राजा दुःशासनादेर्गुररनुजशतस्याङ्गराजस्य मित्रम्‌ । 
कृष्णकेशौत्तरीयव्यपनयनपद्रः पाण्डवा यस्य दासाः 
क्वाऽऽस्ते दुर्योधनोऽसौ कथयत, न सुषा, द््टुमभ्यागतौ स्वः ॥ 
अन्ये त्वाहुश्छलं किन्चित्कार्यमुद्धिश्य कस्यचित्‌ ।। २५८ ।॥। 
उदीर्यते यद्वचनं वज्चनाहास्यरोषकृत्‌ । 
वाक्केतिर्हास्यसम्बन्धो द्वि्रिप्रत्युक्तितो भवेत्‌ ।। २५९ ॥। 
दवित्रीत्युपलक्षणम्‌ । यथा-- 
भिक्षो ! मांसनिषेवणं प्रकुरुषे, किं तेन मद्यं विना 
मद्यं चापि तव प्रियं प्रियमहो वाराङ्गनाभिः सह । 
वेश्याऽप्यर्थरुचिः कुतस्तव धनं दूतेन चौर्येण वा 
चौर्ययूतपरिग्रहोऽपि भवतो नष्टस्य कान्या गतिः || 
केचित्‌- ्रक्रान्तवाक्यस्य साकाङ्क्षस्यैव निवृत्तिर्वाक्केलिः' इत्याहुः । अन्ये 
“अनेकस्य प्रश्नस्यैकमूत्तरम्‌ ।' 


अन्योन्यवाक्याधिक्योक्तिः स्पर्धयाधिबलं मतम्‌ । 

यथा मम प्रभावत्याम्‌ -- वज्रनाभः -- 
अस्य वक्षः क्षणेनैव निर्मथ्य गदयानया । 
लीलयोन्मूलयाम्येष भुवनद्रयमद्य वः || 
प्रयुम्नः -- अरे रे असुरापसद ! अलममुना बहूप्रलापेन । मम खलु-- 
अद्य प्रचण्डभरुजदण्डसमर्पितोरुकोदण्डनिर्गलितकाण्डसमूहपातैः । 
आसतां समस्तदितिजक्षतजोक्षितेयं क्षोणिः क्षणेन पिशिताशनलोभनीया ।। 
गण्डं प्रस्तुतसंबन्ि भ्रिन्नार्थं सत्वरं वचः ।। २६० ॥ 
यथा वेण्याम्‌-राजा-- 
अध्यासितं तव चिराज्जघनस्थलस्य पर्याप्तमेव करभोरु ! ममोरुयुग्मम्‌ ।। 
अनन्तरम्‌ (प्रविश्य) कञ्चुकी -- देव ! भग्नं भग्नम्‌-- इत्यादि । 
अत्र रथकेतनभङ्गार्थं वचनमूरुभङ्गार्थ सम्बन्धे सम्बद्धम्‌ । 
व्याख्यानं स्वरसोक्तस्यान्यथावस्यन्दितं भवेत्‌ । 
यथा छतितरामे-- सीता-- जाद ! काल्लं क्खु अओज्ज्ञाएण गन्तव्वम्‌, तहि सो 
राआ विणएण पणयिदव्वो (“जात ! कल्यं खलु अयोध्यायां गन्तव्यम्‌, तत्र स राजा 
विनयेन पणायितव्यः' इति संस्कृतम्‌) । लवः-- अथ किमावाभ्यां राजोपजीविभ्नयां 
भवितव्यम्‌ । सीता-- जाद ! सो क्खु तुम्हाणं पिदा ( जात ! स युष्माकं पिता" इति 
संस्कृतम्‌) । लवः-- किमावयो रघुपतिः पिता ? सीता-(साशङ्कम्‌) मा अण्णधा 
सङ्कद्म्‌, ण क्खु तुम्हाणं सञअलाए ज्जेव पुहवीएत्ति ।( मा अन्यथा शङ्कध्वम्‌, न खलु 
युष्माकम्‌, सकलाया एव पृथिव्याः ।' इति संस्कृतम्‌) 


प्रहेलिकैव हास्येन युक्ता भवति नालिका ।| २६१ ॥ 

सवरणकार्युत्तरं प्रहेलिका । यथा रत्नावल्याम्‌ -- सुसङ्गता -- सहि जस्स किदे तुमं 
आअदा सो इद ज्जेव चिट्ठदि ।('सखि ! यस्य कृते त्वमागता स इत एव तिष्ठति इति 
संस्कृतम्‌)। सागरिका -- कस्स किदे अह आअदा सुसङ्गता -- णं क्खु चित्तफलअस्स ।( 
कस्य कृते अहमागता ? ननु चित्रफलकस्य ।' इति संस्कृतम्‌) 
अत्र त्वं रालः कृते आगतेत्यर्थः संवृत्तः । 
असत्प्रलापो यद्वाक्यमसंबद्धं तथोत्तरम्‌ | 
अगृहतोऽपि मूर्खस्य पुरो यच्च हितं वचः ।। २६२ ॥। 
तत्रायं यथा मम प्रभावत्याम्‌-- प्रयुम्नः-- ( सहकारवल्लीमवलोक्य सानन्दम्‌ अहो 
कथमिहैव- 
अलिकुलमञ्जुलकेशी परिमलबहला रसावहा तन्वी । 
किसलयपेशलपाणिः कोकिलकलभाषिणी प्रियतमा मे || 
एवमसंबद्धोत्तरेऽपि । तृतीयं यथा-- वेण्यां दुर्योधनं प्रति गान्धारीवाक्यम्‌ । 
व्याहारो यत्परस्यार्थे हास्यक्षोभकरं वचः । 
यथा मालविकाग्निमित्रे- ( लास्यप्रयोगावसाने मालविका निर्गन्तुमिच्छति ) 
विदूषकः-- मा दाव उवदेसमुद्धा गमिस्ससि (मा तावदुपदेशमुग्धा गमिष्यसि" इति 
संस्कृतम्‌ ।) । ( इत्युपक्रमेण ) गणदासः -- ८ विदूषकं प्रति-) आर्य । उच्यतां यस्त्वया 
क्रमभेदो लक्षितः । विदूषकः -- पठमं बम्भणपूजा भोदि, सा इमाए लङ्घिदा (प्रथमं 
ब्राह्मणपूजा भवति, सा अनया लङ्घिता इति संस्कृतम्‌ ।) । ( मालविका स्मयते ) 
इत्यादिना नायकस्य विशुद्धनायिकादर्शनप्रयुक्तेन हासलोभकारिणा वचसा व्याहारः । 
दोषा गुणा गुणा दोषा यत्र स्युर्मूदप(र्माद)वं हि तत्‌ ।। २६३ ॥ 


क्रमेण यथा- 

प्रिय ! जीवितताक्रौर्यं निःस्नेहत्वं कृतघ्नता । 
भूयस्त्वद्यर्शनादेव ममैते गुणतां गताः ॥| 
तस्यास्तद्रूपसौन्दर्यं भूषितं यौवनश्रिया । 
सुखैकायतनं जातं दुःखायैव ममाधुना ।। 
एतानि चाङ्गानि नाटकादिषु सम्भवन्त्यपि वीथ्यामवश्यं विधेयानि स्पष्टतया 
नाटकादिषु विनिविष्टान्यपीहोदाहतानि । वीथीव नानारसानां चात्र मालारूपतया स्थितत्वा- 
दीथीयम्‌ । यथा-मालविका । 
अथ प्रहसनम्‌- 
भाणवत्सन्धिसन्ध्यङ्गलास्याङ्गाङ्कैर्विनिर्मितम्‌ । 
भवेत्प्रहसनं वृत्तं निन्यानां कविकल्पितम्‌ ।। २६५४ || 
अत्र नारभटी, नापि विष्कम्भकप्रवेशकौ । 


अङ्गी हास्यरसस्तत्र वीथ्यङ्गानां स्थितिर्न वा || २६५ ॥ 


तपस्विभगवद्िप्रप्रभृतिष्वत्र नायकः । 

एको यत्र भवेदुष्टो हास्यं तच्छ्रदधमुच्यते ॥| 
यथा -- कन्दर्पकेलिः । 

आश्रित्य कञ्चन जनं संकीर्णमिति तद्विदुः ।। २६६ ।| 
यथा -- धूर्लचरितम्‌ । 

वृत्तं बहूलां धृष्टानां सङ्कीर्ण केचिदूचिरे । 

तत्पुनर्भवति द्व्यङ्कमथवैकाङ्कनिर्मितम्‌ ।। २६७ ।| 


यथा -- लटकमेलकादिः । मुनिस्त्वाह-- 

वेश्या चेटनपुंसकविट धूर्ता बन्धकी च यत्र स्युः । 

अविकृतवेषपरिच्छद चेष्टितिकरणं तु सङ्कीर्णम्‌ ।। इति । 

विकृतं तु विदुर्यत्र षण्ठकञ्चुकितापसाः । 

भरुजङ्गचारणभटप्रभूतेर्वेषवाग्युताः ।। २६८ ।। 
इदं तु सङ्कीर्णेनैव गतार्थमिति मुनिना पृथङ्नोक्तम्‌ । अथोपसरूपकाणि । तत्र 

नाटिका क्लृप्तवृत्ता स्यात्‌ स््रीप्राया चतुरङ्किका । 

प्रख्यातो धीरललितस्तत्र स्यान्नायको नृपः || २६९ || 

स्यादठन्तःपुरसम्बद्धा सङ्गीतव्यापृताथवा । 

नवानुरागा कन्यात्र नायिका नृपवंशजा ।। २७० || 

सम्प्रवर्तेत नेतास्यां देव्यास्त्रासेन शङ्कितः । 

देवी भवेत्पुनर्ज्यषठा प्रगल्भा नृपवंशजा ।। २७१ ॥ 

पदे पदे मानवती तद्वशः सङ्गमो द्योः । 

वृत्तिः स्यात्कैशिकी स्वल्पविमर्शाः सन्धयः पुनः ।। २७२ ॥। 
दयोर्नायिकानायकयोः । यथा-- रत्रावली-विद्धशालभन्जिकादिः । अथ ब्रोटकम्‌-- 

सप्ताष्टनवपञ्चाङ्कं दिव्यमानुषसंश्रयम्‌ । 

त्रोटकं नाम तत्प्राहुः प्रत्यङ्कं सविदूषकम्‌ ।। २७३ ॥ 
प्रत्यज्कसविदूषकत्वादत्र॒ शृङ्गारोऽङ्गी । सप्ताङकं यथा-- स्तम्भितरम्भम्‌ 

पञ्चाङ्कं यथा -- विक्रमोर्वशीम्‌ । अथ गोष्ठी 
प्राकृतैर्मवभ्िः पु्निर्दशश्निर्वाप्यलंकृता । 
नोदात्तवचना गोष्ठी कैशिकीवृत्तिशातिनी || २७४ || 


हीना गर्भविमर्शाभ्यां पञ्चषड्योषिदन्विता । 

कामशृङ्गारसंयुक्ता स्यादेकाङ्कविनिर्मिता ।। २७५ ॥ 
यथा -- रैवतमदनिका । अथ सट्टकम्‌-- 

सट्टकं प्राकृताशेषपाठ्यं स्यादप्रवेशकम्‌ । 

न च विष्कम्भकोऽप्यत्र प्रचुरश्चाद्भुतौ रसः ।। २७६ ॥ 

अङ्का जवनिकाख्याः स्युः स्यादन्यन्नाटिकासमम्‌ । 
यथा -- कर्पूरमञ्जरी । अथ नाट्यरासकम्‌-- 

नाद्यरासकमेकाङ्कं बहुताललयस्थिति ।। २७७ || 

उदात्तनायकं तद्त्पीठमर्दोपनायकम्‌ । 

हास्योऽङ्ग्यत्र सशृङ्गारो नारी वासकसज्जिका ।। २७८ ॥। 

मुखनिर्वहणे सन्धी लास्याङ्गानि दशापि च । 

केचित्प्रतिमुखं सन्धिमिह नेच्छन्ति केवलम्‌ ।। २७९ ॥ 
तत्र सन्धिद्यवती यथा-- नर्मवती । सन्धिचतुष्टयवती यथा-- विलासवती । 
अथ प्रस्थानकम्‌-- 

प्रस्थानं नायको दासो हीनः स्यादुपनायकः | 

दासी च नायिका वृत्तिः कैशिकी भारती तथा || २८० ॥। 

सुरापानसमायो गादुद्िषटार्थस्य संहतिः । 

अङ्कौ द्रौ लयतालादिर्विलासो बहुलस्तथा ।। २८१ ।। 
यथा-- शृड्गारतिलकम्‌ । अथोल्लाप्यम्‌- 

उदात्तनायकं दिव्यवृत्तमेकाङ्कभूषितम्‌ । 

शिल्पकाङ्गैर्युतं हास्यशृङ्गारकरुणै रसैः ।। २८२ ॥। 


उल्लाप्यं बहूसंग्राममस्रगीतमनोहरम्‌ । 

चतस्रो नायिकास्तत्र त्रयोऽङ्का इति केचन ।। २८३ ॥। 
शिल्पकाङ्गानि वक्ष्यमाणानि । यथा-देवीमहदेवम्‌ । अथ काव्यम्‌-- 
काव्यमारभटीहीनमेकाङ्गं हास्यसंकुलम्‌ । 
खण्डमात्राद्विपदिकाभग्नतातैरलंकृतम्‌ ।। २८४ ॥। 
वर्णमात्राछड्डणिकायुतं शृङ्गारभाषितम्‌ । 
नेता खी चाप्युदात्तात्र सन्धी आद्यौ तथान्तिमः ।। २८५ ॥ 
यथा -- यादवोदयम्‌ । अथ प्रङ्खणम्‌-- 
गर्भावमशरहितं प्रेङ्खणं हीननायकम्‌ । 
असूर्रधारमेकाङ्कमविष्कम्भप्रवेशकम्‌ ।। २८६ ॥। 
नियुद्धसम्फेटयुतं सर्ववृत्तिसमाश्रितम्‌ । 
नेपथ्ये गीयते नान्दी तथा तत्र प्ररोचना ।। २८७ ॥। 
यथा -- वालिवधः । अथ रासकम्‌- 
रासकं पञ्चपात्रं स्यान्मुखनिर्वहणान्वितम्‌ । 
भाषाविभाषाभूयिष्ठं भारतीकैशिकीयुतम्‌ ।। २८८ ॥। 
असूरत्रधारमेकाङ्कं सवीथ्यङ्गं कलान्वितम्‌ । 
क्िष्टनान्दीयुतं ख्यातनायिकं मूर्खनायकम्‌ ।। २८९ ॥ 
उदात्तभावविन्याससंश्रितं चोत्तरोत्तरम्‌ । 
इह प्रतिमुखं सन्धिमपि केचित्प्रचक्षते ।। २९० ॥| 
यथा-मेनकाहितम्‌ । अथ संलापकम्‌- 
सलापकेऽङ्काश्चत्वारस्रयो वा नायकः पुनः । 


पाषण्डः स्याद्रसस्तव्र शृङ्गारकरुणेतरः ।। २९१ ॥ 


188 


भवेयुः परसंरोधच्छलसंग्रामविद्रवाः । 

न तत्र वृत्तिरभवति भारती न च कैशिकी || २९२ ॥ 
यथा -- मायाकापालिकम्‌ । अथ श्रीगदित्तम्‌- 

प्रख्यातवृत्तमेकाङ्कं प्रख्यातोदात्तनायकम्‌ । 

प्रसिद्धनायिकं गर्भविमर्शाभ्यां विवर्जितम्‌ ।। २९३ || 

भारतीवृत्तिवहुलं सख्रीतिशब्देन संकुलम्‌ । 

मतं श्रीगदितं नाम विद्रद्धिरुपरूपकम्‌ ।। २९४ । 
यथा -- क्रीडारसातलम्‌ । 

श्रीरासीना श्रीगदिते गायेत्किचित्पठेदपि । 

एकाङ्को भारतीप्राय इति केचित्प्रचक्षते ।। २९५ ॥। 
ऊह्यमुदाहरणम्‌ । अथ शिल्पकम्‌- 

चत्वारः शिल्पकेऽङ्काः स्युश्वतसर वृत्तयस्तथा । 

अशान्तहास्याश्च रसा नायको ब्राह्मणो मतः || २९६ ॥। 

वर्णनात्र श्मशानादेर्हीनः स्यादुपनायकः । 

सपतविंशतिरङ्गानि भवन्त्येतस्य तानि तु ।। २९७ ॥| 

आशंसातर्कसंदेहतापोद्वेगप्रसक्तयः । 

प्रयत्रग्रथनोत्कण्ठावहित्थाप्रतिपत्तयः ।। २९८ ॥| 

विलासालस्यबाष्पाणि प्रहर्षाश्वासमूढताः | 

साधनानुगमोच्छवासविस्मयप्राप्तयस्तथा ।। २९९ ॥ 

लाभविस्मृतिसंफेटा वैशारयं प्रबोधनम्‌ । 


चमत्कृतिश्चेत्यमीषां स्पष्टत्वाल्लक्ष्म नोच्यते ।| ३०० || 

सफेटग्रथनयोः पूर्वमुक्तत्वादेव लक्ष्म सिद्धम्‌ । यथा -- कनकावतीमाधवः । अथ 
विलासिका-- 
शृङ्गारबहूलेकाङ्का दशलास्याङ्गसंयुता । 
विदूषकविटाभ्यां च पीठमर्देन भूषिता ।। ३०१ | 
हीना गर्भविमर्शाभ्यां संधिभ्यां हीननायका | 
स्वल्पवृत्ता सुनेपथ्या विख्याता सा विलासिका ।। ३०२ ॥ 
केचित्तु तत्र॒ विलासिकास्थाने विनायिकेति पठन्ति । तस्यास्तु दुर्मल्लिकाया- 
मन्तर्भावः' इत्यन्ये । अथ दुर्मल्लिका-- 
दुर्मल्ली चतुरङ्का स्यात्‌ कैशिकीभारतीयुता । 
अगर्भा नागरनरा न्यूलनायकभूषिता || ३०३ || 
त्रिनालिः प्रथमोऽङ्कास्यां विटक्रीडामयो भवेत्‌ । 
पञ्चनातिर्दितीयोऽङ्को विदूषकविलासवान्‌ ।। ३०४ ॥ 
षण्णालिकस्तृतीयस्तु पीठमर्दविलासवान्‌ । 


चतुर्थो दशनातिः स्यादङ्कः क्रीडितनागरः ।। ३०५ || 


यथा- बिन्दुमती | 
अथ प्रकरणिका- 


नाटिकैव प्रकरणी सार्थवाहादिनायका । 
समानवंशजा नेतुर्भवेद्यत्र च नायिका || ३०६ || 
मृग्यमुदाहरणम्‌ । 
अथ हल्लीशः-- 


हल्लीश एक एवाङ्कः सपाष्टौ दश वा सखियः | 

वागुदात्तैकपुरुषः कै(कौ)शिकीवृत्तिरुज्ज्वला । 
मुखान्तिमौ तथा सन्धी बहूताललयस्थितिः ।। ३०७ || 
यथा-- केलिरैवतकम्‌ । 
अथ भाणिका-- 
भाणिका क्क्ष्णनेपथ्या मुखनिर्वहणान्विता । 
कै (कौ)शिकीभारतीवृत्तियुक्तैकाङ्कविनिर्मिता ।। ३०८ ॥ 
उदात्तनायिका मन्दनायकात्राङ्गसपकम्‌ । 
उपन्यासोऽथ विन्यासो विबोधः साध्वसं तथा ।| ३०९ | 
समर्पणं निवृत्तिश्च संहार इति सप्तमः । 
उपन्यासः प्रसङ्गेन भवेत्कार्यस्य कीर्तनम्‌ ।। ३१० ॥। 
निर्वेदवाक्यव्युत्पत्तिर्विन्यास इति स स्मृतः । 
भ्रान्तिनाशो विबोधः स्यान्मिथ्याख्यानं तु साध्वसम्‌ ।। ३११ ॥| 
सोपालम्भवचः कोपपीडयेह समर्पणम्‌ । 
निदर्शनस्योपन्यासो निवृत्तिरिति कथ्यते || ३१२ ॥। 
संहार इति च प्राहूर्यत्कार्यस्य समापनम्‌ । 
स्पष्टान्युदाहरणानि । यथा -- कामदत्ता । एतेषां सर्वेषां नाटकप्रकृतित्वेऽपि 
यथौचित्यं यथालाभं नाटकोक्तविशेषपरिग्रहः । यत्र॒ च नाटकोक्तस्यापि पुनरुपादानं तत्र 
तत्सद्वावस्य नियमः । 
अथ श्रव्यकाव्याति - 
श्रव्यं श्रोतव्यमात्रं तत्पद्यगद्यमयं द्विधा ।। ३१३ || 


तत्र पद्यमयान्याह - 

छन्दोबद्वपदं पद्यं तेन मुक्तेन मुक्तकम्‌ । 
दवाभ्यां तु युग्मकं सांदानतिकं त्रिभिरिष्यते ।। ३१४ || 
कलापकं चतुर्भिश्च पञ्चभिः कुलकं मतम्‌ । 
तत्र मुक्तकं यथा मम-- 
“सान्द्रानन्दमनन्तमव्ययमजं यद्योगिनोऽपि क्षणं 
साक्षात्कर्तुमुपासते प्रति मुहूर्ध्यानैकतानाः परम्‌ । 
धन्यास्ता मथुरापुरीयुवतयस्तदब्रह्म या कौतुका-- 
दातिङ्गन्ति समालपन्ति शतधाऽऽकर्षन्ति चुम्बन्ति च || 
युग्मकं यथा भम-- 
किं करोषि करोपान्ते कान्ते ! गण्डस्थलीमिमाम्‌ । 
प्रणयप्रवणे कान्तेऽनैकान्ते नोचिताः क्रुधः ॥ 
इति यावत्कुरङ्गाक्षी वक्तुमीहामहे वयम्‌ । 
तावदाविरभूच्चूते मधुरो मधुपध्वनिः ।।' 
एवमन्यान्यपि । 
सर्गबन्धो महाकाव्यं तत्रैको नायकः सुरः ।। ३१५ || 
सद्वंशः क्षत्रियो वापि धीरोदात्तगुणान्वितः । 
एकवंशभवा भूपाः कुलजा बहवोऽपि वा ।| ३१६ ॥| 
शृङ्गारवीरशान्तानामेकोऽङ्गी रस इष्यते । 
अङ्गानि सर्वेऽपि रसाः सर्वे नाटकसन्धयः || ३१७ ॥| 
इतिहासोद्धवं वृत्तमन्यद्रा सज्जनाश्रयम्‌ । 


चत्वारस्तस्य वर्गाः स्युस्तेष्वेकं च फलं भवेत्‌ ।। ३१८ ॥। 

आदौ नमस्क्रियाशीर्वा वस्तुनिर्दश एव वा । 

क्वचिन्निन्दा खलादीनां सतां च गुणकीर्तनम्‌ ।। ३१९ ॥| 

एकवृत्तमयैः पदैरवसानेऽन्यवृत्तकैः | 

नातिस्वल्पा नातिदीर्घाः सर्गा अष्टाधिका इह ।। ३२० || 

नानावृत्तमयः क्वापि सर्गः कश्चन दृश्यते । 

सर्गान्ते भाविसर्गस्य कथायाः सूचनं भवेत्‌ ।। ३२१ ॥। 

संध्यासूर्यन्दुरजनीप्रदोषध्वान्तवासराः । 

प्रातर्मध्याहमृगयाशैलर्तुवनसागराः ।। ३२२ ॥। 

संभोगविप्रलम्भौ च मुनिस्वर्गपुराध्वराः । 

रणप्रयाणोपयममन्त्रपुत्रोदयादयः ।। ३२३ || 

वर्णनीया यथायोगं साङ्गोपाङ्गा अमी इह । 

कवर्वृत्तस्य वा नाम्ना नायकस्येतरस्य वा ।। ३२४ ॥ 

नामास्य सर्गोपादेयकथया सर्गनाम तु | 

सन्ध्यङ्गानि यथालाभमत्र विधेयानि अवसानेऽन्यवृत्तकैः इति बहुवचनमविवक्षितम्‌ । 

साङ्गोपाङ्गा इति जल्केलिमधुपानादयः । यथा -- रघुवंशशिशुपालवधनैषधादयः । यथा वा 
मम -- राघवविलासादिः । 

अस्मिन्नर्षे पुनः सर्गा भवन्त्याख्यानसंज्ञकाः ।। ३२५ ।। 

अस्मिन्महाकाव्ये | यथा -- महाभारतम्‌ । 
प्राकृतैर्निर्मिते तस्मिन्सर्गा आश्चाससंजलकाः । 
छन्दसा स्कन्धकेनैतत्क्वचिद्रलितकैरपि ।। ३२६ ॥ 


यथा -- सेतुबन्धः । यथा वा मम -- कुवलयाश्चचरितम्‌ । 

अपभंशनिबद्धेऽस्मिन्‌ सर्गाः कुडवकाभिधाः । 
तथाऽपभंशयोग्यानि च्छन्दांसि विविधान्यपि ।। ३२७ ॥। 
यथा -- कर्णपराक्रमः | 
भाषाविभाषानियमात्काव्यं सर्गसमुच्छितम्‌ । 
एकार्थप्रवणैः पद्यैः संधिसामग्यवर्जितम्‌ ।। ३२८ ॥ 
यथा-भ्रिक्षाटनम्‌ , आर्याविलासश्च । 
खण्डकाव्यं भवेत्काव्यस्यैकदेशानुसारि च । 
यथा-मेघदूतादि । 
कोषः न्नोकसमूहस्तु स्यादन्योन्यानपेक्षकः ।। ३२९ ॥ 
व्रज्याक्रमेण रचितः स एवातिमनोरमः । 
सजातीयानामेकत्र सन्निवेशो व्रज्या । यथा मुक्तावल्यादिः । 
अथ गद्यकाव्यानि । तत्र गद्यम्‌ - 
वृत्तगन्धोज्डतं गद्यं मुक्तकं वृत्तगन्धि च || ३३० || 
भवेदुत्कलिकाप्रायं चूर्णकं च चतुर्विधम्‌ । 
आदं समासरहितं वृत्तभागयुतं परम्‌ ।। ३३१ ॥। 
अन्यदीर्धसमासाद्यं तुर्यं चाल्पसमासकम्‌ । 
मुक्तकं यथा -- गुरु्वचसि पृथुरुरसि- इत्यादि । वृत्तगन्धि यथा मम -- 
समरकण्डूलनिविडभुजदण्डकुण्डलीकृतकोदण्डशिन्जिनीटङ्कारोज्जागरितवैरिनगर' इत्यादि । 
अत्र॒ "कुण्डलीकृतकोदण्ड'--इत्यनुष्टव्वृत्तस्य पादः, समरकण्डूल' इति च प्रथमाक्षरदय- 
रहितस्तस्यैव पादः । उत्कतिकाप्रायं यथा ममैव - (अणिसविसुमरणिसिदसरण- 


विसणविदलिदसमरपरिगदपवरपरवल--' इत्यादि । (अनिश-विसृमर-निशित-शर-विसर- 

विदलित-समर-परिगतप्रवर-परबल' इति संस्कृतम्‌ )। चूर्णकं यथा मम-गुणरत्रसागर ! 
जगदेकनागर । कामिनीमदन ! जनरञ्जन !' इत्यादि । 
कथायां सरसं वस्तु गदैरेव विनिर्मितम्‌ ।। ३३२ ॥ 
क्वचिदत्र भवेदार्या क्वचिद्रक्त्रापवक्त्रके | 
आदौ पयचैर्बमस्कारः खलादेर्वृत्तकीर्तनम्‌ || ३३3 || 
यथा-कादम्बर्यादिः । 
आख्यायिका कथावत्स्यात्कवेर्वशानुकीर्तनम्‌ । 
अस्यामन्यकवीनां च वृत्तं पद्यं क्वचित्क्वचित्‌ || ३३४ || 
कथांशानां व्यवच्छेद आश्वास इति बध्यते । 
आर्यावक्त्रापवक्त्राणां छन्दसा येन केनचित्‌ || ३३५ || 
अन्यापदेशेनाश्वासमुखे भाव्यर्थसूचनम्‌ । 
यथा -- हर्षचरितादिः । “अपि त्वनियमो टृष्टस्तत्राप्यन्यैरुदीरणात्‌ ।' इति 
टण्ड्याचार्यवचनात्‌ केचित्‌ (आख्यायिका नायकेनैव निबद्धव्या इत्याहुः, तदयुक्तम्‌ । 
आख्यानादयश्च कथाख्यायिकयोरेवान्तर्भीवान्न पृथगुक्ताः । यदुक्तं दण्डिनैव -- 
“अत्रैवान्तर्भविष्यन्ति शेषाश्चाख्यानजातयः ।' इति । एषामुदाहरणं पञ्चतन्त्रादि । 
अथ गद्यपदययमयानि-- 
गद्यपद्यमयं काव्यं चम्पूरित्यभिधीयते || ३३६ || 
यथा -- देशराजचरितम्‌ । 
गद्यपद्यमयी राजस्तुतिर्विरुदमुच्यते । 
यथा -- विरुटमणिमाला । 


करम्भकं तु भाषाभिर्विविधाभिर्विनिर्मितम्‌ ।। ३३७ ॥| 

यथा मम - षोडशभभ्ाषामयी प्रशस्तिरत्रावली | एवमन्येऽपि भेदा 


उद्देशमात्रप्रसिद्धत्वादुक्तभेदानतिक्रमाच्च न पृथग्लक्षिता ॥ 
इति साहित्यदर्पणे दृश्यश्रव्यकाव्यनिरूपणो 


नाम षष्ठः परिच्छेदः | 

सप्तमः परिच्छेदः 
इह हि प्रथमतः काव्ये दोषगुणरीत्यलङ्काराणामवस्थितिक्रमो दर्शितः। सप्रति के त 
इत्यपेक्षायामुद्ेशक्रमप्रापतानां दोषाणां स्वरूपमाह-- 
रसापकर्षका दोषाः-- 
अस्यार्थः प्रागेव स्फुटीकृतः । 
तद्विशेषानाह-- 
-ते पुनः पञ्चधा मताः । 
पदे तदंशे वाक्येऽर्थ संभवन्ति रसेऽपि यत्‌ ।। १ ॥ 
स्पष्टम्‌ । तत्र 
दुःश्रवत्रिविधाश्नीलानुचितार्थाप्रयुक्तताः । 
ग्राम्याप्रतीतसन्दिग्धनेयार्थनिहतार्थताः ।। २ ॥। 
अवाचकत्वं क्लिष्टत्वं विरुद्धमतिकारिता । 
अविमृष्टविधेयांशभावश्च पदवाक्ययोः ।| 3 || 
दोषाः केचिद्भवन्त्येषु पदांशेऽपि पदे परे । 
निरर्थकासमर्थत्वे च्युतसंस्कारता तथा ।। ४ ॥| 
परुषवर्णतया श्रुतिदुःखावहत्वं दुःश्रवत्वम्‌ । 
यथा-- 
कातर्यं यातु तन्वङ्गी कदाऽनङ्गवशंवदा ।' 
अश्नीतत्वं ब्रीडाजुगुप्सामङ्गलव्यञ्जकत्वात्तरिविधम्‌ । 
क्रमेणोदाहरणम्‌- 


“दृष्तारिविजये राजन्‌ ! साधनं सुमहत्तव ।' 

प्रससार शनैर्वायुर्विनाशे तन्वि ! ते तदा ।' 
अत्र साधन--वायु-विनाश--शब्दा अश्षीलाः | 

“शूरा अमरतां यान्ति पशुभूता रणाध्वरे । 
अत्र पशुत्वं कातर्यमभिव्यनक्तीत्यनुचितार्थत्वम्‌ । 
अप्रयुक्तत्वं तथा प्रसिद्धावपि कविभिरनादतत्वम्‌ । यथा-- 

“भाति पद्मः सरोवरे ।।' 
अत्र प्रशब्दः पुल्लिङ्गः । 
ग्राम्यत्वं यथा-- 

"कटिस्ते हरते मनः ।।' 
अत्र कटिशब्दो ग्राम्यः । 
अप्रतीतत्वमेकदेशमाव्रप्रसिद्धत्वम्‌ । यथा-- 

योगेन दलिताशयः ।।' 
अत्र योगशास्त्र एव वासनार्थ आशयशब्दः । 

-आशीःपरम्परां वन्यां कर्णे कृत्वा कृपां कुरु ॥' 
अत्र वन्द्यामिति किं बन्दीभूतायामुत वन्दनीयामिति संदेहः । 
नेयार्थत्वं रूदिप्रयोजनाभावादशक्तिकृतं लक्ष्यार्थप्रकाशनम्‌ । 
यथा-- 

"कमले चरणाघातं मुखं सुमुखि ! तेऽकरोत्‌ । 
अत्र चरणाघातेन निर्जितत्वं लक्ष्यम्‌ । 
निहतार्थत्वमुभयार्थस्य शब्दस्याप्रसिद्धेऽर्थे प्रयोगः । यथा-- 


यमुनाशम्बरमम्बरं व्यतानीत्‌ ।' 

शम्बरशब्दो दैत्ये प्रसिदः, इह तु जले निहतार्थः । 
“गीतेषु कर्णमादत्ते ।' 
अत्राङ्- पूर्वौ दाञ्‌-धातुर्दानार्थेऽवाचकः । 
यथा वा-- 
“दिनं मे त्वयि संप्राप्ते ध्वान्तच्छन्नापि यामिनी ।' 
अव्र दिनमिति प्रकाशमयार्थेऽवाचकम्‌ । 
किलष्टत्वमर्थप्रतीतेर्व्यवहितम्‌, यथा-- 
(क्षीरोदजावसतिजन्मभुवः प्रसन्नाः ॥' 
अत्र क्षीरोदजा लक्ष्मीस्तस्या वसतिः पद्मं तस्य जन्मभ्रुवो जलानि । 
“भूतयेऽस्तु भवानीशः ।' 
अत्र भवानीशशब्दो भवान्याः पत्यन्तरप्रतीतिकारित्वाद्विरुद्मतिकृत्‌ । 
विधेयस्य विमर्शाभावेन गुणीभूतत्वम्‌ अविमृष्टविधेयांशत्वम्‌ ।। 
यथा-- 
-स्वर्गग्रामटिकाविवुण्ठनवृथोच्छरनैः किमेभिर्भुजैः ।' 
अत्र वृथात्वं विधेयम्‌, तच्च समासे गुणीभावादनुवादयत्वप्रतीतिकृत्‌ । 
यथा वा-- 
“रक्षांस्यपि पुरः स्थातुमलं रामानुजस्य मे ।' 
अत्र रामस्येति वाच्यम्‌ । यथा वा-- 
ˆआसमुद्रक्षितीशानाम्‌ ।' 
अ्रासमूद्रमिति वाच्यम्‌ । यथा वा-- 


“यत्र ते पतति सुश्रु ! कटाक्षः षष्ठबाण इव पञ्चशरस्य ।' 

अत्र षष्ठ इवेत्युत्प्रक््यम्‌ । यथा वा-- 
“अमुक्ता भवता नाथ ! मुहूर्तमपि सा पुरा ।' 
अत्रामुक्तेत्यत्र नजः प्रसज्यप्रतिषेधत्वमि'ति विधेयत्वमेवोचितम्‌ । 
यदाहूः-- 
अप्राधान्यं विधेर्यत्र प्रतिषेधे प्रधानता । 
प्रसज्यप्रतिषेधोऽसौ क्रियया सह यत्र नञ्‌ ।।' 
यथा-- 
(नवजलधरः संनद्धोऽयं न टसतिशाचरः ।' 
उक्तोदाहरणे तु तत्पुरुषसमासे गुणीभावे नजः पर्युदासतया निषेधस्य 
विधैयतयानवगमः । यदाहूः-- 
प्रधानत्वं विधेर्यत्र प्रतिषेधेऽप्रधानता । 
पर्युदासः स विजेयो यत्रोत्तरपदेन नञ्‌ ।।' 
तेन-- “जुगोपात्मानमत्रस्तो भेजे धर्ममनातुरः । 
अगृध्नुराददे सोऽर्थानसक्तः सुखमन्वभूत्‌ ।।' 
अत्रात्रस्तताद्यनूद्यात्मगोपनाद्येव विधेयमिति नजः पर्युदासतया गुणीभावो युक्तः । 
ननु “अश्राद्धभोजी ब्राह्मणः' असूर्यपश्या राजदाराः" इत्यादिवत्‌ “अमुक्ता इत्यत्रापि 
प्रसज्यप्रतिषेधो भवतीति चेत्‌, न । अत्रापि यदि भोजनादिरूपक्रियांशेन नञः सम्बन्धः 
स्यात्तदैव तत्र प्रसज्यप्रतिषेधत्वं वक्तुं शक्यम्‌ । न च तथा । विशेष्यतया प्रधानेन 
तद्धोज्यार्थन कर््शेनैव नजः सम्बन्धात्‌ । यदाहूः-- 
श्रादभोजनशीलो हि यतः कर्ता प्रतीयते । 
न तद्भोजनमात्र तु कर्तरीनेर्विधानतः ।।' इति । 

“अमुक्ता इत्यत्र तु क्रिययैव सह संबन्ध इति दोष एव । एते च किलष्टत्वादयः 
समासगता एव पददोषाः । 
वाक्ये दुःश्रवत्वं यथा-- 
“स्मरार्त्यन्धः कदा लप्स्ये कातौर्थ्यं विरहे तव ।।' 
कृतप्रवृत्तिरन्यार्थ कविर्वान्तं समश्रुते ॥। 
अत्र जुगुप्साव्याज्जिकाश्षीलता । 
“उद्यत्कमलतलौहित्यैरवक्राभ्भिर्भूषिता तनुः ।।' 
अत्र कमललौहित्यं पद्मरागः। वक्राभ्भिर्वामाभिः । इति नेयार्थता । 
“धम्मिल्लस्य न कस्य प्रेक्ष्य निकामं कुरङ्गशावाक््याः । 
रज्यत्यपूर्वबन्धव्युत्पतेर्मानसं शोभाम्‌ ।।' 
अत्र धम्मिल्लस्य शोभां प्रक्ष्य कस्य मानसं न रज्यतीति संबन्धः किल्रष्टः । 
“न्यक्कारो ह्ययमेव मे यदरयः' इति । 
अत्र॒ चायमेव न्यक्कार इति न्यक्कारस्य विधेयत्वं विवक्षितम्‌ । तच्च 
शब्दरचनावैपरीत्येन गुणीभूतम्‌ । रचना च पदद्वयस्य विपरीतेति वाक्यदोषः । 
ˆआनन्दयति ते नेत्रे योऽसौ सुभ्रु ! समागतः ।' 
इत्यादिषु 'यत्तदोर्नित्यः सम्बन्धः इति न्यायादुपक्रान्तस्य यच्छब्दस्य 
निराकाक्षत्वप्रतिपत्तये तच्छब्दसमानार्थतया प्रतिपाद्यमाना इदमेतददःशब्दा विधेया एव 
भवितुं युक्ताः । अत्र॒ तु यच्छब्दनिकटस्थतया अनुवाद्यत्वप्रतीतिकृत्‌ । तच्छब्दस्यापि 
यच्छब्दनिकटस्थितस्य प्रसिद्धपरामर्शित्वमात्रम्‌ । यथा-- 
"य: स ते नयनानन्दकरः सुभ्रु स आगतः ।|' 


यच्छब्दव्यवधानेन स्थितासु निराकांक्षत्वमवगमयन्ति । यथा-- 

ˆआनन्दयति ते नेत्रे योऽधुनासौ समागतः ।।' 
एवमिदमादिशब्दोपादानेऽपि । यत्र॒ च यत्तदोरेकस्यार्थत्वं संभवति, 
तत्रैकस्योपादानेऽपि निराकाङ्क्षत्वप्रतीतिरिति न क्षतिः । तथाहि यच्छब्दस्योत्तर- 
वाक्यगत्वेनोपादाने सामर्थ्यात्‌ पूर्ववाक्ये तच्छब्दस्यार्थत्वम्‌ । यथा-- 
“आत्मा जानाति यत्पापम्‌ । 
एवम्‌-- “यं सर्वशैलाः परिकल्प्य वत्सं मेरौ स्थिते दोग्धरि दोहदक्षे । 
भास्वन्ति रत्नानि महौषधीश्च 


इत्यादावपि । 


तच्छब्दस्य प्रक्रान्तप्रसिदानुभूतार्थत्वे यच्छब्टस्यार्थत्वम्‌ । 
क्रमेण यथा-- 
“स हत्वा वालिनं वीरस्तत्पदे चिरकादिक्षते । 
धातोः स्थान इवादेशं सुग्रीवं संन्यवेशयत्‌ ।।' 
स वः शशिकलामौतिस्तादात्म्यायोपकल्पताम्‌ ।' 
'तामिन्दुसुन्दरमुखीं हदि चिन्तयामि ।' 


यत्र॒ च यच्छब्दनिकटस्थितानामपीदमादिशब्दानां भिन्नविङ्गविभक्तित्वं तत्रापि 
निराकाङ्क्षत्वमेव । क्रमेण यथा-- 
“विभाति मृगशावाक्षी येद भुवनभ्ूषणम्‌ ।' 
“इन्दुर्विभाति यस्तेन दग्धाः पथिकयोषितः ।' 
क्वचिदनुपात्तयोर्योरपि सामर्थ्यादवगमः । यथा-- 


"न मे शमयिता कोऽपि भारस्येत्युर्विं ! मा शुचः । 


नन्दस्य भवने कोऽपि बालोऽस्त्यद्भुतपौरुषः ।।' 

अत्र योऽस्ति, स ते भारस्य शमयितेति बुध्यते । 
"यद्द्विरहदुःखं मे तत्को वाऽपहरिष्यति ।' 
इत्यत्रैको यच्छब्दः साकाङ्क्ष इति न वाच्यम्‌ , तथाहि -- यद्यदित्यनेन केनचिद्रूपेण 
स्थितं सर्वात्मक वस्तु विवक्षितम्‌ । तथाभूतस्य तस्य तच्छब्देन परामशः । 
एवमन्येषामपि वाक्यगतत्वेनोदाहरणं बोध्यम्‌ । 
पदांशे दुःश्रवत्वं यथा -- 
'तद्रच्छ सिद्ध्यै कुर देवकार्यम्‌ ।' 
“धातुमत्तां गिरिर्थत्ते ।' 
अत्र मत्ताशब्दः क्षीवार्थे निहतः । 
“वर्ण्यते किं महासेनो विजेयो यस्य तारकः ॥' 
अत्र विजेय इति कृत्यप्रत्ययः क्तप्रत्ययार्थेऽवाचकः । 
पाणिः पल्लवपेलवः ।' 
पेलवशब्दस्यादयाक्षरे अश्नीते । 
"संग्रामे निहताः शूरा वचो बाणत्वमागताः ।' 
अत्र वचःशब्दस्य गीःशब्दवाचकत्वे नेयार्थत्वम्‌ । तथा तत्रैव बाणस्थाने शरेति पाठे 
| अत्र पटद्यमपि न परिवृत्तिसहम्‌ । जलध्यादौ तूततरपदम्‌, वाडवानलादौ पूर्वपदम्‌ । 
एवमन्येऽपि यथासंभवं पदांशदोषा जेयाः । निरर्थकत्वादीनां त्रयाणां च पटदमात्रगतत्वेनैव 
लक्ष्ये संभवः । क्रमतो यथा-- 
“मुञ्च मानं हि मानिनि ! ।।' 
अत्र हिशब्दो वृत्तपूरणमात्रप्रयोजनः । 


कुञ्जं हन्ति कृशोदरी । 

अत्र हन्तीति गमनार्थे पठितमपि न तत्र समर्थम्‌ । 

“गाण्डीवी कनकशिलानिभं भ्रुजाभ्यामाजघ्ने विषमविलोचनस्य वक्षः ।' 

ˆआडो यमहनः", “स्वाङ्गकर्मकाच्च' इत्यनुशासनबलादाङ्पूर्वस्य हनः स्वाङ्गकर्म- 
कस्यैवात्मनेपदं नियमितम्‌ । इह तु तल्लङ्घितमिति व्याकरणलक्षणहीनत्वात्‌ 
च्युतसंस्कारत्वम्‌ । 

नन्वत्र (आजघ्ने' इति पदस्य स्वतो न दुष्टता, अपि तु पदान्तरापेक्षयैव । इत्यस्य 
वाक्यदोषता । मैवम्‌ । तथाहि गुणदोषालङ्काराणां शब्दार्थगतत्वेन व्यवस्थितेस्त- 
ठन्वयव्यतिरेकानुविधायित्वं तुः । इह तु दोषस्य आजघ्ने इति 
पदमात्रस्यैवान्वयव्यतिरेकानुविधायित्वम्‌ , पदान्तराणां परिवर्तनेऽपि तस्य तादवस्थ्यादिति 
पददोषत्वमेव । तथा यथेहात्मनेपदस्य परिवृत्तावपि न पददोषः, तथा हन्प्रकृतेरपीति न 
पदांशदोषः । 

एवं पद्मः" इत्यत्राप्रयुक्तस्य पदगतत्वं बोध्यम्‌ । एवं प्राकृतादिव्या- 
करणलक्षणहानावपि च्युतसंस्कारत्वमूह्यम्‌ । 

इह तु शब्दानां सर्वथा प्रयोगाभावेऽसमर्थत्वम्‌ । विरलप्रयोगे निहतार्थत्वम्‌ । 
निहतार्थत्वमनेकार्थशब्दविषयम्‌ । अप्रतीतत्वं त्वेकार्थस्यापि शब्दस्य सारवत्रिकप्रयोगविरहः 
| अप्रयुक्तत्वमेकार्थशब्दविषयम्‌ । असमर्थत्वमनेकार्थशब्दविषयम्‌ । असमर्थत्वे 
हन्त्यादयोऽपि गमनार्थे पठिताः । अवाचकत्वे दिनादयः प्रकाशमयादर्थे, न तथेति 
परस्परभेदः । एवं पददोषसजातीया वाक्यदोषा उक्ताः, सम्प्रति तद्विजातीया उच्यन्ते - 

“वर्णानां प्रतिकूलत्वं, लुसाऽऽहतविसर्गते । 
अधिकन्यूनकथितपदता हतवृत्तता ।। ५ ॥। 


पतत्प्रकर्षता सन्धौ विक्चेषाश्ीलकष्टताः । 

अर्धान्तरैकपदता समाप्तपुनरात्तता ।। ६ ॥ 
अभवन्मतसम्बन्धाक्रमामतपरार्थताः । 
वाच्यस्यानभिधानं च भग्नप्रक्रमता तथा || ७ || 
त्यागः प्रसिद्धेरस्थाने न्यासः पदसमासयोः । 
संकीर्णता गर्ितता दोषाः स्युर्वाक्यमात्रगाः || ८ ।।' 
वर्णानां रसानुगुण्यविपरीतत्वं प्रतिकूलत्वम्‌ । यथा मम । 
ˆओवट्टड उल्लट्ट्ड सञअणे करहिंपि मोट्टाडइ णो परिहट्टइ । 


हिअएण फिट्टइ तलज्जाड खुट्ट्ड दिहीए सा ।।' 


अत्र॒ टकाराः शृङ्गाररसपरिपन्िनः केवलं शक्तिप्रदर्शनाय निबद्धाः 


चैकदित्रिचतुःप्रयोगे न तादृशरसभङ्गप्रसङ्ग इति न दोषः । 

"गता निशा इमा बाते ! |' 

अत्र लुसविसर्गाः । आहता ओत्वं प्रासा विसर्ग यत्र । यथा-- 
“धीरो वरो नरो याति' । 
पल्लवाकृतिरक्तोष्टठी ।' 

अत्राकृतिपदमधिकम्‌ । 

एवम्‌ -- सदाशिवं नौमि पिनाकपाणिम्‌ ।' 

इति विशेषणमधिकम्‌ । 

"कुर्या हरस्यापि पिनाकपाणेः' इति । 

अत्र तु पिनाकपाणिपदं विशेषप्रतिपत््य्थमुपात्तमिति युक्तमेव । 

यथा वा-- 


"वाचमुवाच कौत्सः ।' 

एषां 


अत्र वाचमित्यधिकम्‌ । उवायचेत्यनेनैव गतार्थत्वात्‌ । क्वाचित्तु विशेषणदानार्थं 
तत्प्रयोगो युज्यते । यथा-- 
उवाच मधुरां वाचम्‌" इति । 
केचित्वाहुः -- यत्र विशेषणस्यापि क्रियाविशेषणत्वं सम्भवति तत्रापि तत्प्रयोगो न 
घटते । यथा -- 
उवाच मधुरं धीमान्‌" इति । 
"यदि मय्यर्पितो दृष्टिः किं ममेन्द्रतया तदा' । 
अत्र त्वयेति पदं न्यूनम्‌ । 
रतिलीलाश्रमं भिन्ते सलीलमनिलो वहन्‌ ।' 
अत्र लीलाशब्दः पुनरुक्तः । 
एवम्‌ -- “जक्षुर्बिसं धृतविकासिबिसप्रसूलाः ।' 
अत्र बिसशब्दस्य धृतपरिस्फुटतत्प्रसूला इति सर्वनाम्नैव परामर्शो युक्तः । 
हतवृत्तं -- लक्षणानुसरणेऽप्यश्रव्यम्‌ , रसाननुगुणम्‌ , अप्रा्तगुरुभावान्तलघु च । 
क्रमेण यथा -- 
"हन्त । सन्ततमेतस्या हृदयं भिन्ते मनोभवः कुपितः' ॥। 
“अयि ! मयि मानिनि ! मा कुरु मानम्‌ ' ॥| 
इद वृत्तं हास्यरसस्यैवाऽनुकूलम्‌ । 
"विकसित-सहकार-भार-हारि-परिमल एष समागतो वसन्तः" । 
यत्पादान्ते लघोरपि गुरुभावः उक्तः, तत्सर्वत्र द्वितीयचतुर्थपादविषयम्‌ । 
प्रथमतृतीयपादविषयन्तु वसन्ततिलकादेरेव । 


अत्र प्रमुदितसौरभ आगतो वसन्तः" इति पाठो युक्तः । 

यथा वा- 


अन्यास्ता गुणरत्नरोहणभुवो धन्या मृटन्यैव सा 


सम्भाराः खलु तेऽन्य एव विधिना यैरेष सृष्टो युवा । 


श्रीमत्कान्तिजुषां द्विषां करतलात्‌ स्त्रीणां नितम्बस्थलात्‌ 


दृष्टे यत्र पतन्ति मूढमनसामस्त्राणि वस्त्राणि च' ॥ 


अत्र वस्त्राणि च' इति बन्धस्य क्षथत्वश्रुतिः । "वस्त्राण्यपि' इति पाठे तु दादुर्यमिति 


न॒ दोषः । 'इदमप्रा्गुरुभावान्तलघु इति काव्यप्रकाशकारः 


“लक्षणाऽनुसरणेऽप्यश्रव्यम्‌' इत्यन्ये । 
प्रोज्ज्वलज्ज्वलनज्वालाविकटोरुसटाच्छटः । 
श्चासक्षिसकुलक्ष्माभृत्‌ पातु वो नरकेसरी ॥। 

अत्र क्रमेणानुप्रासप्रकर्षः पतितः । 
दलिते उत्पले एते अक्षिणी अमलाङ्गि ! ते । 
एवविधसन्धिविश्ेषस्य असकृत्‌ प्रयोग एव दोषः 
वृत्तभङ्गमात्रेण सन्धिविक्नेषस्य तु सकृदपि । यथा-- 
“वासवाशामुखे भाति इन्दुश्वन्दनबिन्दुवत्‌ ।' 
"चलण्डामरचेष्टितः' इति । 
अव्र सन्धौ जुगुप्साव्यञ्जकमक्षीलत्वम्‌ । 
“उर्व्यसावत्र तर्वालीमर्वन्ते चार्ववस्थितिः" । 
अत्र सन्धौ कष्टत्वम्‌ । 
“इन्दुर्विभाति कर्पूर गौरैर्धवलयन्‌ करैः । 


जगन्मा कुरु तन्वङ्गि ! मानं पादानते प्रिये ।| 

| वस्तुतस्तु 


अनुशासनमुल्लङ्घ्य 


अत्र जगदिति प्रथमार्द पठितुमुचितम्‌ । 
(नाशयन्तो घनध्वान्तं तापयन्तौ वियोगिनः । 
पतन्ति शशिनः पादा भासयन्तः क्षमातलम्‌ ।।' 
अत्र चतुर्थपाद वाक्यसमाप्तावपि पुनरुपात्तः । 
अभवन्मतसम्बन्धो यथा-- 
“या जयश्रीर्मनोजस्य यया जगदलङ्कृतम्‌ । 
यामेणाक्षीं विना प्राणा विफला मे कुतोऽय सा' ॥ 
अत्र॒ यच्छब्दनिर्दष्टानां वाक्यानां परस्परनिरपेक्षत्वात्‌ तदेकान्तःपातिना 
एणाक्षीशब्देन अन्येषां सम्बन्धः कवेरभ्िमतो नोपपद्यत एव । 
“यां विनामी वृथा प्राणा एणाक्षी सा कुतोऽय मे' | 
इति तच्छब्दनिर्दिष्टवाक्यान्तःपातित्वे तु सर्वैरपि यच्छब्दनिर्दिष्टवाक्यैः सम्बन्धो 
घटते । 
यथा वा -- 
“ईक्षसे यत्कटाक्षेण तदा धन्वी मनोभवः ।' 
अत्र यदित्यस्य तदेत्यनेन सम्बन्धो न घटते । “ईक्षसे चेत्‌" इति तु युक्तः पाठः । 
यथा वा -- 
“ज्योत्स्नाचयः पयःपूरस्तारकाः कैरवाणि च । 
राजति व्योमकासारराजहसः सुधाकरः ।।' 
अत्र व्योमकासारशब्दस्य समासे गुणीभावात्तदर्थस्य न सर्वैः संयोगः । विधेयाविमर्शे 
यदेवाविमृष्टं तदेव दुष्टम्‌ । इह तु प्रधानस्य कासारपदार्थस्य प्राधान्येनाऽप्रतीतेः सर्वोऽपि 


पयःपूरादिशब्दार्थस्तदङ्गतया न प्रतीयत इति सर्ववाक्यार्थविरोधाऽवभासः । इत्युभयोर्भेदः । 

“अनेन च्छिन्दता मातुः कण्ठ परशुना तव । 
बद्धस्पर्दः कृपाणोऽयं लज्जते मम भार्गव ! ।।' 
अत्र भार्गवनिन्दायां प्रयुक्तस्य मातृकण्ठच्छेदनकर्चत्वस्य परशुना सम्बन्धो न युक्तः" 
इति प्राच्याः । "परशुनिन्दामुखेन भार्गवनिन्दाधिक्यमेव वैदग्ध्यं द्योतयति" इत्याधुनिकाः । 
अक्रमता यथा-- 
समय एव करोति बलाबलं प्रणिगदन्त इतीव शरीरिणाम्‌ । 
शरदि हसरवाः परुषीकृतस्वरमयूरमयू रमणीयताम्‌ ।। 
अत्र॒ परामृश्यमानवाक्यानन्तरमेवेति शब्दोपयोगौ युज्यते, न तु प्रणिगदन्त 
इत्यनन्तरम्‌ । एवम्‌- 
"रयं गतं सप्रति शोचनीयतां समागमप्रार्थनया कपालिनः । 
कला च सा कान्तिमती कलावतस्त्वमस्य लोकस्य च नेत्रकौमुदी ।।' 
अत्र त्वमित्यनन्तरमेव चकारो युक्तः । 
अमतपरार्थता यथा-- 
राममन्मथशरेण ताडिता-'इत्यादि । 
अत्र शृङ्गाररसस्य व्यञ्जको द्वितीयोऽर्थः प्रकृतरसविरोधित्वादनिष्टः । 
वाच्यस्यानभिधानं यथा-- 
“व्यतिक्रमलवं कं मे वीक्ष्य वामाक्षि ! कुप्यसि ।' 
अत्र व्यतिक्रमलवमपीत्यपिरवश्यं वक्तव्यो नोक्तः। न्यूनपदत्वे वाचकपदस्यैव 
न्यूनता विवक्षिता । अपेस्तु न तथात्वमित्यनयोर्भदः । एवमन्यत्रापि । यथा वा-- 
"चरणानतकान्तायास्तन्वि ! कोपस्तथापि ते ।।' 


अत्र चरणानतकान्तासीति वाच्यम्‌ । 

भग्नप्रक्रमता यथा-- 
एवमुक्तो मन्त्रिमुख्यै रावणः प्रत्यभाषत ।' 
अत्र॒ वचधातुना प्रक्रान्तं प्रतिवचनमपि तेनैव वक्तुमुचितम्‌ । तेन रावणः 
प्रत्यवोचत" इति पाठो युक्तः। एवं च सति न कथितपदत्वदोषः, तस्योदेश्यप्रतिनिर्देश्य- 
व्यतिरिक्तविषयकत्वात्‌ । इह हि वचनप्रतिवचनयोरुदेश्यप्रतिनिर्दशत्वम्‌ । 
यथा -- 
“उदेति सविता तामस्ताम एवास्तमेति च ।' 
इत्यत्र हि यदि पदान्तरेण स एवार्थः प्रतिपाद्यते तदान्योऽर्थं इव प्रतिभासमानः 
प्रतीतिं स्थगयति । यथा वा - 
“ते हिमालयमामन्त्र्य पुनः प्रक्ष्य च शूलिनम्‌ । 
सिद्धं चास्मै निवेदार्थं तद्विसृष्टाः खमुद्ययुः ।।' 
अत्र “अस्मै इतीदमा प्रक्रान्तस्य तेनैव तत्समानाभ्यामेतददःशब्दाभ्यां वा परामर्शो 
युक्तो न तच्छब्देन । यथा वा -- 
“उटन्वच्छिन्ना भूः स च पतिरपां योजनशतम्‌ ।' 
अत्र मिता भूः पत्यपां स च पतिरपाम्‌' इति युक्तः पाठः । एवम्‌ -- 
यशोऽधिगन्तुं सुखलिप्सया वा मनुष्यसंख्यामतिवर्तितुं वा । 
निरुत्सुकानामभियोगभाजां समूत्सुकेवाङकमुपैति सिद्धिः ।।' 
अत्र॒ सुखमीहितुम्‌' इत्युचितम्‌ । अ्राद्ययोः प्रकृतिविषयः प्रक्रमभेदः । तृतीये 
पर्यायविषयः, चतुर्थे प्रत्ययविषयः । एवमन्यत्रापि । 
प्रसिदित्यागो यथा - 


घोरो वारिमुचां रवः ।' 

अत्र मेघानां गर्जिंतमेव प्रसिद्धम्‌ । यदाहुः -- 
मञ्जीरादिषु रणितप्रायं पक्षिषु तु कूजितप्रभृति । 
स्तनितमणितादि सुरते मेघादिषु गर्जितप्रमुखम्‌ ।।' इत्यादि । 
अस्थानस्थपदता यथा -- 
(तीर्थे तदीये गजसेतुबन्धात्प्रतीपगामूत्तरतोऽस्य गङ्गाम्‌ । 
अयत्रबालव्यजनीबभूवुरह॑सा नभोलङ्घनलोलपक्षाः ।।' 
अत्र तदीयपदात्पूर्वं गङ्गामित्यस्य पाठो युक्तः । एवम्‌ -- 
“हितान्न यः संशृणुते स किं प्रभुः ।।' 
अत्र संशृणुत इत्यतः पूर्वं नजः स्थितिरुचिता । 
अत्र च पदमात्रस्यास्थाने निवेशेऽपि सर्वमेव वाक्यं विवक्षितार्थप्रत्यायने मन्थरमिति 
वाक्यदोषता । एवमन्यत्रापि । इह केऽप्याहुः -- “पदशब्देन वाचकमेव प्रायो निगद्यते, न च 
नजो वाचकता, निर्विवादात्स्वातन्त्रयेणार्थबोधनविरहात्‌' इति । यथा -- रयं गतम्‌- 
इत्यादौ त्वमित्यनन्तरं चकारानुपादानादक्रमता तथात्रापीति । 
अस्थानस्थसमासता यथा -- 
“अद्यापि स्तनशैलदुर्गविषमे सीमन्तिनीनां हृदि 
स्थातुं वाञ्छति मान एष धिगिति क्रोधादिवालोहितः । 
प्रोयदूरतरप्रसारितकरः कर्षत्यसौ तत्क्षणात्‌ 
फुल्लत्कैरवकोषनिःसरदविश्रेणीकृपाणं शशी ।।' 
अत्र कोपिन उक्तौ समासो न कृतः, कवेरुक्तौ कृतः । 
वाक्यान्तरपदानां वाक्यान्तरेऽनुप्रवेशः सङ्कीर्णत्वम्‌ । यथा-- 


"चन्द्र मुञ्च कुरङ्गाक्षि ! पश्य मानं नभोऽङ्गने ।।' 

अत्र नभोऽङ्गने चन्द्र॒ पश्य मानं मुञ्चेति युक्तम्‌ । 
किलष्टत्वमेकवाक्यविषयम्‌' इत्यस्माद्विन्नम्‌ । 
वाक्यान्तरे वाक्यान्तरानुप्रवेशो गर्भितता । यथा - 
रमणे चरणप्रान्ते प्रणतिप्रवणेऽधुना । 
वदामि सखि ! तत्वं ते कदाचिन्नोचिताः क्रुधः ।।' 
अर्थदोषानाह - 
अपुष्टदुष्क्रमग्राम्यव्याहताश्षीलकष्टताः । 
अनवीकृतनिर्हैतुप्रकाशितविरुदताः ।। ९ ॥ 
सन्दिग्धपुनरुक्तत्वे ख्यातिविद्याविरुद्धते । 
साकाङ्क्षता सहचरभिन्नताऽस्थानयुक्तता ।। १० || 
अविशेषे विशेषश्चानियमे नियमस्तथा । 
तयोर्विपर्ययौ विध्यनुवादायुक्तते तथा ।। ९९ ॥ 
निर्मुक्तपुनरुक्तत्वमर्थदोषाः प्रकीर्तिताः । 
तद्विपर्ययो विशेषेऽविशेषो नियमेऽनियमः । अत्रापुष्टत्वं मुख्यानुपकारित्वम्‌ । यथा-- 
विलेक्य वितते व्योम्नि विधुं मुञ्च रुषं प्रिये ।' 
अत्र॒ विततशब्दो मानत्यागं प्रति न किन्चिदुपकुरुते । अधिकपदत्वेऽ 
पदार्थान्वयप्रतीतेः समकालमेव बाधप्रतिभभासः, इह तु पश्चादिति विशेषः 
दुष्क्रमता यथा -- 
देहि मे वाजिनं राजन्‌ ! गजेन्द्र वा मदालसम्‌ ।' 
अत्र गजेन्द्रस्य प्रथमं याचनमुचितम्‌ । 


स्वपिहि त्वं समीपे मे स्वपिम्येवाधुना प्रिये ! ।' 

अत्रार्थो ग्राम्यः | 
कस्यचित्प्रागुत्कर्षमपकर्ष वाभिधाय पश्चात्तदन्यप्रतिपाटनं व्याहतत्वम्‌ । 
यथा -- हरन्ति हृदयं यूलां न नवेन्दुकलादयः । 
वीक्ष्यते यैरियं तन्वी लोकलोचनचन्द्रिका ।।' 
अत्र येषामिन्दुकला नानन्दहेतुस्तेषामेवानन्दाय तन्व्याश्चन्द्रिकात्वारोपः । 
“हन्तुमेव प्रवृत्तस्य स्तब्धस्य विवरैषिणः । 
यथाशु जायते पातो न तथा पुनरुन्नतिः ।।' 
अ्रार्थोऽन्नीलः । 
“वर्षत्येतददर्पतिर्त तु घनो धामस्थमच्छ पयः 
सत्यं सा सवितुः सुता सुरसरित्पूरो यया प्लावितः । 
व्यासस्योक्तिषु विश्वसित्यपि न कः श्रद्धा न कस्य श्रुतौ 
न प्रत्येति तथापि मुग्धहरिणी भास्वन्मरीचिष्वपः ।।' 
अत्र॒ यस्मात्सूर्याद्‌ वृषटर्यमुनायाश्च प्रभवस्तस्मात्तयोर्जलमपि सूर्यप्रभवम्‌ । ततश्च 
सूर्यमरीचीनां जलप्रत्ययहेतुत्वमुचितम्‌ , तथापि मृगी भान्तत्वात्तत्र जलप्रत्ययं न करोति । 
अयमप्रस्तुतोऽप्यर्थौ दुर्बोधः, दूरे चास्मत्प्रस्तुतार्थबोध इति कष्टार्थत्वम्‌ । 
सदा चरति खे भानुः सदा वहति मारुतः । 
सदा धत्ते भ्रुवं शेषः सदा धीरोऽविकत्थनः ।।' 
अत्र॒ सदेत्यनवीकृतत्वम्‌ । अत्रास्य पदस्य पर्यायान्तरेणोपादानेऽपि यदि 
नान्यद्विच्छित्यन्तर तदास्य दोषस्य सद्भाव इति कथितपदत्वाद्वेदः । 
नवीकृतत्वं यथा -- 


“भानुः सकृयुक्ततुरङ्ग एव रात्रिन्दिवं गन्धवहः प्रयाति । 

बिभर्ति शेषः सततं धरित्रीं षष्ठांशवृत्तेरपि धर्म एषः ।।' 
“गृहीतं येनासीः परिभवभयान्नोचितमपि 
प्रभावायस्याभूल्न खलु तव कच्चिन्न विषयः । 
परित्यक्तं तेन त्वमपि सुतशोकान्न तु भया- 
द्विमोक्ष्ये शखर ! त्वामहमपि यतः स्वस्ति भवते ।।' 
अत्र द्वितीयशस्रमोचने हेतुर्नोक्त इति निर्हतुत्वम्‌ । 
"कुमारस्ते नराधीश ! श्रियं समधिगच्छतु ।' 
अत्र "त्वं ियस्व' इति विरुदार्थप्रकाशनात्प्रकाशितविरुद्वत्वम्‌ | 
“अचला अबला वा स्युः सेव्या ब्रूत मनीषिणः ।।' 
अत्र प्रकरणाभावाच्छान्तशृङ्गारिणोः को वक्तेति निश्चयाभावात्सन्दिग्धत्वम्‌ । 
सहसा विदधीत न क्रियामविवेकः परमापदां पदम्‌ । 
वृणुते हि विमृश्यकारिणं गुणलुब्धाः स्वयमेव सम्पदः ।।' 
अत्र द्वितीयार्धं व्यतिरेकेण द्वितीयपादस्यैवार्थ इति पुनरुक्तता । 
प्रसिद्दिविरुद्ता यथा -- 
(ततश्चचार समरे शितशूलधरो हरिः ।' 
अत्र हरेः शूलं लोकेऽप्रसिद्धम्‌ । यथा वा -- 
“पादाघातादशोकस्ते सञ्जाताङ्कुरकण्टकः ।|' 
अत्र॒ पादाघातादशोकेषु पुष्पमेव जायत इति प्रसिद्ध न त्वङ्कुर इति 
कविसमयख्यातिविरुदता । 
“अधरे करजक्षतं मृगाक्ष्याः ।' 


अत्र शृङ्गार ( काम ) शास््रविरुदत्वाद्विद्याविरुद्धता । एवमन्यशास््रविरुदत्वमपि । 

एशस्य धनुषो भङ्गं क्षत्त्रस्य च समुन्नतिम्‌ । 
स्त्रीरत्नं च कथं नाम मृष्यते भार्गवोऽधुना ।।' 
अत्र स्त्रीरत्रमुपेक्षितुमित्याकाङ्क्षता । 
सज्जनो दुर्गतौ मग्नः कामिनी गलितस्तनी । 
खलः पूज्यः समज्यायां तापाय मम चेतसः ।।' 
अत्र सज्जनः कामिनी च शोभनौ तत्सहचरः खलोऽशोभन इति सहचरभिन्नत्वम्‌ । 
आज्ञा शक्रशिखामणिप्रणयिनी शास्त्राणि चक्ुर्मवं 
भक्तिभूतपतौ पिनाकिनि पदं लङ्केति दिव्या पुरी । 
उत्पत्तिदरहिणान्वये च तदहो नेदृग्वरो लभ्यते 
स्याच्चेदेष न रावणः क्व नु पुनः सर्वत्र सर्वै गुणाः ।।' 
अत्र न रावण इत्येतावतैव समाप्यम्‌ । 
“टीरकाणां निधेरस्य सिन्धोः किं वर्णयामहे ।' 
अत्र रत्नानां निधेरित्यविशेष एव वाच्यः । 
ˆआवर्त एव नाभिस्ते नेत्रे नीलसरोरुहे । 
“भङ्गाश्च वलयस्तेन त्वं लावण्याम्बुवापिका ।।' 
अत्रावर्त एवेति नियमो न वाच्यः । 
“यान्ति नीलनिचोलिन्यो रजनीष्वभिसारिकाः ।' 
अत्र तमिस्रास्विति रजनीविशेषो वाच्यः । 
-आपातसुरसे भोगे निमग्नाः किं न कुर्वते ।।' 


अत्र आपातमेवेति नियमो वाच्यः | 

ननु वाच्यस्यानभिधाने “व्यतिक्रमलवम्‌ इत्यादावपेरभावः, इह चैवकारस्येति 
कोऽनयोर्भेदः । अत्राह -- नियमस्य वचनमेव पृथग्भूतं नियमपरिवृततर्विषयः' इति, तन्न । 
तथा सत्यपि दयोः शब्दार्थदोषतायां नियामकाभावात्‌ । तत्का गतिरिति चित्‌ ? 
"व्यतिक्रमलवम्‌" इत्यादौ शब्दोच्चारणानन्तरमेव दोषप्रतिभासः, इह त्वर्थप्रत्ययानन्तरमिति 
भेदः । एवं च॒ शब्दपरिवृत्तिसहत्वासहत्वाभ्यां पूरवैरादतोऽपि शब्दार्थदोषविभाग एवं 
पर्यवस्यति - यो दोषः शब्दपरिवृत्यसहः स शब्ददोष एव | यश्च 
पदार्थान्वयप्रतीतिपूर्वबोध्यः सोऽपि शब्ददोषः । यश्चार्थप्रतीत्यनन्तर बोध्यः सोऽर्थीश्रय इति 
| एवं चानियमपरिवृततित्वादेरप्यधिकपदत्वाद्‌ भेदो बोद्धव्यः । अमतपरार्थत्वे तु 
राममन्मथशरेण--' इत्यादौ नियमेन वाक्यव्यापित्वाभिप्रायाद्राक्यदोषता । अश्षीलत्वादौ तु 
न नियमेन वाक्यव्यापित्वम्‌ । 
ˆआनन्दितस्वपक्षोऽसौ परपक्षान्‌ हनिष्यति ।' 
अत्र परपक्षं हत्वा स्वपक्षमानन्दयिष्यतीति विधेयम्‌ । 
"चण्डीशचूढाभरण ! चन्द्र॒ ! लोकतमोपह ! । 
विरह्धिप्राणहरण ! कदर्थय न मां वृथा ||' 
अत्र विरहिण उक्तौ तृतीयपादस्यार्थो नानुवाद्यः । 
“लग्नं रागावृताङ्ग्या सुदृटमिह ययैवासियष्ट्यारिकण्ठे 
मातङ्गानामपीहोपरि परपुरुषैर्या च दृष्टा पतन्ती । 
तत्सक्तोऽयं न किच्चिद्रणयति विदितं तेऽस्तु तेनास्मि दत्ता 
भृत्येभ्यः श्रीनियोगाद्रदितुमिति गतेवाम्बुधि यस्य कीर्तिः । 
अत्र विदितं तेऽस्त्वित्यनेन समापितमपि वचनं तेनेत्यादिना पुनरुपात्तम्‌ । 


अथ रसदोषानाह -- 

रसस्योक्तिः स्वशब्देन स्थायिसंचारिणोरपि ।। १२ ॥ 
परिपन्धिरसाङ्गस्य विभावादेः परिग्रहः । 
आक्षेपः कल्पितः कृच्छ्रादनुभावविभावयोः ।। १३ ॥ 
अकाण्डे प्रथनच्छेदौ तथा दीतिः पुनः पुनः । 
अद्गिनोऽननुसंधानमनङ्गस्य च कीर्तनम्‌ ।। १४ ॥ 
अतिविस्तृतिरङ्गस्य प्रकृतीनां विपर्ययः । 
अर्थानौचित्यमन्यच्च दोषा रसगता मताः ।। १५ ॥। 
रसस्य स्वशब्दो रसशब्दः शृङ्गारादिशब्दश्च । क्रमेण यथा - 
(तामुदीक््य कुरङ्गाक्षीं रसो नः कोऽप्यजायत ।' 
चन्द्रमण्डलमालोक्य शृङ्गारे मग्नमन्तरम्‌ ।।' 
स्थायिभावस्य स्वशब्दवाच्यं यथा -- 
ˆअजायत रतिस्तस्यास्त्वयि लोचनगौचरे ।' 
व्यभिचारिणः स्वशब्दवाच्यत्वं यथा - 
जाता लज्जावती मुग्धा प्रियस्य परिचुम्बने ।' 
अत्र प्रथमे पादे (आसीन्मुकुतिताक्षी सा" इति लज्जाया अनुभावमुखेन कथने युक्तः 
पाठः । 
“मानं मा कुरु तन्वङ्गि ! ज्ञात्वा यौवनमस्थिरम्‌ ।' 
अत्र यौवनास्थैर्यनिवेदनं शृङ्गाररसस्य परिपन्थिनः शान्तरसस्याडगं शान्तस्यैव च 
विभाव इति शृङ्गारे तत्परिग्रहो न युक्तः । 
"धवलयति शिशिररोचिषि भुवनतलं लोकलोचनानन्दे 


ईषत्क्षि्तकटाक्षा स्मेरमुखी सा निरीक्ष्यतां तन्वी ।।' 

अत्र रसस्योदीपनालम्बनविभावानुभावपर्यवसायिनौ स्थिताविति कष्टकल्पना । 
"परिहरति रति मतिं लुनीते स्खलतितरां परिवर्तते च भूयः । 
इति बत विषमा दशास्य देहं परिभवति प्रसभं किमत्र कुर्मः ।।' 

अत्र रतिपरिहारादीनां करुणादावपि सम्भवात्कामिनीरूपो विभावः कृच्छ्रादाक्षेप्यः । 

अकाण्डे प्रथनं यथा -- वेणीसंहारे द्वितीयेऽङ्के प्रवर्तमानानेकवीरसंक्षयेऽकाले 
दुर्योधनस्य भानुमत्या सह शृङ्गारप्रथनम्‌ । छेदो यथा -- वीरचरिते 
राघवभार्गवयोर्धाराधिरूढेऽन्योन्यसंरम्भे कङ्कणमोचनाय गच्छामीति राघवस्योक्तिः । 

पुनः पुनर्दीसिर्यथा -- कुमारसंभवे रतिविलापे । 

अङिगिनोऽननुसंधानं यथा -- रत्नावल्यां चतुर्थड्के बाभ्रव्यागमने सागरिकाया 
विस्मृतिः । 

अनङ्गस्य कीर्तनं यथा -- कपूरमञ्जर्या राजनायिकयोः स्वयं कृतं वसन्तस्य 
वर्णनमनाटत्य बन्दिवर्णितस्य प्रशंसनम्‌ । 

अङ्गस्यातिविस्तृतिर्यथा -- किराते सुराङ्गनाविलासादिः । 

प्रकृतयो दिव्या अदिव्या दिव्यादिव्याश्चेति । तेषां धीरोदात्तादिता । 
तेषामप्युत्तमाधममध्यमत्वम्‌ । तेषु च यो यथाभ्ूतस्तस्यायथावर्णने प्रकृतिविपर्ययो दोषः । 
यथा -- धीरोदात्तस्य रामस्य धीरोद्धतवच्छद्मना वालिवधः । यथा वा -- कुमारसंभवे 
उत्तमदेवतयोः पार्वतीपरमेश्चरयोः संभोगशृङ्गारवर्णनम्‌ । इदं पित्रोः संभोगवर्णन- 
मिवात्यन्तमनुचितम्‌' इत्याहुः । 

अन्यदनौचित्यं देशकालादीनामन्यथा यद्र्णनम्‌ । तथा सति हि काव्यस्या- 
सत्यताप्रतिभासेन विनेयानामुन्मुखीकारासम्भवः | 


एभयः पृथगलङ्कारदोषाणां नैव संभवः ।। १५ ॥। 

एभ्यः उक्तदोषेभ्यः । तथाहि -- उपमायामसादश्यासंभ्रवयोरुपमानस्य जातिप्रमाण- 
गतन्यूलत्वाधिकत्वयोरर्थान्तरन्यासे उत्प्रक्षितार्थसमर्थने चानुचितार्थत्वम्‌ । क्रमेण यथा -- 
“ग्रथ्नामि काव्यशशिनं विततार्थरश्मिम्‌ ।' 
'प्रोज्ज्वलज्ज्लधारावन्निपतन्ति शरास्तव'। 
"चण्डाल इव राजाऽसौ सग्रामेऽधिकसाहसः ।' 
कपूर खण्ड इव राजति चन्द्रबिम्बम्‌ ।' 
“हरवन्नीलकण्ठोऽयं विराजति शिखावलः ।' 
(स्तनावद्विसमानौ ते । 
दिवाकराद्रक्षति यो गुहासु लीनं दिवाभीतमिवान्धकारम्‌ । 
क्षुद्रेऽपि नूं शरणं प्रपन्ने ममत्वमुच्चैः शिरसामतीव ।।' 
एवमादिषूत्प्रक्षितार्थस्यासंभूततयैव प्रतिभासनं स्वरूपमित्यनुचितमेव तत्समर्थनम्‌ । 
यमकस्य पादत्रयगतस्याप्रयुक्तत्वं दोषः । यथा -- 
सहसाभिजनैः स्निग्धैः सह सा कुञ्जमन्दिरम्‌ । 
उदिते रजनीनाथे सहसरा याति सुन्दरी ।।' 
उत्प्रेक्षायां यथाशब्दस्योत्प्रक्षाद्योतकत्वेऽवाचकत्वम्‌ । यथा -- 
“एष मूर्तौ यथा धर्मः क्षितिपो रक्षति क्षितिम्‌ ।' 
एवमनुप्रासे वृत्तिविरुद्स्य प्रतिकूलवर्णत्वम्‌ । यथा -- 
ˆओवट्टड उल्लट्टड- इत्यादौ । 
उपमायां च साधारणधर्मस्याधिकन्यूलत्वयोरयिकपदत्वं न्यूलनपदत्वं च | 
क्रमेणोदाहरणम्‌-- 


(नयनज्योतिषा भाति शम्भुरभूतिसितयुतिः । 

विद्युतेव शरन्मेघो नीलवारिदखण्डधृक्‌ ।।' 
अत्र भगवतो नीलकण्ठत्वस्याप्रतिपादनाच्चतुर्थपादोऽधिकः । 
-कमलातिङिगितस्तारहारहारी मुरं द्विषम्‌ । 
विदयुद्धिभूषितो नीलजीमूत इव राजते ।।' 
अत्रोपमानस्य सबलाकत्वं वाच्यम्‌ । 
अस्यामेवोपमानोपमेययोर्तिङ्गवचनभेदस्य कालपुरुषविध्यादिभेदस्य च भग्न- 
प्रक्रमत्वम्‌ । क्रमेणोदाहरणम्‌ -- 
(सुधेव विमलश्चन्द्रः ।' 
“ज्योत्स्ना इव सिता कीर्तिः ।' 
काप्यभिख्या तयोरासीद्‌ व्रजतोः शुद्धवेषयोः । 
हिमनिर्मुक्तयोर्योगे चिव्राचन्द्रमसोरिव ।।' 
अत्र तथाभ्ूतचिव्राचन्द्रमसोः शोभा न खल्वासीत्‌ । अपि तु सर्वदापि भवति । 
लतेव राजसे तन्वि !' 
अत्र लता राजते, त्वं तु राजसे । 
“चिरं जीवतु ते सूुमार्कण्डेयमुनिर्यथा ।' 
अत्र मार्कण्डेयमुनिर्जीवत्येव, न खल्वेतदस्य "जीवतु" इत्यनेन विधेयम्‌ । 
इह तु यत्र तिङ्गवचनभ्रेदेऽपि न साधारणधर्मस्यान्यथाभावस्तत्र न दोषः | 
क्रमेणोदाहरणम्‌ -- 
“मुखं चन्द्र॒ इवाभाति । 
"तदेशोऽसदशोऽन्याभिः स््रीभिर्मधुरताभृतः । 


दधते स्म परां शोभां तदीया विभ्रमा इव ।।' 

पूर्वोदाहरणेषु उपमानोपमेययोरेकस्यैव साधारणधर्मेणान्वयसिद्धेः प्रक्रान्तस्यार्थस्य 
स्फुटोऽनिर्वाहः । एवमनुप्रासे वैफल्यस्यार्थत्वम्‌ । 
यथा-- ˆअनणुरणन्मणिमेखलमविरलशिञ्जानमञ्जुमञ्जीरम्‌ । 
परिसरणमरुणचरणे ! रणरणकमकारणं कुरुते ।।' 
एवं समासोक्तौ साधारणविशेषणवशात्परार्थस्य प्रतीतावपि पुनस्तस्य 
शब्देनोपादानस्याप्रस्तुतप्रशंसायां व्यञ्जनयैव प्रस्तुतार्थावगतेः शब्देन तदभिधानस्य च 
पुनरुक्तत्वम्‌ । क्रमेणोदाहरणम्‌ -- 
“अनुरागवन्तमपि लोचनयोर्दधतं वपुः सुखमतापकरम्‌ । 
निरकासयद्रविमपेतवसुं वियदालयादपरदिग्गणिका ।।' 
अत्रापरदिगित्येतावतैव तस्या गणिकात्वं प्रतीयते । 
आहूतेषु विहङ्गमेषु मशको नायान्‌ पुरो वार्यते । 
मध्ये वा धुरि वा वसंस्तृणमणिर्धत्ते मणीनां धुरम्‌ । 
खद्योतोऽपि न कम्पते प्रचतितुं मध्येऽपि तेजस्विनां 
चिक्सामान्यमचेतसं प्रभुमिवानामृष्टतत्वान्तरम्‌ ॥। 
अत्राचेतसः प्रभोरभिधानमनुचितम्‌ । 
एवमनुप्रासे प्रसिद्‌ध्यभावस्य ख्यातविरुदत्वम्‌ । यथा -- 
“चक्रायिष्ठिततां चक्री गोत्रं गोव्रभिदुच्छरितम्‌ । 
वृषं वृषभ्केतुश्च प्रायच्छदस्य भूभुजः ।।' 
उक्तदोषाणां च क्वचिददोषत्वं क्वचिद्‌ गुणत्वमित्याह -- 
वक्तरि क्रोधसंयुक्ते तथा वाच्ये समुद्धते । 


रौद्रादौ तु रसेऽत्यन्तं दुःश्रवत्वं गुणो भवेत्‌ ।। १६ ॥ 

एषु चास्वादस्वरूपविशेषात्मकतया मुख्यगुणप्रकर्षोपकारित्वाद्‌ गुण इति व्यपदेशो 
भाक्तः । क्रमेण यथा -- 
'तद्विच्छेदकृशस्य कण्ठलरुठितप्राणस्य मे निर्दयं 
्रूरः पञ्चशरः शरैरतिशितेरभिन्दन्मनो निर्भरम्‌ । 
शम्भोभूतकृपाविधेयमनसः प्रोद्ामनेत्रानल- 
ज्वालाजालकरालितः पुनरसावास्तां समस्तात्मना ।।' 
अत्र शृङ्गारे कुपितो वक्ता । 
.मूर्धव्याधूयमानध्वनटदमरधुनीलोलकल्लोलजालो- 
दूताम्भःक्षोददम्भात्प्रसभमभिनभःक्षिसनक्षत्रलक्षम्‌ । 
ऊर्ध्वन्यस्ताङिघ्रदण्डभ्रमिभररभसोद्यन्नभस्वत्प्रवेग- 
भ्रान्तब्रह्माण्डखण्ड प्रवितरतु शिवं शाम्भवं ताण्डवं वः ।।' 
अ्रोदतताण्डवं वाच्यम्‌ । इमे पद्ये मम । 
रौद्रादिरसत्वे एतदिद्ितयापेक्षयापि दु.श्रवत्वमत्यन्तं गुणः । यथा -- 
“उत्कृत्योत्कृत्य कृत्तिम्‌--' इत्यादि । 
अत्र बीभत्सो रसः । 
सुरतारम्भगोष्ठ्यादावन्ीलत्वं तथा पुनः । 
तथा पुनरिति गुण एव । यथा - 
करिहस्तेन संबाधे प्रविश्यान्तर्विलोडिते । 
उपसर्पन्‌ ध्वजः पुंसः साधनान्तर्विराजते ।।' 
अत्र॒ हि सुरतारम्भगोष्ठ्याम्‌ । 'ताम्बूलदानविधिना विसृजेदयस्यां द्व्यर्थः पदैः 


पिशुनयेच्च रहस्यवस्तु" इति कामशास््रस्थितिः । आदिशब्दाच्छमकथाप्रभृतिषु बोद्धव्यम्‌ । 

स्यातामदोषौ भ्नेषादौ निहतार्थाप्रयुक्तते ।। १७ ॥ 
यथा-- "पर्वतभेदि पवित्रं जैत्रं नरकस्य बहुमतं गहनम्‌ । 
हरिमिव हरिमिव हरिमिव सुरसरिदम्भः पतन्नमत ।।' 
अब्रन्द्रपक्षे पवित्रशब्दो निहतार्थः । सिंहपक्षे मतङ्गशब्दो मातङ्गार्थऽप्रयुक्तः । 
गुणः स्यादप्रतीतत्वं ज्ञत्वं चेद्रकृवाच्ययोः । 
यथा-- "त्वामामनन्ति प्रकृति पुरुषार्थप्रवर्तिनीम्‌ । 
तद्र्शनमुदासीनं त्वामेव पुरुषं विदुः ।।' 
स्वयं वापि परामर्श- 
अप्रतीतत्वं गुण इत्यनुषज्यते । 
यथा-- "युक्तः कलाभिस्तमसां विवृदथ्यै क्षीणश्च ताभिः क्षतये य एषाम्‌ । 
शुद्धं निरालम्बपदावलम्बं तमात्मचन्द्रं परिशीलयामि ।।' 
-कथितं च पदं पुनः ।। १८ ॥ 
विहितस्यानुवाद्यत्वे विषादे विस्मये क्रुधि । 
दैन्येऽथ लाटानुप्रासेऽनुकम्पायां प्रसादने ।। १९ ॥। 
अर्थान्तरसंक्रमितवाच्ये हर्षऽवधारणे । 
गुण इत्येव । यथा -- 
“उदेति सविता तामः-' इत्यादि । 
अत्र विहितानुवादः । 
"हन्त । हन्त । गतः कान्तो वसन्ते सखि ! नागतः ।' 
अत्र विषादः । 


चित्रं चित्रमनाकाशे कथं सुमुखि ! चन्द्रमाः ।' 

अत्र विस्मयः । 
“सुनयने नयने निधेहि" इति । 
अव्र लाटानुप्रासः । 
(नयने तस्यैव नयने च ॥' 
इत्यादावर्थान्तरसंक्रमितवाच्यो ध्वनिः । एवमन्यत्रापि । 
सन्दिग्धत्वं तथा व्याजस्तुतिपर्यवसायि चेत्‌ ।। २० ॥ 
गुण इत्येव यथा - 
“पृथुकार्तस्वरपात्रं भूषितनिःशेषपरिजनं देव ! । 
विलसत्करेणुगहनं सम्प्रति सममावयोः सदनम्‌ ।।' 
वैयाकरणमुख्य तु प्रतिपाद्येऽथ वक्तरि । 
कष्टत्वं दुःश्रवत्वं वा- 
गुण इत्येव । यथा-- 

"दीधीवेवीट्समः कश्चिद्‌ गुणवृदुध्योरभाजनम्‌ । 
क्विप्प्रत्ययनिभः कश्चिद्यत्र सन्निहिते न ते ।।' 
अत्रार्थः कष्टः । वैयाकरणश्च वक्ता । एवमस्य प्रतिपाद्यत्वेऽपि । 

अत्रास्मार्षमुपाध्यायं त्वामह न कदाचन ।' 
अत्र दुश्रवत्वम्‌ । वैयाकरणो वाच्यः । एवमस्य वकृत्वेऽपि । 
-ग्राम्यत्वमधमोक्तिषु ।। २१ ॥ 
गुण इत्येव । यथा मम-- 
“एसो ससहरबिम्बो दीसइ हेअङ्गवीणपिण्डो व्व । 


एदे अस्ससमोहा पडन्ति आसासु दुद्धधार व्व ।।' 

(एष शशधरबिम्बो दश्यते हयङ्गवीनपिण्ड इव। 
एते चांशुसमूहाः पतन्त्याशासु दुग्धधारा इव।। इति संस्कृतम्‌) 
इयं विदूषकोक्तिः । 
निर्हेतुता तु ख्यातेऽर्थ दोषतां नैव गच्छति । 
यथा-- सप्रति संध्यासमयश्चक्रद्न्द्रानि विघटयति ।' 
कवीनां समये ख्याते गुणः ख्यातविरुद्धता ।। २२ ॥ 
कविसमयख्यातानि च -- 
मालिन्यं व्योम्नि पापे, यशसि धवलता वर्ण्यते हासकीर्त्यो- 
रक्तौ च क्रोधरागौ, सरिदुदधिगतं पङ्कजेन्दीवरादि । 
तोयाधारेऽखितेऽपि प्रसरति च मरालादिकः पक्षिसङ्घो 
ज्योत्स्ना पेया चकोरैर्जलधरसमये मानसं यान्ति हसाः ।। २२ ॥ 
पादाघातादशोको विकसति बकुलो योषितामास्यमयै- 
यूनामङ्गेषु हाराः, स्फुटति च हृदयं विप्रयोगस्य तापैः । 
मौर्वी रोलम्बमाला धनुरथ विशिखाः कौसुमाः पुष्पकेतो- 
्रिन्नं स्यादस्य बाणैर्युवजनहृदयं स््रीकटाक्षेण तद्त्‌ ।। २४ ॥ 
अहन्यम्भोजं, निशायां विकसति कुमुद, चन्द्रिका शुक्लपक्षे 
मेघध्वानेषु नृत्यं भवति च शिखिनां नाप्यशोके फलं स्यात्‌ । 
न स्याज्जाती वसन्ते, न च कुसुमफले गन्धसारद्रुमाणा- 
मित्यादयुन्नेयमन्यत्कविसमयगतं सत्कवीनां प्रबन्धे || २५ ॥ 
एषामुदाहरणान्याकरेषु स्पष्टानि । 


धनुर्ज्यादिषु शब्देषु शब्दास्तु धनुरादयः । 

आरूढत्वादिबोधाय-- 
यथा-- "पूरिते रोदसी ध्वानैर्धनुज्यास्फालनोद्धवैः ।' 
अत्र ज्याशब्देनापि गतार्थत्वे धनुःशब्देन ज्याया धनुष्यायत्तीकरणं बोध्यते । 
आदिशब्दात्‌- 
“भाति कर्णावतसस्ते ।' अत्र कर्णस्थितत्वबोधनाय कर्णशब्दः । 
एवं श्रवणकुण्डलशिरःशेखरप्रभृतिः । 
एवं निरुपपदो मालाशब्दः पुष्पस््रजमेवाभिधत्त इति स्थितावपि "पुष्पमाला विभाति 
ते ।' अत्र॒ पुष्पशब्द उत्कृष्टपुष्पवृद्ध्यै । एवं मुक्ताहार' इत्यत्र मुक्ताशब्दे- 
नान्यरत्रामिश्रितत्वम्‌ । 
- प्रयोक्तव्याः स्थिता अमी ।। २६ ॥ 
धनुज्यादयः सत्काव्यस्थिता एव॒ निबद्धव्याः, न॒ त्वस्थिता जघनकाञ्ची- 
करकड्कणादयः । 
उक्तावानन्दमग्नादेः स्यान्न्यूनपदता गुणः । 
यथा-- 
गाढालिङ्गनवामनीकृतकुचप्रोद्धिन्नरोमोद्रमा 
सान्द्रस्नेहरसातिरेकविगलच्छरीमन्नितम्बाम्बरा | 
मा मा मानद ! माति मामलमिति क्षामाक्षरोल्लापिनी 
सुपाकिंनुमृतानु किं मनसि मे लीना विलीना नु किम्‌ ।।' 
अत्र पीडयेति न्यूलतम्‌ । 
क्वचिन्न दोषो न गुणः- 


न्यूलपदत्वमित्येव । यथा -- 

^तिषठेत्कोपवशात्प्रभावपिहिता दीर्घं न सा कुष्यति 
स्वर्गायोत्पतिता भवेन्मयि पुनर्भावाद्रमस्या मनः । 
तां हर्तुं विबुधद्विषोऽपि न च मे शक्ताः पुरोवर्तिनीं 
सा चात्यन्तमगोचरं नयनयोर्जातेति कोऽयं विधिः ।।' 
अत्र प्रभावपिहितेति भवेदिति चेत्यनन्तरं नैतद्यतः' इति पदानि न्यूलानि । एषां 
पदानां न्यूनतायामप्येतद्राक्यव्यङ्ग्यस्य वितकाख्यव्यभ्भिचारिभावस्योत्कर्षीकरणान्न गुणः । 
दीर्ध न से'त्यादिवाक्यजन्यया च प्रतिपत्त्या तिष्ठेदित्यादिवाक्यप्रतिपतर्बोधः 
स्फुटमेवावभासत इति न दोषः । 
-गुणः क्वाऽप्यधिकं पदम्‌ ।। २७ ॥। 
यथा-- 
(आचरति दुर्जनो यत्सहसा मनसोऽप्यगोचरानर्थन्‌ । 
तन्न न जाने जाने स्पृशति मनः किं तु नैव निष्ुरताम्‌ ।।' 
अत्र (न न जाने इत्ययोगव्यवच्छेदे । दितीय^जान' इत्यनेन नाहमेव जाने 
इत्यन्ययोगव्यवच्छेदादिच्छित्तिविशेषः | 
समाप्तपुनरात्तत्वं न दोषो न गुणः क्वचित्‌ । 
यथा-- “अन्यास्ता गुणरत्र- इत्यादि । 
अत्र प्रथमार्धन वाक्यसमाप्तावपि द्ितीयार्धवाक्यं पुनरुपात्तम्‌ । 
एवं च विशेषणमात्रस्य पुनरुपादाने समापपुनरात्तत्वं न वाक्यान्तरस्येति विजेयम्‌ । 
गर्भितत्वं गुणः क्वापि- 
यथा-- 


“दिड्नातङ्गघटाविभक्तचतुराघाटा मही साध्यते 

सिद्धा सापि वदन्त एव हि वयं रोमान्चिताः पश्यत ॥' 
विप्राय प्रतिपाद्यते किमपरं रामाय तस्मै नमो 
यस्मात्प्रादुरभूत्कथाद्भूतमिदं यत्रैव चास्तं गतम्‌ ।।' 
अत्र वदन्त एवेत्यादिवाक्यं वाक्यान्तरप्रवेशात्‌ चमत्कारातिशयं पुष्णाति । 
-पतत्प्रकर्षता तथा || २८ ॥। 
तथेति क्वचिद्‌ गुणः । यथा -- "चञ्चद्भूज-' इत्यादि । 
अत्र चतुर्थपादे सुकुमारार्थतया शब्दाडम्बरत्यागो गुणः । 
क्वचिदुक्तौ स्वशब्देन न दोषो व्यभिचारिणः । 
अनुभावविभावाभ्यां रचना यत्र नोचिता || २९ ॥ 
यत्रानुभावविभावमुखेन प्रतिपादने विशदप्रतीतिर्नास्ति, यत्र॒ च विभावानुभावकृत- 
पुष्टिराहित्यमेवानुगुणं तत्र व्यभिचारिणः स्वशब्देनोक्तौ न दोषः । यथा - 
ओत्सुक्येन कृतत्वरा सहभुवा व्यावर्तमाना हिया 
तैस्तैर्बन्धुवधूजनस्य वचनेैर्नीताभिमुख्यं पुनः । 
दृष्ट्वाग्रे वरमात्तसाध्वसरसा गौरी नवे सङ्गमे 
संरोहत्पुलका हरेण हसता शिष्टा शिवायास्तु वः ।।' 
अत्रौत्सुक्यस्य त्वरारूपानुभावमुखेन प्रतिपादने सङ्गमे न ज्ञटिति प्रतीतिः, त्वराया 
भयादिनापि सम्भवात्‌ । दियोऽनुभावस्य च व्यावर्तमानस्य कोपादिनापि सम्भवात्‌ । 
साध्वसहासयोस्तु विभावादिपरिपोषस्य प्रकृतरसप्रतिकूलप्रायत्वादित्येषां स्वशब्दाभिधानमेव 
न्याय्यम्‌ । 
सञ्चार्यादेरविरुद्स्य बाध्यत्वेन वचो गुणः । 


यथा --क्वाकार्य शशलक्ष्मणः क्व च कुलम्‌- इत्यादि । 

अत्र॒ प्रशमाङ्गानां वितर्कमतिशङ्काधृतीनामभ्निलाषाङ्गौत्सुक्यस्मृतिदैन्यचिन्ता- 
भ्निस्तिरस्कारः पर्यन्ते चिन्ताप्रधानमास्वादप्रकर्षमावि्भावयति । 
विरोधिनोऽपि स्मरणे साम्येन वचनेऽपि वा || ३० || 
भवेद्विरोधो नान्योन्यमदिगिन्यङ्गत्वमाप्षयोः । 
क्रमेण यथा -- “अयं स रसनोत्कर्षी-' इत्यादि । 
अत्रालम्बनविच्छेदे रतेररसात्मतया स्मर्यमाणानां तदङ्गानां शोकोदीपकतया 
करुणानुकूलता । 
सरागया सुतघनघर्मतोयया कराहतिध्वनितपृथूरूपीठया । 
मुहूर्महुरदशनविलङ्घितोष्ठया रुषा नृपाः प्रियतमयेव भेजिरे ।।' 
अव्र सम्भोगशृङ्गारो वर्णनीयवीरव्यभ्निचारिणः क्रोधस्यानुभावसाम्येन विवक्षितः । 
एकं ध्याननिमीलनान्मुकुलितप्रायं द्वितीयं पुनः 
पार्वत्या वदनाम्बुजस्तनभरे सम्भोगभावालसम्‌ । 
अन्यदूरविकृष्टचापमदनक्रोधानलोदीपितं 
शम्भोर्भिन्नरसं समाधिसमये नेत्रत्रयं पातु वः ।।' 
अत्र शान्तशृङ्गाररोद्ररसपरिपुष्टा भगवद्विषया रतिः । यथा वा - 
क्षिपो हस्तावलग्नः प्रसभमभरिहतोऽप्याददानँऽशुकान्तं 
गृहन्‌ केशेष्वपास्तश्चरणनिपतितो नेक्षितः संभ्रमेण । 
आलिङ्गन्‌ योऽवधूतस्िपुरयुवतिभिः साश्रुनेत्रोत्पलाभिः 


कामीवाद्रापराधः स दहतु दुरितं शाम्भवो वः शराग्निः ।।' 

अत्र कविगता भगवद्विषया रतिः प्रधानम्‌ । तस्याः परिपोषकतया भगवतस्िपुरध्वंसं 
प्रत्युत्साहस्यापरिपुष्टतया रसपदवीमप्राप्ततया भावमात्रस्य करुणोऽङ्गम्‌ । तस्य च 
कामीवेति साम्यबलादायातः शृङ्गारः । 
एवं चाविश्रान्तिधामतया करुणस्याप्यङ्गतैवेति योरपि करुणशृङ्गारयोर्भगवदुत्साह- 
परिपुष्टतद्विषयरतिभावास्वादप्रकर्षकतया यौगपद्यसद्भावादङ्गत्वेन न विरोधः । 
ननु समूहालम्बनात्मकपूर्णघनानन्दरूपस्य रसस्य तादशेनेतररसेन कथं विरोधः 
सम्भावनीयः ? एकवाक्ये निवेशप्रादुरभीवैर्योगपद्यविरहेण परस्परोपमर्दकत्वानुपपत्तेः । 
नाप्यङ्गाङ्गिभभावः, दयोरपि पूर्णतया स्वातन्त्र्येण विश्रान्तेः । सत्यमुक्तम्‌ । अत एवात्र 
प्रधानेतरेषु रसेषु स्वातन्त्रयविश्रमराहित्यात्पूर्णरसभावमात्राच्च विलक्षणतया संचारिरसनाम्ना 
व्यपदेशः प्राच्यानाम्‌ । अस्मत्पितामहानुजकविपण्डितमुख्यश्रीचण्डीदासपादानां तु 
खण्डरसनाम्ना । यदाहुः-- 
“अङ्गं बाथ्योऽथ संसर्गी यद्यङ्गी स्याद्रसान्तरे । 
नास्वायते समग्रं तत्ततः खण्डरसः स्मृतः ।।' इति । 
ननु “आद्यः करुणबीभत्सरौद्रवीरभयानकैः' इत्युक्तनयेन विरोधिनोर्वीरशृङ्गारयोः 
कथमेकत्र 
"कपोले जानक्याः करिकलभदन्तदयुतिमुषि 
स्मरस्मेरस्फारोड्डमरपुलकं वक्त्रकमलम्‌ । 
मुहुः पश्यजञ्छण्वन्‌ रजनिचरसेनाकलकलं 


जटाजूटग्रन्थिं द्रटयति रघूणां परिवृढः ।।' 


इत्यादौ समावेशः । अत्रोच्यते - इह खलु रसानां विरोधिताया अविरोधितायाश्च 


त्रिधा व्यवस्था | कयोश्िदालम्बनैक्येन, कयोश्विदाश्रयैक्येन, कयोशचिन्नैरन्तर्येणेति । तत्र 

वीरशृङ्गारयोरालम्बनैक्येन विरोधः । तथा हास्यरौद्रबीभत्सैः सम्भोगस्य | 
वीरकरुणरोद्रादिभिर्विप्रलम्भस्य । (आलम्बनैक्येन) आश्रयैक्येन च वीरभयानकयोः । 
नैरन्तर्यविभावैक्याभ्यां शान्तशृङ्गारयोः । त्रिधाऽप्यविरोधो वीरस्याद्भुतरौ्राभ्याम्‌ । 
शृढ्गारस्याद्भुतेन । भयानकस्य बीभत्सेनेति । तेनात्र वीरशृङ्गारयोर्भिन्नालम्बनत्वान्न 
विरोधः | 
एवं च वीरस्य नायकनिष्ठत्वेन भयानकस्य प्रतिनायकनिष्ठत्वेन निबन्धे 
भ्निन्नाश्रयत्वन न विरोधः । यश्च॒ नागानन्दे प्रशमाश्रयस्यापि जीमूतवाहनस्य 
मलयवत्यनुरागो दर्शितः, तत्र॒ अहो गीतमहो वादित्रम्‌ इत्यद्भुतस्यान्तरा 
निवेशनान्नैरन्तर्याभावान्न शान्तशृङ्गारयोर्विरोधः । एवमन्यदपि जेयम्‌ । "पाण्डुक्षामं 
वदनम्‌" इत्यादौ च पाण्डुतादीनामङ्गभावः करुणविप्रलम्भेऽपीति न विरोधः । 
अनुकारे च सर्वेषां दोषाणां नैव दोषता ।। ३१ ॥ 
सर्वेषां दुःश्रवत्वप्रभरूतीनाम्‌ । यथा -- 
एष दुश्व्यवनं नौमीत्यादि जल्पति कश्चन ।' 
अत्र दुश्व्यवनशब्दोऽप्रयुक्तः । 
अन्येषामपि दोषाणामित्यौचित्यान्मनीषिभिः | 
अदोषता च गुणता जेया चानुभयात्मता || ३२ ॥। 
अनुभरयता अदोषगुणता । 


इति साहित्यदर्पणे दोषनिरूपणो नाम सप्तमः परिच्छेदः । 


(अत्र मूलकारिकाः-३२ । पूर्वाभिःसह' ६७८ । उदाहरणानि-१६६ । पूर्वैः सह ४८७ ॥) 

अष्टमः परिच्छेदः 


गुणानाह-- 
रसस्यादिगत्वमाप्तस्य धर्माः शौर्यादयो यथा । 
गुणाः-- 
यथा खल्वङ्गित्वमासस्यात्मन उत्कर्षहेतुत्वाच्छौर्यादयो गुणशब्दवाच्याः, तथा काव्ये 
ऽङ्गित्वमापतस्य रसस्य धर्माः स्वरूपविशेषा माधुर्यादयोऽपि स्वसमर्पकपदसन्दभ॑स्य काव्य- 
व्यपदेशस्यौपयिकानुगुण्यभाज इत्यर्थः । यथा चैषां रसमात्रस्य धर्मत्वं तथा दर्शितमेव । 
माधूर्यमोजोऽथ प्रसाद इति ते त्रिधा ।। १ ॥ 
ते गुणाः । तत्र 
चित्तद्रवीभावमयो ह्ञादो माधुर्यमुच्यते । 
यत्तु -- केनचिदुक्तम्‌ -- "माधुर्यं द्रुतिकारणम्‌" इति तन्न, द्रवीभावस्यास्वाद- 
स्वरूपाह्नादाभिन्नत्वेन कार्यत्वाभावात्‌ । द्रवीभावश्च स्वाभाविकानाविष्टत्वात्मक- 
काठिन्यमन्युक्रोधादिकृतदीप्तत्वविस्मयहासादयुपहितविक्षेपपरित्यागेन  रत्याद्याकारानुविद्धा- 
नन्दोद्रोधेन सहदयचित्ताद्रप्रायत्वम्‌ । तच्च -- 
संभोगे करुणे विप्रलम्भे शान्तेऽधिकं क्रमात्‌ ।। २ ॥। 
सम्भोगादिशब्दा उपलक्षणानि । तेन सम्भोगाभासादिष्वप्येतस्य स्थितिर्जञेया । 
मूर्ध्नि वर्गान्त्यवर्णेन युक्ताष्टठडढान्विना । 
रणौ लघू च तद्व्यक्तौ वर्णाः कारणतां गताः ।। 3 ॥| 
अवृत्तिरल्पवृत्तिर्वा मधुरा रचना तथा । 
यथा -- 


ˆअनङ्गमङ्गलभ्रुवस्तदपाङ्गस्य भङ्गयः । 

जनयन्ति मुहूर्यूलामन्तःसन्तापसन्ततिम्‌ ।।' 
यथावा मम ~ 
लताकुञ्जं गुञ्जन्‌ मदवदविपुञ्जं चपलयन्‌ 
समाविङ्गन्नङ्गं द्रुततरमनङ्गं प्रबलयन्‌ । 
मरुन्मन्दं मन्द दतितमरविन्द तरलयन्‌ 
रजोवृन्दं विन्दन्‌ किरति मकरन्द दिशि दिशि ।।' 
ओजश्धित्तस्य विस्ताररूपं दीसत्वमुच्यते ।। ४ ।| 
वीरबीभत्सरो्रेषु क्रमेणाचिक्यमस्य तु | 
अस्यौजसः । अत्रापि वीरादिशब्दा उपलक्षणानि । तेन वीराभ्ासादावप्यस्यावस्थितिः। 
वर्गस्यादयतृतीयाभ्यां युक्तौ वर्णो तदन्तिमौ ।। ५ ॥ 
उपर्यधो द्वयोर्वा सरेफौ टठड्टैः सह । 
शकारश्च षकारश्च तस्य व्यञ्जकतां गताः ।। £ || 
तथा समासौ बहुलो घटनौद्त्यशालिनी । 
यथा-- "चञ्चद्भुज-' इत्यादि । 
चित्तं व्याप्नोति यः क्षिप्रं शुष्केन्धनमिवानलः ।। ७ ॥ 
स प्रसादः समस्तेषु रसेषु रचनासु च । 
व्याप्नोति, आविष्करोति । 
शब्दास्तद्‌व्यञ्जका अर्थबोधकाः श्रुतिमात्रतः ।। ८ ॥ 
यथा - 
(सूचीमुखेन सकृदेव कृतव्रणस्त्वं 


मुक्ताकलाप । लुठसि स्तनयोः प्रियायाः । 

बाणैः स्मरस्य शतशो विनिकृत्तमर्मौ 
स्वप्नेऽपि तां कथमह न विलोकयामि ।।' 
एषां शब्दगुणत्वं च गुणवृत्योच्यते बुधैः । 
शरीरस्य शौर्यादिगुणयोग इव" इति शेषः । 
क्षः समाधिरौदार्य प्रसाद इति ये पुनः ।। ९ ॥। 
गुणाश्चिरन्तनैरुक्ता ओजस्यन्तर्भवन्ति ते । 
ओजसि भक्त्या ओजः पदवाच्ये शब्द (अर्थ) धर्मविशेषे । तत्र क्षैषो बहूनामपि 
पदानामेकपदवद्वासनात्मा । यथा - 
उन्मज्जज्जलकुञ्जरेन्द्ररभसास्फालानुबन्धोद्धताः 
सर्वाः पर्वतकन्दरोदरभुवः कुर्वन्‌ प्रतिध्वानिनीः । 
उच्चैरुच्चरति ध्वनिः श्रुतिपथोन्माथी यथायं तथा 
प्रायप्रेवदसख्यशङ्खधवला वेलेयमुद्रच्छति ।।' 
अयं बन्धवैकट्यात्मकत्वादोज एव । समाधिरारोहावरोहक्रमः । आरोह उत्कर्षः, 


अवरोहोऽपकर्षः, तयोः क्रमो वैरस्यतानावहो विन्यासः । यथा -- '"चञ्चद्भूज-' इत्यादि । 


अत्र॒ पादत्रये क्रमेण बन्धस्य गाढता । चतुर्थपादे त्वपकर्षः । तस्यापि च 
तीव्रप्रयन्नोच्चार्यतया ओजस्विता । उदारता विकटत्वलक्षणा । विकटत्वं पदानां 
नृत्यत्प्रायत्वम्‌ । 

यथा -- 

'सुचरणविनिविष्टर्ूपुरैर्नर्तकीनां 


ज्मणिति रणितमासीत्तत्र चित्रं कलं च ।' 

अत्र॒ च तन्मतानुसारेण रसानुसन्धानमन्तरेणैव शब्दप्रौदोक्तिमात्रेणौजः । प्रसाद 


ओजोमिश्रितशैथिल्यात्मा । यथा -- 
“यो यः शस्त्र बिभर्ति स्वभुजगुरुमदः पाण्डवीनां चमूनाम्‌" इति । 
माधुर्यव्यञ्जकत्वं यदसमासस्य दर्शितम्‌ ।। १० ॥| 
पृथक्पदत्वं माधुर्यं तेनैवाङ्गीकृतं पुनः । 
यथा-- “शासान्मुञ्चति- इत्यादि । 
अर्थव्यक्तेः प्रसादाख्यगुणेनैव परिग्रहः ।। ११ 
अर्थव्यक्तिः पदानां हि ज्ञटित्यर्थसमर्पणम्‌ । 
स्पष्टमुदाहरणम्‌ । 
ग्राम्यदुःश्रवतात्यागात्कान्तिश्च सुकुमारता ।। १२ ।। 
अङ्गीकृतेति सम्बन्धः । कान्तिरौज्ज्वल्यम्‌ । तच्च हालिकादिपदविन्यासवैपरीत्येन 
लौकिकशोभाशातित्वम्‌ । सुकुमारता अपारुष्यम्‌ । अनयोरुदाहरणे स्पष्टे 
क्वचिद्धोषस्तु समता मार्गाभेदस्वरूपिणी । 
अन्यथोक्तगुणेष्वस्या अन्तःपातो यथायथम्‌ ।। १३ || 
मसृणेन विकटेन वा मार्गेणोपक्रान्तस्य सन्दर्भस्य तेनैव परिनिष्ठानं मार्गाभिदः । स 
च क्वचिद्दोषः | तथाहि - 
ˆअव्यूढाङ्गमरूठपाणिजठराभोगं च बिभ्रद्रपुः 
पारीन्द्रः शिशुरेष पाणिपुटके सम्मातु किं तावता । 
उदयदुर्धरगन्धसिन्धुरशतप्रोदामदानार्णव- 


सोतःशोषणरोषणात्पुनरितः कल्पाग्निरल्पायते ।।' 

अत्रोद्धतेऽर्थे वाच्ये सुकुमारबन्धत्यागो गुण एव । अनेवंविधस्थाने माधुर्या 
दावेवान्तःपातः । यथा-- "लताकुञ्जं गुञ्जन्‌-' इत्यादि । 
ओजः प्रसादो माधुर्यं सौकुमार्यमुदारता । 
तदभावस्य दोषत्वात्स्वीकृता अर्थगा गुणाः ।। ९४ ॥ 
ओजः साभिप्रायत्वरूपम्‌ । प्रसादोऽ्थवैमल्यम्‌ । माधूर्यमुक्तिवैचित््यम्‌ । सौकुमार्य- 
मपारुष्यम्‌ । उदारता अग्राम्यत्वम्‌ । एषां पञ्चानामप्यर्थगुणानां यथाक्रममपुष्टार्थाधिक- 
पदानवीकृतामङ्गलसरूपाक्षीलग्राम्याणां निराकरणेनैवाङ्गीकारः । स्पष्टान्युटाहरणानि । 
अर्थव्यक्तिः स्वभावोक्त्यलङ्कारेण तथा पुनः । 
रसध्वनिगुणीभूतव्यङ्ग्यानां कान्तिनामकः ।। १५ ॥| 
अङ्गीकृत इति सम्बन्धः । अर्थव्यक्तर्वस्तुस्वभ्ावस्फुटत्वम्‌ । कान्तिर्दीपिरसत्वम्‌ । 
स्पष्टे उदाहरणे । 
लेषो विचित्रतामात्रमदोषः समता परम्‌ । 
न्नेष: क्रमकौटिल्यानुल्वणत्वोपपत्तियोगरूपघटनात्मा । तत्र॒ क्रमः क्रियासन्ततिः, 
विदग्धचेष्टितं कौटिल्यम्‌, अप्रसिद्धवर्णनाविरहोऽनुल्वणत्वम्‌, उपपादकयुक्तिविन्यास उपपत्तिः, 
एषां योगः सम्मेलनं स एव रूपं यस्या घटनायास्तद्रूपः क्षो वैचित्रयमात्रम्‌ । अनन्य- 
साधारणरसोपकारित्वातिशयविरहादितिभावः । यथा -- 
“टृष्ट्वैकासनसंस्थिते प्रियतमे--' इत्यादि । 
अत्र दर्शनादयः क्रियाः, उभयसमर्थनरूपं कौटिल्यम्‌, लोकव्यवहाररूपमनुल्बणत्वम्‌, 
एकासनसंस्थिते' 'पश्चादुपेत्य' (नयने पिधाय' ईषद्क्रितकन्धरः' इति चोपपादकानि, एषां 


योगः । अनेन च वाच्योपपत्तिग्रहणव्यग्रतया रसास्वाद व्यवहितप्राय इत्यस्यागुणता । 

समता च प्रक्रान्तप्रकृतिप्रत्ययाविपर्यासेनार्थस्य विसंवादिताविच्छेदः । स च 
प्रक्रमभङ्गरूपविरह एव । स्पष्टमुदाहरणम्‌ । 
न गुणत्वं समाधेश्च 
समाधिश्चायोन्यन्यच्छायायोनिरूपद्विविधार्थटृष्टिरूपः । तव्रायोनिरर्थो यथा -- 
सदयोमुण्डितमत्तदूणचिबुकप्रस्प्चिं नारङ्गकम्‌ ।' 
अन्यच्छायायोनिर्यथा -- 
'निजनयनप्रतिबिम्बैरम्बुनि बहुशः प्रतारिता काऽपि । 
नीलोत्पतलेऽपि विमृशति करमर्पयितुं कुसुमलावी ।।' 
अत्र॒ नीलोत्पलनयनयोरतिप्रसिद्धं सादृश्यं विच्छित्तिविशेषेण निबद्धम्‌ । अस्य 
चासाधारणशोभानाधायकत्वान्न गुणत्वम्‌, किन्तु काव्यशरीरमात्रनिर्वर्तकत्वम्‌ । 
क्वचित्‌ "चन्द्रम्‌" इत्येकस्मिन्‌ पदार्थे वक्तव्ये “अत्रर्नयनसमुत्थं ज्योतिः" इति 


वाक्यवचनम्‌ । क्वचित्‌ निदाघशीतलहिमकालोष्णसुकुमारशरीरावयवा योषित्‌ इति 


वाक्यार्थे वक्तव्ये "वरवर्णिनी इति पदाभिधानम्‌ । क्वचिदेकस्य वाक्यार्थस्य 
किन््विद्धिशेषनिवेशाटनेकैर्वाक्यैरभ्रिधानमित्येवरूपो व्यासः | क्वचिद्रहुवाक्यप्रति- 
पाद्यस्यैकवाक्येनाभ्रिधानमित्येवरूपः समासश्च | इत्येवमादीनामन्यैरुक्तानां न 


गुणत्वमुचितम्‌, अपि तु वैचित्र्यमात्रावहत्वम्‌ । 
-तेन नार्थगुणाः पृथक्‌ ।। १६ ॥| 
तेनोक्तप्रकारेण । अर्थगुणा ओजःप्रभृूतयः प्रोक्ताः । 


इति साहित्यदर्पणे गुणविवेचनो नामाष्टमः परिच्छेदः । 


(अत्र मूलकारिका: १६, पूर्वाभिः सह ६९४, उदाहरणानि ८, पूर्वैः सह ४९५) 

नवमः परिच्छेदः 


अथोद्ेशक्रमप्राप्मलङ्कारनिरूपणं बहुवक्तव्यत्वेनोल्लङ्घ्य रीतिमाह -- 
पदसंघटना रीतिरङ्गसंस्थाविशेषवत्‌ । 
उपकर्त्री रसादीना- 
रसादीनामर्थाच्छव्दार्थशरीरस्य काव्यस्यात्मभूतानाम्‌ । 
-सा पुनः स्याच्चतुर्विधा ।। १ || 
वैदर्भी चाथ गौडी च पाञ्चाली लाटिका तथा | 
सा रीतिः | तत्र- 
माधुर्यव्यञ्जकैर्वर्णै रचना ललितात्मिका ।। २ ॥ 
अवृत्तिरल्पवृत्तिर्वा वैदर्भी रीतिरिष्यते । 
यथा -- {अनङ्गमङ्गलभ्रुवः-' इत्यादि । 
रुद्रटस्त्वाह -- 
असमस्तेकसमस्ता युक्ता दशभिर्गुणैश्च वैदर्भी । 
वर्गद्वितीयबहूला स्वल्पप्राणाक्षरा च सुविधेया ॥ 
अत्र दशगुणास्तन्मतोक्ताः न्नैषादयः । 
ओजःप्रकाशकैर्वर्णर्बन्थ आडम्बरः पुनः ।। 3 ॥ 
समासबहुला गौडी- 
यथा - "चञ्यद्भुज-' इत्यादि । 
पुरुषोत्तमस्त्वाह-- 
(बहुतरसमासयुक्ता सुमहाप्राणाक्षरा च गौडीया । 


रीतिरनुप्रासमहिमपरतन्त्रा स्तोकवाक्या च ।।' 

- वर्णैः शेषैः पुनर्दैयोः । 
समस्तपञ्चषपदो बन्धः पाञ्चालिका मता || ४ || 
दयोर्वैदर्भीगौडयोः । यथा-- 
मधुरया मधुबोधितमाधवीमधुसमृद्धिसमेधितमेधया । 
मधुकराङ्गनया मुहूरु्मदध्वनिभृता निभृताक्षरमुज्जगे ।।' 
भोजस्त्वाह - 
समस्तपञ्चषपदामोजःकान्तिसमन्िताम्‌ । 
मधुरां सुकुमारां च पाञ्चालीं कवयो विदुः ।।' 
लाटी तु रीतिर्वैदर्भीपाञ्चाल्योरन्तरे स्थिता । 
यथा -- “अयमुदयति मुद्राभञ्जनः पद्निनीनामुदयगिरिवनालीबालमन्दारपुष्पम्‌ । 
विरहविधुरकोकद्न्द्रबन्धुर्विभिन्दन्कुपितकपिकपोलक्रोडतामस्तमांसि ।।' 
कश्चिदाह -- 
“मृदुपदसमाससुभगा युक्तैर्वणैर्न चातिभूयिष्ठा । 
उचितविशेषणपूरितवस्तुन्यासा भवेल्लाटी ।।' 
अन्ये त्वाहुः - 
“गौडी उम्बरवद्धा स्यद्वैदर्भी ललितक्रमा । 
पाञ्चाली मिश्रभावेन लाटी तु मृदुभिः पदैः ।।' 
क्वचित्तु वव््राद्यौचित्यादन्यथा रचनादयः ।। ५ ॥। 
वव््रादीत्यादिशब्दाद्राच्यप्रबन्धौ । रचनादीत्यादिशब्दाद्‌ वृत्तिवर्णौ । तत्र 
वक्त्रौचित्याद्यथा-- 


(मन्थायस्तार्णवाम्भःप्लुतकुहरचलन्मन्दरध्वानधीरः 

कोणाघातेषु गर्जत्प्रनयघनघटान्योन्यसङ्घट्ट चण्डः । 
कृष्णाक्रोधाग्रदूतः कुरुकुलनिधनोत्पातनिर्घातवातः 
केनास्मत्सिंहनादप्रतिरसितसखो दुन्दुभिस्ताडितोऽयम्‌ ।।' 
अत्र वाच्यक्रोधाद्य(न)भिव्यञ्जकत्वेऽपि भीमसेनवक्ृत्वेनोदढता रचनादयः | 
वाच्यौचित्याद्यथोदाहते मूर्धव्याधूयमान-' इत्यादौ । प्रबन्धौचित्याद्यथा नाटकादौ 
रोद्रेऽप्यभिनयप्रतिकूलत्वेन न॒ दीर्धघसमासादयः । एवमाख्यायिकायां शृङ्गरेऽपि न 
मसृणवर्णदयः । कथायां रौद्रेऽपि नात्यन्तमुद्धताः । एवमन्यदपि जेयम्‌ । 


इति साहित्यदर्पणे रीतिविवेचनो नाम नवमः परिच्छेदः । 

दशमः परिच्छेदः 


अथावसरप्रा्ानलङ्कारानाह - 
शब्दार्थयोरस्थिरा ये धर्माः शोभातिशायिनः । 
रसादीनुपकुर्वन्तोऽलङ्कारास्तेऽङ्गदादिवत्‌ ।। १ ।। 
यथा अङ्गदादयः शरीरशोभातिशायिनः शरीरिणमुपकुर्वन्ति, तथानुप्रासोपमादयः 
शब्दार्थशोभातिशायिनो रसादेरुपकारकाः । अलङ्कारा अस्थिरा इति नैषां गुणवदावश्यकी 
स्थितिः। शब्दार्थयोः प्रथमं शब्दस्य बुद्धिविषयत्वाच्छब्दालङ्कारेषु वक्तव्येषु शब्दार्था- 
लङ्कारस्यापि पुनरुक्तवदाभासस्य चिरन्तनैः शब्दालङ्कारमध्ये लक्षितत्वात्प्रथमं तमेवाह-- 
आपाततो यदर्थस्य पौनरुक्त्येन भासनम्‌ । 
पुनरुक्तवदाभासः स भिन्नाकारशब्दगः || २ ।। 
उदाहरणम्‌ -- 
भुजङ्गकुण्डली व्यक्तशशिशुभाशुशीतगुः । 
जगन्त्यपि सदापायादव्याच्चेतोहरः शिवः 
अत्र भरुजङ्गकुण्डल्यादिशब्दानामापातमात्रेण सर्पायर्थतया पौनरुक्त्यप्रतिभासनम्‌ । 
पर्यवसाने तु भुजङ्गरूपं कुण्डलं विद्यते यस्येत्याद्यन्यार्थत्वम्‌ । "पायाटव्यात्‌' इत्यत्र 
क्रियागतोऽयमलङ्कारः, "पायात्‌" इत्यस्य “अपायात्‌" इत्यत्र पर्यवसानात्‌ । भ्रुजङ्गकुण्डली 
इति शब्दयोः प्रथमस्यैव परिवृत्तिसहत्वम्‌ । "हरः शिवः" इति द्वितीयस्यैव । 'शशिशुभ्रांशुः 
इति दयोरपि । “भाति सदानत्यागः' इति न द्रयोरपि इति शब्दपरिवृत्तिसहत्वासहत्वा- 
भ्यामस्योभयालङ्कारत्वम्‌ । 


अनुप्रासः शब्दसाम्यं वैषम्येऽपि स्वरस्य यत्‌ । 

स्वरमात्रसादृश्य तु वैचत्रयाभ्ावान्न गणितम्‌ । रसाद्यनुगतत्वेन प्रकर्षेण 
न्यासोऽनुप्रासः। 
छेको व्यञ्जनसङ्घस्य सकृत्साम्यमनेकधा || 3 ॥ 
केकश्छेकानुप्रासः । अनेकधेति स्वरूपतः क्रमतश्च । रसः सर इत्यादेः क्रमभेदेन 
सादृश्यं नास्यालङ्कारस्य विषयः । उदाहरणं मम तातपादानाम्‌ - 
ˆआदाय बकुलगन्धानन्धीकुर्वन्‌ पदे पदे भ्रमरान्‌ । 
अयमेति मन्दमन्दं कावेरीवारिपावनः पवनः ।।' 
अत्र गन्धानन्धीति संयुक्तयोः, कावेरीवारीत्यसंयुक्तयोः, पावनः पवन इति व्यञ्जनानां 
बहूनां सकृदावृत्तिः । छेको विदग्धस्तत्प्रयोज्यत्वादेष छेकानुप्रासः । 
अनेकस्यैकधा साम्यमसकृद्राप्यनेकधा | 
एकस्य सकृदप्येष वृत्यनुप्रास उच्यते ।। ४ ॥ 
एकधा स्वस्पत एव, न तु क्रमतोऽपि । अनेकधा स्वरूपतः क्रमतश्च । 
सकृदपीत्यपि शब्दादसकृदपि । उदाहरणम्‌ -- 
उन्मीलन्मधुगन्धलुन्धमधुपव्याधूतचूताङकुर- 
क्रीडत्कोकिलकाकलीकलकलैरुद्रीर्णकर्णज्वराः । 
नीयन्ते पथिकैः कथं कथमपि ध्यानावधानक्षण- 
प्रासप्राणसमासमागमरसोल्लासैरमी वासराः ।।' 
अत्र †रसोल्लासैरमी' इति रसयोरेकधैव साम्यम्‌, न तु तेनैव क्रमेणापि । द्वितीये 
पादे, कलयोरसकृत्तेनैव क्रमेण च । प्रथमे एकस्य मकारस्य सकृत्‌, धकारस्य चासकृत्‌ । 
रसविषयव्यापारवती वर्णरचनावृत्तिः, तदनुगतत्वेन प्रकर्षण न्यसनाद्‌ वृत्यनुप्रासः । 


उच्चार्यत्वाद्यदेकत्र स्थाने तालुरदादिके । 

सादृश्यं व्यञ्जनस्यैव श्रुत्यनुप्रास उच्यते ।। ५ ॥। 
उदाहरणम्‌ -- 
“टशा दग्धं मनसिजं जीवयन्ति दृशैव याः । 
विरूपाक्षस्य जयिनीस्ताः स्तुमो वामलोचनाः ।।' 
अत्र जीवयन्ति" इति, "याः इति, “जयिनीः' इति । अत्र जकारयकारयोरेकत्र स्थाने 
तालावुच्चार्यत्वात्साटश्यम्‌ । एवं टन्त्यकण्ठ्यानामप्युदाहार्यम्‌ । एष च सहृटयानामतीव 
श्रतिसुखावहत्वाच्छत्यनुप्रासः । 
व्यञ्जनं चेदययथावस्थं सहाद्येन स्वरेण तु । 
आवरत्यतेऽन्त्ययोज्यत्वादन्त्यानुप्रास एव तत्‌ ।। ६ || 
यथावस्थमिति यथासम्भवमनुस्वारविसर्गस्वरयुक्ताक्षरविशिष्टम्‌ । एष च प्रायेण 
पादस्य पटस्य चान्ते प्रयोज्यः | 
पदान्तगो यथा मम - 
केशः काशस्तबकविकासः कायः प्रकटितकरभविलासः । 
चक्षुर्दग्धवराटककल्पं त्यजति न चेतः काममनल्पम्‌ ॥। 
पदान्तगो यथा -- 
“मन्दं हसन्तः पुलकं वहन्तः" इत्यादि । 
शब्दार्थयोः पौनरुक्त्यं भेदे तात्पर्यमात्रतः । 
लाटानुप्रास इत्युक्तो - 
उदाहरणम्‌ -- 
स्मेरराजीवनयने नयने किं निमीलिते । 


पश्य निर्जितकन्दर्पं कन्दर्पवशगं प्रियम्‌ ॥। 

अत्र॒ विभक्त्यर्थस्य पौनरुक्त्येऽपि मुख्यतरस्य प्रातिपदिकांशबयोत्यधर्मिरूपस्या- 
भ्रिन्नार्थत्वाल्लाटानुप्रासत्वमेव । 
(नयने तस्यैव नयने च ॥' 
अत्र द्वितीयनयनशब्दो भाग्यवत््वादिगुणविशिष्टत्वरूपतात्पर्यमात्रेण भिन्नार्थः । 
यथावा - 
यस्य न सविधे दयिता दवदहनस्तुहिनदीधितिस्तस्य । 
यस्य च सविधे दयिता दवदहनस्तुहिनदीधितिस्तस्य ।।' 
अत्रानेकपदानां पौनरुक्त्यम्‌ । एष च प्रायेण लाटजन प्रियत्वाल्लाटानुप्रासः । 
--ऽनुप्रासः पञ्चधा ततः ।। ७ ॥| 
स्पष्टम्‌ । 
सत्यर्थे पृथगर्थायाः स्वरव्यञ्जनसंहतेः । 
क्रमेण तेनैवावृत्तिर्यमकं विनिगदयते || ८ ॥| 
अत्र॒ दयोरपि पदयोः क्वचित्सार्थकत्वं क्वचिन्निरर्थकत्वम्‌ । क्वचिदेकस्य 
सार्थकत्वमपरस्य निरर्थकत्वम्‌ । अत उक्तम्‌ -- (सत्यर्थ' इति । तेनैव क्रमेण" इति "दमो 
मोद' इत्यादेर्विविक्तविषयत्वं सूचितम्‌ । एतच्च पाटपादार्धक्नोकावृत्तित्येन पादादयावृततेश्चा- 
नेकविधतया प्रभूततमभेदम्‌ । 
दि्ञा्रमुदाहियते- 
(नवपलाशपलाशवनं पुरः स्फुटपरागपरागतपङ्कजम्‌ । 


मृदुलतान्तलतान्तमलोकयत्‌ स सुरभिं सुरभिं सुमनोभरैः ।।' 

अत्र पदावृत्तिः पलाशपलाश' इति "सुरभिं सुरभिं" इत्यत्र च दयोः सार्थकत्वम्‌ । 
"लतान्तलतान्त' इत्यत्र प्रथमस्य निरर्थकत्वम्‌ । "परागपराग' इत्यत्र द्वितीयस्य । 
एवमन्यत्राऽप्युदाहार्यम्‌ । 
'यमकादौ भवेदैक्यं उलोर्बवोर्लरोस्तथा ।' 
इत्युक्तनयात्‌ भ्रुजलतां जइतामबलाजनः' इत्यत्र न यमकत्वहानिः, 
अन्यस्यान्यार्थकं वाक्यमन्यथा योजयेदयदि । 
अन्यः कषैषेण काक्वा वा सा वक्रोक्तिस्ततो द्विधा || ९ || 
द्विधेति क्षेषवक्रोक्तिः काकुवक्रोक्तिश्च । क्रमेणोदाहरणम्‌ -- 
के यूयं स्थल एव सम्प्रति वयं प्रश्नो विशेषाश्रयः 
किं ब्रूते विहगः स वा फणिपतिर्यत्रास्ति सुपो हरिः । 
वामा यूयमटहो विडम्बरसिकः कीदक्‌ स्मरो वर्तते 
येनास्मासु विवेकशूल्यमनसः पुंस्वेव योषिदभ्रमः ।।' 
अत्र विशेषपदस्य विः पक्षी शेषो नागः" इत्यर्थद्रययोग्यत्वात्‌ सभङ्गक्षेषः । 
अन्यत्र त्वभ्रङ्गः । 
काले कोकिलवाचाले सहकारमनोहरे । 
कृतागसः परित्यागात्तस्याश्चेतो न दूयते ।।' 
अत्र कयाचित्सख्या निषेधार्थे नियुक्तो नञ्‌ अन्यथा काक्वा दूयत एवेति विध्यर्थे 
घटितः । 
शब्दैरेकविधैरेव भाषासु विविधास्वपि । 


वाक्यं यत्र भवेत्सोऽयं भाषासम इतीष्यते || १० || 


यथा मम - 

मञ्जुलमणिमञ्जीरे कलगम्भीरे विहारसरसीतीरे । 
विरसासि केलिकीरे किमालि ! धीरे च गन्धसारसमीरे ! ।।' 
एष श्लोकः संस्कृतप्राकृतशौरसेनीप्राच्यावन्तीनागरापभ्रशेष्वेकविध एव । 
सरसं कडण कव्वम्‌ ।' 
इत्यादौ तु "सरसम्‌ इत्यत्र संस्कृतप्राकृतयोः साम्येऽपि वाक्यगतत्वाभावे वैचित्रया- 
भावान्नायमलङ्कारः । 
शिष्टैः पदैरनेकार्थाभिधाने श्षेष इष्यते । 
वर्णप्रत्ययलिङ्गानां प्रकृत्योः पदयोरपि ।। ९१ ।। 
न्नषाद्विभक्तिवचनभ्ाषाणामष्टधा च सः | 
क्रमेणोदाहरणम्‌- 
(प्रतिकूलतामुपगते हि विधौ विफलत्वमेति बहुसाधनता । 
अवलम्बनाय दिनभर्तुरभूल्न पतिष्यतः करसहस्रमपि ।।' 
अत्र विधौ इति विधुविधिशब्दयोरुकारेकारयोरौकाररूपत्वाच्छलेषः । 
किरणा हरिणाङ्कस्य दक्षिणश्च समीरणः । 
कान्तोत्सङ्गजुषां नूलं सर्व एव सुधाकिरः ।।' 
अत्र॒ सुधाकिरः" इति किविप्‌-क-प्रत्यययोः । किं चात्र बहूवचनैकवचनयोरैक- 
रूप्यादचनक्नेषोऽपि । 
विकसन्नेत्रनीलान्जे तथा तन्व्याः स्तनद्वयी । 
तव दत्तां सदामोदं लसत्तरलहारिणी ।।' 
अत्र नपुसकस््रीलिङ्गयोः नैषो वचनक्षेषोऽपि । 


“अयं सर्वाणि शास्त्राणि हदि जेषु च वक्ष्यति । 

सामर्थ्यकृटमित्राणां मित्राणां च नृपात्मजः ।।' 
अत्र 'वक्ष्यति' इति वहि-वच्योः, “सामर्थ्यकृत्‌' इति कृन्तति-करोत्योः प्रकृत्योः । 
“पृथुकार्तस्वरपात्रम्‌-' इत्यादि । अत्र॒ पदभङ्गे विभक्तिसमासयोरपि वैलक्षण्या- 
त्पदक्षेषः, न तु प्रकृतिक्षेषः । 
एवञ्च- 
'नीतानामाकुलीभावं बुब्धैभूरिशिलीमुखैः । 
सदृशे वनवृद्धानां कमलानां तदीक्षणे ।।' 
अत्र लुब्धशिलीमुखादिशब्दानां क्चिष्टत्वेऽपि विभक्तेरभेदात्प्रकृतिश्षेषः, अन्यथा सर्वत्र 
पदक्षेषप्रसङ्गः । 
(सर्वस्वं हर सर्वस्य त्वं भवच्छेदतत्परः । 
नयोपकारसांमुख्यमायासि तनुवर्तनम्‌ ।।' 
अत्र “हर' इति पक्षे शिवसम्बोधनमिति सुप्‌ । पक्षे हृधातोस्तिङिति विभक्तेः । एवं 
भव" इत्यादौ । 
अस्य च भेदस्य प्रत्ययक्षेषेणापि गतार्थत्वे प्रत्ययान्तरासाध्यसुबन्ततिडन्तगतत्वेन 
विच्छित्तिविशेषाश्रयणात्पृथगुक्तिः । 
“महदे सुरसन्धं मे तमव समासङ्गमागमाहरणे । 
हर बहुसरणं तं चित्तमोहमवसर उमे सहसा ।।' 
अत्र सस्कृतमहाराष्ट्योः । 
संस्कृतपैशाच्योर्यथा - 
(ख) 'कमनेकतमादानं सुरतनरजतुच्छलं तदासीनम्‌ । 


अप्पतिमानं खमते सोऽगनिकानं नरं जेतुम्‌ ।।' 

कामे कृतामोदानां सुवर्णरजतोच्छलद्दासीनाम्‌ । 
अप्रतिमानं क्षमते स गणिकानां न रञ्जयितुम्‌ ।। इति पैशाचीच्छाया । 
संस्कृतशूरसेन्योर्यथा- 
(ग) "तोदीसदिगगणमदोऽकलह स सदा बलं विदन्तरिदम्‌ । 
आरदमेहावसरं सासदमारं गदा मारम्‌ ।।' 
ततो दृश्यते गगनमदः कलहसरशतावलम्बितान्तरितम्‌ । 
आरतमेघावसरं शाश्वतमारं गतासारम्‌ ।।' इति शूरसेनीच्छाया । 
सस्कृतापभ्रंशयोर्यथा - 
(घ) 'धीरागच्छदुमे हतमुद्धर वारिसदःसु । 
अभ्रमदप्प्रसराहरणुविकिरणातेजःसु ॥ 
पुनसिधा सभङ्गोऽथाभङ्गस्तदुभयात्मकः || १२ ॥ 
एतद्भेदत्रयं चोक्तभेदाष्टके यथासम्भवं जेयम्‌ । यथा वा -- 
“येन ध्वस्तमनोभवेन बलिजित्कायः पुरास्त्रीकृतो 
यश्चोदत्तभुजङ्गहारवलयो गङ्गां च योऽधारयत्‌ । 
यस्याहुः शशिमच्छिरोहर इति स्तुत्यं च नामामराः 
पायात्स स्वयमन्धकक्षयकरस्त्वां सर्वदोमाधवः ।।' 
अत्र येन-' इत्यादौ सभङ्गक्नेषः । “अन्धक--' इत्यादावभङ्गः । अनयोश्चैकत्र 
सम्भवात्सभङ्गाभङ्गात्मको ग्रन्थगौरवभयात्पृथङ्नोदाहृतः । 
इह केचिदाहुः -- सभङ्गक्चेष एव शब्दकश्चेषविषयः। यत्रोदात्तादिस्वरभेदाद्विन्नप्रयत्नो- 
च्वार्यत्वेन भिन्नयोः शब्दयोर्जतुकाष्ठन्यायेन क्षेषः । अभङ्गस्त्वर्थक्षेष एव । यत्र 


स्वराभेदादभनिन्नप्रयत्नोच्चार्यतया शब्दाभेदादर्थयोरेकवृन्तगतफलद्रयन्यायेन क्नैषः । यो हि 

यदाश्रितः स॒ तदलङ्कार एव । अलङ्कार्यालङ्करणभावस्य लोकवदाश्रयाश्रयिभ्ावेनोपपत्तिः' 
इति । 

तदन्ये न क्षमन्ते । तथाहि -- अत्र ध्वनिगुणीभूतव्यङ्ग्यदोषगुणालङ्काराणां 
शब्दार्थगतत्वेन व्यवस्थितेरन्वयव्यतिरेकानुविधायित्वेन नियम इति । 

न च “अन्धकक्षय--' इत्यादौ शब्दाभेदः, अर्थभेदेन शब्दभेदः' इति दर्शनात्‌ । कि 
चात्र शब्दस्यैव मुख्यतया वैचित्यबोधोपायत्वेन कविप्रतिभयोट्टङ्कनाच्छब्दालङ्कारत्वमेव । 
विसदशशब्दद्रयस्य बन्धे चैवंविधस्य वैचित्रयाभावाद्‌ वैचित्र्यस्यैव चालङ्कारत्वात्‌ । 
अर्थमुखप्रेक्षितया चार्थालङ़कारत्वेऽनुप्रासादीनामपि रसादिपरत्वेनार्थमुखप्रक्षितयार्था- 
लङ्कारत्वप्रसङ्गः । शब्टस्याभ्िन्नप्रयत्नोच्यार्यत्वेनार्थालङ्कारत्वे प्रतिकूलतामुपगते हि 
विधौ" इत्यादौ शब्टभेदेऽप्यर्थालङ्कारत्वं तवापि प्रसज्यतीत्युभ्रयत्रापि शब्दालङ्कारत्वमेव । 
यत्र तु शब्दपरिवर्तनेऽपि न क्षैषत्वखण्डना, तत्र -- 

(स्तोकेनोन्नतिमायाति स्तोकेनायात्यधोगतिम्‌ । 
अहो सुसदृशी वृत्तिस्तुलाकोटेः खलस्य च ।।' 

इत्यादावर्थश्षेषः । अस्य चालङ्कारान्तरविविक्तविषयताया असम्भवाद्ि्यमानेष्व- 
लङ्कारान्तरेष्वपवादत्येन तद्वाधकतया तत्प्रतिभोत्पत्तिहेतुत्वमिति केचित्‌ । 

इत्थमत्र विचार्यते -- समासोक्त्यप्रस्तुतप्रशंसादौ द्वितीयार्थस्यानभिधेयतया नास्य 
गन्धोऽपि । 'विद्वन्मानसहस-' इत्यादौ क्चेषगर्भे रूपकेऽपि मानसशब्दस्य चिततसरो- 
रूपोभयार्थत्वेऽपि रूपकेण क्षेषो बाध्यते । सरोरूपस्यैवार्थस्य विश्रान्तिधामतया प्राधान्यात्‌, 
लेषे ह्यर्थद्यस्यापि समकक्षत्वम्‌ । 

“सन्निहितबालान्धकारा भास्वन्मूर्तिश्च' इत्यादौ विरोधाभासेऽपि विरुदार्थस्य 


प्रतिभातमात्रस्य प्ररोहाभावान्न क्नैषः । एवं पुनरुक्तवदाभासेऽपि । 

तेन॒ “येन ध्वस्त-' इत्यादौ प्राकरणिकयोः, (नीतानाम्‌-' इत्यादावप्राकरणिक- 
योरेकधर्माभ्निसंबन्धात्तुल्ययोगितायाम्‌ । 
स्वेच्छोपजातविषयोऽपि न याति वक्तु 
देहीति मार्गणशतैश्च ददाति दुःखम्‌ । 
मोहात्समुत्क्षिपति जीवनमप्यकाण्डे 
कष्टं प्रसूलविशिखः प्रभुरल्पबुद्धिः ।।' 
इत्यादौ च प्राकरणिकाप्राकरणिकयोरेकधर्माभिसम्बन्धाद्‌ दीपके । 
(सकलकलं पुरमेतज्जातं संप्रति सुधांशुबिम्बमिव । 
इत्यादौ चोपमायां विद्यमानायामपि क्ैषस्यैतद्विषयपरिहारेणासंभवाद्‌ एषां च 
ज्नेषविषयपरिहारेणापि स्थितेरेतद्विषये क्नेषस्य प्राधान्येन चमत्कारित्वप्रतीतेश्च क्षेषेणैव 
व्यपदेशो भवितुं युक्तः, अन्यथा तद्व्यपदेशस्य सर्वथाभावप्रसङ्गाच्चेति । 
अत्रोच्यते -- न तावत्परमार्थतः क्नैषस्यालङ्कारान्तराविविक्तविषयता येन ध्वस्त 
इत्यादिना विविक्तविषयत्वात्‌ । न चात्र तुल्ययोगिता, तस्याश्च द्रयोरपरस्य व्यङ्ग्यत्वं 
स्यात्‌ । किञ्च -- तुल्ययोगितायामप्येकस्यैव धर्मस्यानेकधर्मिसंबन्धितया प्रतीतिः । इह 
त्वनेकेषां धर्मिणां पृथक्पृथग्धर्मसबन्धतया । 'सकलकलम्‌-' इत्यादौ च नोपमाप्रति- 
भोत्पत्तिहेतुः श्नेषः। पूर्णोपमाया निर्विषयत्वापत्तेः। “कमलमिव मुखं मनोज्ञमेतत्‌" इत्यादयस्ति 
पूर्णोपमाया विषय इति चेत्‌ ? न, यदि सकल-' इत्यादौ शब्दक्नेषतया नोपमा, 
तत्किमपराद्धं मनोज्म्‌' इत्यादावर्थक्षेषेण । 
-स्फुटमर्थालङ्कारावेतावुपमासमुच्चयौ, किन्तु । 
आश्रित्य शब्दमात्रं सामान्यमिहापि संभवतः ।।' 


इति रुद्रटोक्तदिशा गुणक्रियासाम्यवच्छब्दसाम्यस्याप्युपमाप्रयोजकत्वात्‌ । 

ननु गुणक्रियासाम्यस्यैवोपमाप्रयोजकता युक्ता, तत्र॒ साधर्म्यस्य वास्तवत्वात्‌ । 
शब्दसाम्यस्य तु न तथा, तत्र साधरम्यस्यावास्तवत्वात्‌ । ततश्च पूर्णोपमाविषयता युक्ता, न 
तु (सकतल-' इत्यादौ शब्दसाम्यस्यैवेति चेत्‌? न-'साधरम्यमुपमा' इत्येवाविशिष्ट- 
स्योपमालक्षणस्य शब्दसाम्यादव्यावृत्तेरभावात्‌ । यदि च शब्दसाम्ये साधम्यमवास्तव- 
त्वान्नोपमाप्रयोजकम्‌, तदा कथं 'विद्न्मानस--' इत्यादावाधारभूते चित्तादौ सरोवराद्यारोपो 
राजादे्साद्यारोपप्रयोजकः । 
किञ्च -- यदि वास्तवसाम्य एवोपमाङ्गीकार्या, तदा कथं त्वयापि “सकलकलः 
इत्यादौ बाध्यभूतोपमाङ्गीक्रियते । किञ्चात्र न्नैषस्यैव साम्यनिर्वाहकता, न तु साम्यस्य 
न्ैषनिर्वाहकता, न्ैषबन्धतः प्रथमं साम्यस्यासंभवात्‌, इत्युपमाया एवाङ्गित्वेन व्यपदेशो 
ज्यायान्‌, प्रधानेन हि व्यपदेशा भवन्ति" इति न्यायात्‌ । 
ननु शब्दालङ्कारविषयेऽङ्गाङ्गिभावसङ्करो नाङ्गीक्रियते तत्कथमत्र क्नेषोपमयो- 
रङ्गाङ़िगिभावः सङ्कर इति चेत्‌? न, अर्थानुसंधानविरदहिण्यनुप्रासादावेव तथानङ्गीकारात्‌ । 
एवं दीपकादावपि जेयम्‌ । 
सत्पक्षा मधुरगिरः प्रसाधिताशा मदोद्धतारम्भाः । 
निपतन्ति धार्तराष्टाः कालवशान्मेदिनीपृष्ठे ||" 
अत्र॒ शरद्र्णनया प्रकरणेन धार्तरष्टादिशब्दानां हंसादर्थाभिधाने नियमनाद्‌ 
दुर्योधनादिरूपोऽर्थः शब्दशक्तिमूलो वस्तुध्वनिः । इह च प्रकृतप्रबन्धाभिधेयस्य द्वितीयार्थस्य 
सूच्यतयैव विवक्षितत्वादुपमानोपमेयभावो न विवक्षित इति नोपमाध्वनिर्न वा केष इति 
सर्वमवदातम्‌ । 


पद्माद्याकारहेतुत्वे वर्णानां चित्रमुच्यते । 

आदिशब्दात्खड्ग-मुरज-चक्र-गोमूत्रिकादयः । अस्य च तथाविधलिपिसन्निवेश- 
विशेषवशेन चमत्कारविधायिनामपि वर्णानां तथाविधश्रोत्राकाशसमवायविशेषवशेन चमत्कार- 
विधायि्िर्वर्णैरभेदेनोपचाराच्छब्दालङ्कारत्वम्‌ । तत्र पद्मबन्धो यथा मम -- 
“मारमा सुषमा चारुरुचा मारवधूत्तमा । 
मात्तधूर्ततमावासा सा वामा मेऽस्तु मा रमा ।।' 
एषोऽष्टदलपद्रबन्धो दिग्दलेषु निर्गमप्रवेशाभ्नयां श्लिष्टवर्णः, किन्तु विदिग्दलेष्वन्यथा, 
कर्णिकाक्षरं तु क्चिष्टमेव । एवं खड्गबन्धादिकमप्यूह्यम्‌ । 
काव्यान्तर्गडुभूततया तु नेह प्रपञ्च्यते । 
रसस्य परिपन्थित्वान्नालङ्कारः प्रहेलिका ।। १३ ॥| 
रक्तिवैचित्र्यमात्रं सा च्युतदतताक्षरादिका । 
च्युताक्षरा दत्ताक्षरा च्युतदतताक्षरादिका च । उदाहरणम्‌ -- 
(कूजन्ति कोकिलाः साले यौवने फुल्लमम्बुजम्‌ । 
किं करोतु कुरङ्गाक्षी वदनेन निपीडिता ।।' 
अत्र रसाले" इति वक्तव्ये साले" इति !र' च्युतः । "वने" इत्यत्र “यौवने' इति “यौ 
टत्तः । "वदनेन" इत्यत्र (मदनेन इति “म' च्युतः "व" दत्तः । आदिशब्दात्‌ क्रियाकारक- 
गुस्यादयः । तत्र क्रियागुतिर्यथा -- 
(पाण्डवानां सभामध्ये दुर्योधन उपागतः । 
तस्मै गां च सुवर्ण च सर्वाण्याभरणानि च ।।' 
अत्र दुर्योधनः इत्यत्र अदुर्योऽधनः' इति । अदुः" इति क्रियागु्तिः । एवमन्यत्रापि । 
अथावसरगप्रासेष्वर्थालङ्कारेषु साद्श्यमूलेषु लक्षितव्येषु तेषामप्युपजीव्यत्वेन 


प्राधान्यात्‌ प्रथममुपमामाह -- 

साम्यं वाच्यमवैधर्म्य वाक्यैक्य उपमा द्वयोः ।। १४ || 
रूपकादिषु साम्यस्य व्यङ्ग्यत्वम्‌, व्यतिरेके च वैधरम्यस्याप्युक्तिः, उपमेयोपमायां 
वाक्यद्वयम्‌, अनन्वये त्वेकस्यैव साम्योक्तिरित्यस्या भेदः । 
सा पूर्णा यदि सामान्यधर्म ओपम्यवाचि च | 
उपमेयं चोपमानं भवेद्राच्यम्‌-- 
सा उपमा । साधारणधर्मो दयोः सादृश्यहेतू गुणक्रिये मनोज्लत्वादि । ओपम्यवाचक- 
मिवादि । उपमेयं मुखादि । उपमानं चन्द्रादि । 
इयं पुनः ।। १५ ॥। 
श्रौती यथेववाशब्दा इवार्थो वा वतिर्यदि । 
आर्थी तुल्यसमानादास्तुल्यार्थो यत्र वा वतिः ।। १६ || 
यथेववादयः शब्दा उपमानानन्तरप्रयुक्ततुल्यादिपदसाधारणा अपि श्रूुतिमात्रेणोपमानो- 
पमेयगतसादृश्यलक्षणसम्बन्धं बोधयन्तीति तत्सद्भावे श्रौत्युपमा । एवं (तत्र॒ तस्येव 
इत्यनेनेवार्थे विहितस्य वतेरुपादाने । तुल्यादयस्तु -- (कमलेन तुल्यं मुखम्‌! 
इत्यादावुपमेय एव । (कमलं मुखस्य तुल्यम्‌ इत्यादावुपमान एव । कमलं मुखं च 
तुल्यम्‌" इत्यादावुभ्यत्रापि विश्राम्यन्तीत्यर्थानुसन्धानादेव साम्यं प्रतिपादयन्तीति तत्सद्भावे 
आर्थी । एवं तेन तुल्यम्‌-' इत्यादिना तुल्यार्थे विहितस्य वतेरुपादाने । 
दे तद्धिते समासेऽथ वाक्ये- 
दवे श्रौती आर्थी च | 
उदाहरणम्‌ -- 
“सौरभमम्भोरुहवन्मुखस्य कुम्भाविव स्तनौ पीनौ । 


हृदयं मदयति वदनं तव शरदिन्दुर्यथा बाले ! ।।' 

अत्र क्रमेण त्रिविधा श्रौती । 
मधुरः सुधावदधरः पल्लवतुल्योऽतिपेलवः पाणिः । 
चकितमृगलोचनाभ््यां सदृशी चपले च लोचने तस्याः ।।' 
अत्र क्रमेण त्रिविधा आर्थी । 
- पूर्णा षडेव तत्‌ । 
स्पष्टम्‌ । 
लुसा सामान्यधर्मादेरेकस्य यदि वा द्वयोः || १७ ॥ 
त्रयाणां वानुपादाने श्रौत्यार्थी सापि पूर्ववत्‌ । 
सा लुसा । तद्वेदमाह -- 
पूर्णावद्वर्मलोपे सा विना श्रौतीं तु तद्धिते ।। १८ ॥। 
सा लुसोपमा धर्मस्य साधारणगुणक्रियारूपस्य लोपे पूर्णावदिति पूर्वोक्तरीत्या 
षट्प्रकारा, किं त्वत्र तद्धिते श्रौत्या असम्भवात्पञ्चप्रकारा । उदाहरणम्‌ -- 
“मुखमिन्दुर्यथा पाणिः पल्लवेन समः प्रिये । | 
वाचः सुधा इवोष्ठस्ते बिम्बतुल्यो मनोऽश्मवत्‌ ।।' 
आधारकर्मविदहिते दिविध च क्यचि क्यङि । 
कर्मकर्त्र्णमुति च स्यादेवं पञ्चधा पुनः ।। १९ ॥ 
“धर्मलोपे लुसा' इत्यनुषज्यते । क्यच्‌-क्यङ्-णमुलः कलापमते इन्‌-आयिणमः । 
क्रमेणोदाहरणम्‌- 
अन्तःपुरीयसि रणेषु, सुतीयसि त्वं 
पौरं जनं तव सदा रमणीयते श्रीः । 


दृष्टः प्रियाभिरमृतदयुतिदशमिन्द्र- 

सञ्चारमत्र भुवि सञ्चरसि क्षितीश । ।।' 
अत्र॒ (अन्तःपुरीयसि' इत्यत्र सुखविहारास्पदत्वस्य, सुतीयसि" इत्यत्र स्नेह- 
निर्भरत्वस्य च साधारणधर्मस्य लोपः । एवमन्यत्र | 


इह च यथादितुल्यादिविरहाच्छ्रौत्यादिविशेषचिन्ता नास्ति । इदं च केचिदौपम्य- 
प्रतिपादकस्येवादेर्लोप उदाहरन्ति, तदयुक्तम्‌ -- क्यडादेरपि तदर्थविहितत्वेनौपम्यप्रति- 
पाटकत्वात्‌ । 

ननु क्यङादिषु सम्यगौपम्यप्रतीतिर्नास्ति प्रत्ययत्वेनास्वतन्त्रत्वाद्‌ इवादिप्रयोगा- 


भावाच्चेति न वाच्यम्‌, कल्पबादावपि तथा प्रसङ्गात्‌ । न च कल्पबादीनामिवादि- 
तुल्यतयौपम्यस्य वाचकत्वम्‌, क्यङ्दीनां तु द्योतकत्वम्‌; इवादीनामपि वाचकत्वे 
निश्चयाभावात्‌ । वाचकत्वे वा समुदितं पद वाचकम्‌" ्रकृतिप्रत्ययौ स्वस्वार्थबोधकौ' इति 
च मतद्वयेऽपि वत्यादिक्यडायोः साम्यमेवेति । यच्च केचिदाहुः -- 'वत्यादय इवार्थऽनु- 
शिष्यन्ते, क्यङ्दयस्त्वाचारायर्थ' इति, तदपि न; न खलु क्यङ्दय आचारमत्रार्थाः अपि तु 
सादृश्याचारार्था इति । तदेवं धर्मलोपे दशप्रकारा लुप्ता । 
उपमानानुपादाने द्विधा वाक्यसमासयौः । 
उदाहरणम्‌ -- 
“तस्या मुखेन सदशं रम्यं नास्ते न वा नयनतुल्यम्‌ । 
अत्र मुखनयनप्रतिनिधिवस्त्वन्तरयोर्गम्यमानत्वादुपमानलोपः । अत्रैव च मुखेन 
सदृशम्‌" इत्यत्र “मुखं यथेदं" (नयनतुल्यम्‌' इत्यत्र “गिव इति पाठे श्रौत्यपि संभवतीति । 
अनयोर्भदयोः प्रत्येकं श्रौत्यार्थीत्वभ्रेदेन चतुर्विधत्वसंभवेऽपि प्राचीनानां रीत्या द्विप्रकार- 
त्वमेवोक्तम्‌ । 
ओपम्यवाचिनो लोपे समासे क्विपि च द्विधा ।। २० || 


क्रमेणोदाहरणम्‌ -- 

"वटनं मृगशावाक्ष्याः सुधाकरमनोहम्‌ ।' 
“गर्दभति श्रुतिपरुषं व्यक्तं निनदन्‌ महात्मनां पुरतः ।' 
अत्र “गर्दभति' इत्यत्रौपम्यवाचिनः किविपो लोपः । न चेहोपयमेयस्यापि लोपः, 
निनदन्‌" इत्यनेनैव निर्देशात्‌ । 
द्विधा समासे वाक्ये च लोपे धर्मोपमानयोः । 
"तस्या मुखेन' इत्यादौ “रम्यम्‌' इति स्थाने (लोके इति पाठेऽनयोरुदाहरणम्‌ । 
क्विप्समासगता दधा धर्मेवादिविलोपने ।। २१ ॥। 
उदाहरणम्‌ -- 
विधवति मुखाब्जमस्याः' 
अत्र विधवति' इति मनोहरत्व-क्विप्प्रत्यययोर्नोपः।.मुखाब्जम्‌' इति च समासगा । 
केचित्वत्रायप्रत्ययलोपमाहूः । 
उपमेयस्य लोपे तु स्यादेका प्रत्यये क्यचि । 
यथा-- (अरातिविक्रमालोकविकस्वरविलोचनः । 
कृपाणोदग्रदोर्दण्डः स सहस्रायुधीयति ।।' 
अत्र॒ “सहस्रायुधमिवात्मानमाचरति' इति वाक्ये उपमेयस्यात्मनो लोपः । न 
चेहौपम्यवाचकलोपः, उक्तादेव न्यायात्‌ । अत्र केचिदाहुः -- 'सहस्रायुधेन सह वर्तते इति 
ससहस्रायुधः स॒ इवाचरतीति वाक्यात्ससहसरायुधीयतीति पदसिद्धौ विशेष्यस्य 
शब्दानुपात्तत्वादिहोपमेयलेपः' इति, तन्न विचारसहम्‌; कर्तरि क्यचयोऽनुशासनविरुद्त्वात्‌ । 
धर्मोपमेयलोपेऽन्या- 
यथा -- “यशसि प्रसरति भवतः क्षीरोदीयन्ति सागराः सर्वे ।' 


अत्र क्षीरोदमिवात्मानमाचरन्तीत्युपमेय आत्मा साधारणधर्मः शुक्लता च लुसौ । 

- त्रिलोपे च समासगा || २२ ॥ 
यथा -- राजते मृगलोचना ।' 
अत्र मृगस्य लोचने इव चञ्चले लोचने यस्या इति समासे उपमाप्रतिपादक- 
साधारणधर्मोपमानानां लोपः । 
तेनोपमाया भेदाः स्युः सप्तविंशतिसंख्यकाः । 
पूर्णा षड्विधा, लुमा चैकविशतिविधेति मिलित्वा सप्तविंशतिप्रकारोपमा । 
एषु चोपमाभेदेषु मध्येऽलुप्तसाधारणधर्मेषु भेदेषु विशेषः प्रतिपाद्यते -- 
एकरूपः क्वचित्क्वापि भिन्नः साधारणो गुणः ।। २३ ॥ 
भिन्ने बिम्बानुबिम्बत्वं शब्दमात्रेण वा भिदा । 
तत्र एकरूपे यथा उदाहृतम्‌ -'मधुरः सुधावदधरः- इत्यादि । 
बिम्बप्रतिबिम्बत्वे यथा -- 
भल्लापवर्जितैस्तेषां शिरोभिः श्मश्रुलैर्महीम्‌ । 
तस्तार सरघाव्याघ्चैः स क्षौद्रपटलैरिव ।।' 
अव्र श्मश्रुतैः" इत्यस्य 'सरघाव्यातैः' इति दृष्टान्तवत्प्रतिबिम्बनम्‌ । 
शब्दमात्रेण भिन्नत्वे यथा -- 
“स्मेरं विधाय नयनं विकसितमिव नीलमूत्पलं मयि सा । 
कथयामास कृशाङ्गी मनोगतं निखिलमाकूतम्‌ ।।' 
अत्रैके एव स्मेरत्वविकसितत्वे प्रतिवस्तूपमावच्छब्देन निर्दिष्टे | 
एकदेशविवर्तिन्युपमा वाच्यत्वगम्यत्वे || २४ ॥। 
भवेतां यत्र साम्यस्य-- 


यथा -- नेत्रैरिवोत्पलैः पदचर्मुयैरिव सरःश्रियः । 

पदे पदे विभान्ति स्म चक्रवाकैः स्तनैरिव ।|' 
अत्रोत्पलादीनां नेत्रादीनां सादृश्यं वाच्यं सरःश्रीणां चाङ्गनासाम्यं गम्यम्‌ । 
-कथिता रशनोपमा । 
यथोर्ध्वमुपमेयस्य यदि स्यादुपमानता ।। २५ ।। 
यथा - 
“चन्द्रायते शुक्लरुचापि हसो हसायते चारुगतेन कान्ता । 
कान्तायते स्पशशसुखेन वारि वारीयते स्वच्छतया विहायः || 
मालोपमा यदेकस्योपमानं बहु दृश्यते । 
यथा-- "वारिजेनेव सरसी शशिनेव निशीथिनी । 
यौवनेनेव वनिता नयेन श्रीर्मनोहरा ।|' 
क्वचिदुपमानोपमेययोरपि प्रकृतत्वं तथा -- 
"हसश्चन्द्र इवाभाति जलं व्योमतलं यथा | 
विमलाः कुमुदानीव तारकाः शरदागमे ।।' 
“अस्य राज्लो गृहे भान्ति भूपानां ता विभूतयः । 
पुरन्दरस्य भवने कल्पवृक्षभवा इव ।।' 
अप्रोपमेयभूतविभूतिभिः "कल्पवृक्षभवा इवः इत्युपमानभूता विभूतय आक्षिप्यन्त 
इत्याक्षेपोपमा । अत्रैव गृहे" इत्यस्य भवने इत्यनेन प्रतिनिर्दशात्प्रतिनिर्दैश्योपमा 
इत्यादयश्च न लक्षिताः, एवविधवैचित्रयस्य सहस्रधा दर्शनात्‌ । 
उपमानोपमेयत्वमेकस्यैव त्वनन्वयः || २६ || 
अर्थदेकवाक्ये | यथा -- 


“राजीवमिव राजीवं जलं जलमिवाजनि | 

चन्द्रश्चन्द्र इवातन्द्रः शरत्समुदयोद्यमे ।।' 
अत्र॒ राजीवादीनामनन्यसदशत्वप्रतिपादनार्थमुपमानोपमेयभावो वैवक्षिकः | 
"राजीवमिव पाथोजम्‌' इति चास्य लाटानुप्रासाद्दिविक्तो विषयः । किन्त्वत्रोचितत्वा- 
देकशब्दप्रयोग एव श्रेयान्‌ । तदुक्तम्‌ -- 
“अनन्वये च शब्दैक्यमौचित्यादानुषङ्िगिकम्‌ । 
अस्मिंस्तु लाटानुप्रासे साक्षादेव प्रयोजनम्‌ ।।' इति । 
पर्यायेण दयोरेतदुपमेयोपमा मता । 
एतदुपमानोपमेयत्वम्‌ । अर्थाद्राक्यद्रये । 
यथा-- (कमलेव मतिर्मतिरिव कमला, तनुरिव विभा विभेव तनुः । 
धरणीव धृतिर्धृतिरिव धरणी, सततं विभाति बत यस्य ।।' 
अत्रास्य राजः श्रीवुद्‌ध्यादिसदृशं नान्यदस्तीत्यभिप्रायः । 
सदृशानुभवादरस्तुस्मृतिः स्मरणमुच्यते ।। २७ ॥। 
यथा -- अरविन्दमिदं वीक्ष्य खेलत्खञ्जनमञ्जुलम्‌ । 
स्मरामि वटनं तस्याश्चारु चञ्चललोचनम्‌ ।।' 
मयि सकपटम्‌-- इत्यादौ च स्मृतेः साद्श्यानुभवं विनोत्थापितत्वान्नायमलङ्कारः। 
राघवानन्दमहापात्रास्तु - वैसादृश्यात्स्मृतिमपि स्मरणालङ्कारमिच्छन्ति। तव्रोदाहरणं 
तेषामेव यथा -- 
शिरीषमृद्री गिरिषु प्रपेदे यदा यदा दुःखशतानि सीता । 
तदा तदास्याः सटनेषु सौख्यलक्षाणि दध्यौ गलदश्रु रामः ।।' 


रूपकं रूपितारोपो विषये निरपहवे । 

(रूपित-' इति परिणामादव्यवच्छेदः । एतच्च ॒तत्प्रस्तावे विवेचयिष्यामः । 
"निरपहवे' इत्यपहतिव्यवच्छेदार्थम्‌ । 
तत्परम्परितं साङ्गं निरङ्गमिति च त्रिधा ।। २८ ॥ 
तद्रूपक्रम्‌ । तत्र - 
यत्र कस्यचिदारोपः परारोपणकारणम्‌ । 
तत्परम्परितं श्चिष्टाश्चिष्टशब्दनिबन्धनम्‌ || २९ || 
प्रत्येकं केवलं मालारूपं चेति चतुर्विधम्‌ । 
तत्र ्चिष्टशब्टनिबन्धनं केवलपरम्परितं यथा - 
आहवे जगदुद्रण्ड । राजमण्डलराहवे । 
श्रीनृसिंहमहीपाल ! स्वस्त्यस्तु तव बाहवे ।' 
अत्र राजमण्डलं नृपसमूह एव चन्द्रविम्बमित्यारोपौ राजबाहौ राहूत्वारोपे निमित्तम्‌ । 
मालारूपं यथा -- 
पद्मोदयदिनाधीशः सदागतिसमीरणः । 
भूभृदावलिदम्भोलिरेक एव भवान्‌ भुवि ।।' 
अत्र पद्माया उदय एव पद्मानामुदयः, सतामागतिरेव सदागमनम्‌, भूभृतो राजान एव 
पर्वता इत्याद्यारोपो राज्ञः सूर्यत्वाद्यारोपे निमित्तम्‌ । 
अश्िष्टशब्दनिबन्धनं केवलं यथा -- 
पान्तु वो जलदश्यामा: शाङर्गज्याघातकर्कशाः । 
त्रैलोक्यमण्डपस्तम्भाश्चत्वारो हरिबाहवः ।।' 
अत्र त्रैलोक्यस्य मण्डपत्वारोपो हरिबाहूनां स्तम्भत्वारोपे निमित्तम्‌ । 


मालारूपं यथा - 

"मनोजराजस्य सितातपत्रं श्रीखण्डयित्रं हरिटङ्गनायाः । 
विराजते व्योमसरःसरोजं कर्पूरपूरप्रभमिन्दुबिम्बम्‌ ।।' 
अत्र मनोजादे राजत्वायारोपश्चन्द्रविम्बस्य सितातपत्रत्वाययारोपे निमित्तम्‌ । तत्र च 
राजभ्ुजादीनां राहूत्वाद्यारोपो राजमण्डलादीनां चन्द्रमण्डलत्वा्यारोपे निमित्तम्‌" इति केचित्‌ । 
अङ्गिनो यदि साङ्गस्य रूपणं साङ्गमेव तत्‌ ।। ३० ॥। 
समस्तवस्तुविषयमेकदेशविवर्तिं च । 
तत्र - 
आरोप्याणामशेषाणां शाब्दत्वे प्रथमं मतम्‌ ।। ३१ | 
प्रथमं समस्तवस्तुविषयम्‌ । यथा -- 
रावणावग्रहक्लान्तमिति वागमृतेन सः | 
अभिवृष्य मरुत्सस्यं , कृष्णमेघस्तिरोदधे ।।' 
अत्र कृष्णस्य मेघत्वारोपे वागादीनाममृतत्वादिकमारोपितम्‌ । 
यत्र कस्यचिदार्थत्वमेकदेशविवर्तिं तत्‌ । 
कस्यचिदारोप्यमाणस्य । यथा -- 
"लावण्यमधुभिः पूर्णमास्यमस्या विकस्वरम्‌ । 
लोकलोचनरोलम्बकटम्बैः कैर्न पीयते ? ।|' 
अत्र लावण्यादौ मधुत्वाद्यारोपः शाब्दः, मुखस्य पद्मत्वारोप आर्थः | 
न चेयमेकदेशविवर्तिन्युपमा विकस्वरत्वधर्मस्यारोप्यमाणे पदे मुख्यतया वर्तमानात्‌ 
मुखे वोपचरितत्वात्‌ । 
निरङ्गं केवलस्यैव रूपणं तदपि द्विधा ।| ३२ ॥ 


मालकेवलरूपत्वात्‌- 

तत्र मालारूपं निरङ्गं यथा -- 
(निर्माणकौशलं धातुश्चन्द्रिका लोकचक्षुषाम्‌ । 
क्रीडागृहमनङ्गस्य सेयमिन्दीवरेक्षणा ।|' 
केवलं यथा -- 
“दासे कृतागसि भवत्युचितः प्रभूणां 
पादप्रहार इति सुन्दरि ! नात्र दूये । 
उद्यत्कलोरपुलकाङ्कुरकण्टकागरै- 
द्वियते मृदु पदं ननु सा व्यथा मे ।।' 
- तेनाष्टौ रूपके भिदाः । 
“चिरन्तनैरुक्ता' इति शेषः । क्वचित्परम्परितमप्येकदेशविवतिं यथा - 
खड्गः क्ष्मासौविदल्लः समिति विजयते मालवाखण्डलस्य ।।' 
अत्रार्थः क्ष्मायां महिषीत्वारोपः खड्गे सौविदल्लत्वारोपे निमित्तम्‌ । अस्य भेटस्य 
पूर्ववन्मालारोपत्वेऽप्युदाहरणं मृग्यम्‌ । 
दृश्यन्ते क्वचिदारोप्याः श्लिष्टाः साङ्गेऽपि रूपके ।। 33 ॥। 
तत्रैकदेशविवर्ति श्लिष्टं यथा मम -- 
करमुदयमहीधरस्तनागरे गलिततमःपटलांशुके निवेश्य । 
विकसितकुमुदेक्षणं विचुम्बत्ययममरेशदिशो मुखं सुधांशुः ।।' 
समस्तवस्तुविषयं यथा -- अत्रैव 'विचुम्बति-' इत्यादौ “चुचुम्बे हरिदबला- 
मुखमिन्दुनायकेन' इति पाठे । न चात्र शिष्टपरम्परितम्‌ ? अत्र हि भूभ्रूदावलिदम्भोतिः- 
इत्यादौ राजादौ पर्वतत्वाद्यारोपं विना वर्णनीयस्य राजादेर्दम्भोतितादिरूपणं सर्वथैव 


सादश्याभावादसङ्गतम्‌ । तर्हिं कथं 'पद्मोदयदिनाधीशः-' इत्यादौ परम्परितम्‌, राजादेः 

सूर्यादिना सादृश्यस्य तेजस्वितादिहेतुकस्य संभवादिति न वाच्यम्‌ । तथा हि -- 
राजस्तेजस्वितादिहेतुकं सुव्यक्तं सादृश्यम्‌, न तु प्रकृते विवक्षितम्‌, पद्मोदयादेरेव दयोः 
साधारणधर्मतया विवक्षितत्वात्‌ । इह तु महीधरादेः स्तनादिना सादृश्यं पीनो्तुङ्गत्वादिना 
सुव्यक्तमेवेति न शिष्टपरम्परितम्‌ । क्वचित्समासाभावेऽपि स्पकं दृश्यते - 
“मुखं तव कुरङ्गाक्षि ! सरोजमिति नान्यथा ।' 
क्वचिद्वैयधिकरण्येऽपि यथा -- 
विदधे मधुपन्रेणीमिह भ्रूलतया विधिः ।' 
क्वचेद्ैधर्म्येऽपि यथा -- 
“सौजन्याम्बुमरुस्थली सुचरितालेख्ययुभ्भित्तिर्गण- 
ज्योत्स्नाकृष्णचतुर्दशी सरलतायोगश्चपुच्छच्छटा । 
यैरेषापि दुराशया कलियुगे राजावली सेविता 
तेषां शूलिनि भक्तिमाव्रसुलभ सेवा कियत्कौशलम्‌ ।।' 
इदं मम । 
अत्र च केषान्चिद्रूपकाणां शब्दश्षेषत्वेऽपि स्पकविशेषत्वादर्थालङकारमध्ये गणनम्‌ । 
एवं वक्ष्यमाणालङ्कारेषु बोध्यम्‌ । 
अधिकारूढवैशिष्ट्यं रूपकं यत्तदेव तत्‌ । 
तदेवादिकारूढवैशिष्ट्यसंलकम्‌ । यथा मम -- 
इदं वक्त्रं साक्षाद्विरहितकलङ्कः शशधरः 
सुधाधाराधारश्चिरपरिणतं बिम्बमधरः । 
इमे नेत्रे रात्रिन्दिवमधिकशौभे कुवलये 


तनुर्लावण्यानां जलधिरवगाहे सुखतरः ।।' 

अत्र कलङ्कराहित्यादिनाधिकं वैशिष्ट्यम्‌ । 
विषयात्मतयारोप्ये प्रकृतार्थोपयोगिनि ।। ३४ || 
परिणामो भवेत्तुल्यातुल्याधिकरणो द्विधा । 
आरोप्यमाणस्यारोपविषयात्मतया परिणमनात्परिणामः । यथा -- 
स्मितेनोपायनं दूरादागतस्य कृतं मम | 
स्तनोपपीडमाक्नेषः कृ (त)तो दूतो पणस्तया ।|' 
अन्यत्रोपायनपणौ वसनाभरणादिभावेनोपयुज्येते । अत्र तु नायकसंभावनद्यूतयोः 
स्मिताक्नेषरूपतया । प्रथमार्द वैयधिकरण्येन प्रयोगः, द्वितीये सामानाधिकरण्येन । रूपके 
“मुखचन्द्र पश्यामि" इत्यादावारोप्यमाणचन्द्रादेरुपरन्जकतामात्रम्‌, न॒ तु प्रकृते 
दशेनादावुपयोगः ! इह तूपायनादेर्विषये तादात्म्यं प्रकृते च नायकसंभावनादावुपयोगः । अत 
एव रूपके आरोप्यस्यावच्छेदकत्वमात्रेणान्वयः, अत्र तु तादात्म्येन । 
"दासे कृतागसि-' इत्यादौ सूपकमेव, न तु परिणामः । आरोप्यमाणकण्टकस्य 
पादभेदनकार्यस्याप्रस्तुतत्वात्‌। न खलु तत्कस्यचिदपि प्रस्तुतकार्यस्य घटनार्थमनुसन्धीयते। 
अयमपि सूपकवदधिकारूदवैशिष्ट्यो दृश्यते । यथा -- 
वनेचराणां वनितासखानां टरीगृहोत्सङ्गनिषक्तभासः । 
भवन्ति यत्रौषधयो रजन्यामतैलपूराः सुरतप्रदीपाः ।।' 
अत्र॒ प्रदीपानामोषधथ्यात्मतया प्रकृते सुरतोपयोगिन्यन्धकारनाशे उपयोगौ- 
ऽतैलपूरत्वेनाधिकारूठवैशिष्ट्यम्‌ । 
सदेहः प्रकृतेऽन्यस्य संशयः प्रतिभोत्थितः ।। ३५ ॥। 
शुद्धो निश्चयगर्भोऽसौ निश्वयान्त इति त्रिधा । 


यत्र संशय एव पर्यवसानं स शुद्धः । यथा -- 


264 


किं तारुण्यतरोरियं रसभरोद्धिन्ना नवा वल्लरी 
वेलाप्रोच्छतितस्य किं लहरिका लावण्यवारानिधेः । 
उद्रादोत्कलिकावतां स्वसमयोपन्यासविश्रम्भिणः 
किं साक्षादुपदेशयष्टिरथवा देवस्य शृङ्गारिणः ।।' 
यत्रादावन्ते च संशय एव मध्ये निश्चयः स निश्चयमध्यः । 
यथा - 
ˆअयं मार्तण्डः किं स खलु तुरगैः सपभ्निरितः 
कृशानुः किं सर्वाः प्रसरति दिशो नैष नियतम्‌ । 
कृतान्तः किं साक्षान्महिषवहनोऽसाविति पुनः 
समालोक्याजौ त्वां विदधति विकल्पान्‌ प्रतिभटाः ।।' 
अत्र॒ मध्ये मार्तण्डायभावनिश्चयः, राजनिश्चये द्वियीयसंशयोत्थानासभवात्‌ यत्रादौ 
संशयोऽन्ते च निश्चयः स निश्चयान्तः । यथा -- 
किं तावत्सरसि सरोजमेतदारादाहोस्विन्मुखमवभासते तरुण्याः । 
संशय्य क्षणमिति निश्चिकाय कश्चिद्विव्वोकैर्वकसहवासिनां परोक्षैः ।।' 
अप्रतिभोत्थापिते तु स्थाणुर्वा पुरुषो वा" इत्यादिसंशये नायमलङ्कारः । 
मध्यं तव सरोजाक्षि ! पयोधरभरार्दितम्‌ । 
अस्ति नास्तीति सदेहः कस्य चित्ते न भासते ।।' 
अत्रातिशयोक्तिरेव, उपमेये उपमानसंशयस्यैवैतदलङ्कारविषयत्वात्‌ । 
साम्यादतस्मिंस्तदुदिर्भान्तिमान्‌ प्रतिभोत्थितः || ३६ || 
यथा -- “मुग्धा दुग्धधिया गवां विदधते कुम्भानधो बल्लवाः 


कर्ण कैरवशङ्कया कुवलयं कुर्वन्ति कान्ता अपि । 

कर्कन्धूफलमुच्चिनोति शवरी मुक्ताफलाशङ्कया 
सान्द्रा चन्द्रमसो न कस्य कुरुते चित्तभ्रमं चन्द्रिका ।।' 
अस्वरसोत्थापिता भ्रान्तिर्नायमलङ्कारः । यथा -- शुक्तिकायां रजतम्‌' इति । न 
चासादश्यमूला । यथा -- 
संगमविरहविकल्पे वरमिह विरहो न संगमस्तस्याः | 
सङ्गे सैव तथैका त्रिभ्रुवनमपि तन्मयं विरहे ।।' 
क्वचिद्धेदाद्‌ ग्रहीतृणां विषयाणां तथा क्वचित्‌ । 
एकस्यानेकधोल्लेखो यः स उल्लेख उच्यते ।। ३७ || 
क्रमेणोदाहरणम्‌ -- 
प्रिय इति गोपवधूभ्िः शिशुरिति वृद्धैरधीश इति देवैः । 
नारायण इति भक्तैर्ब्रहयेत्यग्राहि योगिभचर्देवः ।।' 
अत्रैकस्यापि भगवतस्तत्तद्रुणयोगादनेकधोल्लेखे गोपवधूप्रभूतीनां रुच्यादयो यथायोगं 
प्रयोजकाः । यदाहुः -- 
यथारुचि यथार्थित्वं यथाव्युत्पत्ति भिद्यते । 
आभासोऽप्यर्थ एकस्मिन्ननुसन्धानसाधितः ।।' 
अत्र॒ भगवतः प्रियत्वादीनां वास्तवत्वाद्‌ ग्रहीतृभेदाच्च न मालारूपकम्‌, न च 
भ्रान्तिमान्‌, न चायमभ्ेदे भेद इत्येवरूपातिशयोक्तिः । तथाहि -- “अन्यदेवाङ्गलावण्यम्‌-' 
इत्यादौ लावण्यादेर्विषयस्य पृथक्त्वेनाध्यवसानम्‌ । न चेह भगवति गोपवधूप्रभृतिभिः 
प्रियत्वा्यथ्यवसीयते प्रियत्वादेर्भगवति तत्काले तात्विकत्वात्‌ । केचिदाहुः -- 
“अयमलङ्कारो नियमेनालङ्कारान्तरविच्छित्तिमूलः । उक्तोदाहरणे च॒ शिशुत्वादीनां 


नियमनाभिप्रायात्प्रियत्वादीनां भरिन्नत्वाध्यवसाय इत्यतिशयोक्तिरस्ति, तत्सद्भावेऽपि 

ग्रहीतृभेदेन  नानात्वप्रतीतिरुपो विच्छित्तिशरणागतैः, अम्बरविवरमिति वातिकैः' 
इत्यादिश्चातिशयोक्तर्विविक्तो विषयः । इह च रूपकालङ्कारयोगः ।' 


वस्तुतस्तु -- "अम्बरविवरम्‌-' इत्यादौ भ्रान्तिमन्तमेवेच्छन्ति न रूपकम्‌, 
भेदप्रतीतिपुरःसरस्यैवारोपस्य गौणीमूलरूपकादिप्रयोजकत्वात्‌ | यदाहुः 
शारीरकमीमांसाभाष्यव्याख्याने श्रीवाचस्पतिमिश्राः -- अपि च परशब्दः परत्र 


लक्ष्यमाणगुणयोगेन वर्तते इति यत्र प्रयोकृप्रतिपत्रोः संप्रतिपत्तिः स गौठाः, स च 
भेदप्रत्ययपुर'सरः' इति । इह तु वातिकानां श्रीकण्ठ्जनपदवर्णने भरान्तिकृत 
एवाम्बरविवराद्यारोप इति । 
अत्रैव च "तपोवनमिति मुनिभिः कामायतनमिति वेश्याभिः' इत्यादौ परिणामा- 
तलङ्कारयोगः । 
“गाम्भीर्येण समुद्रोऽसि गौरवेणासि पर्वतः ।' 
इत्यादौ चानेकधथोल्तलेखे गाम्भीर्यादिविषयभेदः प्रयोजकः । अत्र च रुूपकयोगः | 
“गुरु्वचसि, पृथुरुरसि, अर्जुनो यशसि-' इत्यादिषु चास्य रूपकाद्विविक्तो विषय इति । अत्र 
हि क्रैषमूलातिशयोक्तियोगः । 
प्रकृतं प्रतिषिध्यान्यस्थापनं स्यादपहृतिः । 
इयं द्विधा । क्वचिदपह्वपूर्दक आरोपः, क्वचिदारोपपूर्वकोऽपट्वव इति । क्रमेणो- 
दाहरणम्‌ -- 
(नेदं नभोमण्डलमम्बुराशिर्नैताश्च तारा नवफेनभङ्गाः । 
नायं शशी कुण्डलितः फणीन्द्रो नासौ कलङ्कः शयितो मुरारिः ।।' 
एतद्िभाति चरमाचलचूडचुम्बि 


हिण्डीर-पिण्ड-रुचि-शीतमरीचिविम्बम्‌ । 

उज्ज्वालितस्य रजनी मटनानलस्य 
धूमं दधत्प्रकटलाञ्छनकैतवेन ।।' 
इद पयं मम । 
एवम्‌ -- विराजति व्योमवपुःपयोधिस्तारामयास्तत्र च फेनभङ्गाः' इत्याययाकारेण च 
प्रकृतनिषेधो बोध्यः । 
गोपनीयं कमप्यर्थं द्योतयित्वा कथञ्चन ।। ३८ ॥। 
यदि क्ैषेणान्यथा वान्यथयेत्साप्यपहूुतिः । 
नेषेण यथा -- 
"काले वारिधराणामपतितया नैव शक्यते स्थातुम्‌ । 
उत्कण्ठितासि तरले ! नहि नहि सखि ! पिच्छिलः पन्थाः ।|' 
अत्र ˆअपतितया' इत्यत्र पतिं विनेत्युक्त्वा पश्चात्पतनाभावेन इत्यन्यथा कृतम्‌ । 
अक्लेषेण यथा -- 
“इह पुरोऽनिलकम्पितविग्रहा 
मिलति का न वनस्पतिना लता । 
स्मरसि किं सखि ! कान्तरतोत्सवं 
नहि घनागमरीतिरुदाहृता ।।' 
वक्रोक्तौ परोक्तैरन्यथाकारः, इह तु स्वोक्तेरेवेति भेदः । गोपनकृता गोपनीयस्यापि 
प्रथममभ्रिहितत्वाच्च व्याजोक्तैः | 
अन्यन्निषिध्य प्रकृतस्थापनं निश्चयः पुनः ।। ३९ || 
निश्चयाख्योऽयमलङ्कारः । अन्यदित्यारोप्यमाणम्‌ । 


यथा मम - 

"वदनमिदं न सरोजं नयने नेन्दीवरे एते । 

इह सविद मुग्धदशो भ्रमर ! मुदा किं परिभ्रमसि ।।' 
यथा वा - 

"हदि बिसलताहारो नायं भ्रुजङ्गमनायकः 

कुवलयदलश्रेणी कण्ठे न सा गरलद्युतिः । 

मलयजरजो नेदं भस्म प्रियारहिते मयि 

प्रहर न हरभ्रान्त्यानङ्ग ! क्रुधा किमु धावसि ।।' 

न ह्ययं निश्चयान्तः संदेहः, तत्र संशयनिश्चययोरेकाश्रयत्वेनावस्थानात्‌ । अत्र तु 
भरमरदेः संशयो नायकादेर्निश्चयः । किञ्च न भ्रमरदेरपि संशयः एककोट्यधिके जाने, तथा 
समीपागमनासंभ्रवात्‌ । तहिं भ्रान्तिमानस्तु, अस्तु नाम भ्रमरादेर्भान्तिः । न चेह 
तस्याश्चमत्कारविधायित्वम्‌, अपि तु तथाविधनायकायुक्तेरेवेति सहदयसंवेद्यम्‌ । किञ्चा- 
विवक्षितेऽपि भ्रमरादेः पतनादौ भ्रान्तौ वा नायिकाचाट्वादिरूपेणैव संभ्रवति तथाविधोक्तिः । 
न च सूपकथ्वनिरयम्‌, मुखस्य कमलत्वेनानिर्धारणात्‌ । न चापहूतिः प्रस्तुतस्यानिषेधा- 
दिति पृथगेवायमलङ्कारश्चिरन्तनोक्तालङ्कारेभ्यः । शुक्तिकायां रजतधिया पतति पुरुषे 
शुक्तिकेयं न रजतमिति कस्यचिदुक्तिर्नायमलङ्कारो वैचित्रयाभावात्‌ । 

भवेत्संभावनोत्त्रेक्षा प्रकृतस्य परात्मना । 
वाच्या प्रतीयमाना सा प्रथमं द्विविधा मता || ४० || 
वाच्येवादिप्रयोगे स्यादप्रयोगे परा पुनः । 
जातिर्गुणः क्रिया द्रव्यं यदुत्प्रक्ष्यं योरपि ।। ४१ ॥। 
तदष्टधापि प्रत्येकं भावाभावाभिमानतः । 


गुणक्रियास्वरूपत्वान्निमित्तस्य पुनश्च ताः || ४२ ॥ 

द्रात्रिंशद्विधतां यान्ति- 
तत्र वाच्योत्प्रक्षायामुदाहरणं दि्ात्रं यथा -- 
ऊरुः कुरङ्गकटशश्चञ्यलचेलाञ्चलो भाति । 
सपताकः कनकमयो विजयस्तम्भः स्मरस्येव ।।' 
अत्र विजयस्तम्भस्य बहूुवाचकत्वाज्जात्युत्प्रेक्षा । 
“लाने मौनं क्षमा शक्तौ त्यागे क्नाघाविपर्ययः । 
गुणा गुणानुबन्धित्वात्तस्य सप्रसवा इव ।।' 
अत्र सप्रसवत्वं गुणः । 
“गङ्गाम्भसि सुर त्रातस्तव निर्याणनिस्वनः । 
स्नातीवारिवधूवर्गगर्भपातनपातकी ।।' 
अत्र स्नातीति क्रिया | 
(मुखमेणीदशो भाति पूर्णचन्द्र इवापरः ।' 
अत्र चन्द्र इत्येकव्यक्तिवाचकत्वाद्‌ द्रव्यशब्दः । 
एते भावाभिमाने । अभावाभ्भिमाने यथा -- 
"कपोलफलकावस्याः कष्टं भूत्वा तथाविधौ । 
अपश्यन्ताविवान्योन्यमीटक्षां क्षामतां गतौ ।।' 
अव्रापश्यन्ताविति क्रियाया अभावः । एवमन्यत्‌ । निमित्तस्य गणक्रियारूपत्वे यथा 
-- "गङ्गाम्भसि" इत्यादौ स्नातीवेत्युत््रेक्षानिमित्तं पातकित्वं गुणः । 'अपश्यन्तौ-' इत्यादौ 
क्षामतागमनरूपं निमित्तं क्रिया । एवमन्यत्‌ । प्रतीयमानोत््रेक्षा यथा -- 
"तन्वङ्ग्याः स्तनयुग्मेन मुखं न प्रकटीकृतम्‌ । 


हाराय गुणिने स्थानं न दत्तमिति लज्जया ।।' 

अत्र लज्जयेवेति इवाद्यभ्ावात्प्रतीयमानोत्प्रक्षा । 
एवमन्यत्‌ । ननु ध्वनिनिरूपणप्रस्तावेऽलङ्काराणां सर्वेषामपि व्यङ्ग्यत्वं 
भवतीत्युक्तम्‌ । सम्प्रति पुनर्विशिष्य कथमुत्प्रक्षायाः प्रतीयमानत्वम्‌ ? उच्यते -- 
व्यङ्ग्योत्प्रक्षायाम्‌ -- 'महिलासहस्स--' इत्यादावुत्प्रेक्षणं विनापि वाक्यविश्रान्तिः । इह तु 
स्तनयोर्लज्जाया असम्भवाल्लज्जयेवेत्युत्प्रक्षयैवेति व्यङ्ग्यप्रतीयमानोत्प्रक्षयोर्भदः । अत्र 
वाच्योत्प्रक्षायाः षोडशसु भेदेषुं मध्ये विशेषमाह -- 
- तत्र वाच्याभिदाः पुनः । 
विना द्रव्यं त्रिधा सर्वाः स्वरूपफलहेतुगाः ।। ४३ ॥ 
यत्रोक्तेषु वाच्यप्रतीयमानोत्प्रेक्षयोरेदेषु मध्ये ये वाच्योत्प्रक्षायाः षोडश भेदास्तेषु च 
जात्यादीनां त्रयाणां ये द्रादश भेदास्तेषां प्रत्येकं स्वरूपफलहेतुगतत्वेन द्रादशभेदतया 
षलिविशद्रेदाः । द्रव्यस्य स्वरूपोत्प्रेक्षणमेव सम्भवतीति चत्वार इति मिलित्वा 
चत्वारिशद्रेदाः । अत्र स्वरूपोत्प्रेक्षा यथा पूर्वोदाहरणेषु “स्मरस्य विजयस्तम्भः' इति । 
सप्रसवा इव" इत्यादयो जातिगुणस्वरूपगाः । फलोत्प्रेक्षा यथा -- 
“रावणस्यापि रामास्तो भित्वा हृदयमाशुगः । 
विवेश भरुवमाख्यातुमुरगेभ्य इव प्रियम्‌ ।।' 
अत्राख्यातुमिति भूप्रवेशस्य फलं क्रियारूपमुत्प्रक्षितम्‌ । हेतूत्प्रेक्षा यथा -- 
“सैषा स्थली यत्र विचिन्वता त्वां भष्टं मया नूपुरमेकमूर्व्याम्‌ । 
अदृश्यत त्वच्चरणारविन्दविक्षैषदुःखादिव बद्धमौनम्‌ ।।' 
अत्र दुःखरूपो गुणो हेतुत्वेनौत्प्रेक्षितः । एवमन्यत्‌ । 


उक्त्यनुक्त्योर्निमित्तस्य द्विधा तत्र स्वरूपगाः । 

तेषु चत्वारिशत्सख्याकेषु भेदेषु मध्ये ये स्वसूपगायाः षोडश भेदास्ते 
उत्प्रक्षानिमित्तस्योपादानानुपादानाभ्यां द्रव्रिशद्रेदा इति मिलित्वा षट्पञ्चाशद्रेदा 
वाच्योत्प्रक्षायाः । तत्र निमित्तस्योपादानं यथा पूर्वोदाहृते “स्नातीव' इत्युत्प्रक्षायां निमित्तं 
पातकित्वमुपात्तम्‌ । अनुपादाने यथा -- "चन्द्र इवापरः' इत्यत्र तथाविधसौन्दर्यायतिशयो 
नोपात्तः । 
हेतुफलयोस्तु नियमेन निमित्तस्योपादानमेव, तथाहि -- 'विक्षेषदुःखादिव' इत्यत्र 
यन्निमित्तं बद्वमौनत्वम्‌ (आख्यातुमिव' इत्यत्र च भूप्रवेशस्तयोरनुपादानेऽसङ्गतमेव वाक्यं 
स्यात्‌ । प्रतीयमानायाः षोडशसु भेदेषु विशेषमाह -- 
प्रतीयमानाभेदाश्च प्रत्येकं फलहेतुगाः ।। ४४ ॥ 
यथोदाहृते "तन्वङ्ग्याः स्तनयुग्मेन' इत्यत्र लज्जयेवेति हैतुरुत्प्रेक्षितः । अस्यामपि 
निमित्तस्यानुपादानं सम्भवति । इवादयनुपादाने निमित्तस्य चाकीर्तने उत्प्रेक्षणस्य 
प्रमातुर्निश्चेतुमशक्यत्वात्‌ । स्वरूपोत्प्रेक्षाऽप्यत्र न॒ भवति, धर्मान्तरतादात्म्यनिबन्ध- 
नायामस्यामिवायप्रयोगे विशेषणयोगे सत्यतिशयोक्तेरभ्युपगमात्‌ । 
यथा -- “अयं राजापरः पाकशासन" इति । (विशेषणाभावे च रूपकस्य, यथा - 
राजा पाकशासनः' इति ।) तदैवं दा्िंशत्प्रकारा प्रतीयमानोत्प्रक्षा | 
उक्त्यनुक्त्योः प्रस्तुतस्य प्रत्येकं ता अपि द्विधा । 
ता उत्प्रेक्षाः । उक्तौ यथा -- ऊरुः कुरङ्गकटशः-' इति । अनुक्तौ यथा मम 
प्रभावत्याम्‌ ~ प्रयुम्नः -- इह हि सम्प्रति दिगन्तरमाच्छादयता तिमिरपटलेन -- 
घटितमिवाञ्जनपुञ्जैः पूरितमिव मृगमदक्षोदैः । 
ततमिव तमालतरुभ्भिर्वृूतमिव नीलांशुकैर्भुवनम्‌ ।।' 


अत्राञ्जनेन घटितत्वादेरु्प्रेक्षणीयस्य विषयव्यासत्वं नोपात्तम्‌ । 

यथावा -- 
“लिम्पतीव तमोऽङ्गानि वर्षतीवाञ्जनं नभः ।' 
अत्र तमसो लेपनस्य व्यापनरूपो विषयो नोपात्तः । अञ्जनवर्षणस्य तमःसम्पातः । 
अनयोरुत््रेक्षानिमित्तं च तमसोऽतिबहुलत्वं धारास्पेणाधः संयोगश्च यथासंख्यम्‌ । 
केचित्तु -- (अलेपनकर्तभूतमपि तमो लेपनकर्तृत्वेनोत््रक्षितं व्यापनं च निमित्तम्‌, 
एवं नभोऽपि वर्षणक्रियाकर्तृत्वेन' इत्याहुः । 
अलङ्कारान्तरोत्था सा वैचित्र्यमधिकं भजेत्‌ ।। ४५ ।। 
तत्र सापह्ववोत्प्रक्षा यथा मम -- 
अश्रुच्छलेन सुदृशो हतपावकधूमकलुषाक्ष्याः । 
अप्राप्य मानमङ्गे विगलति लावण्यवारिपूर इव ।।' 
नेषहेतुगा यथा -- 
(मुक्तोत्करः सङ्कटशुक्तिमध्याद्विनिर्गतः सारसलोचनायाः । 
जानीमहेऽस्याः कमनीयकम्बुग्रीवाधिवासाद्‌ गुणवत्वमाप ।।' 
अत्र गुणवत्त्वे क्नैषः कम्बुग्रीवाधिवासादिवेति हेतत्प्रेक्षाया हेतुः । अत्र (जानीमहे 
इत्युत्प्रक्षावाचकम्‌ । 
एवम्‌ -- 
मन्ये शङ्के धुवं प्रायो नूनमित्येवमादयः । 
क्वचिदुपमोपक्रमोत््रेक्षा यथा - 
पारेजलं नीरनिधेरपश्यन्‌ मुरारिरानीलपलाशराशीः । 


वनावलीरुत्कलिकासहसप्रतिक्षणोत्कूलितशैवलाभाः ।।' 

इत्यत्राभाशब्दस्योपमावाचकत्वादुपक्रमे उपमा । पर्यवसाने तु जलधितीरे 
शैवालस्थितेः सम्भावनानुपपत्तौ सम्भावनोत्थापनमित्युत्प्रक्षा । 
एवं विरहवर्णने-- केयूरायितमङ्गदैः-' इत्यत्र “विकासिनीलोत्पलति स्म कर्णै 
मृगायताक्ष्याः कुटिलः कटाक्षः इत्यादौ च जेयम्‌ । श्रान्तिमदलङ्कारे “मुग्धादुग्धधिया-- 
इत्यादौ भ्रान्तानां बल्लवादीनां विषयस्य चन्द्रिकादेर्ञानमेव नास्ति, तदुपनिबन्धनस्य 
कविनैव कृतत्वात्‌ । इह तु संभावनाकर्तु्विषयस्यापि जानमिति द्वयोर्भदः । संदेहे तु 
समकक्षतया कोटिद्वयस्य प्रतीतिः, इह तूत्कटा संभाव्यभूतैककोटिः । अतिशयोक्तौ विषयिणः 
प्रतीतस्य पर्यवसानेऽसत्यता प्रतीयते, इह तु प्रतीतिकाल एवेति भेदः । 
^रन्जिता नु विविधास्तरुशैला नामितं तु गगनं स्थगितं नु | 
पूरिता नु विषमेषु धरित्री संहृता नु ककुभस्तिमिरेण ।।' 
इत्यत्र यत्त्वादौ तिमिराक्रान्तता रन्जनादिरूपेण संदिल्यत इति स्देहालङ्कार इति 
केचिदाहुः, तन्न - एकविषय समानबलतयाऽनेककोटिस्फुरणस्यैव सदेहत्वात्‌ । इह तु 
तर्वादिव्यामेः प्रतिसंबन्धिभेदो व्यापनादेर्निंगरणेन रञ्जनादेः स्फुरणं च । 
अन्ये तु-- अनेकत्वनिर्धारणरूपविच्छित्याश्रयत्वेनैककोटयधिकेऽपि भिन्नोऽयं 
सदेहप्रकारः' इति वदन्ति स्म; तदप्ययुक्तम्‌ -- निगीर्णस्वरूपस्यान्यतादात्म्यप्रतीतिरहि 
संभावना, तस्याश्चात्र स्फुटतया सद्भावात्‌ नुशब्देन चेवशब्दवत्तस्यादयोतनादुत्प्रक्षेवेयं भवितुं 
युक्ता, अलमदृष्टसंदेहप्रकारकल्पनया । 
“यदेतच्चन्द्रान्तर्जलदलवलीलां वितनुते 
तदाचष्टे लोकः शशक इति नो मां प्रति तथा | 
अहं त्विन्दु मन्ये त्वदरिविरहाक्रान्ततरुणी-- 


कटाक्षोल्कापातव्रणकिणकलङ्काङ््तितनुम्‌ ।।' 

इत्यत्र मन्ये" शब्दप्रयोगेऽप्युक्तरूपायाः सम्भावनाया अप्रतीतेर्वितर्कमात्रं नासाव- 
पहवोत्प्रेक्षा । 
सिद्धत्वेऽध्यवसायस्यातिशयोक्तिर्निगदयते । 
विषयनिगरणेनाभेदप्रतिपत्तिविषयिणोऽध्यवसायः । 
अस्य चोत्प्रक्षायां विषयिणोऽनिश्चितत्वेन निर्देशात्साध्यत्वम्‌, इह तु निश्ितत्वेनैव 
प्रतीतिरिति सिद्धत्वम्‌ । विषयनिगरणं चोत्प्रेक्षायां विषयस्याधःकरणमात्रेण, इदहापि मुखं 
दवितीयश्चन्द्र इत्यादौ । यदाहुः -- 
विषयस्यानुपादानेऽप्युपादानेऽपि सूरयः । 
अधःकरणमात्रेण निगीर्णत्वं प्रचक्षते ।।' इति । 
भेदेऽप्यभेदः सम्बन्धेऽसम्बन्धस्तद्विपर्ययौ ।। ४६ ॥ 
पौर्वापर्यात्ययः कार्यहेत्वोः सा पञ्चधा ततः । 
तद्विपर्ययौ अभ्भेदे भेदः, असम्बन्धे सम्बन्धः । सा अतिशयोक्तिः । अत्र भेदेऽभेदो 
यथा मम -- 
-कथमुपरि कलापिनः कलापो विलसति तस्य तवरेऽष्टमीन्दुखण्डम्‌ । 
कुवलययुगलं ततो विलोलं तिलकुसुमं तदधः प्रवालमस्मात्‌ ॥ 
अत्र कान्ताकेशपाशादेर्मयूरकलापादिभिरभेदेनाथ्यवसायः । 
यथा वा -- 'विक्षेषदुःखादिव बद्धमौनम्‌" । अत्र चेतनगतमौनित्वमन्यत्‌, अचेतनगतं 
चान्यदिति दयोरभदेऽप्यभेदः । एवम्‌ -- 
सहाधरदतेनास्या यौवने रागभाक्िप्रियः |' 
अत्राधरस्य रागो लौहित्यम्‌, प्रियस्य रागः प्रेम, दयोरभेदः । अभेदे भेदो यथा -- 


ˆअन्यदेवाङ्गलावण्यमन्याः सौरभसम्पदः । 

तस्याः पद्मपलाशाक््याः सरसत्वमलौकिकम्‌ ।।' 
सम्बन्धेऽसम्बन्धो यथा -- 
अस्याः सर्गविधौ प्रजापतिरभूच्चन्द्रौ नु कान्तिप्रदः 
शृङ्गारैकरसः स्वयं नु मदनो मासो नु पुष्पाकरः । 
वेदाभ्यासजडः कथं नु विषयव्यावृत्तकौतूहलो 
निर्मातु प्रभवेन्मनोहरमिदं सूपं पुराणो मुनिः ।।' 
अत्र पुराणप्रजापतिनिर्माणसम्बन्धेऽप्यसम्बन्धः । 
असम्बन्धे सम्बन्धो यथा -- 
“यदि स्यान्मण्डले सक्तमिन्दोरिन्दीवरद्रयम्‌ । 
तदोपमीयते तस्या वदनं चारुलोचनम्‌ ।।' 
अत्र यदयर्थवलादाहतेन सम्बन्धेन सम्भावनया सम्बन्धः । कार्यकारणयोः पौर्वापर्य- 
विपर्ययश्च द्विधा भवति । कारणात्प्रथमं कार्यस्य भावे दयोः समकालत्वे च । क्रमेण 
यथा- 
प्रागेव हरिणाक्षीणां चित्तमुत्कलिकाकुलम्‌ । 
पश्चाटुद्धिन्नबकुलरसालमुकुलश्रियः ।।' 
(सममेव समाक्रान्तं द्यं द्विरदगामिना । 
तेन सिहासनं पित्र्यं मण्डलं च महीक्षिताम्‌ ।।' 
इह केचिदाहुः -- केशपाशादिगतो लौकिकोऽतिशयोऽलौकिकत्वेनाध्यवसीयते । केश- 
पाशादीनां कलापादिभिरध्यवसाये “अन्यदेवाङ्गलावण्यम्‌' इत्यादिप्रकारेष्वव्यासिर्लक्षणस्य' 


इति । 

तन्न, -- तत्रापि ह्यन्यदटङ्गलावण्यमन्यत्वेनाध्यवसीयते । तथाहि “अन्यदेव इति 
स्थाने “अन्यदिव इति पाठेऽध्यवसायस्यासाध्यत्वमेवेत्युत्प्रक्षाङ्गीक्रियते । ्रागेव हरिणा- 
क्षीणाम्‌-' इत्यत्र बकुलादिश्रीणां प्रथमभावितापि पश्चाद्भावित्वेनाध्यवसिता, अत 
एवात्रापीवशब्दयोगे उत्प्रेक्षा एवमन्यत्र । 
पदार्थानां प्रस्तुनानामन्येषां वा यदा भवेत्‌ ।। ४७ ॥ 
एकधर्माभ्निसम्बन्धः स्यात्तदा तुल्ययोगिता । 
अन्येषामप्रस्तुतानाम्‌ । धर्मौ गणक्रियारूपः । उदाहरणम्‌ -- 
“अनुलेपनानि कुसुमान्यबलाः 
कृतमन्यवः पतिषु दौपदशाः । 
सभयेन तेन सुचिरं शयित- 
प्रतिबोधितस्मरमबोधिषत ।।' 
अत्र सन्ध्यावर्णनस्य प्रस्तुतत्वात्प्रस्तुतानामनुलेपनादीनामेकबोधनक्रियाभिसम्बन्धः | 
'तटङ्गमार्दवं द्रष्टुः कस्य चित्ते न भासते । 
मालतीशशभृल्लेखाकदलीनां कठोरता ।।' 
इत्यत्र मालत्यादीनामप्रस्तुतानां कठोरतासूपैकगुणसम्बन्धः । 
एवम्‌ -- 
“दानं वित्तादृतं वाचः कीर्तधमौं तथायुषः | 
परोपकरणं कायादसारात्सारमाहरेत्‌ ।।' 
अत्र दानादीनां कर्मभूतानां सारतास्पैकगुणसम्बन्ध एकाहरणक्रियासम्बन्धः । 
अप्रस्तुतप्रस्तुतयोर्दीपकं तु निगद्यते ।। ४८ ॥ 


अथ कारणमेकं स्यादनेकासु क्रियासु चेत्‌ । 


| 


क्रमेणोदाहरणम्‌ -- 
बलावलेपादधुनापि पूर्ववत्‌ 
प्रबाध्यते तेन जगज्जिगीषुणा । 
सतीव योषित्प्रकृतिः सुनिश्चला 
पुमांसमभ्येति भवान्तरेष्वपि ।।' 
अत्र प्रस्तुतायाः सुनिश्चलायाः प्रकृतेखप्रस्तुतायाश्च योषित एकानुगमनक्रियासम्बन्धः । 
(टूर समागतवति त्वयि जीवनाथे 
भिन्ना मनोभवशरेण तपस्विनी सा । 
उत्तिष्ठति स्वपिति वासगृहं त्वदीय- 
मायाति याति हसति श्वसिति क्षणेन ।।' 
इदं मम । अत्रैकस्या नायिकाया उत्थानाद्यनेकक्रियासम्बन्धः । अत्र च गुणक्रिय- 
योरादिमध्यावसानसद्धावे त्रैविध्यं न लक्षितम्‌, तथाविधवैचित्र्यस्य सर्वत्रापि सहस्रधा- 
सम्भवात्‌ । 
प्रतिवस्तूपमा सा स्याद्वाक्ययोर्गम्यसाम्ययोः || ४९ ॥ 
एकोऽपि धर्मः सामान्यो यत्र निर्दिश्यते पृथक्‌ । 
यथा -- 
"धन्यासि वैदर्भं ! गुणैरुदारर्यया समाकृष्यत नैषधोऽपि । 
इतः स्तुतिः का खलु चन्द्रिकाया यदबन्धिमप्युत्तरलीकरोति ।।' 
अत्र॒ समाकर्षणमूत्तरलीकरणं च क्रियैकैव पौनरुक्त्यनिरासाय भिन्नवाचकतया 
निर्दिष्टा । इयञ्च मालयाऽपि दृश्यते यथा - 


विमल एव रविर्विंशदः शशी प्रकृतिशोभन एव हि दर्पणः' 

शिवगिरिः शिवहाससहोदरः सहजसुन्दर एव हि सज्जनः ।।' 
अत्र विमलविशदादिरर्थत एक एव । वैधर्म्येण यथा -- 
"चकोर्य एव चतुराश्चन्द्रिकापानकर्मणि । 
विनावन्तीर्म निपुणाः सुदृशो रतनर्मणि ।।' 
दृष्टान्तस्तु सधर्मस्य वस्तुनः प्रतिबिम्बनम्‌ ।। ५० || 
सधर्मस्येति प्रतिवस्तूपमाव्यवच्छेदः । अयमपि साधर्म्यवैधर्म्यभ्यां द्विधा । क्रमेणो- 
दाहरणम्‌ -- 
“अविदितगुणापि सत्कविभणितिः कर्णेषु वमति मधुधाराम्‌ । 
अनधिगतपरिमलापि हि हरति दृशं मालतीमाला ।।' 
'त्वयि दृष्टे कुरङ्गाक्ष्याः संसते मटनव्यथा । 
दृष्टानुदयभ्ाजीन्दौ ग्लानिः कुमुटसंहतेः ।।' 
वसन्तलेखैकनिबद्धभावं परासु कान्तासु मनः कुतो नः । 
प्रफुल्लमल्लीमधुलम्पटः किं मधुव्रतः काङ्क्षति वल्लिमन्याम्‌ ।।' 
इद पद्यं मम । अत्र “मनः कुतो नः' इत्यस्य "काङ्क्षति वल्लिमन्याम्‌' इत्यस्य 
चैकरूपतयैव पर्यवसानात्प्रतिवस्तूपमैव । 
इह तु कर्णे मधुधारावमनस्य नेत्रहरणस्य च साम्यमेव, न त्वैकरूप्यम्‌ । अत्र 
समर्थ्यसमर्थकवाक्ययोः सामान्यविशेषभावोऽर्थान्तरन्यासः, प्रतिवस्तूपमादृष्टान्तयोस्तु न 
तथेति भेदः । 
सम्भवन्‌ वस्तुसम्बन्धोऽसम्भवन्‌ वाऽपि कुत्रचित्‌ । 
यत्र बिम्बानुबिम्बत्वं बोधयेत्सा निदर्शना ।। ५१ ॥ 


तत्र सम्भवद्रस्तुसम्बन्धनिदर्शना यथा -- 


6. 


कोऽत्र भूमिवलये जनान्‌ मुधा तापयन्‌ सुचिरमेति सम्पदम्‌ । 
वेदयन्निति दिनेन भानुमानाससाद चरमाचलं ततः ॥ 
अत्र रवेरीदशार्थवेदनक्रियायां वक्रत्वेनान्वयः सम्भवत्येव । ईदट्रशार्थज्लापनसमर्थ- 
चरमाचलप्रातिरूपधर्मवत््वात्‌ । स च रवेरस्ताचलगमनस्य परितापिनां विपत्प्रापरेश्च बिम्ब- 
प्रतिबिम्बभ्ावं बोधयति । असम्भवद्रस्तुनिदर्शना त्वेकवाक्यानेकवाक्यगतत्वेन द्विविधा । 
तत्रैकवाक्यगा यथा -- 
"कलयति कुवलयमालाललितं कुटिलः कटाक्षविक्षेपः । 
अधरः किसलयलीलामाननमस्याः कलानिधेर्विलासम्‌ ।।' 
अत्रान्यस्य धर्म कथमन्यो वहत्विति कटाक्षविक्षेपादीनां कुवलयमालादिगत- 
ललितादीनां कलनमसम्भवात्तल्लतितादिसदृशं ललितादिकमवगमयत्कटाक्षविक्षेपादेः कुवलय- 
मालदेश्च बिम्बप्रतिबिम्बभ्ावं बोधयति । यथा वा -- 
प्रयाणे तव राजेन्द्र ! मुक्ता वैरिमृगीदशाम्‌ । 
राजहसगतिः पदुभ्यामाननेन शशिदयुतिः ।।' 
अत्र पादाभ्यामसम्बद्धराजहसगतेस्त्यागोऽनुपपन्न इति तयोस्तत्सम्बन्धः कल्प्यते, 
स चासम्भवन्‌ राजहंसगतिमिव गतिं बोधयति । अनेकवाक्यगा यथा -- 
इटं किलाव्याजमनोहरं वपुस्तपःक्लमं साधयितुं य इच्छति । 
धुवं स नीलोत्पलपत्रधारया शमीलतां छेततुमृषिर्व्यवस्यति ।।' 
अत्र॒ यच्छब्दनिदिष्टवाक्यार्थयोरभेदेनान्वयोऽनुपपद्यमानस्तादशवपुषस्तपः- क्लमत्व- 
साधनेच्छा नीलोत्पलपत्त्रधारया शमीलताकेदनेच्छेवेति बिम्बप्रतिबिम्बभावे पर्यवस्यति । 
यथा -- 


जन्मेदं वन्ध्यतां नीतं भवभोगोपविप्सया । 

काचमूल्येन विक्रीतो हन्त ! चिन्तामणिर्मया ।।' 
अत्र भवभोगलोभेन जन्मनो व्यर्थतानयनं काचमूल्येन चिन्तामणिविक्रय इवेति 
पर्यवसानम्‌ । एवम्‌ -- 
“क्व सूर्यप्रभवो वंशः क्व चाल्पविषया मतिः । 
तितीरषरदस्तरं मोहादुडुपेनास्मि सागरम्‌ ।।' 
अत्र मन्मत्या सूर्यवंशवर्णनमूङपेन सागरतरणमिवेति पर्यवसानम्‌ । 
इयं च क्वचिदुपमेयवृत्तस्योपमानेऽसम्भवेऽपि भवति । यथा -- 
"योऽनुभूतः कुरङ्गाक््यास्तस्या मधुरिमाधरे । 
समास्वादि स मृद्ीकारसे रसविशारदैः ।।' 
अत्र प्रकृतस्याधरस्य मधुरिमधर्मस्य द्राक्षारसेऽसम्भवात्सूर्ववत्साम्ये पर्यवसानम्‌ । 
मालारूपाऽपि यथा मम - 
क्षिपसि शुकं वृषदंशकवटने मृगमर्षयसि मृगादनरटने । 
वितरसि तुरगं महिषविषाणे निदधच्चेतो भोगविताने ।।' 
इह विम्बप्रतिबिम्बताक्षेपं विना वाक्यार्थापर्यवसानम्‌ । दृष्टान्ते तु पर्यवसितेन 
वाक्यार्थेन सामर्थ्याद्विम्बप्रतिबिम्बताप्रत्यायनम्‌ । नापीयमर्थीपत्तिः, तत्र “हारोऽयं हरिणाक्षी- 
णाम्‌-' इत्यादौ सादृश्यपर्यवसानाभावात्‌ । 
आधिक्यमुपमेयस्योपमानान्न्यूलताऽथवा । 
व्यतिरेकः- 
सच- 
-एक उक्तेऽनुक्ते हेतौ पुनखिधा ।। ५२ ॥। 


चतुर्विधोऽपि साम्यस्य बोधनाच्छब्दतोऽर्थतः । 

आक्षेपाच्च द्वादशधा क्षेऽपीति त्रिरष्टधा || ५३ || 
प्रत्येक स्यान्मितित्वाष्टचत्वारिशद्िधः पुनः । 
उपमेयस्योपमानादाधिक्ये हेतुरुपमेयगतमुत्कर्षकारणमुपमानगतं निकर्षकारणं च । 
तयोदैयोरप्युक्तावेकः, प्रत्येकं समुदायेन वानुक्तौ त्रिविध इति चतुर्विधेऽप्यस्मिन्तुपमानोप- 
मेयत्वस्य निवेदनं शब्देन अर्थेन आक्षेपेण चेति दादशप्रकारोऽपि क्नेषे, (अपि'शब्दा- 
दक्षेषेऽपीति चतुर्विंशतिप्रकारः । उपमानान्न्यूलतायामप्यनयैव भङ्ग्या चतुर्विंशतिप्रकारतेति 
मिलित्वा अष्टचत्वारिशत्प्रकारो व्यतिरेकः । उदाहरणम्‌ -- 
ˆअकलङ्कं मुखं तस्या न कलङ्की विधुर्यथा । 
अत्रोपमेयगतमकलङ्कत्वमुपमानगतं च कलङिकित्वं हेतुदयमप्युक्तम्‌ , यथा-- शब्द- 
प्रतिपादनाच्च शाब्दमौपम्यम्‌ । 
अत्रैव न कलङ्कविधूपमम्‌' इति पाठे आर्थम्‌ । “जयतीन्दु कलङ्किनम्‌' इति पाठे 
त्विवत्तुल्यादिपदविरहादाक्षिसम्‌ । अप्रैवाकलङ्कपदत्यागे उपमेयतोत्कर्षकारणानुक्तिः । कल- 
ङिकिपदत्यागे चोपमानगतनिकर्षकारणानुक्तिः । दयोरनुक्तौ दयोरनुक्तिः क्षे यथा - 
ˆअतिगाठगुणायाश्च नाव्जवद्भङ्गुरा गुणाः ।' 
अत्रैवार्थे वतिरिति शाब्दमौपम्यम्‌ । उत्कर्षनिकर्षकारणयोर्दयोरप्युक्तिः । गुणशब्दः शिष्टः । 
अन्ये भेदाः पूर्ववदूह्याः । एतानि चोपमेयस्योपमानादाधिक्य उदाहरणानि । न्यूलत्वे दिड्ञात्र 
यथा -- 
(क्षीणः क्षीणोऽपि शशी भूयो भूयोऽभिवर्धते सत्यम्‌ । 
विरम प्रसीद सुन्दरि! यौवनमनिवर्ति यातं तु ।।' 
अत्रोपमेयभूतयौवनास्थैर्यस्याधिक्यम्‌ । तेनात्र “उपमानादुपमेयस्याधिक्ये विपर्यये वा 


व्यतिरेकः' इति केषांचिल्लक्षणे विपर्यये वेतिपदमनर्थकम्‌" इति यत्केचिदाहुः । तन्न 

विचारसहम्‌ । तथा हि -- अत्राधिकन्यूनत्वे सत्वासत्वे एव विवक्षिते । अत्र चन्द्रापेक्षया 
यौवनस्यासत्वं स्फुटमेव । अस्तु वात्रोदाहरणे यथाकथचिद्रतिः । 
"हनूमदादैर्यशसा मया पुनर्दिषां हसैदूतपथः सितीकृतः ।' 
इत्यादिषु का गतिरिति सुष्टुक्तं ^न्यूलताऽथवा' इति । 
सहार्थस्य बलादेकं यत्र स्याद्राचकं द्वयोः ।। ५४ || 
सा सहोक्तिर्मूलभूतातिशयोक्तिर्यदा भवेत्‌ । 
अतिशयोक्तिरप्यत्राभेदाध्यवसायमूला कार्यकारणपौर्वापर्यविपर्ययरूपा च । अभेदाध्य- 
वसायमूलापि क्षेषभित्तिकान्यथा च । क्रमेणोदाहरणम्‌ - 
सहाधरदतेनास्या यौवने रागभाक्िप्रियः |' 
अत्र रागपदे क्षेषः । 
"सह कुमुदकदम्बैः कालमुल्लासयन्तः 
सह घनतिमिरौधै्धर्यमुत्सारयन्तः । 
सह सरसिजषण्डैः स्वान्तमामीलयन्तः 
प्रतिदिशममृतांशोरंशवः सञ्चरन्ति ।।' 
इदं मम । अत्रोल्लासादीनां संबन्धिभेदादेव भेदः, न तु शिष्टतया । 
सममेव नराधिपेन सा गुरुसंमोहविलुप्तचेतना । 
अगमत्‌ सह तैलबिन्दुना ननु दीपार्चिरिव क्षितेस्तलम्‌ ।।' 
इयं च मालयापि संभवति । यथोदाहृते सह कुमुदकटम्बैः-- इत्यादौ । 
लक्ष्मणेन समं रामः काननं गहनं ययौ |' 
इत्यादौ चातिशयोक्तिमूलाभावान्नायमलङ्कारः । 


विनोक्तिर्यद्विनान्येन नासाध्वन्यदसाधु वा ।। ५५ ॥। 

नासाधु अशोभनं न भवति । एवं च यद्यपि शोभनत्व॒ एव पर्यवसानं 
तथाप्यशोभनत्वाभावमुखेन शोभनवचनस्यायमभिप्रायो यत्कस्यचिद्र्णनीयस्याशोभनत्वं 
तत्परसन्निधेरेव दोषः । तस्य पुनः स्वभावतः शोभनत्वमेवेति । 
यथा-- “विना जलटकालेन चन्द्रो निस्तन्द्रतां गतः । 
विना ग्रीष्मोष्मणा मञ्जुर्वनराजिरजायत ।।' 
-असाध्वशोभनं यथा -- 
ˆअनुयान्त्या जनातीतं कान्तं साधु त्वया कृतम्‌ । 
का दिनश्रीर्विनार्केण का निशा शशिना विना ||! 
(निरर्थकं जन्म गतं नलिन्या यया न दृष्टं तुहिनांशुबिम्बम्‌ । 
उत्पत्तिरिन्दोरपि निष्फलैव दृष्टा विनिद्रा नलिनी न येन ।।' 
अत्र परस्परविनोक्तिभङ्ग्या चमत्कारातिशयः । विनाशब्दप्रयोगाभावेऽपि विनार्थविव- 
क्षायां विनोक्तिरेवेयम्‌ । एवं सहोक्तिरपि सहशब्दप्रयोगाभावेऽपि सहार्थविवक्षायां भवतीति 
बोध्यम्‌ । 
समासोक्तिः समैर्यत्र कार्यलिङ्गविशेषणैः । 
व्यवहारसमारोपः प्रस्तुतेऽन्यस्य वस्तुनः ।| ५६ ॥। 
अत्र समेन कार्येण प्रस्तुतेऽप्रस्तुतव्यवहारसमारोपः । यथा -- 
“व्याधूय यद्रसनमम्बुजलोचनाया 
वक्षोजयोः कनककुम्भविलासभाजौः । 
आलिङ्गसि प्रसभमङ्गमशेषमस्या 
धन्यस्त्वमेव मलयाचलगन्धवाह! ||' 


अत्र गन्धवाहे हठकामुकव्यवहारसमारोपः । विङ्गसाम्येन यथा - 


284 


ˆअसमाप्तजिगीषस्य स्त्रीचिन्ता का मनस्विनः । 
अनाक्रम्य जगत्कृत्स्नं नो सन्ध्यां भजते रविः ।।' 
अत्र पुंसखीलिङ्गमात्रेण रविसन्ध्ययोर्नायकनायिकाव्यवहारः । 
विशेषणसाम्यं तु शिष्टतया, साधारण्येन, ओपम्यगरभत्वेन च त्रिधा । क्लिष्टतया यथा 
मम-- 
विकसितमुखीं रागासङ्गाद्रलत्तिमिरावृतिं 
दिनकरकरस्पृष्टामन्द्री निरीक्ष्य दिशं पुरः । 
जरठलवलीपाण्डुच्छायो भृशं कलुषान्तरः 
श्रयति हरितं हन्त! प्राचेतसीं तुहिनयुतिः ।।' 
अत्र मुखरागादिशब्दानां श्लिष्टता । अत्रैव हि तिमिरावृतिम्‌" इत्यत्र 'तिमिरांशुकम्‌' 
इति पाठे एकदेशस्य सरूपणेऽपि समासोक्तिरेव, न त्वेकदेशविवर्ति स्पकम्‌ , तत्र॒ हि 
तिमिरांशुकयो सुप्यरूपकभावो दयोरावरकत्वेन स्फुटसादृश्यतया परसाचिव्यमनपेक््यापि 
स्वमात्रविश्रान्त इति न समासोक्तिबुद्धिं व्याहन्तुमीशः । 
यत्र तु सूप्यस्पकयोः सादृश्यमस्फुटं तत्रैकदेशान्तररूपणं विना तदसङ्गतं स्यादित्य- 
शाब्दमप्येकदेशान्तररूपणमर्थमपेक्षत एवेति त्त्रैकदेशविवर्तिरूपकमेव । यथा -- 
“जस्स रणन्तेउरए करे कुणन्तस्स मण्डलग्गलअं । 
रससमुही वि सहसा परम्मुही होड रिउसेणा ।।' 
अत्र रणान्तःपुरयोः सादृश्यमस्फुटमेव । क्वचिच्च यत्र स्फुटसादृश्यानामपि बहूनां 
रूपणं शाब्दमेकदेशस्य चार्थं तत्रैकदेशविवर्ति रूपकमेव । सूपकप्रतीतेर्व्यापितया समासोक्तिप्र- 


तीतितिरोधायकत्वात्‌ । नन्वस्ति रणान्तःपुरयोरपि सुखसंचारतया स्फुट सादृश्यमिति चेत्‌? 

सत्यमुक्तम्‌; अस्त्येव किंतु वाक्यार्थपर्यालोचनसापेक्षम्‌, न॒ खलु निरपेक्षम्‌, मुख- 
चन्द्रादेर्मनोहरत्वादिवद्रणान्तःपुरयोः स्वतःसुखसञ्चारत्वाभावात्‌ । साधारण्येन यथा -- 
-निसर्गसौरभोदभरान्तभूङ्गसंगीतशालिनी । 
उदिते वासराधीशे स्मेराजनि सरोजिनी ।।' 
अत्र॒ निसर्गेत्यादिविशेषणसाम्यात्सरोजिन्यां नायिकाव्यवहारप्रतीतौ स््रीमात्रगामिनः 
स्मेरत्वधर्मस्य समारोपः कारणम्‌ । तेन विना विशेषणसाम्यमात्रेण नायिकाव्यवहारप्रतीते- 
रसम्भवात्‌ । ओपम्यगर्भत्वं पुनस्त्रिधा सम्भवति, उपमारूपसङ्करगर्भत्वात्‌ । तव्रोपमाग- 
त्वे यथा -- 
'टन्तप्रभापुष्पचिता पाणिपल्लवशोभिनी । 
केशपाशालिवृन्देन सुवेषा हरिणेक्षणा ।।' 
अत्र सुवेषत्ववशात्प्रथमं टन्तप्रभाः पुष्पाणीवेत्युपमागर्भत्वेन समासः । अनन्तर च 
टन्तप्रभासदृशैः पुष्पैश्ितेत्यादिसमासान्तराश्रयेण समानविशेषणमाहात्म्याद्वरिणेक्षणायां 
तलताव्यवहारप्रतीतिः । रूपकगर्भत्वे यथा -- "लावण्यमधुभिः पूर्णम्‌-' इत्यादि । सङ्कर- 
गर्भत्वे यथा -- 'ठन्तप्रभापुष्प--' इत्यादि । सुवेषा" इत्यत्र "परीता' इति पाठे द्युपमारूपक- 
साधकाभावात्सङ्करसमाश्रयणम्‌ । समासान्तरं पूर्ववत्‌ । समासान्तरमहिम्ना लताप्रतीतिः । 
एषु च येषां मते उपमासङ्करयोरेकदेशविवर्तिता नास्ति तन्मते आदतृतीययोः समासोक्तिः । 
द्वितीयस्तु प्रकार एकदेशविवर्तिरूपकविषय एव । पर्यालोचने त्वाये प्रकारे एकदेश- 
विवर्तिन्युपभैवाङ्गीकर्तुमुचिता । अन्यथा - 
“एन्द्र धनुः पाण्डुपयोधरेण शरद्धानारद्रनखक्षताभम्‌ । 


प्रमोदयन्ती सकलङ्कमिन्दुं तापं रवेरभ्यधिकं चकार ।।' 

इत्यत्र कथं शरदि नायिकाव्यवहारप्रतीतिः, नायिकापयोधरेणाद्रनखक्षताभशक्रचाप- 
धारणासम्भवात्‌ । ननु “आर्द्रनखक्षताभम्‌" इत्यत्र स्थितमप्युपमानत्वं वस्तुपर्यालोचनया 
एन्द्रे धनुषि सञ्चारणीयम्‌ । यथा -- "दध्ना जुहोति' इत्यादौ हवनस्यान्यथासिद्धर्दचिनि 
सञ्चार्यते विधिः । 
एवञ्चेन्द्रचापाभमाद्रनखक्षतं दधानेति प्रतीतिर्भविष्यतीति चेत्‌? न, एवविधनिर्वाहि 
कष्टसृष्टिकल्पनादेकदेशविवर्त्युपमाङ्गीकारस्यैव ज्यायस्त्वात्‌ । 
अस्तु वात्र यथाकथन्चित्समासोक्तिः । नेत्रैरिवोत्पलैः पद्नै-' इत्यादौ चान्यगत्य- 
सम्भवात्‌ । कि चोपमायां व्यवहारप्रतीतेरभावात्कथं तदुपजीविकायाः समासोक्तेः प्रवेशः । 
यदाहुः -- 
“व्यवहारोऽथवा तत््वमौपम्ये यत्‌ प्रतीयते । 
तन्नौपम्यं समासोक्तिरेकदेशोपमा स्फुटा ।।' 
एवञ्योपमारूपकयोरेकदेशविवर्तिताङ्गीकारे तन्मूलसङ्करेऽपि समासोक्तेरप्रवेशो 
न्यायसिद्ध एव । 
तेनौपम्यगर्भविशेषणोत्थापितत्वं नास्या विषय इति विशेषणसाम्ये श्िष्टविशेषणो- 
त्थापिता साधारणविशेषणोत्थापिता चेति द्विधा । कार्यलिङ्गयोस्तुल्यत्वे च द्विविधेति 
चतुःप्रकारा समासोक्तिः । 
सर्वत्रैवात्र व्यवहारसमारोपः कारणम्‌ । स च क्वचिल्लौकिके वस्तुनि लौकिकवस्तु- 
व्यवहारसमारोपः शास्रीये वस्तुनि शास्रीयवस्तुव्यवहारसमारोपः, लौकिके वा शास्तरीयवस्तु- 


व्यवहारसमारोपः, शास्रीये वा लौकिकवस्तुव्यवहारसमारोप इति चतुर्धा । 


281 


तत्र॒ लौकिकवस्त्वपि रसादिभेदादनेकविधम्‌ । शास्त्रीयमपि तर्कायुर्वेदज्योतिःशास््र- 
प्रसिद्धतयेति बहुप्रकारा समासोक्तिः । दिड्ात्रं यथा -- “व्याधूय यद्सनम्‌-' इत्यादौ 
लौकिके वस्तुनि लौकिकस्य हठकामुकव्यवहारदेः समारोपः । 
“यैरेकरूपमखिलास्वपि वृत्तिषु त्वां 
पश्यद्धिरव्ययमसंख्यतया प्रवृत्तम्‌ । 
लोपः कृतः किल परत्वजुषो विभक्ते 
स्तैर्लक्षणं तव कृतं ध्रुवमेव मन्ये ।।' 
अत्रागमशास्त्रप्रसिदे वस्तुनि व्याकरणप्रसिद्धवस्तुव्यवहारसमारोपः । एवमन्यत्र । 
रूपकेऽप्रकृतमात्मस्वरूपसन्निवेशेन प्रकृतस्य सूपमवच्छादयति । इह तु स्वावस्था- 
समारोपेणावच्छादितस्वरूपमेव तं पूर्वावस्थातो विशेषयति । अत एवात्र व्यवहारसमारोप 
इत्याहुः । 
उपमाध्वनौ क्चेषे च विशेष्यस्यापि साम्यम्‌, इह तु विशेषणमात्रस्य । अप्रस्तुत- 
प्रशंसायां प्रस्तुतस्य गम्यत्वम्‌, इह त्वप्रस्तुतस्येति भेदः । 


उक्ैर्विंशेषणैः साभिप्रायैः परिकरो मतः । 


यथा -- 
“अङ्गराज ! सेनापते ! द्रोणोपहासिन्‌ ! कर्ण ।, रक्षैनं भीमाद्‌ दुशासनम्‌ ।' 
शब्दैः स्वभावादेकार्थैः क्नैषोऽनेकार्थवाचनम्‌ ।। ५७ ॥ 
-स्वभावादेकार्थः' इति शब्दक्नेषाद्‌ व्यवच्छेदः । "वाचनम्‌" इति च ध्वनेः । 
उदाहरणम्‌ -- 


प्रवर्तयन्‌ क्रियाः साध्वीर्मालिन्यं हरितां हरन्‌ । 


महसा भूयसा दीसो विराजति विभाकरः ।।' 

अत्र प्रकरणादिनियमाभावाद्‌ द्वावपि राजसूयौँ वाच्यौ । 
क्वचिद्विशेषः सामान्यात्सामान्यं वा विशेषतः । 
कार्यान्निमित्तं कार्यं च हेतोरथ समात्समम्‌ ।। ५८ ॥। 
अप्रस्तुतात्प्रस्तुतं चेद्‌ गम्यते पञ्चधा ततः । 
अप्रस्तुतप्रशंसा स्याद्‌- 
क्रमेणोदाहरणम्‌ -- 
पादाहतं यदुत्थाय मूर्धानमधिरोहति । 
स्वस्थादेवापमानेऽपि देहिनस्तद्वरं रजः ।।' 
अत्रास्मदपेक्षया रजोऽपि वरमिति विशेषे प्रस्तुते सामान्यमभिहितम्‌ । 
“सगियं यदि जीवितापहा हृदये किं निहिता न हन्ति माम्‌ । 
विषमप्यमृतं क्वचिद्भवेदमृतं वा विषमीश्वरेच्छया ।।' 
अत्रेश्वरेच्छया क्वचिदहितकारिणोऽपि हितकारित्वं हितकारिणोऽप्यहितकारित्वमिति 
सामान्ये प्रस्तुते विशेषोऽभिहितः । एवञ्चात्राप्रस्तुतप्रशंसामूलोऽर्थान्तरन्यासः । 
दृष्टान्ते प्रख्यातमेव वस्तु प्रतिबिम्बत्वेनोपादीयते, इह तु विषामृतयोरमृतविषी- 
भावस्याप्रसिद्धर्म तस्य सद्भावः । 
इन्दुर्लिस इवाञ्जनेन जडिता दृष्टिर्मृगीणामिव, 
प्रम्लानारुणिमेव विद्रुमदलं श्यामेव हेमप्रभा । 
कार्कश्यं कलया च कोकिलवधूकण्ठेष्विव प्रस्तुतं 
सीतायाः पुरतश्च हन्त ! शिखिनां बर्हाः सगर्हा इव ।।' 
अत्र सम्भाव्यमानेभ््य इन्द्रादिगताञ्जनविप्तत्वादिभ्यः कार्येभ््यो वदनादिगतसौन्दर्य- 


विशेषरूपं प्रस्तुतं कारणं प्रतीयते । 

गच्छामीति यथोक्तया मृगदृशा निःश्वासमुद्रेकिणं 
त्यक्त्वा तिर्यगवेक्ष्य बाष्पकलुषेणैकेन मां चक्षुषा । 
अद्य प्रम मदर्पितं प्रियसखीवृन्दे त्वया बध्यता-- 
मित्थं स्नेहविवर्धितो मृगशिशुः सोत्प्रासमाभभाषितः ।।' 
अत्र कस्यचिदगमनसरूपे कार्ये कारणमभिहितम्‌ । तुल्ये प्रस्तुते तुल्याभिधाने च 
द्विधा श्रेषमूला सादृश्यमात्रमूला च । क्षेषमूलाऽपि समासोक्तिवद्विशेषणमात्रस्य श्रेषे क्षेषवदि- 
शेष्यस्यापि क्षेषे भवतीति द्विधा । 
क्रमेण यथा -- 
"सहकारः सदामोदो वसन्तश्रसमन्वितः । 
समुज्ज्वलरुचिः श्रीमान्‌ प्रभूतोत्कलिकाकुलः ।।' 
अत्र विशेषणमाव्रक्नेषवशादप्रस्तुतात्सहकारात्कस्यचित्प्रस्तुतस्य नायकस्य प्रतीतिः । 
“पुंस्त्वादपि प्रविचलेद्यदि यद्यधोऽपि 
यायाद्यदि प्रणयने न महानपि स्यात्‌ । 
अभ्युद्धरेत्तदपि विश्वमितीदृशीयं 
केनापि दिक्प्रकटिता पुरुषोत्तमेन ।।' 
अत्र पुरुषोत्तमपदेन विशेष्येणापि शिष्टेन प्रचुरप्रसिद्ध्या प्रथमं विष्णुरेव बोध्यते । 
तेन वर्णनीयः कश्चित्पुरुषः प्रतीयते । 
सादृश्यमात्रमूला यथा -- 
ˆएकः कपोतपोतः शतशः श्येनाः क्षुधाभिधावन्ति । 
अम्बरमावृतिशूल्यं हर हर शरणं विधेः करुणा ।।' 


अत्र कपोतादप्रस्तुतात्कश्चित्प्रस्तुतः प्रतीयते । इयं च क्वचिद्रैधर्म्येणाऽपि भवति । 

धन्याः खलु वने वाताः कल्ारस्पर्शशीतलाः । 
राममिन्दीवरश्यामं ये स्पृशन्त्यनिवारिताः ।।' 
अत्र वाता धन्या अहमधन्य इति वैधर्म्येण प्रस्तुतः प्रतीयते । वाच्यस्य सम्भवा- 
सम्भवोभयरूपतया त्रिप्रकारेयम्‌ । तत्र सम्भवे उक्तोदाहरणान्येव । 
असम्भवे यथा -- 
"कोकिलोऽह भवान्‌ काकः समानः कालिमावयोः । 
अन्तरं कथयिष्यन्ति काकलीकोविदाः पुनः ।।' 
अत्र काककोकिलयोर्वाकोवाक्यं प्रस्तुतस्याध्यारोपणं विनाऽसम्भवि । 
उभयरूपत्वे यथा -- 
ˆअन्तश्छिद्राणि भूयांसि कण्टका बहवो बहिः । 
कथं कमलनालस्य मा भूवन्‌ भङ्गुरा गुणाः ।।' 
अत्र प्रस्तुतस्य कस्यचिदध्यारोपणं विना कमलनालान्तश्छिद्राणां गुणभङ्गुरीकरणे 
हेतुत्वमसम्भवि । अन्येषां तु सम्भवीत्युभयरूपत्वम्‌ । अस्याश्च समासौक्तिवद्‌ व्यवहार - 
समारोपप्राणत्वाच्छब्दशक्तेमूलाद्रस्तुध्वनेर्भदः । 
उपमाध्वनावप्रस्तुतस्य व्यङ्ग्यत्वम्‌ । एवं समासोक्तावपि । क्षे तु दयोरपि 
वाच्यत्वम्‌ । 
उक्ता व्याजस्तुतिः पुनः । ५९ ॥। 
निन्दास्तुतिभ्यां वाच्याभ्यां गम्यत्वे स्तुतिनिन्दयोः । 
निन्दया स्तुतेर्गम्यत्वे व्याजेन स्तुतिरिति व्युत्पत्या व्याजस्तुतिः । स्तुत्या 
निन्दाया गम्यत्वे व्याजरूपा स्तुतिः । क्रमेण यथा -- 


(स्तनयुगमूक्ताभरणाः कण्टककलिताङ्गयष्टयो देव ! । 

त्वयि कुपितेऽपि प्रागिव विश्वस्ता द्िटिस्रियो जाताः ।।' 
इदं मम । 
व्याजस्तुतिस्तव पयोद ! मयोदितेयं 
यज्जीवनाय जगतस्तव जीवनानि । 
स्तोत्रं तु ते महदिदं घन ! धर्मराज- 
साहाय्यमर्जयसि यत्पथिकान्निहत्य ।। 
पर्यायोक्तं यदा भङ्ग्या गम्यमेवाभिधीयते || ६० ॥| 
उदाहरणम्‌-- 
(स्पृष्टास्ता नन्दने शच्याः केशसम्भोगलालिताः । 
सावज्ञं पारिजातस्य मञ्जर्यो यस्य सैनिकैः |।' 
अत्र हयग्रीवेण स्वर्गो विजित इति प्रस्तुतमेव गम्यं कारणं वैचित्र्यविशेषप्रतिपत्तये 
सैन्यस्य पारिजातमन्जरीसावज्स्पर्शनरूपकार्यद्रारेणाभिहितम्‌ । न चेदं कार्यात्कारणप्रतीति- 
रूपाप्रस्तुतप्रशंसा, तत्र॒ कार्यस्याप्रस्तुतत्वात्‌; इह तु वर्णनीयस्य प्रभावातिशयबोधकत्वेन 
कार्यमिति कारणवत्प्रस्तुतम्‌ । एवञ्च -- 
“अनेन पर्यासयताश्रुबिन्दून्‌ मुक्ताफलस्थूलतमान्‌ स्तनेषु । 
प्रत्यर्पिताः शत्रूविलासिनीनामाक्षेपसूत्रेण विनैव हाराः ।।' 
अत्र वर्णनीयस्य राज्ञो गम्यभूतशत्रुमारणरूपकारणवत्कार्यभूतं तथाविधशत्रुखीक्रन्दन- 
जलमपि प्रभावातिशयबोधकत्वेन वर्णनार्हमिति पर्यायोक्तमेव । 
“राजन्‌ राजसुता न पाठयति मां देव्योऽपि तूष्णीं स्थिताः 
कुल्जे भोजय मां कुमारसचिवै्नाद्यापि किं भुज्यते । 


इत्थं राजशुकस्तवारिभवने मुक्तोऽध्वगैः पञ्जरा- 

च्वित्रस्थानवलोक्य शूल्यवलभ्रावेकैकमाभाषते ।।' 
अत्र प्रस्थानोद्यतं भवन्तं श्रुत्वा सहसैवारयः पलायिता इति कारणं प्रस्तुतम्‌ । 
"कार्यमपि वर्णनार्हत्वेन प्रस्तुतम्‌" इति केचित्‌ । 
अन्ये तु -- राजशुकवृत्तान्तेन कोऽपि प्रस्तुतप्रभावो बोध्यता इत्यप्रस्तुतप्रशसैव 
इत्याहुः | 
सामान्यं वा विशेषेण विशेषस्तेन वा यदि । 
कार्यं च कारणेनेदं कार्येण च समर्थ्यते ।। ३१ ॥ 
साधर्म्येणेतरेणार्थान्तरन्यासोऽष्टधा ततः । 
क्रमेणोदाहरणम्‌ -- 
“बृहत्सहायः कार्यान्तं क्षोदीयानपि गच्छति । 
सम्भ्ूयाम्भोधिमभ्येति महानद्या नगापगा ।|' 
अत्र दवितीयार्धगतेन विशेषरूपेणार्थन प्रथमार्धगतः सामान्योऽर्थः सोपपत्तिकः क्रियते । 
“यावदर्थपदां वाचमेवमादाय माधवः । 
विरराम महीयांसः प्रकृत्या मितभाषिणः ।।' 
(पृथ्वि ! स्थिरा भव भुजङ्गम ! धारयैनां 
त्वं कूर्मराज । तदिदं द्वितयं दधीथाः । 
दिक्कुञ्जराः ! कुरुत तत्त्रितये दिधीर्षा- 
मार्यः करोति हरकार्मुकमाततज्यम्‌ ।।' 
अत्र कारणभूतं हरकार्मुकाततज्यीकरणं पृथिवीस्थैर्यादेः कार्यस्य समर्थकम्‌ । “सहसरा 
विदधीत न क्रियाम्‌" इत्यादौ सम्पद्रणं कार्य सहसा विधानाभावस्य विमृश्यकारित्वरूपस्य 


कारणस्य समर्थकम्‌ । 

एतानि साधर्म्य उदाहरणानि । वैधर्म्ये यथा -- 
“इत्थमाराध्यमानोऽपि क्लिश्नाति भुवनत्रयम्‌ । 
शाम्येत्प्रत्यपकारेण नोपकारेण दुर्जनः ।।' 
अत्र सामान्यं विशेषस्य समर्थकम्‌ । 
सहसा विदधीत-' इत्यत्र सहसा विधानाभ्ावस्यापत्प्रदत्वं विरुद्धं कार्यं समर्थकम्‌ । 
एवमन्यत्‌ । 
हेतोर्वाक्यपदार्थत्वे काव्यलिङ्गं निगद्यते || ६२ ॥। 
तत्र वाक्यार्थता यथा -- 
“यत्वन्नेत्रसमानकान्ति सलिले मग्नं तदिन्दीवरं 
मेघैरन्तरितः प्रिये ! तव मुखच्छायानुकारी शशी । 
येऽपि त्वद्रमनानुकारिगतयस्ते राजहसा गता- 
स्त्वत्साद्श्यविनोदमात्रमपि मे दैवेन न क्षम्यते ।।' 
अत्र चतुर्थपादे पादत्रयवाक्यानि हेतवः । पदार्थता यथा मम -- 
^त्वद्वाजिराजिनिर्धूतधूलीपटलपङिकिलाम्‌ । 
न धत्ते शिरसा गङ्गां भूरिभारभिया हरः ।।' 
अत्र द्वितीयार्धं प्रथमार्धमेकपदं हेतुः । अनेकपदं यथा मम -- 
पश्यन्त्यसंख्यपथगां त्वद्ानजलवाहिनीम्‌ । 
देव ! त्रिपथगात्मानं गोपयत्युग्रमूर्धनि ।।' 
इह केचिद्‌ वाक्यार्थगतेन काव्यतिङ्गेनैव गतार्थतया कार्यकारणभावेऽर्थान्तरन्यासं 
नाद्रियन्ते । तदयुक्तम्‌, तथा ह्यत्र हेतुसरिधा भवति -- ज्ञापको निष्पादकः समर्थकश्चेति । 


तत्र ज्ापकोऽनुमानस्य विषयः, निष्पादकः काव्यलिङ्गस्य समर्थकोऽर्थान्तरन्यासस्य, इति 

पृथगेव कार्यकारणभावेऽर्थान्तरन्यासः काव्यलिङ्गात्‌ । तथा हि -- “यत्त्वन्नेत्र-' इत्यादौ 
चतुर्थपादवाक्यम्‌ , अन्यथा साकाङ्क्षतयासमन्जसमेव स्यात्‌ इति पादत्रयगतवाक्यं 
निष्पादकत्वेनापेक्षते । सहसा विदधीत-' इत्यादौ तु -- 
“परापकारनिरतैदूर्जनैः सह सङ्गतिः । 
वदामि भवतस्ततत्वं न विधेया कदाचन ।।' 
इत्यादिवदुपदेशमात्रेणापि निराकाङ्क्षतया स्वतोऽपि गतार्थं सहसा विधानाभावं 
सम्पद्दरणं सोपपत्तिकमेव करोतीति पृथगेव कार्यकारणभावेऽर्थान्तरन्यासः काव्यलिङ्गात्‌ । 
न धत्ते शिरसा गङ्गां भूरिभारभिया हरः । 
त्वद्राजिराजिनिधूतधूलिभिः पङ्किला हि सा ।।' 
इत्यत्र॒हिशब्दोपादानेन पङ्किलत्वादितिवदवेतुत्वस्य स्फुटतया नायमलङ्कारः, 
वैचित्र्यस्यैवालङ्कारत्वात्‌ । 
अनुमानं तु विच्छित्या ज्ञानं साध्यस्य साधनात्‌ । 
यथा -- 
.जानीमहेऽस्या हृदि सारसाक्ष्या विराजतेऽन्तः प्रियवक्तचन्द्रः | 
तत्कान्तिजालैः प्रसृतैस्तदङ्गेष्वापाण्डता कुडमतताक्षिपद्ये ।।' 
अत्र रूपकवशाद्दिच्छित्तिः । 
यथावा - 
यत्र पतत्यबलानां दृष्टिर्निशिताः पतन्ति तत्र शराः । 
तच्चापरोपितशरो धावत्यासां पुरः स्मरो मन्ये ।।' 
अत्र कविप्रौटोक्तिवशादिच्छित्तिः । उत्परक्षायामनिश्चिततया प्रतीतिः, इह तु निश्ित- 


तयेप्युभभयोर्भदः । 

अभ्रेदेनाभ्निधा हेतुर्हतोर्हैतुमता सह ।। ६३ ॥ 
यथा मम --'तारुण्यस्य विलासः- इत्यत्र वशीकरणदहेतुर्यानिकावशीकरणत्वेनोक्ता, 
विलासहासयोस्त्वध्यवसायमूलोऽयमलङ्कारः । 
अनुकूलं प्रातिकूल्यमनुकूलानुबन्धि चेत्‌ । 
यथा-- (कुपितासि यदा तन्वि ! निधाय करजक्षतम्‌ । 
बधान भुजपाशाभ्यां कण्ठमस्य दृढं तदा ।।' 
अस्य च विच्छित्तिविशेषस्य सर्वालङकारविलक्षणत्वेन स्फुरणात्पृथगलङ्कारत्वमेव 
न्याय्यम्‌ । 
वस्तुनो वक्तुमिष्टस्य विशेषप्रतिपत्तये ।। ६४ ॥ 
निषेधाभास आक्षेपो वक्ष्यमाणोक्तगो द्विधा । 
तत्र॒ वक्ष्यमाणविषये क्वचित्सर्वस्यापि सामान्यतः सूचितस्य निषेधः 
क्वचिदंशोक्तावशान्तरे निषेध इति दौ भेदौ । उक्तविषये च क्वचिद्रस्तुस्वरूपस्य निषेधः, 
क्वचिद्रस्तुकथनस्येति द्रौ, इत्याक्षेपस्य चत्वारो भेदाः । क्रमेण यथा - 
(स्मरशरशतविधुराया भणामि सख्याः कृते किमपि । 
क्षणमिह विश्रम्य सखे ! तिर्टयहृदयस्य कि वदाम्यथवा ।|' 
अत्र सख्या विरहस्य सामान्यतः सूचितस्य वक्ष्यमाणविषये निषेधः । 
"तव विरहे हरिणाक्षी निरीक्ष्य नवमालिकां दतिताम्‌ । 
हन्त ! नितान्तमिदानीमाः किं हतजव्पितैरथवा ।।' 
अत्र मरिष्यतीत्यंशो नोक्तः । 
बालअ! णाह दूती तुअ पिओसि न्ति ण मह वावारो । 


सा मरइ तुज्ज अअसौो एअं धम्मक्खरं भणिमो ।।' 

अत्र दूतीत्वस्य वस्तुनो निषेधः । 
“विरहे तव तन्वङ्गी कथं क्षपयतु क्षपाम्‌ । 
दारुणव्यवसायस्य पुरस्ते भणितेन किम्‌? ।।' 
अत्र कथनस्योक्तस्यैव निषेधः । 
प्रथमोदाहरणे सख्या अवश्यम्भावि मरणमिति विशेषः प्रतीयते । द्वितीयेऽशक्यवक्त- 
व्यत्वादि, तृतीये दूतीत्वे यथार्थवादित्वम्‌, चतुर्थे दुःखस्यातिशयः । 
न चायं विहितनिषेधः, अत्र निषेधस्याभासत्वात्‌ । 
अनिष्टस्य तथार्थस्य विध्याभासः परो मतः ।। ६५ || 
तथेति पूर्ववद्विशेषप्रतिपत्तये । यथा - 
गच्छ गच्छसि चेत्‌ कान्त ! पन्थानः सन्तु ते शिवाः । 
ममापि जन्म तत्रैव भूयाद्यत्र गतो भवान्‌ ।। 
अत्रानिष्टत्वाद्रमनस्य विधिः प्रस्खलद्रूपो निषेधे पर्यवस्यति । विशेषश्च गमनस्या- 
त्यन्तपरिहार्यत्वरूपः प्रतीयते । 
विभावना विना हेतुं कार्योत्पत्तर्यदुच्यते । 
उक्तानुक्तनिमित्तत्वाद्‌ द्विधा सा परिकीर्तिता ।। ६६ || 
विना कारणमुपनिबध्यमानोऽपि कार्योदयः किञ्िटल्यत्कारणमपेक््यैव भवितुं युक्तः । तच्च 
कारणान्तरं क्वचिदुक्तं क्वचिदनुक्तमिति दविधा । यथा - 
“अनायासकृशं मध्यमशङ्कतरले दशौ । 
अभूषणमनोहारि वपुर्वयसि सुभ्रुवः ।।' 
अव्र वयोरूपनिमित्तमुक्तम्‌ । अत्रैव "वपुर्भाति मृगीद शः' इति पाठेऽनुक्तम्‌ । 
सति हेतौ फलाभावो विशेषोक्तिस्तथा द्विधा । 

तथेत्युक्तानुक्तनिमित्तत्वात्‌ । तक्रोक्तनिमित्ता यथा -- 
धनिनोऽपि निरुन्मादा युवानोऽपि न चञ्चलाः । 
प्रभवोऽप्यप्रमत्तास्ते महामहिमशालिनः ।।' 
अव्र महामहिमशालित्वं निमित्तमुक्तम्‌ । अप्रैव चतुर्थपादे कियन्तः सन्ति भूतले" 
इति पाठे त्वनुक्तम्‌ । अचिन्त्यनिमित्तत्वं चानुक्तनिमित्तस्यैव भेद इति पृथङ्‌ नोक्तम्‌ । 
यथा-- 
स एकस्त्रीणि जयति जगन्ति कुसुमायुधः । 
हरताऽपि तनुं यस्य शम्भुना न हृतं बलम्‌ ।।' 
अत्र तनुहरणेनापि बलाहरणे निमित्तमचिन्त्यम्‌ । इह च कार्याभावः कार्यविरुद- 
सद्वावमुखेनापि निबद्ध्यते । विभावनायामपि कारणाभावः कारणविरुदसद्भावमुखेन । 
एवञ्च "यः कौमारहरः" इत्यादेरुत्कण्ठाकारणविरुद्धस्य निबन्धनाद्िभावना । यः 
कोमार-' इत्यादेः कारणस्य च कार्यविरुद्धाया उत्कण्ठाया निबन्धनाद्विशेषोक्तिः, एवं चात्र 
विभावनाविशेषोक्त्योः सङ्करः । शुद्धोदाहरणं तु मृग्यम्‌ । 
जातिश्वतुर्भिर्जात्यायैर्गुणो गुणादिभिसखिभ्िः ।। ६७ ॥ 
क्रिया क्रियाद्रव्याभ्यां यद्‌ द्रव्यं द्रव्येण वा मिथः | 
विरुद्धमिव भासेत विरोधोऽसौ दशाकृतिः ।। ६८ ॥| 
क्रमेण यथा -- 
"तव विरहे मलयमरुदवानलः शशिरुचोऽपि सोष्माणः | 
हदयमलिरुतमपि भिन्ते नलिनीदलमपि निदाघरविरस्याः ।|' 
'सन्ततमुसलासङ्गादहूतरगृहकर्मघटनया नृपते ! । 


द्विजपत्नीनां कठिनाः सति भवति कराः सरोजसुकुमाराः ।।' 

“अजस्य गृहतो जन्म निरीहस्य हतद्विषः । 
स्वपतो जागरूकस्य याथार्थ्यं वेद कस्तव ।।' 
वल्लभोत्सङ्गसङ्गेन विना हरिणचक्षुषः । 
राकाविभावरीजानिर्विषज्वालाकुलोऽभवत्‌ ।।' 
नयनयुगासेचनकं मानसवृत््यापि दुष्प्रापम्‌ । 
रूपमिदं मदिराक्ष्या मदयति हृदयं दुनोति च मे ॥ 
'त्वद्राजि' इत्यादि | वल्लभोत्सङ्ग'- इत्यादिक्चोके चतुर्थपादे 
"मध्यन्दिनदिनाधिपः' इति पाठे द्रव्ययोविरोधः । 
अत्र "तव विरह--' इत्यादौ पवनादीनां बहूव्यक्तिवाचकत्वाज्जातिशब्दानां दवान- 
लोष्महृदयभेदनसूर्यैर्जातिगुणक्रियाद्रव्यरूपैरन्योन्यं विरोधो मुखत आभासते, विरह्हेतुकत्वा- 
त्समाधानम्‌ । “अजस्य--' इत्यादावजत्वादिगुणस्य जन्मग्रहणादिक्रियया विरोधः, भगवतः 
प्रभावस्यातिशायित्वात्तु समाधानम्‌ । 
'त्वद्वाजि-' इत्यादौ हरोऽपि शिरसा गङ्गां न धत्ते" इति विरोधः, "त्वद्राजि- 
इत्यादिकविप्रौटोक्त्या तु समाधानम्‌ । स्पष्टमन्यत्‌ । 
विभावनायां कारणाभावेनोपनिबध्यमानत्वात्कार्यमेव बाध्यत्वेन प्रतीयते, विशेषोक्तौ 
च कार्याभावेन कारणमेव; इह त्वन्योन्यं योरपि बाध्यत्वमिति भेदः । 
कार्यकारणयोर्भिन्नदेशतायामसङ्गतिः । 
यथा - 
"सा बाला वयमप्रगल्भमनसः सा सखी वयं कातरा 
सा पीनौन्नतिमत्पयोधरयुगं धत्ते सखेदा वयम्‌ । 


साक्रान्ता जघनस्थलेन गुरुणा गन्तुं न शक्ता वयं 

दोषैरन्यजनाश्रयैरपटवो जाताः स्म इत्यद्भुतम्‌ ।।' 
अस्याश्चापवादकत्वादेकत्वादेकदेशस्थयोर्विरोधे विरोधालङ्कारः । 
गुणौ क्रिये वा चेत्स्यातां विरुद्धे हेतुकार्ययोः ।। ६९ || 
यद्वारब्धस्य वैफल्यमनर्थस्य च सम्भवः | 
विरूपयोः संघटना या च तद्विषमं मतम्‌ ।। ७० | 
क्रमेण यथा -- 
“सद्यः करस्परशमवाप्य चित्रं रणे रणे यस्य कृपाणलेखा । 
तमालनीला शरदिन्दुपाण्डु यशसिलोकाभरणं प्रसूते ।।' 
अत्र॒ कारणरूपासिलतायाः (कारणगुणा हि कार्यगुणमारभन्ते' इति स्थितेर्विरुद्वा 
शुक्लयशस उत्पत्तिः । 
ˆआनन्दममन्दमिमं कुवलयदललोचने ! ददासि त्वम्‌ । 
विरहस्त्वयैव जनितस्तापयतितरां शरीर मे ।।' 
अत्रानन्दजनकस्त्रीरूपकारणात्तापजनकविरहोत्पत्तिः । 
“अयं रत्राकरोऽम्भोधिरित्यसेवि धनाशया । 
धनं दूरेऽस्तु वदनमपूरि क्षारवारिभिः ।।' 
अत्र केवलं काद्क्षितथनलाभो नाभूत्‌, प्रत्युत क्षारवारिभिर्वदनपूरणम्‌ । 
"क्व वनं तरुवल्कभूषणं नृपलक्ष्मीः क्व महेन्द्रवन्दिता । 
नियतं प्रतिकूलवर्तिनो बत धातुश्चरितं सुदुःसहम्‌ ।।' 
अत्र वनराज्यश्रियोर्विरूपयोः संघटना । इदं मम । 
यथा वा -- 


“विपुलेन सागरशयस्य कुक्षिणा भुवनानि यस्य पपिरे युगक्षये । 

मदविभ्रमासकलया पपे पुनः स पुरश्रियैकतमयैकया दशा ।।' 


समं स्यादानुरूप्येण न्ाघा योग्यस्य वस्तुनः । 


यथा -- 
शशिनमुपगतेयं कौमुदी मेघमुक्तं 
जलनिधिमनुरूपं जहृकन्यावतीर्णा | 
इति समगुणयोगप्रीतयस्तव्र पौराः 
श्रवणकटु नृपाणामेकवाक्यं विबव्रुः ।।' 
विचित्रं तद्विरुद्धस्य कृतिरिष्टफलाय चेत्‌ ।। ७१ ॥ 
यथा -- 


'प्रणमत्युन्नतिहेतोर्जीवितहेतोर्विमुञ्चति प्राणान्‌ । 
दुःखीयति सुखहेतोः को मूढः सेवकादन्यः ।|' 
आश्रयाश्रयिणोरेकस्याधिक्येऽधिकमुच्यते | 

आश्रयाधिक्ये यथा -- 
किमधिकमस्य ब्रूमो महिमानं वारिधहरिर्यत्र | 
अजात एव शेते कुक्षौ निक्षिप्य भुवनानि ।।' 

आत्रिताधिक्ये यथा -- 
“युगान्तकालप्रतिसंहृतात्मनो जगन्ति यस्यां सविकासमासत । 
तनौ ममुस्तत्र न कैटभद्विषस्तपोधनाभ्यागमसम्भवा मुदः ।।' 
अन्योन्यमुभयोरेकक्रियायाः कारणं मिथः ।| ७२ ॥। 
"त्वया सा शोभते तन्वी तया त्वमपि शोभसे । 


रजन्या शोभते चन्द्रश्चन्द्रेणापि निशीथिनी ||' 

यदाधेयमनाधरमेकं चानेकगोचरम्‌ । 
किच्चित्प्रकुर्वतः कार्यमशक्यस्येतरस्य वा || ७३ ।| 
कार्यस्य करणं दैवाद्विशेषस्िविधस्ततः । 
क्रमेण यथा -- 
दिवमप्युपयातानामाकल्पमनल्पगुणगणा येषाम्‌ । 
रमयन्ति जगन्ति गिरः कथमिव कवयो न ते वन्द्याः ।।' 
"कानने सरिदुद्ेशे गिरीणामपि कन्दरे । 
पश्यन्त्यन्तकसङ्काशं त्वामेकं रिपवः पुरः ।।' 
“गृहिणी सचिवः सखी मिथः प्रियशिष्या ललिते कलाविधौ । 
करुणाविमुखेन मृत्युना हरता त्वां वद किं न मे हृतम्‌ ।।' 
व्याघातः स तु केनापि वस्तु येन यथाकृतम्‌ ।। ७४ ॥ 
तेनैव चेदुपायेन कुरुतेऽन्यस्तदन्यथा । 
यथा -- दशा दग्धं मनसिजम्‌-' इत्यादि । 
सौकर्येण च कार्यस्य विरुद्धं क्रियते यदि ।। ७५ || 
व्याघात इत्येव । 
“इहेव त्वं तिष्ठ द्रुतमहमहोभिः कतिपयैः 
समागन्ता कान्ते ! मृदुरसि न चायाससहना । 
मृदुत्वं मे हेतुः सुभग । भवता गन्तुमधिकं 
न मृदौ सोढा यद्िरहकृतमायासमसमम्‌ ।।' 
अत्र नायकेन नायिकाया मृदुत्वं सहगमनाभावहेतुत्वेनोक्तम्‌ । नायिकया च प्रत्युत 


सहगमने ततोऽपि सौकर्येण हेतुतयोपन्यस्तम्‌ । 

पर पर प्रति यदा पूर्वपूर्वस्य हेतुता । 


तदा कारणमाता स्यात्‌- 


यथा -- 
श्रुतं कृतधियां सङ्गाज्जायते विनयः श्रुतात्‌ । 
लोकानुरागो विनयान्न किं लोकानुरागतः ।।' 
- तन्मालादीपकं पुनः || ७६ ।। 
धर्मिणामेकधर्मेण सम्बन्धो यद्यथोत्तरम्‌ । 
यथा -- 


'त्वयि सङ्गरसम्प्राे धनुषासादिताः शराः । 
शरैररिशिरस्तेन भूस्तया त्वं त्वया यशः ||' 
अत्रासाटनक्रिया धर्मः | 
पूर्वं पूर्वं प्रति विशेषणत्वेन पर परम्‌ ।। ७७ ॥। 
स्थाप्यतेऽपोह्यते वा चेत्‌ स्यात्तदैकावली द्विधा । 
क्रमेणोदाहरणम्‌ -- 
"सरो विकसिताम्भोजमम्भोजं भृङ्गसङ्गतम्‌ । 
भृङ्गा यत्र समङ्गीताः सङ्गीतं सस्मरोदयम्‌ ।।' 
न तज्जलं यन्न सुचारुपङ्कजं न पङ्कजं तद्यदलीनषट्पटम्‌ ।। 
न षट्पदोऽसौ न जुगुञ्ज यः कलं न गुल्जितं तन्न जहार यन्मनः ।।' 
क्वचिद्दिशेष्यमपि यथोत्तरं विशेषणतया स्थापितमपोहितं च दृश्यते । 
यथा - 


“वाप्यो भवन्ति विमलाः स्फुटन्ति कमलानि वापीषु । 

कमलेषु पतन्त्यलयः करोति सङ्गीतमविषु पदम्‌ ।।' 
एवमपोहनेऽपि । 
उत्तरोत्तरमुत्कर्षो वस्तुनः सार उच्यते ।। ७८ ॥। 
यथा -- राज्ये सारं वसुधा वसुधायामपि पुरं पुरे सौधम्‌ । 
सौधे तल्पं तल्पे वराङ्गनानङ्गसर्वस्वम्‌ ।।' 
यथासंख्यमनूदेश उद्िष्टानां क्रमेण यत्‌ । 
यथा -- 
उन्मीलन्ति नखैर्बुनीहि वहति क्षौ माञ्चलेनावृणु 
क्रीडाकाननमाविशन्ति वलयक्वाणैः समुत्त्रासय । 
इत्थं वञ्जुलदक्षिणानिलकुटूकण्ठेषु साङ्केतिक- 
व्याहाराः सुभग ! त्वदीयविरहे तस्याः सखीनां मिथः || 
क्वचिदेकमनेकस्मिन्ननेकं चैकगं क्रमात्‌ ।। ७९ || 
भवति क्रियते वा चेत्तदा पर्याय इष्यते । 
क्रमेण यथा -- 
स्थिताः क्षणं पक्ष्मसु ताडिताधराः पयोधरोत्सेधनिपातचूर्णिताः । 
वलीषु तस्याः स्खलिताः प्रपेदिरे क्रमेण नाभिं प्रथमोदबिन्दवः ।।' 
विचरन्ति विलासिन्यो यत्र श्रणिभरालसाः । 
वृककाकशिवास्तव्र धावन्त्यरिपुरे तव ।।' 
“विसृष्टरागादधरान्निवर्तितः स्तनाङ्गरागादरुणाच्च कन्दुकात्‌ । 
कुशाङ्कुरादानपरिक्नताङ्गुलिः कृतोऽक्षसू्रप्रणयी तया करः ।|' 


"ययोरारोपितस्तारो हारस्तेऽरिवधूजनैः ।।' 

निधीयन्ते तयोः स्थूलाः स्तनयोरश्रुबिन्दवः ।।' 
एषु च क्वचिदाधारः संहतरूपोऽसंहतरूपश्च । क्वचिदाधेयमपि । यथा -- स्थिताः 
क्षणम्‌-' इत्यत्रोदबिन्दवः पक्ष्मादावसंहतरूप आधारे क्रमेणाभवन्‌ । 'विचरन्ि-' 
इत्यत्राधेयभूता वृकादयः संहतरूपारिपुरे क्रमेणाभवन्‌ । एवमन्यत्‌ । 
अत्र चैकस्यानेकत्र क्रमेणैव वृत्ेर्विंशेषालङड्काराद्‌ भेदः । विनिमयाभावात्परिवृततेः । 
परिवृत्तिर्विनिमयः समन्यूलाधिकैर्भवेत्‌ ।। ८० ॥ 
क्रमेणोदाहरणम्‌ -- 
“टत्वा कटाक्षमेणाक्षी जग्राह हृदयं मम । 
मया तु हृदयं दत्वा गृहीतौ मदनज्वरः ।।' 
अत्र प्रथमेऽर्धं समेन, द्वितीयेऽर्ध न्यूलेन । 
'तस्य च प्रययसो जटायुषः स्वर्गणः किमिव शोच्यतेऽधुना । 
येन जर्जरकलरेवरव्ययात्क्रीतमिन्दुकिरणोज्ज्वलं यशः ।।' 
अत्राधिक्येन । 
प्रभ्नादप्र्नतो वापि कथिताद्रस्तुनो भवेत्‌ । 
ताटगन्यव्यपोहश्चेच्छाब्द आर्थोऽथवा तदा ।। ८१ ॥। 
परिसंख्या- 
क्रमेणोदाहरणम्‌- 
किं भूषणं सुदृढमत्र यशो न रत्नं 
किं कार्यमार्यचरितं सुकृतं न दोषः । 
किं चक्षुरप्रतिहतं धिषणा न नेत्र 


जानाति कस्त्वदपरः सदसद्विवेकम्‌ ।।' 

अत्र व्यवच्छेद्यं रत्नादि शाब्दम्‌ । 
किमाराध्यं सदा पुण्यं कश्च सेव्यः सदागमः । 
को ध्येयो भगवान्‌ विष्णुः किं काम्यं परमं पदम्‌ ।।' 
अत्र व्यवच्छेयं पापायार्थम्‌ । अनयोः प्रश्रपूर्दकत्वम्‌ । 
अप्रश्रपूर्दकत्वे यथा -- 
“भक्तिर्भवे न विभवे व्यसनं शास्त्रे न युवतिकामास्त्रे 
चिन्ता यशसि न वपुषि प्रायः परिदृश्यते महताम्‌ ।।' 
बलमार्तभयोपशान्तये विदुषां संमतये बहू श्रुतम्‌ । 
वसु तस्य न केवलं विभोर्गणवत्तापि परप्रयोजनम्‌ ।।' 
क्नेषमूलत्वे चास्य वैचित्र्यविशेषो यथा - 
“यस्मिश्च राजनि जितजगति पालयति महीं चित्रकर्मसु वर्णसङ्करश्चापेषु गुणच्छेदः-' 
इत्यादि । 
-उत्तरं प्रश्नस्योत्तरादुन्नयो यदि । 
यच्चासकृदसंभाव्यं सत्यपि प्रश्न उत्तरम्‌ ।। ८२ ॥ 
यथा मम -- 
"वीक्षितुं न क्षमा श्वश्रूः स्वामी दूरतरं गतः । 
अहमेकाकिनी बाला तवेह वसतिः कुतः ।।' 
अनेन पथिकस्य वसतियाचनं प्रतीयते । 
"का विसमा देव्वगई किं लद्धव्वं जणो गुणग्गाही | 
किं सोक्खं सुकलतत्तं किं दुग्गेज्ज्ञं खलो लोओ ।।' 


(का विषमा ? दैवगतिः किं लब्धव्यं ? जनो गुणग्राही । 

किं सौख्यं ? सुकलत्रं किं दुर्गां ? खलो लोकः ।। इति संस्कृतम्‌ ।) 
अत्रान्यव्यपोहे तात्पर्याभावात्परिसंख्यातो भेदः । न चेदमनुमानम्‌, साध्यसाधन- 
योयोर्तिर्देश एव तस्याङ्गीकारात्‌ । न च काव्यलिङ्गम्‌, उत्तरस्य प्रश्नं प्रत्यजनकत्वात्‌ । 
दण्डापूपिकयान्यार्थागमोऽर्थापत्तिरिष्यते । 
“मूषिकेण दण्डो भक्षित' इत्यनेन तत्सहचरितमपूपभक्षणम्थादायातं भवतीति 
नियतसमानन्यायादर्थान्तरमापततीत्येष न्यायो दण्डापूपिका । 
अत्र॒ च क्वचित्प्राकरणिकादर्थादप्राकरणिकस्यार्थस्यापतनं क्वचिदप्राकरणिकार्था- 
त्प्राकरणिकार्थस्येति दौ भेदौ । क्रमेणोदाहरणम्‌ -- 
“हारोऽयं हरिणाक्षीणां लुठति स्तनमण्डले । 
मुक्तानामप्यवस्थेयं के वयं स्मरकिङ्कराः ।।' 
विललाप स बाष्पगद्रद सहजामप्यपहाय धीरताम्‌ । 
अतितस्तमयोऽपि मार्दवं भजते कैव कथा शरीरिणाम्‌ ।।' 
अत्र च समानन्यायस्य न्नैषमूलत्वे वैचित्र्यविशेषो यथोदाहृते- "हारोऽयम्‌-' इत्यादौ 
न चेदमनुमानम्‌, समानन्यायस्य सम्बन्धरूपत्वाभावात्‌ । 
विकल्पस्तुल्यबलयोर्विरोधश्चातुरीयु(य)तः ।। ८३ ।। 
यथा-- (नमयन्तु शिरांसि धनूषि वा कर्णपूरीक्रियन्तामाज्ञा मौर्व्यो वा ।' 
अत्र शिरसां धनुषां च नमनयोः सन्धिविग्रहोपलक्षणत्वात्‌ सन्धिविग्रहयोश्चैकदा 
कर्तुमशक्यत्वाद्विरोधः, स चैकपक्षाश्रयणपर्यवसानः । 
तुल्यबलत्वं चात्र धनुःशिरोनमनयोर्दयोरपि स्पर्धया सम्भाव्यमानत्वात्‌ । चातुर्य 
चात्रौपम्यगर्भत्वेन । एवं कर्णपूरीक्रियन्ताम्‌' इत्यत्रापि । एवं - 


“युष्माकं कुरुतां भवार्तिंशमनं नेत्रे तनुर्वा हरेः ।' 

अत्र क्षेषावष्टम्भेन चारुत्वम्‌ । 
'टीयतामजितं वित्तं देवाय ब्राह्मणाय वा' । 
इत्यत्र चातुर्याभावान्नायमलङ्कारः । 
समुच्चयोऽयमेकस्मिन्‌ सति कार्यस्य साधके । 
खले कपोतिकान्यायात्तत्करः स्यात्परोऽपि चेत्‌ ।। ८४ ॥। 
गुणौ क्रिये वा युगपत्स्यातां यद्रा गुणक्रिये । 
यथा मम -- 
"हहो धीरसमीर ! हन्त जननं ते चन्दनक्ष्माभृतो 
दाक्षिण्यं जगदुत्तरं परिचयो गोदावरीवारिभिः | 
प्रत्यङ्गं दहसीति मे त्वमपि चेदुदामदावाग्निव- 
न्मत्तोयं मलिनात्मको वनचरः किं वक्ष्यते कोकिलः ।।' 
अत्र दाहे एकस्मिश्चन्दनक्ष्माभ्ृज्जन्मरूपे कारणे सत्यपि दाक्षिण्यादीनां हेत्वन्त- 
राणामुपादानम्‌ । अत्र सर्वेषामपि हेतूलां शोभनत्वात्सद्योगः । अत्रैव चतुर्थपादे मत्तादीनाम- 
शोभनानां योगादसदययोगः । 
सदसद्योगो यथा-- 
शशी दिवसधूसरो गलितयौवना कामिनी 
सरो विगतवारिजं मुखमनक्षर स्वाकृतेः । 
प्रभुर्धनपरायणः सततदुर्गतः सज्जनो 
नृपाङ्गनगतः खलो मनसि सप शल्यानि मे ।।' 
इह केचिदाहुः -- *शशिप्रभृतीनां शोभनत्वं खलस्याशोभनत्वं चेति सदसयोगः' इति, 


अन्ये तु -- 'शशिप्रभरृतीनां स्वतः शोभनत्वं धूसरत्वादीनां त्वशोभनत्वमिति सदसद्योगः ॥' 

अत्र हि शशिप्रभृतिषु धूसरत्वादेरत्यन्तमनुचितत्वमिति विच्छित्तिविशेषस्यैव चमत्कारविधा- 
यित्वम्‌ । 
"मनसि सप्तशल्यानि मे' इति सप्तानामपि शल्यत्वेनोपसंहारश्च । "नृपाङ्गनगतः 
खल' इति तु क्रमभेदाद्‌ दुष्टत्वमावहति सर्वत्र विशेष्यस्यैव शोभनत्वेन प्रक्रमादिति । 
इह च खले कपोतवत्सर्वेषां कारणानां साहित्येनावतारः । समाध्यलङ्कारे त्वेककार्यं 
प्रति साधके समग्रेऽप्यन्यस्य काकतालीयन्यायेनापतनमिति भेदः । 
अरुणे च तरुणि नयने तव मलिनं च प्रियस्य मुखम्‌ । 
मुखमानतं च सि ते ज्वलितश्चास्यान्तरे स्मरज्वलनः ।।' 
अत्राद्येऽर्थे गुणयोयौगपदयम्‌, द्वितीये क्रिययोः । उभयोयौगपद्ये यथा -- 
"कलुषं च तवाहितेष्वकस्मात्सितपङ्केरुहसोदरश्चि चक्षुः । 
पतितं च महीपतीन्द्र ! तेषां वपुषि प्रस्फुटमापदां कटाक्षैः ।।' 
“धुनोति चासिं तनुते च कीर्तिम्‌ ।' 
इत्यादावेकाधिकरणेऽप्येष दृश्यते | 
न चात्र दीपकम्‌, एते हि गुणक्रियायौगपद्ये समुच्चयप्रकारानियमेन कार्यकारणकाल- 
नियमविपर्ययरूपातिशयोक्तिमूलाः, दीपकस्य चातिशयोक्तिमूलत्वाभावः । 
समाधिः सुकरे कार्यं दैवाद्रस्त्वन्तरागमात्‌ ।। ८५ ॥। 
यथा -- “मानमस्या निराकर्तुं पादयोर्मे पतिष्यतः । 
उपकाराय दिष्ट्येदमुदीर्ण घनगर्जितम्‌ ।।' 
प्रत्यनीकमशक्तेन प्रतीकारे रिपोर्यदि । 
तदीयस्य तिरस्कारस्तस्यैवोत्कर्षसाधकः || ८६ 


तस्यैवेति रिपोरेव । यथा मम - 

मध्येन तनुमध्या मे मध्यं जितवतीत्ययम्‌ । 
इभकुम्भौ भिनत्त्यस्याः कुचकुम्भनिभो हरिः ।।' 
प्रसिद्धस्योपमानस्योपमेयत्वप्रकल्पनम्‌ । 
निष्फलत्वाभिधानं वा प्रतीपमिति कथ्यते || ८७ ।। 
क्रमेण यथा -- 
“यत््वन्नेत्रसमानकान्तिसलिते मग्नं तदिन्दीवरम्‌ ।' इत्यादि । 
'तदव्त्रं यदि मुद्रिता शशिकथा हा हेम सा चेद्‌ युति- 
स्तच्चक्षर्यदि हारितं कुवलयैस्तच्चेत्स्मितं का सुधा ? | 
चिक्कन्दर्पधनुश्रुवौ यदि चते किंवा बहू ब्रूमहे 
यत्सत्यं पुनरुक्तवस्तुविमुखः सर्गक्रमो वेधसः ।।' 
अत्र वक्त्रादिभिरेव चन्द्रादीनां शोभातिवहनात्तेषां निष्फलत्वम्‌ । 
उक्त्वा चात्यन्तमुत्कर्षमत्युत्कृष्टस्य वस्तुनः । 
कल्पितेऽप्युपमानत्वे प्रतीपं केचिदूचिरे ।। ८८ ॥। 
यथा -- 
ˆअहमेव गुरुः सुदारुणानामिति हालाहल ! तात ! मा स्म द्यः | 
ननु सन्ति भवादृशानि भूयो भुवनेऽस्मिन्‌ वचनानि दुर्जनानाम्‌ ।।' 
अत्र प्रथमपादेनोत्कर्षातिशय उक्तः । तदनुक्तौ तु नायमलङ्कारः । यथा -- ब्रह्मेव 
ब्राह्मणो वदति' इत्यादि । 
मीवितं वस्तुनो गुषिः केनचिततुल्यलक्ष्मणा । 
अत्र समानलक्षणं वस्तु क्वचिदागन्तुकम्‌ । क्रमेण यथा -- 


“लक्ष्मीवक्षोजकस्तूरीलक्ष्म वक्षःस्थले हरेः । 

ग्रस्तं नालक्षि भारत्या भासा नीलोत्पलाभया ।।' 
अत्र भगवतः श्यामा कान्तिः सहजा । 
“सदैव शोणोपलकुण्डलस्य यस्यां मयूखैररुणीकृतानि । 
कोपोपरक्तान्यपि कामिनीनां मुखानि शङ्कां विदधुर्म यूलाम्‌ ।।' 
अत्र माणिक्यकुण्डलस्यारुणिमा मुखे आगन्तुकः । 
सामान्यं प्रकृतस्यान्यतादात्म्यं सद्शैर्गुणैः ।। ८९ ॥ 
यथा-- 'मल्लिकाचितधमिमिल्लाश्चारुचन्दनचर्चिताः । 
अविभाव्याः सुखं यान्ति चन्द्रिकास्वभिसारिकाः ।।' 
मीलिते उत्कृष्टगुणेन निकृष्टगुणस्य तिरोधानम्‌, इह तूभयोस्तुल्यगुणतया भेदाग्रहः । 
तद्रुणः स्वगुणत्यागादत्युत्कृष्टगुणग्रहः । 
यथा -- (जगाद वदनच्छद्मपद्मपर्यन्तपातिनः । 
नयन्‌ मधुतिहः शैत्यमुदग्रदशनांशुभिः ।।' 
मीलिते प्रकृतस्य वस्तुनो वस्त्वन्तरेणाच्छादनम्‌, इह तु वस्त्वन्तरगुणेनाक्रान्तता 
प्रतीयते इति भेदः । 
तद्रूपाननुहारस्तु हेतौ सत्यप्यतद्रुणः ।। ९० ॥ 
यथा -- “हन्त ! सान्द्रेण रागेण भ्रृतेऽपि हृदये मम । 
गुणगौर ! निषण्णोऽपि कथं नाम न रज्यसि ।।' 
यथावा -- 
“गाङ्गमम्बु सितमम्बु यामुनं कज्जलाभमुभयत्र मज्जतः । 


राजहस ! तव सैव शुभ्रता चीयते न च न चापचीयते ।।' 

पूर्वत्रातिरक्तहृटयसंपर्कात्‌ प्रासवदपि गुणगौरशब्दवाच्यस्य नायकस्य रक्तत्वं न 
निष्पन्नम्‌, उत्तरतव्राप्रस्तुतप्रशंसायां विद्यमानायामपि गङ्गायमुनापेक्षया प्रकृतस्य हसस्य 
गङ्गायमुनयोः संपर्केऽपि न तद्रूपता । अत्र च गुणाग्रहणरूपविच्छित्तिविशेषाश्रया- 
द्विशेषोक्तैर्भदः, वर्णान्तरोत्पत््यभरावाच्च विषमात्‌ । 
संलक्षितस्तु सूक्ष्मोऽर्थ आकारेणेङ्िगितेन वा । 
कयापि सूच्यते भङ्ग्या यत्र सूक्ष्मं तदुच्यते ।। ९९१ ॥ 
सूक्ष्मः स्थूलमतिभिरसंलक््यः । अत्राकारेण यथा -- 
“वक्त्रस्यन्दिस्वेदबिन्दुप्रबन्धैरहष्ट्वा भिन्नं कुङ्कुमं कापि कण्ठे । 
पुंस्त्वं तन्व्या व्यञ्जयन्ती वयस्या स्मित्वा पाणौ खड्गलेखां लिलेख ।।' 
अत्र॒ कयाचित्कुङ्कुमभेदेन संलक्षितं कस्याश्ित्पुरुषायितं पाणौ पुरुषचिन्हखङ्ग- 
तलेखालिखनेन सूचितम्‌ । इङ्गितेन यथा -- 
सङ्केतकालमनसं विटं ज्ञात्वा विदग्धया । 
हसन्नेत्रार्पिताकूतं लीलापद्मं निमीलितम्‌ ॥। 


अत्र विटस्य भूविक्षेपादिना लक्षितः सङ्केतकालाभिप्रायो रजनीकालभाविना पद्मनि- 
मीलनेन प्रकाशितः । 


व्याजोक्तिर्गोपनं व्याजादुद्भिन्नस्यापि वस्तुनः । 


यथा - 
“शलेन्द्रप्रतिपायमानगिरिजाहस्तोपगूढोल्लस- 
द्रोमाञ्चादिविसंषलाखिलविधिव्यासङ्गभङ्गाकुलः । 
आः शैत्यं तुहिनाचलस्य करयोरित्यूचिवान्‌ सस्मितं 


शेलान्तःपुरमातृमण्डलगणेर्दष्टोऽवताद्रः शिवः ।।' 

नेयं ॒प्रथमापहूुतिः, अपहवकारिणो विषयस्यानभिधानात्‌ । द्वितीयापहूतेर्भदश्च 


तत्प्रस्तावे दर्शितः । 
स्वभावोक्तिदुरहार्थस्वक्रियारूपवर्णनम्‌ || ९२ || 
टुरूहयोः कविमात्रवेययोः अर्थस्य डिम्भादेः स्वयोस्तदेकाश्रययोश्चषटास्वरूपयोः । यथा 
मम -- 
“तलाङ्गूलेनाभिहत्य क्ितिततलमसकृद्ारयन्नग्रपदभ्या- 
मात्मन्येवावलीय द्रुतमथ गगनं प्रोत्पतन्‌ विक्रमेण । 
स्पूर्जदुङ्कारघोषः प्रतिदिशमयिलान्‌ द्रावयन्नेष जन्तून्‌ 
कोपाविष्टः प्रविष्टः प्रतिवनमरुणोच्छरूनचक्षुस्तरक्षुः ।।' 
अद्भुतस्य पदार्थस्य भूतस्याथ भविष्यतः । 
यत्प्रत्यक्षायमाणत्वं तद्वाविकमुदाहतम्‌ ।। ९३3 || 
यथा -- 
“मुनिर्जयति योगीन्द्रो महात्मा कुम्भसम्भवः । 
येनैकचुलुके दृष्टौ दिव्यौ तौ मत्स्यकच्छपौ ।।' 
यथावा -- 
ˆआसीदञ्जनमत्रेति पश्यामि तव लोचने । 
भाविभूषणसम्भारां साक्षात्कुर्वे तवाकृतिम्‌ ।।' 
न चायं प्रसादाख्यो गुणः भूतभाविनोः प्रत्यक्षायमाणत्वे तस्याहेतुत्वात्‌ । न चाद्भूतौ 
रसः, विस्मयं प्रत्यस्य हेतुत्वात्‌ । न चातिशयोक्तिरलङ्कारः, अध्यवसायाभावात्‌ । न च 


भ्रान्तिमान्‌, भूतभ्ाविनोभूतभावितयैव प्रकाशनात्‌ । 

न॒ च स्वभावोक्तिः, तस्य लौकिकवस्तुगतसूष्ष्मधर्मस्वभावस्यैव यथावद्वर्णनं 
स्वरूपम्‌; अस्य तु वस्तुनः प्रत्यक्षायमाणस्वरूपो विच्छित्तिविशेषोऽस्तीति । 
यदि पुनर्वस्तुनः क्वचित्स्वभावोक्तावप्यस्या विच्छिततेः सम्भवस्तदोभयोः सङ्करः । 
ˆअनातपत्त्रोऽप्ययमव्र लक्ष्यते सितातपत्रैरिव सर्वतो वृत्तः । 
अचामरोऽप्येष सदैव वीच्यते विलासबालव्यजनेन कोऽप्ययम्‌ ।।' 
अत्र प्रत्यक्षायमाणस्यैव वर्णनान्नायमलङ्कारः, वर्णनावशेन प्रत्यक्षायमाणत्वस्यैव 
स्वरूपत्वात्‌ । 
यत्पुनरप्रत्यक्षायमाणस्यापि वर्णने प्रत्यक्षायमाणत्वं तत्रायमलङ्कारो भवितुं युक्तः, 
यथोदाहृते 'आसीदञ्जनम्‌'-- इत्यादौ । 
लोकातिशयसंपत्तिवर्णनोदात्तमुच्यते । 
यद्वापि प्रस्तुतस्याङ्गं महतां चरितं भवेत्‌ ।। ९४ ॥ 
क्रमेणोदाहरणम्‌ -- 
ˆअधःकृताम्भोधरमण्डलानां यस्या शशाङ्कोपलकुटिटमानाम्‌ । 
ज्योत्स्नानिपातात्क्षरतां पयोभिः केलीवनं वृद्धिमुरीकरोति ।।' 
(नाभिप्रभिन्नाम्बुरुहासनेन संस्तूयमानः प्रथमेन धात्रा | 
अमुं युगान्तोचितयोगनिद्रः संहृत्य लोकान्‌ पुरुषोऽधिशेते' | 
रसभावौ तदाभासौ भावस्य प्रशमस्तथा । 
गुणीभूतत्वमायान्ति यदालङ्कृतयस्तदा ।। ९५ ॥ 


रसवत्प्रेय ऊर्जस्वि समाहितमिति क्रमात्‌ । 

तदाभासौ रसाभासो भावाभासश्च । तत्र रसयोगाद्रसवदलङ्कारो यथा -- अयं स 
रसनौत्कर्षी-' इत्यादि । अत्र॒ शृङ्गारः करुणस्याङ्गम्‌ । एवमन्यत्रापि । प्रकृष्टप्रिय- 
त्वात्प्रेयः । यथा मम -- 

-आमीलितालसविवर्तिततारकाक्षीं 
मत्कण्ठबन्धनदरक्चथबाहुवल्लीम्‌ । 
प्रस्वेदवारिकणिकाचितगण्डबिम्बां 

संस्मृत्य तामनिशमेति न शान्तिमन्तः ।।' 

अव्र संभोगशृङ्गारः स्मरणाख्यभावस्याङ्गम्‌ । स च विप्रलम्भस्य । ऊर्जो बलम्‌, 
अनौचित्यप्रवृत्तौ तदव्रास्तीत्यूर्जस्वि । यथा -- 

वनेऽखिलकलासक्ताः परिहृत्य निजस्रियः । 
त्वदैरिवनितावृन्दे पुलिन्दाः कुर्वते रतिम्‌ ।।' 

अत्र शृङ्गाराभ्ासो राजविषयकरतिभावस्याङ्गम्‌ । एवं भावाभासोऽपि । समाहितं 
परिहारः । 

यथा -- “अविरलकरवालकम्पनेश्ुकुटीतर्जनगर्जनेैर्मुहुः । 

ददृशे तव वैरिणां मदः स गतः क्वापि तवेक्षणे क्षणात्‌ ।।' 
अत्र मदाख्यभभावस्य प्रशमो राजविषयरतिभावस्याङ्गम्‌ । 
भावस्य चोदये संधौ मिश्रत्वे च तदाख्यकाः || ९६ || 
तदाख्यका भावोदयभभावसंचिभावशबलनामानोऽलङ्काराः । क्रमेणोदाहरणम्‌ -- 
मधुपानप्रवृततास्ते सुहद्धिः सह वैरिणः । 
श्रुत्वा कुतोऽपि त्वन्नाम लेभिरे विषमां दशाम्‌ ।। 


अत्र त्रासोदयो राजविषयरतिभावस्याङ्गम्‌ । 

“जन्मान्तरीणरमणस्याङ्गसङ्गसमुत्सुका । 
सलज्जा चान्तिके सख्याः पातु नः पार्वती सदा ॥ 
अत्रौत्सुक्यलज्जयोश्च संधिर्दवताविषयरतिभावस्याङ्गम्‌ । 
पश्येत्कश्िच्चल चपल ! रे ! का त्वराह कुमारी 
हस्तालम्बं वितर हृहद व्युत्क्रमः क्वासि यासि । 
इत्थ पृथ्वीपरिवृढ ! भवद्धिद्िषोऽरण्यवृततेः 
कन्या कन्वित्फलकिसलयान्याददानाभिधत्ते ।।' 
अत्र॒ शङ्कासूयाधृतिस्मृतिश्रमदैन्यविबोधौत्सुक्यानां शबलता राजविषयरतिभाव- 
स्याङ्गम्‌ । इह केचिदाहुः -- 'वाच्यवाचकरूपालङ्करणमुखेन रसादुपकारका एवालङ्काराः, 
रसादयस्तु वाच्यवाचकाभ्यामुपकार्या एवेति न तेषामलङ्कारता भवितुं युक्ता' इति । अन्ये 
तु -- ररसादयुपकारमात्रेणेहालङ्कृतिव्यपदेशो भाक्तश्धिरन्तनप्रसिद्ध्याङ्गीकार्यं एव' इति । 
अपरे च - †रसाद्युपकारमात्रेणालङ्कारत्वं मुख्यतो रूपकादौ तु वाच्यादयुपधानम्‌, अजागल- 
स्तनन्यायेन' इति । 
अभियुक्तास्तु -- “स्वव्यञ्जकवाच्यवाचकादयुपकृतैरङ्गभूतैः रसादिभ्भिरङिगिनो रसादे- 
्वाच्यवाचकोपस्कारदारेणोपकुर्वद्विरलङ्कृतिव्यपदेशो लभ्यते । समासोक्तौ तु नायिका- 
दिव्यवहारमात्रस्यैवालङ्कृतिता, न त्वास्वादस्य, तस्योक्तरीतिविरहात्‌" इति मन्यन्ते । अत 
एव ध्वनिकारेणोक्तम्‌ -- 
'प्रधानेऽन्यत्र वाक्यार्थे यत्राङ्गं तु रसादयः । 


काव्ये तस्मिन्नलङ्कारो रसादिरिति मे मतिः ।।' 

यदि च रसादयुपकारमात्रेणालङ्कृतित्वं तदा वाचकादिष्वपि तथा प्रसज्येत । एवं च 
यच्च कैश्िदुक्तम्‌- “रसादीनामङ्गत्वे रसवदाययलङ्कारः, अङ्गत्वे तु द्वितीयोदात्तालङ्कारः' 
इति तदपि परास्तम्‌ । 

यद्येत एवालङ्काराः परस्परविमिश्रिताः । 
तदा पृथगलङ्कारौ संसृष्टिः सङ्करस्तथा ।| ९७ ॥। 

यथा लौकिकालङ्काराणामपि परस्परमिश्रणे पृथक्चारुत्वेन पृथगलङ्कारत्वं 
तथोक्तरूपाणां काव्यालङ्काराणामपि परस्परमिश्रत्वे संसृष्टिसङ्कराख्यौ पृथगलङ्कारौ । 

तत्र - 

मिथोऽनपेक्षमेतेषां स्थितिः संसृष्टिरुच्यते । 
एतेषां शब्दार्थालङ़काराणाम्‌ । यथा -- 

देवः पायादपायान्नः स्मेरेन्दीवरलोचनः । 

ससारध्वान्तविध्वसहसः कंसनिसूटनः ।।' 

अत्र पायादपायादिति यमकम्‌, संसारेत्यादौ चानुप्रास इति शब्दालङ्कारयोः संसृष्टिः । 
द्वितीये पादे उपमा, द्वितीयार्धं च स्पकमित्यर्थालङ्कारयोः संसृष्टिः । एवमुभयोः स्थित- 
त्वाच्छब्दार्थालङ्कारसंसृष्टिः । 

अङ्गादिगत्वेऽलङ्कृतीनां तद्वदेकाश्रयस्थितौ । 

सदिग्धत्वे च भवति सङ्करसिविधः पुनः ।। ९८ ॥ 
अङ्गाङ्गिभावो यथा -- 

-आकृष्टिविगविगलद्भूजगेन्द्रभोग- 

निर्मोकपट्टपरिवेष्टनयाम्बुराशेः । 


मन्थव्यथाव्युपशमार्थमिवाशु यस्य 

मन्दाकिनी चिरमवेष्टत पादमूले ।।' 
अत्र निर्मोकपट्टापहवेन मन्दाकिन्या आरोप इत्यपहतिः । सा च मन्दाकिन्या 
वस्तुवृत्तेन यत्पादमूलवेष्टनं तच्चरणमूलवेष्टनमिति श्नैषमुत्थापयतीति तस्याङ्गम्‌ । न्नैषञ्च 
पादमूलवेष्टनमेव चरणमूलवेष्टनमित्यतिशयोक्तेरङ्गम्‌, अतिशयोक्तिश्च 'मन्थव्यथाव्युपश- 
मार्थमिव' इत्युत्प्रक्षाया अङ्गम्‌ । उत्प्रेक्षा चाम्बुराशिमन्दाकिन्योर्नायकनायिकाव्यवहारं 
गमयतीति समासोक्तैरङ्गम्‌ । यथा वा - 
“अनुरागवती संध्या दिवसस्तत्पुरःसरः । 
अहो ! दैवगतिश्चित्रा तथापि न समागमः ||' 
अत्र समासोक्तिविशेषोक्तेरङ्गम्‌ । संदेहसङ्करो यथा - 
"इदमाभाति गगने भिन्दानं सन्ततं तमः | 
अमन्दनयनानन्दकरं मण्डलमैन्दवम्‌ ।।' 
अत्र किं मुखस्य चन्द्रतयाध्यवसानादतिशयोक्तिः, उत इदमिति मुखं निर्दिश्य 
चन्द्रत्वारोपाद्रूपकम्‌, अथवा इदमिति मुखस्य । चन्द्रमण्डलस्य च दयोरपि प्रकृतयोरेक- 
धर्मभ्निसंबन्धात्रुल्ययोगिता, आहोस्विच्यन्द्रस्याप्रकृतत्वादीपकम्‌, किं वा विशेषणसाम्या- 
टप्रस्तुतस्य मुखस्य गम्यत्वात्समासोक्तिः, यद्वाप्रस्तुतचन्द्रवर्णनया प्रस्तुतस्य मुखस्याव- 
गतिरित्यप्रस्तुतप्रशंसा, यद्वा मन्मथोदीपनः कालः स्वकार्यभूलचन्द्रवर्णनामुखेन वर्णित इति 
पर्यायोक्तिरिति बहूनामलङ्काराणां संदेहात्सदेहसङ्करः । 
यथा वा -- मुखचन्द्र पश्यामि" इत्यत्र किं मुखं चन्द्र॒ इव इत्युपमा ? उत चन्द्र 


एवेति रूपकमिति सदेहः । साधकबाधकयो्दैयोरेकतरस्य सद्भावे न पुनः संदेहः । यथा -- 

“मुखचन्द्र चुम्बति" इत्यत्र चुम्बनं मुखस्यानुकूलमित्युपमायाः साधकम्‌ । चन्द्रस्य 
तु प्रतिकूलमिति स्पकस्य बाधकम्‌ । मुखचन्द्रः प्रकाशते" इत्यत्र प्रकाशाख्यो धर्मो 
रूपकस्य साधको मुखे उपचरितत्वेन संभवतीति नोपमाबाधकः । 

राजनारायणं लक्ष्मीस्त्वामालिङ्गति निर्भरम्‌ ।' 

अत्र॒ योषित आलिङ्गनं नायकस्य सादृश्ये नोचितमिति लक्ष्म्यालिङ्गनस्य 

राजन्यसंभवादुपमाबाधकम्‌, नारायणे संभवाद्रूपकम्‌ । एवम्‌ -- 
"वदनाम्बुजमेणाक्ष्या भाति चञ्चललोचनम्‌ ।' 

अत्र वदने लोचनस्य सम्भवादुपमायाः साधकता, अम्बुजे चासंभवद्रूपकस्य बाधकता । 
एवं-- “सुन्दरं वदनाम्बुजम्‌' इत्यादौ साधारणधर्मप्रयोगे “उपमितं व्याघ्रादिभिः सामा- 
न्यप्रयोगे' इति वचनादुपमासमासो न संभवतीत्युपमाया बाधकः । एवं चात्र मयूरव्यं- 
सकादित्वाद्रूपकसमास एव । एकाश्रयानुप्रवेशो यथा मम -- 

"कटाक्षेणापीषत्क्षणमपि निरीक्षेत यदि सा 
तदानन्दः सान्द्रः स्फुरति पिहिताशेषविषयः । 
सरोमाञ्चोटन्चत्कुचकलशनिर्भिन्नवसनः 
परीरम्भारम्भः क इव भविताम्भोरुहदशः ।|' 

अत्र कटाक्षेणापीषत्क्षणमपीत्यत्र च्छेकानुप्रासस्य निरीक्षेतेत्यत्र क्षकारमादाय वृत््य- 
तुप्रासस्य चैकाश्रयेऽनुप्रवेशः । एवं चात्रैवानुप्रासार्थीपत््यलङ्कारयोः । 

यथावा -- 

'संसारध्वान्तविध्वस-' इत्यत्र स्ूपकानुप्रासयोः । 
यथा वा -- (कुरबकारवकारणतां ययुः" इत्यत्र रबका रवका इत्येकं बकारवकार 


इत्येकमिति यमकयोः | 

यथावा - 
ˆअहिणअपओअरसिएसु पदहिअसामाइएसु दिञहेसु । 
महडइ पसारिअगीआणं णच्चिजं मोरविन्दाणम्‌ ।।' 
(अभ्िनवपयोदरसितेषु पथिकसामाजिकेषु दिवसेषु । 
महति प्रसारितगीतानां नर्तितक मयूरवृन्दानाम्‌ । इति संस्कृतम्‌ ।) 


अत्र "पहिअसोमाइएसु' इत्येकाश्रये पथिकश्यामायितेत्युपमा, पथिकसामाजिकेष्विति 


रूपकं प्रविष्टमिति । 
श्रीचन्द्रशेखरमहाकविचन्द्रसूलु- 
श्रीविश्वनाथकविराजकृतं प्रबन्धम्‌ । 
साहित्यदर्पणममुं सुधियो विलोक्य 
साहित्यतत्वमखिलं सुखमेव वित्त || ९९ ॥। 
यावत्प्रसन्नेन्दुनिभानना श्रीर्नारायणस्याङ्गमलङ्करोति । 


तावन्मनः संमदयन्‌ कवीनामेष प्रबन्धः प्रथितोऽस्तु लोके || १०० || 


इत्यालङ्कारिकचक्रवर्तिसान्िविग्रहिकमहापाव्रश्रीविश्चनाथकविराजकृते 


साहित्यदर्पणे दशमः परिच्छेदः । 

साहित्यदर्पणकारिकावली 


प्रथमः परिच्छेदः 


शरदिन्दुसुन्दररुचिश्चेतसि सा मे गिरां देवी । 
अपहत्य तमः सन्ततमर्थानखिलान्प्रकाशयतु ।। १ ॥ 
चतुर्वर्गफलप्रातिः सुखादल्पधियामपि । 

काव्यादेव यतस्तेन तत्स्वरूपं निरूप्यते ।। २ ॥ 
वाक्यं रसात्मकं काव्यं दोषास्तस्यापकर्षकाः। 


उत्कर्षहेतवः प्रोक्ता गुणालङ्काररीतयः ।। 3३|| 
द्वितीयः परिच्छेदः 


वाक्यं स्याद्योग्यताकाङ्क्षासत्तियुक्तः पदोच्चयः 
वाक्योच्चयो महावाक्यमित्थं वाक्यं द्विधा मतम्‌ || १ || 
वर्णाःपदं प्रयोगार्हनन्वितैकार्थबोधकाः। 

अर्थो वाच्यश्च लक्ष्यश्च व्यङ्ग्यश्चेति त्रिधा मतः|| २ ॥। 
वाच्योऽर्थोऽभ्रिधया बोध्यो लक्ष्यो लक्षणया मतः । 
व्यङ्ग्यो व्यञ्जनया ताः स्युस्तिस्रः शब्दस्य शक्तयः ।|३।| 
तत्र सङ्केतितार्थस्य बोधनादगिमाभिधा | 

सङ्केतो गृह्यते जातौ गुणद्रव्यक्रियासु च ।। ४ || 
मुख्यार्थवाधे तदुक्तो ययान्योऽर्थः प्रतीयते । 

रूढेः प्रयोजनाद्वाऽसौ लक्षणा शक्तिरर्पिता ।। ५।। 


मुख्यार्थस्येतराक्षेपो वाक्यार्थेऽन्वयसिद्धये । 

स्यादात्मनोऽप्युपादानादेषोपादानलक्षणा ।। ६ 

अर्पणं स्वस्य वाक्यार्थे परस्यान्वयसिद्धये | 
उपलक्षणहेतुत्वादेषा लक्षणलक्षणा ।। ७ ॥। 
आरोपाध्यवसानाभ्यां प्रत्येकं ता अपि द्विधा। 
विषयस्यानिगीर्णस्यान्यतादात्म्यप्रतीतिकृत्‌ ।। ८ ॥ 
सारोपा स्यान्निगीर्णस्य मता साध्यवसानिका । 
सादृश्येतरसंबन्धाः शुद्धास्ताः सकला अपि । 

सादृश्यात्तु मता गौण्यस्तेन षोडशभेदिताः ।। ९ ॥ 
व्यङ्ग्यस्य गूढागूढत्वाद्‌ द्विधा स्युः फललक्षणाः ।। १० ।। 
धर्मिधर्मगतत्वेन फलस्यैता अपि द्विधा । 

तदेवं लक्षणाभेदाश्चत्वारिंशन्मता बुधैः ।। ११ 
पदवाक्यगतत्वेन प्रत्येकं ता अपि द्विधा। 
विरतास्वभरिधादयासु ययाऽर्थो बोध्यते परः ।। १२ ॥ 

सा वृत्तिर्व्यञ्जना नाम शब्दस्यार्थादिकस्य च | 
अभिधालक्षणामूला शब्दस्य व्यञ्जना द्विधा || १३ ॥| 
अनेकार्थस्य शब्दस्य संयोगायैर्नियन्तिते | 
एकत्रार्थऽन्यधीहेतुर्व्यञ्जना साऽभ्रिधाश्रया ।। १४ || 
लक्षणोपास्यते यस्य कृते ततत प्रयोजनम्‌ । 

यया प्रत्याय्यते सा स्याद्‌व्यञ्जना लक्षणाश्रया || १५ ॥ 
वक्रृबोद्धव्यवाक्यानामन्यसंनिधिवाच्ययोः | 


प्रस्तावदेशकालानां काकोश्वेष्टादिकस्य च || १६ || 

्रैविध्यादियमर्थानां प्रत्येकं त्रिविधा मता ।। १७ ॥ 

शब्दबोध्यो व्यनक्त्यर्थः शब्दोऽप्यर्थान्तराश्रयः | 

एकस्य व्यञ्जकत्वे तदन्यस्य सहकारिता ।। १८ ॥। 

अभिधादित्रयोपाधिवैशिष्ट्यात्‌ त्रिविधो मतः| 

शब्दोऽपि वाचकस्तद्रल्लक्षको व्यञ्जकस्तथा || १९ ।| 

तात्पर्याख्यां वृत्तिमाहुः पदार्थान्वयबोधने । 

तात्पर्यार्थं तदर्थं च वाक्यं तद्वोधकं परे ।। २० ॥। 
तृतीयः परिच्छेदः 

विभावेनानुभावेन व्यक्तः संचारिणा तथा । 

रसतामेति रत्यादिः स्थायी भावः सचेतसाम्‌ ।। १ ॥ 

सत््वोद्रेकादखण्डस्वप्रकाशानन्दचिन्मयः। 

वेद्यान्तरस्पर्शशूल्यो ब्रह्मास्वादसहोदरः।। २।। 

लोकोत्तरचमत्कारप्राणः कैशित्‌ प्रमातृभ्िः। 

स्वाकारवदभ्िन्नत्वेनायमास्वायते रसः।। ३|। 

करुणादावपि रसे जायते यत्परं सुखम्‌। 

सचेतसामनुभवः प्रमाणं तत्र केवलम्‌।। ४ ॥ 

किञ्च तेषु यदा दुःखं न कोऽपि स्यात्तदुन्मुखः। 

तथा रामायणादीनां भविता दुःखहेतुता ।। ५ ॥ 

हेतुत्वं शोकहर्षादिर्गतेभ्यो लोकसंश्रयात्‌। 

शोकटर्षादयो लोके जायन्तां नाम लौकिकाः|| ६ || 


अलौकिकविभावत्वं प्राप्तेभ्यः काव्यसंश्रयात्‌। 

सुखं सञ्जायते तेभ्यः सर्वेभ्योऽपीति का क्षतिः।। ७ ॥ 
अश्रुपातादयस्तद्वद्‌ द्रुतत्वाच्चैतसो मताः। 

न जायते तदास्वादो विना रत्यादिवासनाम्‌।। ८ ॥ 
व्यापारोऽस्ति विभावादेर्नाम्ना साधारणीकृतिः। 
तत्प्रभावेण यस्यासन्‌ पाथोधिप्लवनादयः ।। ९ || 
प्रमाता तदभेदेन स्वात्मानं प्रतिपद्यते। 
उत्साहादिसमुद्रोधः साधारण्याभिमानतः।। १० ॥ 
नृणामपि समुद्रादिलङ्घनादौ न दुष्यति। 

साधारण्येन रत्यादिरपि तद्वत्प्रतीयते ।। ९९ ॥ 

परस्य न परस्येति ममेति न ममेति च | 

तदास्वादे विभावादेः परिच्छेदो न विद्यते || १२ ॥। 
विभावनादिव्यापारमलौकिकमुपेयुषाम्‌ । 
अलौकिकत्वमेतेषां भूषणं न तु दूषणम्‌ ।। १३ ॥। 
कारण-कार्य-सञ्चारिरूपा अपि हि लोकतः । 

रसोद्रोधे विभावादययाः कारणान्येव ते मताः || ९४ || 
प्रतीयमानः प्रथमं प्रत्येकं हेतुरुच्यते । 

ततः सम्बलितः सर्वा विभावादिः सचेतसाम्‌ ।। ९५ ॥ 
प्रपाणकरसन्यायाच्चर्व्यमाणो रसो भवेत्‌ । 
सद्धावश्वेदविभावादेर्दयोरेकस्य वा भवेत्‌ ।। १६ ॥ 
ज्ञटित्यन्यसमाक्षेपे तदा दोषो न विद्यते । 


पारिमित्याल्लौकिकत्वात्सान्तरायतया तथा || १७ || 

अनुकार्य्यस्य रत्यादेरुद्रोधो न रसो भवेत्‌। 
शिक्षाभ््यासादिमात्रेण राघवादेः स्वरूपताम्‌।। १८ ॥। 
दर्शयन्नर्तको नैव रसस्यास्वादको भवेत्‌। 
काव्यार्थभावनेनायमपि सभ्यपदास्पदम्‌।। १९ ॥। 
नायं ज्ञाप्यः स्वसत्तायां प्रतीत्यव्यभिचारतः। 
यस्मादेष विभावादिसमूहालम्बनात्मकः || २० || 
तस्मान्न कार्यो नो नित्यः पूर्वसंवेदनोज्जितः । 
अस्वेदनकाले हि न भावोऽप्यस्य विदयते ।। २१ ॥। 
नापि भविष्यन्‌ साक्षादानन्दमयस्वप्रकाशरूपत्वात्‌। 
कार्यज्ञाप्यविलक्षणभावान्नो वर्तमानोऽपि ।| २२ ॥| 
विभावादिपरामर्शविषयत्वात्‌ सचेतसाम्‌। 
परानन्दमयत्वेन सवेद्यत्वादपि स्फुटम्‌ ।। २३ ॥ 
न निर्विकल्पकं ज्ञानं तस्य ग्राहकमिष्यते। 
तथाऽभ्निलापसंसर्गयोग्यत्वविरहान्न च || २४ || 
सविकल्पकस्वेयः साक्षात्कारतया न च | 
परोक्षस्तत्प्रकाशो नापरोक्षः शब्दसंभवात्‌।। २५ ॥ 
तस्मादलौकिकः सत्यं वेद्यः सहृदयैरयम्‌। 

प्रमाणं चर्वणैवात्र स्वाभिन्ने विदुषां मतम्‌ ।। २६ || 
निष्पत््या चर्वणस्यास्य निष्पत्तिरुपचारतः। 
अवाच्यत्वादिकं तस्य वक्ष्ये व्यञ्जनरूपणे || २७ ॥| 


रत्यादिज्ानतादात्म्यादेव यस्माद्रसो भवेत्‌। 

अतोऽस्य स्वप्रकाशत्वमखण्डत्वं च सिध्यति।। २८ ॥। 
रत्यायुद्रोधका लोके विभावाः काव्यनाट्ययोः 
आलम्बनोद्ीपनाख्यौ तस्य भेदावुभौ स्मृतौ। 

आलम्बनं नायकादिस्तमालम्ब्य रसोद्रमात्‌।। २९ ॥| 
त्यागी कृती कुलीनः सुश्रीको रूपयौवनोत्साही। 
दक्षोऽनुरक्तलोकस्तेजोवैदग्ध्यशीलवान्नेता।। ३० || 
धीरोदात्तो धीरोद्धतस्तथा धीरललितश्च । 

धीरप्रशान्त इत्ययमुक्तः प्रथमश्वतुर्भदः ।। ३१ | 
अविकत्थनः क्षमावानतिगम्भीरो महासत्वः। 
स्थेयान्निगूढमानो धीरोदात्तो दृढव्रतः कथितः।। ३२॥ 
मायापरः प्रचण्डश्चपलोऽहङ्कारदर्पभूयिष्ठः। 
आत्मश्लाघानिरतो धीरैर्धीरोद्धतः कथितः || ३३|| 
निश्विन्तो मृदुरनिशं कलापरो धीरललितः स्यात्‌। 
सामान्यगुणैर्भूयान्‌ द्विजादिको धीरप्रशान्तः स्यात्‌ ।। ३४ ॥ 
एभिरदक्षिणधृष्टानुक्ूलशठरूपिभिस्तु षोडशधा। 

एषु त्वनेकमहिलासु समरागो दक्षिणः कथितः ।| ३५ || 
कृतागा अपि निःशङ्कस्तर्जितोऽपि न लज्जितः। 
दृष्टदोषोऽपि मिथ्यावाक्कथितो धृष्टनायकः।|| ३६ || 
अनुकूल एकनिरतः शठोऽयमेकत्र बद्धभावो यः । 
दर्शितबहिरनुरागो विप्रियमन्यत्र गूढमाचरति ।। ३७ ॥ 


एषां च त्रैविध्यादुत्तममध्याधमत्वेन। 

उक्ता नायकभेदाश्चत्वारिंशत्ताथाष्टौ च ।। ३८॥ 
दूरानुवर्तिनि स्यात्तस्य प्रासङ्गिकेतिवृत्ते तु । 
किच्नित्तद्रुणहीनः सहाय एवास्य पीठमर्हाख्यः ।। ३९।। 
शृङ्गारेऽस्य सहाया विटचेटविदूषकाद्याः स्युः । 

भक्ता नर्मसु निपुणाः कुपितवधूमानभजञ्जनाः शुद्धाः ।। ४० ॥ 
संभोगहीनसंपदिटस्तु धूर्लः कलैकदेशज्ः। 
वेशोपचारकुशलो वाग्मी मधुरोऽथ बहुमतो गोष्ठ्याम्‌।। ४१ || 
कुसुमवसन्तादयभिधः कर्मवपर्वेषभाषायैः । 

हास्यकरः कलहरतिर्विदूषकः स्यात्‌ स्वकर्मज्ञः ।। ४२ ॥। 
मन्त्री स्यादर्थानां चिन्तायां तद्वदवरोधे । 
वामनषण्डकिरातम्लेच्छाभीराः शकारकुव्जाद्याः।। ४३ ॥| 
मदमूर्खताभिमानी दुष्कुलतैश्वर्यसंयुक्तः। 

सोऽयमनूढाभ्राता राज्ञः श्यालः शकार इत्युक्तः।। ४४ || 
दण्डे सुहृत्कुमाराटविकाः सामन्तसैनिकाद्याश्च । 
ऋत्विक्पुरोधसः स्युरब्रह्मविदस्तापसास्तथा धर्म ।। ४५ | 
उत्तमाः पीठमर्दादयाः मध्यौ विटविदूषकौ । 

तथा शकारचेटाद्या अधमाः परिकीर्तिताः ।। ४६ || 
निसृष्टार्थो मितार्थश्च तथा संदेशहारकः । 

कार्यप्रेष्यखिधा दूतो दूत्यश्चापि तथाविधाः ।। ४७ || 
उभयोर्भावमुन्नीय स्वयं वदति चोत्तरम्‌ । 

सुक्चिष्टं कुरुते कार्य निसृष्टा्थस्तु स स्मृतः ।। ४८ ॥ 

मितार्थभाषी कार्यस्य सिद्धकारी मितार्थकः । 
यावद्वाषितसंदेशहारः संदेशहारकः || ४९ ॥ 

शोभा विलासो माधुर्यं गाम्भीर्य धैर्यतेजसी । 
ललितौदार्यमित्यष्टौ सत्वजाः पौरुषा गुणाः ।। ५० | 
शूरता दक्षता सत्यं महोत्साहोऽनुरागिता । 

नीचे घृणाधिके स्पर्धा यतः शोभेति तां विदुः ।। ५१ ॥ 
धीरा टृष्टिर्गतिश्ित्रा विलासे सस्मितं वचः । 
संक्षोभेष्वप्यनुद्रेगो माधुर्यं परिकीर्तितम्‌ ।। ५२ ॥ 
भीशोकक्रोधहर्षायैर्गाम्भीर्य निर्विकारता । 
व्यवसायादचलनं धैर्यं विघ्ने महत्यपि ।। ५३ ॥ 
अधिक्षेपापमानादेः प्रयुक्तस्य परेण यत्‌ । 
प्राणात्ययेऽप्यसहनं तत्तेजः समुदाहृतम्‌ ।। ५४ ॥| 
वाग्वेशयोर्मधुरता तद्रच्छरङ्गारचेष्टितं ललितम्‌ । 

दानं सप्रियभाषणमौदार्य्यं शत्रुमित्रयोः समता ।। ५५ ॥। 
अथ नायिका त्रिभेदा स्वान्या साधारणा स्त्रीति । 
नायकसामान्यगुणैर्भवति यथासंभवैरयक्ता || ५६ || 
विनयार्जवादियुक्ता गृहकर्मपरा पतिव्रता स्वीया । 

साऽपि कथिता त्रिभेदा मुग्धा मध्या प्रगल्भेति ।। ५७ ॥ 
प्रथमावतीर्णयौवनमदनविकारा रतौ वामा । 

कथिता मृदुश्च माने समधिकलज्जावती मुग्धा || ५८ ॥ 


मध्या विचित्रसुरता प्ररूढस्मरयौवना । 


328 


ईषत्प्रगल्भवचना मध्यम्रीडिता मता ।। ५९ || 
स्मरान्धा गाढतारुण्या समस्तरतकोविदा । 

भावोन्नता दरव्रीडा प्रगल्भाक्रान्तनायका || ६० || 

ते धीरा चाप्यधीरा च धीराधीरेति षड्विधे । 

प्रियं सोत्प्रासवक्रोक्त्या मध्या धीरा दहेद्रुषा || ६१ || 
धीराधीरा तु स्दितैरधीरा परुषोक्तिभिः । 

प्रगल्भा यदि धीरा स्वाच्छन्नकोपाकृतिस्तदा || ६२ ॥। 
उदास्ते सुरते तत्र दर्शयन्त्यादरान्‌ बहिः । 

धीराधीरा तु सोल्लुण्ठभाषितैः खेदयत्यमुम्‌ ।। ६3 ॥ 
तर्जयेत्ताडयेदन्या प्रत्येकं ता अपि द्विधा। 
कनिष्ठज्येष्ठरूपत्वान्नायकप्रणयं प्रति ।| ६४ || 
मध्याप्रगल्भयोर्भदास्तस्माद्‌ दादश कीर्तिताः। 

मुग्धा त्वेकैव तेन स्युः स्वीयाभेदास््रयोदश।। ६५ ॥ 
परकीया द्विधा प्रोक्ता परोढा कन्यका तथा| 
यात्रादिनिरतान्योढा कुलटा गलितत्रपा।। ६६ || 

कन्या त्वजातोपयमा सलज्जा नवयौवना | 

धीरा कलाप्रगल्भा स्याद्वेश्या सामान्यनायिका || ६७ ॥| 
निर्गुणानपि न दष्ट न रज्यति गुणिष्वपि । 

वित्तमात्रं समालोक्य सा रागं दर्शयेद्रहिः ।। ६८ ॥ 
काममङ्गीकृतमपि परिक्षीणधनं नरम्‌ । 


मात्रा निःसारयेदेषा पुनःसंधानकाड्क्षया ।। ६९ ।। 

तस्कराः पण्डका मूर्खाः सुखप्रातथनास्तथा । 
लिङ्गिनिश्छन्नकामाद्या अस्याः प्रायेण वल्लभाः ।। ७० ।| 
एषापि मदनायत्ता क्वापि सत्यानुरागिणी । 

रक्तायां वा विरक्तायां रतमस्यां सुदुर्लभम्‌ ।। ७१ || 
अवस्थाभिर्भवन्त्यष्टावेताः षोडशभेदिताः । 
स्वाधीनभर्तृका तद्रत्खण्डिताथाभिसारिका || ७२ ॥ 
कलहान्तरिता विप्रलब्धा प्रोषितभर्तृका । 

अन्या वासकसज्जा स्याद्विरहोत्कण्ठिता तथा ।। ७३ ॥ 
कान्तो रतिगुणाकृष्टो न जहाति यदन्तिकम्‌ । 
विचित्रविभ्रमासक्ता सा स्यात्स्वाधीनभर्तृका || ७४ || 
पार्श्वमेति प्रियो यस्या अन्यसंयोगचिदहधितः । 

सा खण्डितेति कथिता धीरैरीर्याकषायिता ।। ७५ ।। 
अभिसारयते कान्तं या मन्मथवशंवदा । 

स्वयं वाभिसरत्येषा धीरैरुक्ताभिसारिका ।। ७६ || 
संलीना स्वेषु गात्रेषु मूकीकृतविभूषणा । 
अवगुण्ठनसंवीता कुलजाभिसरेयति ।। ७७ ॥ 
विचित्रोज्ज्वलवेषा तु रणन्नूपुरकङ्कणा । 
प्रमोदस्मेरवदना स्याद्ेश्याभिसरेयदि ।। ७८ ॥ 
मदस्खलितसंलापा विभरमोत्फुल्ललोचना । 
आविद्धगतिसंचारा स्यात्प्रेष्याभिसरेयदि ।। ७९ ।| 


कषत्रं वाटी भग्नदेवालयो दूतीगृहं वनम्‌ । 

मालापञ्चः श्मशानं च नद्यादीनां तटी तथा ।। ८० ॥| 
एवं कृताभिसाराणां पुश्वलीनां विनोदने । 

स्थानान्यष्टौ तथा ध्वान्तच्छन्ने कुत्रचिदाश्रये ।। ८१ || 
चाटुकारमपि प्राणनाथं रोषादपास्य या | 
पश्चात्तापमवाप्नोति कलहान्तरिता तु सा || ८२ ॥ 
प्रियः कृत्वापि संकेतं यस्या नायाति संनिधिम्‌ । 
विप्रलब्धा तु सा जेया नितान्तमवमानिता ।। ८३3 ॥ 
नानाकार्यवशादयस्या दूरदेशं गतः पतिः । 

सा मनोभवदुःखार्ती भवेत्प्रोषितभर्तृका || ८४ ॥ 
कुरुते मण्डनं यस्याः सज्जिते वासवेश्मनि । 

सा तु वासकसज्जा स्यादिदितप्रियसङ्गमा ।। ८५ ॥ 
आगन्तुं कृतचित्तोऽपि दैवान्नायाति यत्प्रियः । 
तदनागमदुःखार्ता विरहोत्कण्ठिता तु सा | ८६ ॥ 
इति साष्टाविंशतिशतमूत्तममध्याधमस्वसूपेण । 
चतुरधिकाशीतियुतं शतत्रयं नायिकाभेदाः ।। ८७ ॥ 
क्वचिदन्योन्यसाङ्कर्यमासां लक्ष्येषु दृश्यते । 

इतरा अप्यसंख्यास्ता नोक्ता विस्तरशङ्कया ।। ८८ ॥। 
यौवने सत्वजास्तासामष्टाविशतिसंख्यकाः | 
अलङ्कारास्तत्र भावहावहेलास्रयोऽङ्गजाः ।। ८९ ॥। 
शोभा कान्तिश्च दीचिश्च माधुर्यं च प्रगल्भता । 


ओदार्य धैर्यमित्येते सप्तैव स्युरयत्रजाः ।। ९० ॥ 

लीला विलासो विच्छित्तिर्विव्वोकः किलकिन्चितम्‌ । 
मोट्टायितं कुट्टमितं विभ्रमो ललितं मदः ।। ९१ || 
विहृतं तपनं मौग्ध्यं विक्षेपश्च कुतूहलम्‌ । 

हसितं चकितं केतिरित्यष्टादशसंख्यकाः || ९२ ॥ 
स्वभावजाश्च भावाद्या दश पुंसां भवन्त्यपि । 
निर्विकारात्मके चित्ते भावः प्रथमविक्रिया ।। ९३ || 
भूलेत्रादिविकारैस्तु संभोगेच्छाप्रकाशकः । 

भाव एवाल्पसंलक्ष्यविकारो हाव उच्यते ।। ९४ || 
हेलात्यन्तसमालक्ष्यविकारः स्यात्‌ सएव तु । 
रुपयौवनलालित्यभागादैरङ्गभूषणम्‌।। ९५ || 

शोभा प्रोक्ता सैव कान्तिर्मन्मथाप्यायितयुतिः । 
कान्तिरेवातिविस्तीर्णा दीपिरित्यभिधीयते || ९६ ॥ 
सर्वावस्थाविशेषेषु माधुर्य रमणीयता । 
निःसाध्वसत्वं प्रागल्भ्यमौदार्यं विनयः सदा ।। ९७ ॥ 
मुक्तात्मश्नाघना धैर्यं मनोवृत्तिरचञ्चला। 
अङ्गैर्वेषैरलङ्कारः प्रेमिभ्निर्वचनैरपि ।। ९८ ॥ 
प्रीतिप्रयोजितैर्लीलां प्रियस्यानुकृतिं विदुः। 
यानस्थानासनादीनां मुखनेत्रादिकर्मणाम्‌।। ९९ ।| 
विशेषस्तु विलासः स्यादिष्टसन्दर्शनादिना। 
स्तोकाप्याकल्परचना विच्छित्तिः कान्तिपोषकृत्‌। 


विव्वोकस्त्वतिगर्वेण वस्तुनीष्टेऽप्यनादरः।। १०० || 

स्मितशुष्करुदितहसितत्रासक्रोधश्रमादीनाम्‌। 

साङ्कर्यं किलकिन्वितमभीष्टतमसङ्गमादिजाद्वर्षात्‌।। १०१ ।। 
तद्भावभाविते चित्ते वल्लभस्य कथादिषु 
मोट्टायितमिति प्राहुः कर्णकण्डूयनादिकम्‌।। १०२ ॥ 
केशस्तनाधरादीनां ग्रहे हर्षेऽपि सम्भमात्‌। 

आहुः कुट्टमितं नाम शिरःकरविधूननम्‌।। १०३ ॥| 
त्वरया हर्षरागादेर्दयितागमनादिषु। 

अस्थाने विभ्रमादीनां विन्यासो विभ्रमो मतः|| १०४ | 
सुकुमारतयाङ्गानां विन्यासो ललितं भवेत्‌। 

मदो विकारः सौभाग्ययौवनाद्यवलेपजः ।। १०५ ॥। 
वक्तव्यकालेऽप्यवचो व्रीडया विहृतं मतम्‌| 

तपनं प्रियविच्छेदे स्मरावेगोत्थचेष्टितम्‌।। १०६ || 
अज्ञानादिव या पृच्छा प्रतीतस्यापि वस्तुनः। 
वल्लभस्य पुरः प्रोक्तं मौग्ध्यं तत्तत््ववेदिभिः।। १०७ | 
भूषाणामर्धरचना मिथ्या विष्वगवेक्षणम्‌। 
रहस्याख्यानमीषच्च विक्षेपो दयितान्तिके।। १०८ || 
रम्यवस्तुसमालोके लोलता स्यात्कुतूहलम्‌। 

हसितं तु वृथाहासो यौवनोद्भेदसम्भवः।। १०९ ॥ 
कुतोऽपि दयितस्याग्रे चकितं भयसम्भमः। 

विहारे सह कान्तेन क्रीडितं केतिरुच्यते ।। १९० ।| 


दृष्ट्वा दर्शयति व्रीडां सम्मुखं नैव पश्यति। 

प्रच्छन्नं वा भ्रमन्तं वातिक्रान्तं पश्यति प्रियम्‌।। १९१ || 
बहुधा पृच्छयमानापि मन्दमन्दमधोमुखी। 

सगद्रदस्वरं किञ्चित्प्रियं प्रायेण भाषते।। ११२ ॥। 
अन्यैः प्रवर्तितां शश्चत्सावधाना च तत्कथाम्‌। 
शृणोत्यन्यत्र दत्ताक्षी प्रिये बालानुरागिणी।। ११३ ॥। 
चिराय सविधे स्थानं प्रियस्य बहु मन्यते। 

विलोचनपथं चास्य न गच्छत्यनलङ्कृता।| ११४ || 
क्वापि कुन्तलसंव्यानसंयमव्यपदेशतः। 

बाहूमूलं स्तनौ नाभिपङ्कजं दर्शयेत्‌ स्फुटम्‌।। ११५ ॥। 
आच्छादयति वागादयः प्रियस्य परिचारकान्‌। 
विश्वसित्यस्य मित्रेषु बहुमानं करोति च।। ११६ || 
सखीमध्ये गुणान्‌ ब्रूते स्वधनं प्रददाति च। 

सुपे स्वपिति दुःखेऽस्य दुःखं धत्ते सुखे सुखम्‌।। ११७ ॥ 
स्थिता दृष्टिपथे शश्चत्प्रिये पश्यति दूरतः। 

आभाषते परिजन सम्मुखं स्मरविक्रियाम्‌।। ११८ ॥ 
यत्किन्विदपि संवीक्ष्य कुरुते हसितं मुधा। 

कर्णकण्डूयनं तद्रत्कबरीमोक्षसंयमौ।। ११९ ।| 

जृम्भते स्फोटयत्यङ्गं बालमाश्चिष्य चुम्बति। 

भाते तथा वयस्याया रचयेत्तिलकग्रियाम्‌।। १२० ॥। 
अङ्गुष्ठाग्रेण तिखति सकटाक्षं निरीक्षते। 


दशति स्वाधरं चापि ब्रूते प्रियमधोमुखी।। १२१ ॥ 

न मुञ्चति च तं देशं नायको यत्र दश्यते। 
आगच्छति गृहं तस्य कार्यव्याजेन केनचित्‌।। १२२ ।। 
दत्तं किमपि कान्तेन धत्वाङ्गे मुहूरीक्षते। 

नित्यं हृष्यति तदयोगे वियोगे मलिना कृशा।। १२३ ॥। 
मन्यते बह तच्छीलं तत्प्रियं मन्यते प्रियम्‌। 
प्रार्थयत्यल्पमूल्यानि सुपा न परिवर्तते।। १२४ ॥ 
विकारान्‌ सात्विकानस्य सम्मुखी चाधिगच्छति। 
भाषते सूनृतं स्निग्धामनुरक्ता नितम्बिनी।। १२५ ॥| 
एतेष्वधिकलज्जानि चेष्टितानि नवस्ियाः । 
मध्यत्रीडानि मध्यायाः स्रंसमानत्रपाणि तु ।। १२६ ॥। 
अन्यस्तियाः प्रगल्भायास्तथा स्युर्वारयोषितः । 
लेख्यप्रस्थापनैः स्निग्धैर्वक्षितैर्मृदुभाषितैः।। १२७ ॥। 
दूतीसम्प्रेषणैरनार्या भावाभिव्यक्तेरिष्यते। 

दूत्यः सखी नटी दासी धात्रेयी प्रतिवेशिनी ।। १२८ ॥ 
बाला प्रव्रजिता कारूः शिल्िन्याद्याः स्वयं तथा। 
कलाकौशलमुत्साहो भक्तिधित्तजता स्मृतिः।। १२९ ॥ 
माधुर्यं नर्मविज्ञानं वाग्मिता चेति तद्रणाः। 

एता अपि यथौचित्यादुत्तमाधममध्यमाः || १३० || 
धीरोद्धतः पापकारी व्यसनी प्रतिनायकः। 
उद्ीपनविभावास्ते रसमुदीपयन्ति ये ।। १३१ ॥। 


आलम्बनस्य चेष्टाद्या देशकालादयस्तथा। 

उदुद्धं कारणैः स्वैः स्वैर्बहिर्भावं प्रकाशयन्‌।। १३२ ।। 
लोके यः कार्यरूपः सोऽनुभावः काव्यनाट्ययोः 

उक्ताः स्त्रीणामलङ्कारा अङ्गजाश्च स्वभावजाः।। १३३ ॥ 
तद्रूपा सात्विका भावास्तथा चेष्टाः परा अपि। 

विकाराः सत््वसंभूताः सात्विकाः परिकीर्तिताः।। १३४ || 
सत्वमात्रोद्धवत्वात्ते भिन्ना अप्यनुभावतः। 

स्तम्भः स्वेदोऽथ रोमाञ्चः स्वरभङ्गोऽथ वेपथुः।। १३५ ॥ 
वैवर्ण्यमश्रु प्रलय इत्यष्टौ सात्विकाः स्मृताः। 
स्तम्भश्चेष्टाप्रतीघातो भयहृर्षीऽऽमयादिभिः।। १३६ 
वपुर्जलोद्रमः स्वेदो रतिघर्मश्रमादिभिः। 
हर्षाद्धुतभयादिभ्यो रोमाञ्चो रोमविक्रिया ।। १३७ ॥ 
मदसंमदपीडायैर्वैस्वर्यं गद्रदं विदुः| 

रागद्वेषश्रमादिभ्यः कम्पो गात्रस्य वेपथुः।। १३८ ॥ 
विषादमदरोषादैर्वर्णान्यत्वं विवर्णता। 

अश्रु नेत्रोद्भवं वारि क्रोधदुःखप्रहर्षजम्‌।। १३९ || 

प्रलयः सुखदुःखाभ्यां चेष्टाज्ञाननिराकृतिः। 
विशेषादाभिमुख्येन चरणादव्यभिचारिणः। 
स्थायिन्युन्मग्ननिर्मग्नास्रयसखिंशच्च तद्धिदाः।। १४० || 
निर्वेदावेगदैन्यश्रममदजडता ओग्यमोहौ विबोधः 
स्वप्नापस्मारगर्वा मरणमलसतामर्षनिद्रावहित्थाः। 


ओत्सुक्योन्मादशङ्काः स्मृतिमतिसहिता व्याधिसंत्रासलज्जा 

हर्षासूयाविषादाः सथृतिचपलता ग्लानिचिन्तावितर्काः।। १४१ ॥ 
तत्त्वज्ञानापदीर्ष्यदिरनिर्वेदः स्वावमाननम्‌। 
दैन्यचिन्ताश्रुनिःश्वासवैवर्ण्योच्छवसितादिकृत्‌।। ९४२ ।। 
आवेगः संभ्रमस्तत्र वर्षजे पिण्डिताङ्गता। 

उत्पातजे सरस्तताङ्गे, धूमाद्याकुलताग्निजे।। १४३ ॥| 
राजविद्रवजादेस्तु शस्रनागादियोजनम्‌। 

गजादेः स्तम्भकम्पादि, पांस्वाद्याकुलतानिलात्‌।। १४४ ॥। 
इष्टादर्षाः, शुचोऽनिष्टाज्जेयाश्चान्ये यथायथम्‌। 
दौर्गत्यायैरनौजस्यं दैन्यं मलिनतादिकृत्‌।। १४५ ।। 
खेदो रत्यथ्वगत्यादेः श्वासनि्रादिकृच्छरमः। 
संमोहानन्दसंभेदो मदो मद्योपयोगजः।। १४६ ॥| 

अमुना चोत्तमः शेते मध्यो हसति गायति। 
अधमप्रकृतिश्चापि परुषं वक्ति रोदिति।। ९४७ ॥। 
अप्रतिपतिर्जडता स्यादिष्टानिष्टदर्शनश्रुतिभिः। 
अनिमिषनयननिरीक्षणतूष्णीभावादयस्तत्र || १४८ || 
शौर्यापराधादिभवं भवेच्चण्डत्वमुग्रता। 

तत्र स्वेदशिरःकम्पतर्जनाताडनादयः।। १४९ || 

मोहो विचित्तता भीतिदुःखावेगानुचिन्तनैः। 
मूच्छनाज्ञानपतनभरमणादर्शनादिकृत्‌ ।। १५० ॥। 
निद्रापगमहेतुभ्यो विबोधश्चेतनागमः। 


जृम्भाङ्गभङ्गनयनमीलनाङ्गावलोककृत्‌ ।। १५१ | 

स्वप्नौ निद्रामुपेतस्य विषयानुभवस्तु यः। 
कोपावेगभयग्लानिसुखदुःखादिकारकः || १५२ ।। 
मनःक्षेपस्त्वपस्मारो ग्रहाद्यावेशनादिजः। 
भूपातकम्पप्रस्वेदफेनलालादिकारकः || १५३ ॥| 

गर्वो मदः प्रभावश्रीर्वि्यासत्कुलतादिजः । 
अवज्ासविलासाङ्गदर्शनाविनयादिकृत्‌ ।। १५४ ॥| 
शरादैर्मरणं जीवत्यागोऽङ्गपतनादिकृत्‌। 

आलस्यं श्रमगर्भयिर्जाड्यं जृम्भाऽऽसितादिकृत्‌ ।। १५५ ॥| 
निन्दाक्षेपापमानादेरमर्षोऽभिनिविष्टता। 
नेत्ररागशिरःकम्पभ्रूभङ्गोत्तर्जनादिकृत्‌ ।। १५६ ॥ 

चेतः संमीलनं निद्रा श्रमक्लममदादिजा । 
जृम्भाक्षिमीलनोच्छवासगात्रभङ्गादिकारणम्‌ ।। १५७ ॥| 
भयगौरवलज्जादेरर्षादयाकारगुतिरवहित्था । 
व्यापारान्तरसक्त्यन्यथावभाषणविलोकनादिकरी ।। १५८ || 
इष्टानवातेरौत्सुक्यं कालक्षेपासहिष्णुता । 
चित्ततापत्वरास्वेददीर्घनिःशधसितादिकृत्‌ ।। १५९ ॥। 
चित्तसंमोह उन्मादः कामशोकभयादिभिः 
अस्थानहासरुदितगीतप्रलपनादिकृत्‌ ।। १६० || 
परक्रौर्यात्मदोषाद्यैः शङ्काऽनर्थस्य तर्कणम्‌। 
वैवर्ण्यकम्पवैस्वर्यपार्श्वालोकाऽऽस्यशोषकृत्‌ ।। १६१ || 


सदशजानचिन्तादैभरूसमुन्नयनादिकृत्‌ । 

स्मृतिः पूर्वानुभूतार्थविषयज्ञानमुच्यते ।। १६२ ॥। 
नीतिमार्गानुसूत्यादेरर्थनिर्धारणं मतिः। 

स्मेरता धृतिसंतोषौ बहुमानश्च तद्भवाः ।। १६३ ॥ 
व्याधिर्ज्वरादिर्वातायैभूमीच्छोत्कम्पनादिकृत्‌। 
निर्घातविदयुदुल्कायैखरासः कम्पादिकारकः।। १६४ || 
धाष्ट्र्याभावो व्रीडा वदनानमनादिकृद्‌ दुराचारात्‌। 
हर्षस्त्विष्टावातेर्मनःप्रसादोऽश्रुगद्रदादिकरः ।। १६५ ।। 
असूयान्यगुणर्द्धीनामौद्त्यादसहिष्णुता । 
दोषोद्धोषभ्ूविभेदावज्ञाक्रोधेदिगतादिकृत्‌ ।। १६६ ॥ 
उपायाभावजन्मा तु विषादः सत्वसंक्षयः। 
निःश्वासोच्छवासहत्तापसहायान्वेषणादिकृत्‌ ।। १६७ ॥। 
ज्ञानाभीष्टागमायैस्तु संपूर्णस्पृहता धृतिः। 
सौदहित्यवचनोल्लाससहासप्रतिभादिकृत्‌।। १६८ || 
मात्सर्यद्वेषरागादेश्चापल्यं त्वनमस्थितिः। 

तत्र भरत्सनपारुष्यस्वच्छन्दाचरणादयः ।। १६९ || 
रत्यायासमनस्तापक्षुत्पिपासादिसंभवा । 
ग्लानिर्निष्प्राणताकम्पकार्यानुत्साहतादिकृत्‌ ।। १७० ।। 
ध्यानं चिन्ता हितानापेः शूल्यताश्चासतापकृत्‌। 

तर्को विचारः सदेहाद्‌ भूशिरोऽङ्गुलिनर्तकः ।। १७१ || 
रत्यादयोऽप्यनियते रसे स्युरव्यभरिचारिणः । 


शृड्गारवीरयोर्सो वीरे क्रोधस्तथा मतः ।। १७२ ॥। 

शान्ते जुगुप्सा कथिता व्यभिचारितया पुनः । 
इत्यादयन्यत्समुन्नेयं तथा भावितबुद्धिभिः ।। १७३ ।। 
अविरुद्धा विरुद्धा वा यं तिरोधातुमक्षमाः। 
आस्वादाङ्कुरकन्दोऽसौ भावः स्थायीति संमतः ।। १७४ ॥ 
रतिर्हासश्च शोकश्च क्रोधोत्साहौ भयं तथा । 

जुगुप्सा विस्मयश्चेत्थमष्टौ प्रोक्ताः शमोऽपि च ।। १७५ ॥। 
रतिर्मनोऽनुकूलेऽर्थे मनसः प्रवणायितम्‌ । 
वागादिवैकृतैश्चेतोविकासो हास इष्यते ।। १७६ || 
इष्टनाशादिभिश्वेतोवैक्लव्यं शोकशब्दभाक्‌। 

प्रतिकूलेषु तैक्ष्ण्यस्यावबोधः क्रोध इष्यते || १७७ ॥ 
कार्यारम्भेषु संरम्भः स्थेयानुत्साह उच्यते। 

रौद्रशक्त्या तु जनितं चित्तवैक्लव्यजं भयम्‌ ।। १७८ ॥ 
दोषक्षणादिभिर्गरह जुगुप्सा विस्मयोद्धवा । 

विविधेषु पदार्थेषु लोकसीमातिवर्तिषु ।। १७९ ।। 
विस्फारश्चेतसो यस्तु स विस्मय उदाहृतः । 

शमो निरीहावस्थायां स्वात्मविश्रामजं सुखम्‌ ।। १८० ॥ 
नानाभिनयसंबन्धान्‌ भावयन्ति रसान्‌ यतः । 

तस्माद्‌ भावा अमी प्रोक्ताः स्थायिसंचारिसात्िकाः ।। १८१ || 
शृड्गारहास्यकरुणरौद्रवीरभयानकाः। 

बीभत्सोऽद्भूत इत्यष्टौ रसाः शान्तस्तथा मतः ।। १८२ ।। 


शृङ्गं मन्मथोद्धेदस्तदागमनहैतुकः । 

उत्तमप्रकृतिप्रायो रसः शृङ्गार इष्यते || १८३ ॥। 

परोढां वर्जयित्वा तु वेश्यां चाननुरागिणीम्‌ । 

आलम्बनं नायिकाः स्युर्दक्षिणाद्याश्च नायकाः || १८४ ॥ 
चन्द्रचन्दनरोलम्बरुतादुदीपनं मतम्‌ । 
भूविक्षेपकटाक्षादिरनुभावः प्रकीर्तितः ।। १८५ ॥| 
त्यक्त्वौग्यमरणालस्यजुगुप्साव्यभिचारिणः । 

स्थायिभावो रतिः श्यामवर्णोऽयं विष्णुदैवतः ॥ 
विप्रलम्भोऽथ संभोग इत्येष द्विविधो मतः ।। १८६ || 

यत्र तु रतिः प्रकृष्टा नाभीष्टमुपैति विप्रलम्भोऽसौ । 

स च पूर्वरागमानप्रवासकरुणात्मकश्वतुर्धा स्यात्‌ ।। १८७ ॥ 
श्रवणाद्र्शनाद्वापि मिथः संरूढरागयोः । 

दशाविशेषो योऽप्रासौ पूर्वरागः स उच्यते || १८८ ॥। 

श्रवणं तु भवेत्तत्र दूतवन्दिसखीमुखात्‌ । 

इन्द्रजाले च चित्रे च साक्षात्स्वप्ने च दर्शनम्‌ ।। १८९ ॥। 
अभिलाषश्विन्तास्मृतिगुणकथनोद्रेगसंप्रलापाश्च । 

उन्मादोऽथ व्याधिर्जडता मृतिरिति दशात्र कामदशाः ।। १९० || 
अभिलाषः स्पृहा चिन्ता प्रात्युपायादिचिन्तनम्‌ । 
उन्मादश्चापरिच्छेदश्चेतनाचेतनेष्वपि ।। १९१ ॥ 
अलक्ष्यवाक्प्रलापः स्याच्चेतसो भ्रमणाद्‌ भृशम्‌ । 

व्याधिस्तु दीर्धनिःश्वासपाण्डुताकृशतादयः || १९२ ॥ 


जडता हीनचेष्टत्वमङ्गानां मनसस्तथा । 

रसविच्छेदहेतुत्वान्मरणं नैव वर्ण्यते ।। १९३ || 
जातप्रायं तु तद्वाच्यं चेतसाकाङ्क्षितं तथा । 

वर्ण्यतेऽपि यदि प्रत्युज्जीवनं स्याददूरतः ।। १९४ ॥ 
आदौ वाच्यः सरिया रागः पुंसः पश्चात्तदिङ्गतैः। 

नीली कुसुम्भं मन्जिष्ठा पूर्वरागोऽपि च त्रिधा ।। १९५ ॥ 
न चातिशोभते यन्नापैति प्रेम मनोगतम्‌ । 
तन्नीलीरागमाख्यातं यथा श्रीरामसीतयोः ।। १९६ || 
कुसुम्भरागं तत्प्राहूर्यदपैति च शोभते । 
मन्जिष्ठारागमाहूस्तद्‌ यन्नापैत्यतिशोभते ।। १९७ ॥ 
मानः कोपः स तु द्वेधा प्रणयेर्ष्यीसमुद्भवः। 

द्योः प्रणयमानः स्यात्‌ प्रमोदे सुमहत्यपि ।। १९८ ॥ 
प्रेम्णः कुटिलगामित्वात्‌ कोपो यः कारणं विना । 
पत्युरन्यप्रियासङ्गे दष्टेऽथानुमिते श्रुते ।। १९९ ॥ 
ईर्ष्या मानो भवेत्स्त्रीणां तत्र त्वनुमितिखिधा। 
उत्स्वप्नायितभोगाङ्कगोत्रस्खलनसम्भवा ।। २०० || 
साम भेदोऽथ दानं च नत्युपेक्षे रसान्तरम्‌। 

तद्भङ्गाय पतिः कुर्यात्‌ षड़ुपायानिति क्रमात्‌ ।। २०१ ॥ 
तत्र प्रियवचः साम भेदस्तत्सख्युपार्जनम्‌ । 

दानं व्याजेन भूषदेः पादयोः पतनं नतिः ।। २०२ ॥ 
सामादौ तु परिक्षीणे स्यादुपेक्षावधीरणम्‌ । 


रभसत्रासहर्षदिः कोपभ्रंशो रसान्तरम्‌ ।। २०३ ॥| 

प्रवासो भिन्नदेशित्वं कार्याच्छापाच्च संभ्रमात्‌। 
तत्राङ्गचेलमालिन्यमेकवेणीधरं शिरः ।। २०४ | 
निःश्ासोच्छवास रुदितभूमिपातादि जायते । 
अङ्गेष्वसौष्ठवं तापः पाण्डता कृशतारुचिः ।। २०५ ॥। 
अधृतिः स्यादनालम्बस्तन्मयोन्मादमूरच्छनाः। 

मृतिश्चेति क्रमाज्जेया दश स्मरदशा इह ।| २०६ || 
असौष्ठवं मलापत्तिस्तापस्तु विरहज्वरः। 

असरुचिर्वस्तुवैराग्यं सर्वत्रारागिताऽधृतिः ।। २०७ || 
अनालम्बनता चापि शूल्यता मनसः स्मृता। 

तन्मयं तत्प्रकाशो हि बाह्याभ्यन्तरतस्तथा । 

भावी भवन्भूत इति त्रिधा स्यात्तत्र कार्यजः ।| २०८ ॥| 
यूनोरेकतरस्मिन्गतवति लोकान्तरं पुनर्वभ्ये। 

विमनायते यदैकस्तदा भवेत्‌ करूणविप्रलम्भाख्यः।| २०९ | 
दर्शनस्पर्शनादीनि निषेवेते विलासिनौ । 
यत्रानुरक्तावन्योन्यं संभोगोऽयमुदाहतः ।। २१० ॥ 
संख्यातुमशक्यतया चुम्बनपरिरम्भणादिबहुभेदात्‌। 
अयमेक एव धीरैः कथितः संभोगशृङ्गारः ।। २९१ ॥ 
तत्र स्याटतुषट्कं चन्द्रादित्यौ तथोदयास्तमयः। 
जलकेलिवनविहारप्रभातमधुपानयामिनीप्रभूतिः ।। २१२ ।। 
अनुलेपनभूषाया वाच्यं शुचि मेध्यमन्यच्च। 


कथितश्चतुर्विधोऽसावानन्तर्यातु पूर्वरागदेः || २१३ ॥। 

विकृताकारवाग्वेषचेष्टादेः कुहकाद्भवेत्‌। 

हास्यो हासस्थायिभावः शतः प्रमथदैवतः ।। २१४ || 
विकृताकारवाक्चेष्टं यमालोक्य हसेज्जनः। 

तमत्रालम्बनं प्राहुस्तच्चेष्टोदीपनं मतम्‌ ।। २१५ ॥ 
अनुभावोऽक्षिसङ्कोचवदनस्मेरतादयः। 
निद्रालस्यावहित्थाद्या अत्र स्युर्व्यभिचारिणः।। २१६ ॥। 
ज्येष्ठानां स्मितहसिते मध्यानां विहसितावहसिते च। 
नीचानामपहसितं तथातिहसितं तदेष षड्भेदः।। २१७ ।| 
ईषद्विकासिनयनं स्मितं स्यात्‌ स्पन्दिताधरम्‌ । 
किञ्चिल्लक््यद्विजं तत्र हसितं कथितं बुधैः ।। २१८ ॥ 
मधुरस्वरं विहसितं सांसशिरःकम्पमवहसितम्‌। 
अपहसितं सासराक्षं विक्षिप्ताङ्गं च भवत्यतिहसितम्‌ ।। २१९ ॥| 
यस्य हासः स चेत्‌ क्वापि साक्षान्मैव निवध्यते। 
तथाप्येष विभावादिसामर्थ्यादुपलभ्यते ।। २२० ॥ 
अभ्रेदेन विभावादिसाधारण्यात्प्रतीयते । 
सामाजिकैस्ततो हास्यरसोऽयमनुभूयते || २२१ ॥ 
इष्टनाशादनिष्टातेः करुणाख्यो रसो भवेत्‌ । 

धीरैः कपोतवर्णोऽयं कथितो यमदैवतः ।। २२२ ॥। 
शोकोऽत्र स्थायिभावः स्याच्छोच्यमालम्बनं मतम्‌ | 
तस्य दाहादिकावस्था भवेदुद्दीपनं पुनः ।। २२३ ॥ 


अनुभावा दैवनिन्दाभ्ूपातक्रन्दितादयः । 

वैवर्ण्योच्छवासनिःश्वासस्तम्भप्रलपनानि च || २२४ | 
निर्वेदमोहापस्मारव्याधिग्लानिस्मृतिश्रमाः । 
विषादजडतोन्मादचिन्ताद्या व्यभिचारिणः ।। २२५ ॥। 
शोकस्थायितया भिन्नो विप्रलम्भादयं रसः । 
विप्रलम्भे रतिः स्थायी पुनःसंभोगहेतुकः ।। २२६ || 
रौद्रः क्रोधस्थायिभावो रक्तो सुद्राधिदैवतः । 
आलम्बनमरिस्तत्र तच्चेष्टोदीपनं मतम्‌ ।। २२७ ॥। 
मुष्टिप्रहारपातनविकृतच्छेदावदारणैश्चैव । 
संग्रामसंभमायैरस्योदीतिर्भवेत्‌ प्रौढा || २२८ ॥ 
भूविभङ्गौष्ठनिर्देशबाहूस्फोटनतर्जनाः । 
आत्मावदानकथनमायुधोत्क्षेपणानि च ।। २२९ ॥ 
उग्रतावेगरोमाञ्चस्वेदवेपथवो मदः । 
अनुभावास्तथाक्षेपक्रूरसंद्शनादयः || २३० || 
मोहामर्षीदयस्तत्र भावाः स्युर्व्यभिचारिणः । 
रक्तास्यनेत्रता चात्र भेदिनी युद्धवीरतः ।। २३१ ॥ 
उत्तमप्रकृतिर्वीर उत्साहस्थायिभावकः । 

महेन्द्रदैवतो हेमवर्णोऽयं समुदाहृतः ।। २३२ ॥। 
आलम्बनविभावास्तु विजेतव्यादयो मताः । 
विजेतव्यादिचेष्टा्यास्तस्योद्दीपनरूपिणः । 
अनुभावास्तु तत्र स्युः सहायान्वेषणादयः ।। २३३ ॥| 


सञ्चारिणस्तु धृतिमतिगर्वस्मृतितर्करोमाञ्चाः । 

स च दानधर्मयुद्धै्दयया च समन्वितश्चतुर्धा स्यात्‌ ।। २३४ ।। 
भयानको भयस्थायिभावो भूतायिदैवतः।' 

स्रीनीचप्रकृतिः कृष्णो मतस्ततत्वविशारदैः ।। २३५ ॥ 
यस्मादुत्पद्यते भीतिस्तदत्रालम्बनं मतम्‌। 

चेष्टा घोरतरास्तस्य भवेदुदीपनं पुनः ।। २३६ || 
अनुभावोऽत्र वैवर्ण्यगद्रदस्वरभाषणम्‌ । 
प्रलयस्वेदरोमाञ्चकम्पदिक्प्रेक्षणादयः ।। २३७ || 
जुगुप्सावेगसंमोहसंत्रासग्लानिदीनताः । 
शङ्कापस्मारसम्भ्रान्तिमूत्य्वाद्या व्यभिचारिणः ।। २३८ ॥। 
जुगुप्सास्थायिभावस्तु बीभत्सः कथ्यते रसः । 

नीलवर्णो महाकालदैवतोऽयमुदाहृतः ।। २३९ 
दर्गन्धमांसरुधिरमेदांस्यालम्बनं मतम्‌ । 

तत्रैव कृमिपातायमुदीपनमुदाहृतम्‌ ।। २४० ॥ 
निष्ठीवनास्यवलननेत्रसङ्कोचनादयः | 

अनुभावास्तत्र मतास्तथा स्युर्व्यभिचारिणः ।। २४१ ॥ 
मोहोऽपस्मार आवेगो व्याधिश्च मरणादयः । 

अद्भुतो विस्मयस्थायिभावो गन्धर्वदैवतः ।। २४२ ॥ 
पीतवर्णो वस्तु लोकातिगमालम्बनं मतम्‌ । 

गुणानां तस्य महिमा भवेदुद्दीपनं पुनः ।। २४३ ।। 
स्तम्भः स्वेदोऽथ रोमाञ्चगद्रदस्वरसंभ्रमाः । 


तथा नेत्रविकासाद्या अनुभावाः प्रकीर्तिताः || २४४ ॥ 

वितर्कावेगसंभ्रान्तिहर्षाद्या व्यभिचारिणः । 

शान्तः शमस्थायिभाव उत्तमप्रकृतिर्मतः ।। २४५ ॥ 
कुन्देन्दुसुन्दरच्छायः श्रीनारायणदैवतः । 
अनित्यत्वादिनाशेषवस्तुनिःसारता तु या || २४६ | 
परमात्मस्वरूपं वा तस्यालम्बनमिष्यते । 
पुण्याश्रमहरिक्षत्रतीर्थरम्यवनादयः ।। २४७ || 
महापुरुषसङ्गाद्यास्तस्योदीपनरूपिणः। 
रोमाञ्चाद्याश्चानुभावास्तथा स्युर्व्यभिचारिणः ।। २४८ ॥ 
निर्वैदहर्षस्मरणमतिभूतदयादयः । 

निरहङ्काररूपत्वाद्‌ दयावीरादिरेष नो ।। २४९ ॥। 
युक्तवियुक्तदशायामवस्थितो यः शमः स एव यतः । 
रसतामेति तदस्मिन्‌ सज्चार्यादिः स्थितिश्च न विरुद्धा || २५० ॥| 
स्फुटं चमत्कारितया वत्सलं च रसं विदुः । 

स्थायी वत्सलतास्नेहः पुत्रा्यालम्बनं मतम्‌ ।। २५१ ॥ 
उद्दीपनानि तच्चेष्टा विद्याशौर्यदयादयः। 
आतिङ्गनाङ्गसंस्परशशिरश्चुम्बनमीक्षणम्‌ ।। २५२ ॥ 
पुलकानन्दवाष्पाद्या अनुभावाः प्रकीर्तिताः । 
सञ्चारिणोऽनिष्टशङ्काहर्षगर्वादयो मताः || २५३ ॥। 
पद्मगर्भच्छविर्वर्णो दैवतं लोकमातरः । 

आदयः करुणबीभत्सरौद्रवीरभयानकैः || २५४ ॥ 


भयानकेन करुणेनापि हास्यो विरोधभाक्‌। 

करुणो हास्यशृड्गाररसाभ्यामपि तादृशः ।। २५५ ॥ 
रोौद्रस्तु हास्यशृड्गारभयानकरसैरपि । 

भयानकेन शान्तेन तथा वीररसः स्मृतः ।| २५६ ॥। 
शृड्गारवीररौद्राख्यहास्यशान्तैर्भयानकः । 

शान्तस्तु वीरशृङ्गाररोद्रहास्यभयानकैः || २५७ || 
शृङ्गारेण तु बीभत्स इत्याख्याता विरोधिता । 
कुतोऽपि कारणात्क्वापि स्थिरतामुपयन्नपि ।। २५८ ।। 
उन्मादादिर्न तु स्थायी न पात्रे स्थैर्यमेति यत्‌। 
रसभावौ तदाभासौ भावस्य प्रशमोदयौ || २५९ ॥| 
सन्धिः शबलता चेति सर्वेऽपि रसनाद्रसाः । 
सञ्चारिणः प्रधानानि देवादिविषया रतिः ।। २६० || 
उदरुद्धमात्रः स्थायी च भाव इत्यभिधीयते । 

यथा मरिचखण्डादेरेकीभावे प्रपाणके || २६९१ || 

उद्रेकः कस्यचित्क्वापि तथा सञ्चारिणो रसे । 
अनौचित्यप्रवृत्तत्व आभासो रसभावयोः || २६२ ।| 
उपनायकसंस्थायां मुनिगुरुपत्रीगतायां च । 
बहूुनायकविषयायां रतौ तथानुभयनिष्ठायाम्‌ ।। २६३ || 
प्रतिनायकनिष्ठत्वे तद्वदधमपात्रतिर्यगादिगते । 
शृङ्गारेऽनौचित्यं रौद्रे गुर्वादिगतकोपे ।। २६४ || 
शान्ते च हीननिष्ठे गुर्वाय्यालम्बने हास्ये । 


ब्रह्मवधादयुत्साहेऽधमपात्रगते तथा वीरे ।। २६५ ॥| 

उत्तमपात्रगतत्वे भयानके जेयमेवमन्यत्र| 

भावाभासो लज्जादिके तु वेश्यादिविषये स्यात्‌ ।। २६६ || 

भावस्य शान्तावुदये संधिमिश्रितयोः क्रमात्‌। 

भावस्य शान्तिरुदयः संधिः शबलता मता ।। २६७ ॥ 
चतुर्थः परिच्छेदः 

काव्यं ध्वनिर्गुणीभूतव्यङ्ग्यं चेति द्विधा मतम्‌। 

वाच्यातिशयिनि व्यङ्ग्ये ध्वनिस्तत्काव्यमूत्तम्‌ ।| १ || 

भेदौ ध्वनेरपि द्वावुदीरितौ लक्षणाभिधामूलौ । 

अविवक्षितवाच्योऽन्यो विवक्षितान्यपरवाच्यश्च || २ ॥ 

अर्थान्तर संक्रमिते वाच्येऽत्यन्तं तिरस्कृते । 

अविवक्षितवाच्योऽपि ध्वनिर्दैविध्यमृच्छति ।। 3 || 

विवक्षिताभिधेयोऽपि द्विभेदः प्रथमं मतः । 

असंलक््यक्रमो यत्र व्यङ्ग्यो लक्ष्यक्रमस्तथा ।। ४ ॥। 

तत्रायो रसभावादिरेक एवात्र गण्यते । 

एकोऽपि भेदोऽनन्तत्वात्‌ संख्येयस्तस्य नैव यत्‌ ।। ५ ॥| 

शब्दार्थोभयशक्त्युत्थे व्यङ्ग्येऽनुस्वानसन्निभे। 

ध्वनिर्लक्ष्यक्रमव्यङ्ग्यस्रिविधः कथितो बुधैः || ६ ॥ 

वस्त्वलङ्काररूपत्वाच्छब्दशक्त्युद्धवो द्विधा। 

वस्तु वालङ्कृतिर्वापि द्विधार्थः सम्भवी स्वतः ।। ७ ॥। 

कवेः प्रौढोक्तिसिद्धो वा तन्निवद्धस्य वेति षट्‌ । 


षडिभस्तैर्व्यज्यमानस्तु वस्त्वलङ्काररूपकः ।। ८ ॥। 

अर्थशक्त्युद्भवो व्यङ्ग्यो याति द्वादशभेदताम्‌ । 
एकः शब्दार्थशक्त्युत्थे तदष्टादशधा ध्वनिः ।। ९ ॥ 
वाक्ये शब्दार्थशक्त्युत्थस्तदन्ये पदवाक्ययोः । 
प्रबन्धेऽपि मतो धीरैरर्थशक्त्युद्धवो ध्वनिः || १० ॥ 
पदांशवर्णरचनाप्रबन्धेष्वस्फुटक्रमः । 
तदेवमेकपलञ्चाशद्धेदास्तस्य ध्वनेर्मताः || ‰ ॥ 
सङ्करेण त्रिस्पेण संसृष्ट्या चैकरूपया । 
वेदखाग्निशरः (५३०४) शुद्ैरिषुवाणाग्निसायकाः (५३५५) ।। १२ ॥ 
अपरं तु गुणीभूतव्यङ्ग्यं वाच्यादनुत्तमे व्यङ्ग्ये। 
तत्र स्यादितराङ्गं काक्वाक्षिसं च वाच्यसिद्‌ध्यङ्गम्‌ ।। १३ ॥ 
सदिग्धप्राधान्यं तुल्यप्राधान्यमस्फुटमगूढम्‌। 
व्यङ्ग्यमसुन्दरमेवं भेदास्तस्योदिता अष्टौ ।। १४ || 

पचमः परिच्छेदः 
वृत्तीनां विश्रान्तेरभिधातात्पर्यलक्षणाख्यानाम्‌ । 
अङ्गीकार्या तुर्या वृत्तिर्बोध रसादीनाम्‌ ।। १ ॥। 
बोदुस्वरूपसंख्यानिमित्तकार्यप्रतीतिकालानाम्‌ । 
आश्रयविषयादीनां भेदाद्धिन्नोऽभिधेयतो व्यङ्ग्यः || २ || 
प्रागसत्वाद्रसादेर्नो बोधिके लक्षणाभिधे । 
किञ्च मुख्यार्थबाधस्य विरहादपि लक्षणा ।। 3 ।। 
नानुमानं रसादीनां व्यङ्ग्यानां बोधनक्षमम्‌ । 


आभासत्वेन हेतूनां स्मृतिर्न च रसादिधीः ।। ४ ।। 

सा चेयं व्यञ्जना नाम वृत्तिरित्युच्यते बुधैः । 


रसव्यक्तौ पुनर्वृत्तं रसनाख्यां परे विदुः ।। ५ ॥। 
षष्ठः परिच्छेदः 


दृश्यश्रव्यत्वभेदेन पुनः काव्यं द्विधा मतम्‌ । 

दृश्यं तत्राभिनेयं तद्रूपारोपात्तु रुपकम्‌ ।। १ ॥ 
भवेदभरिनयोऽवस्थानुकारः स चतुर्विधः । 

आङ्गिको वाचिकश्चैवमाहार्यः सात्विकस्तथा ।। २ ॥ 
नाटकमथ प्रकरणं भाणव्यायोगसमवकारडिमाः । 
ईहामूमाङ्कवीथ्यः प्रहसनमिति स्पकाणि दश ।। 3 ॥ 
नाटिका त्रोटकं गोष्ठी सकं नाट्यरासकम्‌ । 
प्रस्थानोल्लाप्यकाव्यानि प्रेङ्खणं रासकं तथा || ४ || 
संलापकं श्रीगदितं शिल्पकं च विलासिका | 
दुर्मल्लिका प्रकरणी हल्लीशो भाणिकेति च । ५ ॥ 
अष्टादश प्राहुरुपरूपकाणि मनीषिणः । 

विना विशेषं सर्वेषां लक्ष्म नाटकवन्मतम्‌ ।। ६ ॥| 
नाटकं ख्यातवृत्तं स्यात्‌ पञ्चसंधिसमन्वितम्‌ । 
विलासदुर्ध्यादिगुणवयुक्तं नानाविभूतिभिः ।। ७ ॥ 
सुखदुःखसमुद्धूति नानारसनिरन्तरम्‌ । 

पञ्चादिका दशपरास्तत्राङ्काः परिकीर्तिताः ।। ८ ॥ 
प्रख्यातवंशो राजर्षिर्धीरोदात्तः प्रतापवान्‌ । 


दिव्योऽथ दिव्यादिव्यो वा गुणवान्नायको मतः ।। ९ ॥ 

एक एव भवेदङ्गी शृङ्गारो वीर एव वा । 
अङ्गमन्ये रसाः सर्वे कार्यो निर्वहणेऽद्भूतः ।। १० ॥ 
चत्वारः पञ्च वा मुख्याः कार्यव्यापृतपूरुषाः । 
गोपुच्छाग्रसमाग्रं तु बन्धनं तस्य कीर्तितम्‌ ।। ९९ ॥ 
प्रत्यक्षनेतृचरितो रसभावसमुज्ज्वलः । 
भवेदगूढशब्दार्थः क्षुदरचूर्णकसंयुतः ।। १२ ॥ 
विच्छिन्नावान्तरैकार्थः किन्चित्संलग्नबिन्दुकः । 
युक्तो न बहुभिः कार्यर्बीजसंहतिमान्न च ।। १३ ॥। 
नानाविधानसंयुक्तो नातिप्रचुरपद्यवान्‌ । 

आवश्यकानां कार्याणामविरोधादिनिर्मितः ।। १४ || 
नानेकदिननिर्वर्त्यकथया संप्रयोजितः । 
आसन्ननायकः पात्रैर्युतस्िचतुरैस्तथा || १५ ॥। 
दूराह्नानं वधो युद्धं राज्यदेशादिविप्लवः । 
विवाहोभोजनं शापोत्सर्गौ मृत्यू रतं तथा ।। १६ || 
ठन्तच्छेयं नखच्छेयमन्यद्‌व्रीडाकरं च यत्‌ । 
शयनाधरपानादि नगराद्यवरोधनम्‌ ।। १७ ॥। 
स्नानानुलेपने चैभिर्वर्जितो नातिविस्तरः । 
देवीपरिजनादीनाममात्यवणिजामपि ।। १८ ॥ 
प्रत्यक्षचित्रचरितैर्यक्तो भावरसोद्धवैः । 
अन्तनिष्क्रान्तनिखिलपात्रोऽङक इति कीर्तितः ।। १९ ॥। 


अङ्कोदरप्रविष्टौ यो रङ्गद्रारामुखादिमान्‌ । 

अङ्कोऽपरः स गर्भाङ्कः सबीजः फलवानपि ।। २० ॥| 
तत्र पूर्वं पूर्वरङ्गः सभापूजा ततः परम्‌ । 

कथनं कविसंज्ञादेर्नाटकस्याऽप्यथामुखम्‌ ।। २१ ।। 
यन्नाट्यवस्तुनः पूर्वं रङ्गविघ्नोपशान्तये । 

कुशीलवाः प्रकुर्वन्ति पूर्वरङ्गः स उच्यते || २२ ॥ 
प्रत्याहारादिकान्यङ्गान्यस्य भूयांसि यद्यपि । 
तथाऽप्यवश्यं कर्तव्या नान्दी विघ्नोपशान्तये || २३ ॥| 
आशीर्वचनसंयुक्ता स्तुतिर्यस्मात्प्रयुज्यते । 
देवद्विजनृपादीनां तस्मान्नान्दीति संजिता ।। २४ ॥। 
माङ्गल्यशङ्खचन्द्राल्जकोककैरवशंसिनी । 

पदैर्युक्ता दादशभ्निरष्टाभिर्वा पदैरुत ।। २५ ॥ 

पूर्वरङ्गं विधायैव सूत्रधारो निवर्तते । 

प्रविश्य स्थापकस्तद्रत्काव्यमास्थापयेत्ततः ।। २६ || 
दिव्यमर्त्ये स तद्रूपो निश्रमन्यतरस्तयोः । 

सूचयेद्रस्तु बीजं वा मुखं पात्रमथापि वा ।| २७ ॥। 
रङ्गं प्रसाद्य मधुरैः क्लोकैः काव्यार्थसूचकैः । 

रूपकस्य कवेराख्यां गोत्रायपि स कीर्तयेत्‌ ।। २८ ॥। 
ऋतुं च कन्चित्प्रायेण भारतीं वृत्तिमाश्रितः । 

भारती संस्कृतप्रायो वाग्व्यापारो नटाश्रयः || २९ ॥ 
तस्याः प्ररोचना वीथी तथा प्रहसनामुखे । 


अङ्गान्यत्रोन्सुखीकारः प्रशंसातः प्ररोचना || ३० | 

नटो विदूषको वापि पारिपार्शिक एव वा । 

सूत्रधारेण सहिताः संलापं यत्र कुर्वते ।। ३१ ॥ 
चित्रैर्वाक्यैः स्वकार्योत्थैः प्रस्तुताक्षेपिभिर्मिथः । 
आमुखं तत्तु विजेयं नाम्ना प्रस्तावनापि सा || ३२ ॥ 
उद्वात्य(त)कः कथोद्धातः प्रयोगातिशयस्तथा । 
प्रवर्तकावलगिते पञ्च प्रस्तावनाभिदाः || 3३ || 
पदानि त्वगतार्थानि तदर्थगतये नराः । 

योजयन्ति पदैरन्यैः स उद्वात्य(त)क उच्यते || ३४ ॥। 
सूत्रधारस्य वाक्यं वा समादायार्थमस्य वा । 
भवेत्पात्रप्रवेशश्चेत्कथोद्धातः स उच्यते || ३५ || 
यदि प्रयोग एकस्मिन्‌ प्रयोगोऽन्यः प्रयुज्यते । 

तेन पात्रप्रवेशश्चेत्प्रयोगातिशयस्तदा ।। ३६ ॥| 

कालं प्रवृत्तमाश्रित्य सूत्रधृग्यत्र वर्णयेत्‌ । 

तदाश्रयश्च पात्रस्य प्रवेशस्तत्प्रवर्तकम्‌ ।। ३७ || 
यत्रैकत्र समावेशात्कार्यमन्यत्प्रसाध्यते । 

प्रयोगे खलु तज्जेयं नाम्नावलगितं वुधैः ।। ३८ ॥। 
योज्यान्यत्र यथालाभं वीथ्यङ्गानीतराण्यपि । 
नेपथ्योक्तं श्रुतं यत्र त्वाकाशवचनं तथा ।। ३९ ॥। 
समाश्रित्यापि कर्तव्यमामुखं नाटकादिषु । 
एषामामुखभेदानामेकं कच्चित्प्रयोजयेत्‌ ।। ४० ।| 


तेनार्थमथ पात्रं वा समाक्षिप्यैव सूत्रधृक्‌ । 

प्रस्तावनान्ते निर्गच्छेत्ततो वस्तु प्रयोजयेत्‌ ।। ४१ || 
इदं पुनर्वस्तु बुधै्दिविधं परिकल्प्यते । 
आधिकारिकमेकं स्यात्प्रासङ्गिकमथापरम्‌ ।। ४२ ॥ 
अधिकारः फले स्वाम्यमधिकारौ च तत्प्रभुः | 
तस्येतिवृत्तं कविभ्रिराधिकारिकमुच्यते ।। ४३ || 
अस्योपकरणार्थं तु प्रासङ्गिकमितीष्यते । 
पताकास्थानकं योज्यं सुविचार्येह वस्तुनि ।। ४४ || 
यत्रार्थ चिन्तितेऽन्यस्मिंस्तल्लिङ्गोऽन्यः प्रयुज्यते । 
आगन्तुकेन भावेन पताकास्थानकं तु तत्‌ ।। ४५ ॥। 
सहसैवार्थसंपतिर्गुणवत्युपचारतः । 
पताकास्थानकमिदं प्रथमं परिकीर्तितम्‌ ।। ४६ ।। 
वचः सातिशयं शिष्टं नानाबन्धसमाश्रयम्‌। 
पताकास्थानकमिदं द्वितीयं परिकीर्तितम्‌ ।। ४७ || 
अर्थोपक्षेपकं यत्तु लीनं सविनयं भवेत्‌ । 
ह्रिषटप्रत्युत्तरोपेतं तूतीयमिदमुच्यते ।। ४८ ।। 
द्व्यर्थो वचनविन्यासः सुक्लिष्टः काव्ययोजितः । 
प्रधानार्थान्तराक्षेपी पताकास्थानकं परम्‌ ।। ४९ || 
यत्स्याठनुचितं वस्तु नायकस्य रसस्य वा । 

विरुद्धं तत्परित्याज्यमन्यथा वा प्रकल्पयेत्‌ ।। ५० || 
अङ्केष्वदर्शनीया या वक्तव्यैव च संमता । 


या च स्याद्र्षपर्यन्तं कथा दिनदयादिजा ।। ५१ || 


355 


अन्या च विस्तरा सूच्या सार्थोपक्षेपकैर्ुधैः । 

वर्षादूर्ध्वं तु यद्वस्तु तत्स्याद्र्षादधोभवम्‌ ।। ५२ ।। 
दिनावसाने कार्यं यद्धिने नैवोपपदययते । 
अर्थोपक्षेपकैर्वाच्यमङ्कच्छेदं विधाय तत्‌ ।। ५३ || 
अर्थोपपक्षेपकाः पञ्च विष्कम्भकप्रवेशकौ । 
चूलिकाङ्काऽवतारोऽथ स्यादङ्कमुखमित्यपि ।। ५४ ॥ 
वृत्तवर्तिष्यमाणानां कथांशानां निदर्शकः । 

संक्षिसार्थस्तु विष्कम्भ आदावङ्कस्य दर्शितः ॥। ५५ ॥। 
मध्येन मध्यमाभ्यां वा पात्राभ्यां संप्रयोजितः । 

शुद्धः स्यात्स तु संकीर्णो नीचमध्यमकल्पितः ।। ५६ ॥। 
प्रवेशकोऽनुदात्तौक्त्या नीचपात्रप्रयोजितः । 
अङ्कद्वयान्तर्विज्ेयः शेषं विष्कम्भके यथा ।। ५७ ॥| 
अन्तर्जवनिकासंस्थैः सूचनार्थस्य चूलिका । 

अङ्कान्ते सूचितः पात्रैस्तदङ्कस्याविभागतः ।। ५८ ॥। 
यत्राड़्कोऽवतरत्येषोऽङ्कावतार इति स्मृतः । 

यत्र स्यादङ्क एकस्मिन्नङ्कानां सूचनाऽखिला ।। ५९ ॥। 
तदङ्कमुखमित्याहूर्बीजार्थख्यापकं च तत्‌ । 
अङ्कान्तपात्रैर्वाङ्कास्यं छिन्नाङकस्यार्थसूचनात्‌ ।। ६० || 
अपेक्षितं परित्याज्यं नीरसं वस्तु विस्तरम्‌ । 

यदा संदर्शयेच्छेषमामुखानन्तरं तदा ।। ६१ | 


कार्यो विष्कम्भको नाट्य आमुखाक्षितपात्रकः । 

यदा तु सरसं वस्तु मूलादेव प्रवर्तते ।। ६२ ॥ 
आदावेव तदाऽङ्के स्यादामुखाक्षेपसंश्रयः । 
विष्कम्भकाद्यैरपि नो वधो वाच्योऽधिकारिणः ।। ६३ || 
अन्योऽन्येन तिरोधानं न कुर्याद्रसवस्तुनोः । 

बीजं बिन्दुः पताका च प्रकरी कार्यमेव च || ६४ ॥ 
अर्थप्रकृतयः पञ्च ज्ञात्वा योज्या यथाविधि । 
अल्पमात्रं समुद्िष्टं बहूधा यद्विसर्पति ।। ६५ ॥। 
फलस्य प्रथमो हेतुर्बीजं तदभिधीयते । 
अवान्तरार्थविच्छेदे बिन्दुरच्छेदकारणम्‌ ।। ६६ || 
व्यापि प्रसङ्िगिकं वृत्तं पताकेत्यभ्निधीयते । 
पताकानायकस्य स्यान्न स्वकीयं फलान्तरम्‌ ।। ६७ ।। 
गर्भे सन्धौ विमर्शे वा निर्वाहस्तस्य जायते । 
प्रासङ्गिकं प्रदेशस्थं चरितं प्रकरी मता || ६८ ॥ 
प्रकरीनायकस्य स्यान्न स्वकीयं फलान्तरम्‌ । 
अपेक्षितं तु यत्साध्यमारम्भो यन्निबन्धनः || ६९ । 
समापनं तु यत्सिद्ध्यै तत्कार्यमिति संमतम्‌ । 
अवस्थाः पञ्च कार्यस्य प्रारब्धस्य फलार्थिभिः ।।७०।। 
आरम्भयत्रप्रात्याशानियतातिफलागमाः । 

भवेदारम्भ ओत्सुक्यं यन्मुख्यफलसिद्धये ।। ७१ ॥ 
प्रयत्नस्तु फलावासौ व्यापारोऽतित्वरान्वितः । 


उपायापायशङ्काभ्यां प्रास्याशा प्रातिसम्भवः ।। ७२ ।। 


६. 


अपायाभावतः प्रातिर्नियतातिस्तु निश्चिता । 

साऽवस्था फलयोगः स्याद्यः समग्रफलोदयः || ७३ || 
यथासंख्यमवस्थाभिरभ्िर्योगात्तु पञ्चभिः । 
पञ्चथैवेतिवृत्तस्य भागाः स्युः पञ्चसन्धयः || ७४ || 
अन्तरैकार्थसम्बन्धः सन्धिरेकान्वये सति । 

मुखं प्रतिमुखं गर्भो विमं उपसंहृतिः ।। ७५ ॥। 
इति पञ्चाऽस्य भेदाः स्युः क्रमाल्लक्षणमुच्यते । 

यत्र बीजसमुत्पत्तिर्नानार्थरससम्भवा ।। ७६ || 
प्रारम्भेण समायुक्ता तन्मुखं परिकीर्तितम्‌ । 
फलप्रधानोपायस्य मुखसन्धिनिवेशिनः ।। ७७ ॥| 
लक्ष्यालक्ष्य इवोद्धेदो यत्र प्रतिमुखं च तत्‌ । 
फलप्रधानोपायस्य प्रागुद्धिन्नस्य किञ्चन ।| ७८ ॥| 
गर्भो यत्र समुद्भेदो हासान्वेषणवान्मुहुः । 

यत्र मुख्यफलोपाय उद्भिन्नो गर्भतोऽधिकः ।। ७९ || 
शापाद्यैः सान्तरायश्च स विमर्श इति स्मृतः । 
बीजवन्तो मुखाद्यर्था विप्रकीर्णा यथायथम्‌ ।। ८० ॥| 
एकार्थमुपनीयन्ते यत्र निर्वहणं हि तत्‌ । 

उपक्षेपः परिकरः परिन्यासो विलोभनम्‌ ।। ८१ | 
युक्तिः प्रातिः समाधानं विधानं परिभावना | 

उद्रेदः करणं भेद एतान्यङ्गानि वै मुखे ।। ८२ ॥। 


काव्यार्थस्य समुत्पत्तिरुपक्षेप इति स्मृतः । 

समुत्पन्नार्थवाहूल्यं जेयः परिकरः पुनः ।। ८३ ॥ 
तन्निष्पत्तिः परिन्यासः गुणाख्यानं विलोभनम्‌ । 
सप्रधारणमर्थानां युक्तिः प्रातिः सुखागमः ।। ८४ ॥ 
बीजस्यागमनं यत्तु तत्समाधानमुच्यते । 
सुखदुःखकृतो योऽर्थस्तद्िधानमिति स्मृतम्‌ ।। ८५ ।। 
कुतूहलेत्तरा वाचः प्रोक्ता तु परिभावना । 

बीजार्थस्य प्ररोहः स्यादुद्धेदः करणं पुनः ।। ८६ ॥ 
प्रकृतार्थसमारम्भो भेदः संहतभेदनम्‌ । 

विलासः परिसर्पश्च विधुतं तापनं तथा ।। ८७ ॥ 
नर्म नर्मदुतिश्चैव तथा प्रगमनं पुनः । 

विरोधश्च प्रतिमुखे तथा स्यात्पर्युपासनम्‌ ।। ८८ ॥ 
पुष्पं वज्रमुपन्यासो वर्णसंहार इत्यपि । 

समीहा रतिभोगार्था विलास इति कथ्यते || ८९ ॥ 
इष्टनष्टानुसरणं परिसर्पश्च कथ्यते । 
कृतस्यानुनयस्यादौ विधूतं त्वपरिग्रहः ।। ९० ॥ 
उपायादर्शनं यत्तु तापनं नाम तद्‌ भवेत्‌ । 
परिहासवचो नर्म धृतिस्तु परिहासजा ।। ९९१ ॥ 
नर्मद्युतिः प्रगमनं वाक्यं स्यादुत्तरोत्तरम्‌ । 

विरोधो व्यसनप्रातिः क्रुद्स्यानुनयः पुनः ।। ९२ ॥। 
स्यात्पर्युपासनं पुष्पं विशेषवचनं मतम्‌ । 


प्रत्यक्षनिष्ठुर वज्रम्‌ उपन्यासः प्रसादनम्‌ ।| ९३ ॥ 

चातुर्व्ण्योपगमनं वर्णसंहार इष्यते । 

अभूताहरणं मार्गौ रूपोदाहरणे क्रमः ।। ९४ ॥ 
संग्रहश्चानुमानं च प्रार्थना क्षितिरेव च | 

त्रो (तो)टकाधिबलोद्वेगा गर्भे स्युर्विद्रवस्तथा ।। ९५ ॥। 
तत्र स्यादाश्रयं वाक्यमभूताहरणं मतम्‌ । 
तत््वार्थकथनं मार्गः रूपं वाक्यं वितर्कवत्‌ ।। ९६ ॥ 
उदाहरणमुत्कर्षयुक्तं वचनमुच्यते । 
भावतत््वोपलब्धिस्तु क्रमः स्यात्‌ संग्रहः पुनः ।। ९७ ॥। 
सामदानार्थसंपन्नः लिड्गादूहोऽनुमानता । 
रतिहर्षोत्सवानां तु प्रार्थनं प्रार्थना भवेत्‌ ।। ९८ ॥। 
रहस्यार्थस्य तद्वेदः क्षितिः स्यात्‌ त्रो(तो)टकं पुनः । 
संरब्धवागधिबलमभिसंयिच्छलेन यः || ९९ || 
नृपादिजनिता भीतिरुदरेगः परिकीर्तितः । 
शङ्काभयत्रासकृतः सम्भमो विद्रवो मतः ।। १०० || 
अपवादोऽथ संफेटो व्यवसायो द्रवो युतिः | 

शक्तिः प्रसङ्गः खेदश्च प्रतिषेधो विरोधनम्‌ ।। १०९१ ॥| 
प्ररोचना विमर्शे स्यादादानं छादनं तथा । 
दोषप्रख्यापवादः स्यात्‌ संफेटो रोषभाषणम्‌ ।। १०२ ॥। 
व्यवसायश्च विजेयः प्रतिजाहेतुसंभवः । 

द्रवो गुरुव्यतिक्रान्तिः शोकावेगादिसम्भवा ।। १०३ ।| 


तर्जनोद्वेजने प्रोक्ता युतिः शक्तेः पुनर्भवेत्‌ ।। 

विरोधस्य प्रशमनम्‌ प्रसङ्गो गुरुकीर्तनम्‌ ।। १०४ || 
मनश्वेष्टासमुत्पन्नः श्रमः खेद इति स्मृतः । 
ईप्सितार्थप्रतीवात; प्रतिषेध इतीष्यते || १०५ || 
कार्यात्ययोपगमनं विरोधनमिति स्मृतम्‌ । 

प्ररोचना तु विजेया संहारार्थप्रदर्शिनी || १०६ || 
कार्यसंग्रह आदानं तदाहूश्छादनं पुनः ॥ 
कार्यार्थमपमानादेः सहनं खलु यद्धवेत्‌ ।। १०७ ॥। 
सन्िर्विबोधो ग्रथनं निर्णयः परिभाषणम्‌ । 

कृतिः प्रसाद आनन्दः समयोऽप्युपगूहनम्‌ ।। १०८ ।| 
भाषणं पूर्ववाक्यञ्च काव्यसंहार एव च | 
प्रशस्तिरिति संहारे जेयान्यङ्गानि नामतः ।। १०९ || 
बीजोपगमनं सन्धिः विबोधः कार्यमार्गणम्‌ । 
उपन्यासस्तु कार्याणां ग्रथनं निर्णयः पुनः || ११० ॥। 
अनुभूतार्थकथनं वदन्ति परिभाषणम्‌ । 

परिवादकृतं वाक्यम्‌ लब्धार्थशमनं कृतिः ।। १११ ॥ 
शुश्रूषादिः प्रसादः स्यादानन्दो वाज्छितागमः | 
समयो दुःखनिर्याणं तद्‌ भवेदुपगूहनम्‌ ।। १२ ॥ 
यत्‌ स्यादद्भुतसम्प्रातिः सामदानादि भाषणम्‌ । 
पूर्ववाक्यं तु विजेयं यथोक्तार्थोपदर्शनम्‌ ।। ९१३ ॥ 
वरप्रदानसंप्रातिः काव्यसंहार इष्यते । 


नृपदेशादिशान्तिस्तु प्रशस्तिरभिधीयते ।। १९४ ।। 

चतुःषष्टिविधं द्येतदङ्गं प्रोक्तं मनीषिभिः । 

कुर्याठनियते तस्य संधावपि निवेशनम्‌ ।। ११५ ॥| 
रसानुगुणतां वीक्ष्य रसस्यैव हि मुख्यता । 
इष्टार्थरचनाश्चर्यलाभो वृत्तान्तविस्तारः ।। १९६ || 
रागप्रातिः प्रयोगस्य गोप्यानां गोपनं तथा । 

प्रकाशनं प्रकाश्यानामङ्गानां षड्विधं फलम्‌ ।। ११७ ॥| 
अङ्गहीनो नरो यद्वन्नैवारम्भक्षमो भवेत्‌ । 

अङ्गहीनं तथा काव्यं न प्रयोगाय युज्यते ।। ११८ ॥| 
संपादयेतां संध्यङ्गं नायकप्रतिनायकौ । 

तदभावे पताकादययास्तदभावे तथेतरत्‌ ।। ११९ ॥। 
रसव्यक्तिमपेक्ष्यैषामङ्गानां संनिवेशनम्‌ । 

न तु केवलया शास्रस्थितिसंपादनेच्छया || १२० ॥ 
अविरुद्धं तु यदत्तं रसादिव्यक्तयेऽधिकम्‌ । 
तदप्यन्यथयेद्धीमान्न वदेद्रा कदाचन ।। १२१ ॥ 

शृङ्गारे कैशिकी वीरे सात्वत्यारभटी पुनः । 

रसे रौद्रे च बीभत्से वृत्तिः सर्वत्र भारती ।। १२२ ।। 
चतस वृत्तयो ह्येताः सर्वनाट्यस्य मातृकाः । 
स्युर्नायिकादिव्यापारविशेषा नाटकादिषु || १२३ ।। 

या क्लक्ष्णनेपथ्यविशेषचित्रा सखीसंकुला पुष्कलनृत्यगीता । 
कामोपभोगप्रभवोपचारा सा कैशिकी चारुविलासयुक्ता ।। १२४ ॥। 


नर्म च नर्मस्फूर्ज नर्मस्फोटोऽथ नमगर्भश्च | 

चत्वार्यङ्गान्यस्या वैदग्ध्यक्रीडितं नर्म || १२५ ॥। 
इष्टजनावर्जनकृत्तच्चापि त्रिविधं मतम्‌ । 

विहितं शुद्वहास्येन सशृङ्गारभयेन च ।। १२६ ।| 
नर्मस्पूर्जः सुखारम्भो भयान्तो नवसंगमः । 
नर्मस्फोटो भावलेशैः सूचिताल्परसो मतः ।। १२७ ॥। 
नर्मगर्भो व्यवहृतिर्नेतुः प्रच्छन्नवर्तिनः । 

सात्वती वहूला सत्वशौर्यत्यागदयार्जवैः || १२८ ॥ 
सहर्षा क्षुद्रशृङ्गारा विशोका साद्भुता तथा । 
उत्थापकोऽथ सांघात्यः संलापः परिवर्तकः ।। १२९ || 
विज्ञेया इति चत्वारः सात््वत्याः परिकीर्तितः । 
उत्तेजनकरी शत्रीर्वागुत्थापक उच्यते ।। १३०।। 
प्रारब्धादन्यकार्याणां कारणं परिवर्तकः । 
मायेन्द्रजालसंग्रामक्रोधोदभ्रान्तादिचेष्टितैः ।। १३२ ॥। 
संयुक्ता वधबन्धादयैरुद्तारभटी मता । 
वस्तूत्थापनसंफेटौ संक्षितिरवपातनम्‌ ।। १३३ ॥ 
इति भेदास्तु चत्वार आरभट्याः प्रकीर्तिताः । 
मायादयुत्थापितं वस्तु वस्तूत्थापनमुच्यते ।। १३४ ॥ 
संफेटस्तु समाघातः क्रद्धसत्वरयोरयोः । 

संक्षिप्ता वस्तुरचना शिल्पैरितरथापि वा ।। १३५ ॥| 
सक्षिपिः स्यान्निवृत्तौ च नेतुर्नेत्रन्तरग्रहः । 


प्रवेशत्रासनिष्क्रान्तिहर्षविद्रवसंभवम्‌ ।। १३६ || 

अवपातनमित्युक्त पूर्वमुक्तैव भारती । 

अश्राव्यं खलु यद्वस्तु तदिह स्वगतं मतम्‌ ।। १३७ ॥| 
सर्वश्राव्यं प्रकाशं स्यात्तद्ववेदपवारितम्‌ । 

रहस्यं तु यदन्यस्य परावृत्य प्रकाश्यते ।। १३८ ॥ 
त्रिपताककरेणान्यानपवार्यान्तरा कथाम्‌ । 
अन्योन्यामन्त्रणं यत्स्यात्तज्जनान्ते जनान्तिकम्‌ || १३९ || 
किं व्रवीषीति यन्नाटये विना पात्रं प्रयुज्यते । 
श्रुत्वेवानुक्तमप्यर्थं तत्स्यादाकाशभाषितम्‌ || १४० ॥ 
दत्तां सिद्धां च सेनां च वेश्यानां नाम दर्शयेत्‌ । 
दत्तप्रायाणि वणिजां चेटचेट्योस्तथा पुनः ।। १४१ ॥ 
वसन्तादिषु वर्ण्यस्य वस्तुनो नाम यद्‌ भवेत्‌ । 

नाम कार्यं नाटकस्य गर्भितार्थप्रकाशकम्‌ ।। १४२ ॥। 
नायिकानायकाख्यानात्संज्ञा प्रकरणादिषु । 
नाटिकासट्टकादीनां नायिकाभिर्विंशेषणम्‌ ।। १४३ || 
प्रायेण ण्यन्तकः साधिर्गमेः स्थाने प्रयुज्यते । 

राजा स्वामीति देवेति भृत्यैर्भट्टेति चाधमैः ।। १४४ || 
राजर्षिभिर्वयस्येति तथा विदूषकेण च । 
राजन्नित्यृषिभनिर्वाच्यः सोऽपत्यप्रत्ययेन च || ९४५ | 
स्वेच्छया नामभ्निर्विपरर्विप्र आर्येति चेतरैः । 
वयस्येत्यथवा नाम्ना वाच्यो राजा विदूषकः || १४६ || 


वाच्यौ नटीसूत्रधारावार्यनाम्ना परस्परम्‌ । 

सूत्रधारं वदेद्धाव इति वै पारिपार्िकः || १४७ || 
सूत्रधारो मारिषेति हण्डे इत्यधमैः समाः । 
वयस्येत्युत्तमैर्हैहो मध्यैरार्येति चाग्रजः ।। १४८ ॥। 
भगवन्निति वक्तव्याः सर्वरदिवर्षितिङ्गिनः । 

वदेद्राजीं च चेटीं च भवतीति विदूषकः ।। १४९ || 
आयुष्मन्‌ रथिनं सूतो वृद्धं तातेति चेतरः । 
वत्सपुत्रकतातेति नाम्ना गोत्रेण वा सुतः ।। १५० | 
शिष्योऽनुजश्च वक्तव्योऽमात्य आर्येति चाधमैः । 
विप्रैरयममात्येति सचिवेति च भण्यते || १५१ ॥ 
साधो ! इति तपस्वी च प्रशान्तश्चोच्यते बुधैः । 
स्वगृहीताभिधः पूज्यः शिष्यायैर्विनिगयते || १५२ ॥। 
उपाध्यायेति चाचार्यो महाराजेति भूपतिः । 

स्वामीति युवराजस्तु कुमारो भर्तृदारकः ।। १५३ || 
भद्रसौम्यमुखेत्येवमधमैस्तु कुमारकः । 

वाच्या प्रकृतिभी राज्ञः कुमारी भर्वृूदारिका ।। १५४ || 
पतिर्यथा तथा वाच्या ज्येष्ठमधथ्याधमैः स्यः । 

हलेति सदशी प्रेष्या हन्जे वेश्याज्जुका तथा ।। १५५ ॥| 
कुटिटन्यम्बेत्यनुगतैः पूज्या च जरती जनैः । 
आमन्त्रणैश्च पाषण्डा वाच्याः स्वसमयागतैः ।। १५६ ।। 
शका(शाक्या)दयश्च संभाष्या भद्रदत्तादिनामभ्िः । 


यस्य यत्कर्म शिल्पं वा विद्या वा जातिरेव वा || १५७ || 

तेनैव नाम्ना वाच्योऽसौ जेयाश्चान्ये यथोचितम्‌ । 
पुरुषाणामनीचानां संस्कृतं स्यात्कृतात्मनाम्‌ ।। १५८ ॥। 
सौरसेनी प्रयोक्तव्या तादृशीनां च योषिताम्‌ । 

आसामेव तु गाथासु महाराष्ट प्रयोजयेत्‌ ।। १५९ ॥। 
अत्रोक्ता मागधी भाषा राजान्तःपुरचारिणाम्‌ । 

चेटानां राजपुत्राणां श्रेष्ठानां चार्धमागधी ।। १६० || 
प्राच्या विदूषकादीनां, धूर्तानां स्यादवन्तिजा । 
योधनागरिकाटीनां दाक्षिणात्या हि दीव्यताम्‌ || १६१ || 
शबराणां शकादीनां शाबरी संप्रयोजयेत्‌ । 
बाहीकभाषोदीच्यानां द्राविडी द्राविडादिषु || १६२ ।। 
आभीरेषु तथाभीरी चाण्डाली पुक्कसादिषु । 

आभीरी शाबरी चापि काष्ठपत्रोपजीविषु ।। १६३ ॥। 
तथैवाङ्गारकारादौ पैशाची स्यात्पिशाचवाक्‌ । 
चेटीनामप्यनीचानामपि स्यात्सौरसेनिका ।। १६४ ॥| 
बालानां षण्डकानां च नीचग्रहविचारिणाम्‌ । 
उन्मत्तानामातुराणां सैव स्यात्सस्कृतं क्वचित्‌ ।। १६५ ॥। 
एेश्र्येण प्रमत्तस्य दारिद्र्योपद्रूतस्य च । 
भ्िक्षुवल्कधरादीनां प्राकृतं संप्रयोजयेत्‌ ।। १६६ ॥। 
संस्कृतं संप्रयोक्तव्यं लिङ्गिनीषूत्तमासु च । 
देवीमन्त्रिसुतावेश्यास्वपि कैश्चित्तथोदितम्‌ ।। १६७ ॥ 


कार्यतश्चोत्तमादीनां कार्यो भाषाविपर्ययः ।। १६८ || 

योषित्सखीबालवेश्याकितवाप्सरसां तथा । 

वैदग्ध्यार्थं प्रदातव्यं संस्कृतं चान्तरान्तरा || १६९ || 
षदिव्रिंशल्लक्षणान्यत्र, नाट्यालकृतयस्तथा । 
त्रयखिशत्प्रयोज्यानि वीथ्यङ्गानि त्रयोदश || १७० || 
लास्याङ्गानि दश यथालाभं रसव्यपेक्षया । 
भूषणाक्षरसंघातौ शोभोदाहरणं तथा ।। १७१ ॥ 
हेतुसंशयदृष्टान्तास्तुल्यतर्कः पदोच्चयः । 
निदर्शनाभिप्रायौ च प्रापिर्विचार एव च ।। १७२ ॥ 
दिष्टोपदिष्टे च गुणातिपातातिशयौ तथा । 
विशेषणनिरुक्ती च सिदिर्भशविपर्ययौ ।। १७३ ।। 
दाक्षिण्यानुनयौ मालार्थापत्तिर्गहणं तथा । 

पृच्छा प्रसिदिः सारूप्यं संक्षेपो गुणकीर्तनम्‌ ।। १७४ || 
लेशो मनोरथोऽनुक्तसिद्धिः प्रियवचस्तथा । 

लक्षणानि गुणैः सालंकारर्योगस्तु भूषणम्‌ ।। १७५ || 
वर्णनाक्षरसंघातथ्ित्रार्थैरक्षरर्मितैः । 

सिद्चैरर्थः समं यत्राप्रसिद्धोऽर्थः प्रकाशते ।। १७६ || 
क्चिष्टक्चक्षणचित्रार्था सा शोभेत्यभरिधीयते । 

यत्र तुल्यार्थयुक्तेन वाक्येनाभ्मिप्रदर्शनात्‌ ।। १७७ ।| 
साध्यतेऽभिमतश्चार्थस्तदुदाहरणं मतम्‌ । 

हेतुर्वाक्यं सभासोक्तमिष्टकृद्धेतुदर्शनात्‌ ।। १७८ ।। 


संशयोऽज्ाततत््वस्य वाक्ये स्यायदनिश्चवयः । 

दृष्टान्तो यस्तु पक्षेऽर्थसाधनाय निदर्शनम्‌ ।। १७९ ॥। 
तुल्यतर्को यदर्थन तर्कः प्रकृतिगामिना । 
संचयोऽर्थानुरूपो यः पदानां स पदोच्चयः ।। १८० ।। 
यत्रार्थानां प्रसिद्धानां क्रियते परिकीर्तनम्‌ । 
परपक्षव्युदासार्थं तन्निदर्शनमुच्यते ।। १८१ ।। 
अभिप्रायस्तु सादश्यादभूतार्थस्य कल्पना । 

प्रातिः केनचिदंशेन किच्विदयत्रानुमीयते || १८२ ॥ 
विचारो युक्तिवाक्यैर्यदप्रत्यक्षार्थसाधनम्‌ । 
देशकालस्वरूपेण वर्णना दिष्टमुच्यते ।। १८३ ॥। 
उपदिष्टं मनोहारि वाक्यं शास्त्रानुसारतः । 

गुणातिपातः कार्य यद्विपरीतं गुणान्प्रति ।। १८४ ॥ 
यः सामान्यगुणोद्रेकः स गुणातिशयो मतः । 
सिद्धानर्थान्‌ बहूलुक्त्वा विशेषोक्तिर्विंशेषणम्‌ ।। १८५ ॥। 
पूर्वसिद्धार्थकथनं निरुक्तिरिति कीर्त्यते । 

बहूलां कीर्तनं सिद्िरभ्निप्रेतार्थसिद्धये ।। १८६ ।। 
दसतादीनां भवेद्‌भंशो वाच्यादन्यतरद्चः । 
विचारस्यान्यथाभावः सदेहात्तु विपर्ययः ।। १८७ ॥| 
दाक्षिण्यं चेष्टया वाचा परचित्तानुवर्तनम्‌ । 

वाक्यैः स्निग्धैरनुनयो भवेदर्थस्य साधनम्‌ ।। १८८ ॥ 
माला स्याययदभीष्टर्थं नैकार्थप्रतिपादनम्‌ । 


अर्थापत्तिर्यदन्यार्थोऽर्थान्तरोक्तेः प्रतीयते ।। १८९ ॥। 

दूषणोद्धोषणायां तु भर्त्सना गर्हणं तु तत्‌ । 
अभ्यर्थनापरैर्वाक्यैः पृच्छार्थान्वेषणं मता || १९० ॥| 
प्रसिद्िर्लोकसिद्धार्थरुत्कृष्टैरर्थसाधनम्‌ । 
सारुप्यमनुरूपस्य सारूप्यात्क्षोभवर्धनम्‌ ।। १९१ || 
सक्षेपो यत्तु सक्षेपादात्मान्यार्थे प्रयुज्यते । 

गुणानां कीर्तनं यत्तु तदेव गुणकीर्तनम्‌ ।। १९२ ॥ 

स तेशो भण्यते वाक्यं यत्सादश्यपुरःसरम्‌ । 
मनोरथस्त्वभ्निप्रायस्योक्तिर्भङ्ग्यन्तरेण यत्‌ ।। १९३ || 
विशेषार्थोहविस्तारोऽनुक्तसिद्िरुदीर्यते । 
स्यात्प्रमाणयितुं पूज्यं प्रियोक्तिरर्षभाषणम्‌ ।। १९४ ॥ 
आशीरक्रन्दकपटाक्षमागर्वोययमाश्रयाः । 
उत्प्रासनस्पृहाक्षोभपश्चात्तापोपपत्तयः || १९५ || 
आशंसाध्यवसायौ च विसर्पौल्तेखसंजितौ । 

उत्तेजनं परीवादो नीतिरर्थविशेषणम्‌ ।। १९६ ॥। 
प्रोत्साहनं च साहाय्यमभिमानोऽनुवर्तनम्‌ । 

उत्कीर्तनं तथा याच्ञा परिहारो निवेदनम्‌ ।| १९७ || 
प्रवर्तनाख्यानयुक्तिप्रहर्षश्चोपदेशनम्‌ । 

इति नाट्यालङ्कृतयो नाट्यभूषणहेतवः ।। १९८ ॥| 
आशीरिष्टजनाशंसाऽऽक्रन्दः प्रलपितं शुचौ । 

कपट मायया यत्र रूपमन्यद्विभाव्यते ।। १९९ ॥। 


अक्षमा सा परिभवः स्वल्पोऽपि" न विषह्यते । 


369 


गर्वोऽवलेपजं वाक्यं कार्यस्यारम्भ उद्यमः || २०० || 
ग्रहणं गुणवत्कार्यहेतोराश्रय उच्यते । 

उत्प्रासनं तूपहासो योऽसाधौ साधुमानिनि ।। २०१ || 
आकाङ्क्षा रमणीयत्वाद्रस्तुनो या स्पृहातुसा। 
अधिक्षेपवचःकारी क्षोभः प्रोक्तः स एव तु || २०२ ॥ 
मोहावधीरितार्थस्य पश्चात्तापः स एव तु । 

उपपत्तिर्मता हेतोरुपन्यासोऽर्थसिद्धये || २०३ ॥ 
आशंसनं स्यादाशंसा प्रतिज्ाथध्यवसायकः । 

विसर्पो यत्समारब्धं कर्मानिष्टफलप्रदम्‌ ।| २०४ ॥| 
कार्यग्रहणमुल्लेख उत्तेजनमितीष्यते । 
स्वकार्यसिद्धयेऽन्यस्य प्रेरणाय कठोरवाक्‌ || २०५ ॥ 
भर्त्सना तु परीवादो नीतिः शास्त्रेण वर्तनम्‌ । 
उक्तस्यार्थस्य यत्तु स्यादुत्कीर्तनमनेकधा || २०६ || 
उपालम्भविशेषेण तत्‌ स्यादर्थविशेषणम्‌ । 

प्रोत्साहनं स्यादुत्साहगिरा कस्यापि योजनम्‌ ।। २०७ || 
साहाय्यं सङ्कटे यत्स्यात्‌ सानुक्ूल्यं परस्य च । 
अभिमानः स एव स्यात्‌ प्रश्रयादनुवर्तनम्‌ ।। २०८ ॥। 
अनुवृत्तिः भूतकार्याख्यानमुत्कीर्तनं मतम्‌ । 

याच्ञा तु क्वापि याच्ञा या स्वयं दूतमुखेन वा ।। २०९ || 
परिहार इति प्रोक्तः कृतानुचितमार्जनम्‌ । 


अवधीरितकर्तव्यकथनं तु निवेदनम्‌ ।। २१० ।। 

प्रवर्तनं तु कार्यस्य यत्स्यात्साधुप्रवर्तनम्‌ । 
आख्यानं पूर्ववृत्तोक्तिर्युक्तिरर्थावधारणम्‌ ।। २९१ ।। 
प्रहर्षः प्रमदाधिक्यं शिक्षा स्यादुपदेशनम्‌ । 

गेयपदं स्थितपाठ्यमासीनं पुष्पगण्डिका ।| २१२ ॥। 
प्रच्छेदकखिगूढं च सैन्धवाख्यं द्विगूढकम्‌ । 
उत्तमोत्तमकं चान्यदुक्तप्रत्युक्तमेव च || २१३ ॥ 
लास्ये दशविधं ह्येतदङ्गमूक्तं मनीषिभिः । 
तन्त्रीभाण्डं पुरस्कृत्योपविष्टस्यासने पुरः ।। २१४ ॥| 
शुद्धं गानं गेयपदं स्थितपाठ्यं तदुच्यते । 
मदनोत्तापिता यत्र पठति प्राकृतं स्थिता ।। २१५ ॥ 
निखिलातोद्यरहितं शोकचिन्तान्विताबला । 
अप्रसाधितगात्रं यदासीनासीनमेव तत्‌ ।। २१६ || 
आतोद्यमिश्रितं गेयं छन्दांसि विविधानि च । 
स्रीपुंसयोर्विपर्यासचेष्टितं पुष्पगण्डिका ।। २१७ ॥ 
अन्यासक्तं पतिं मत्वा प्रेमविच्छेदमन्युना । 
वीणापुरःसरं गानं च्याः प्रच्छेदको मतः ।। २१८ ॥। 
स््रीवेषधारिणां पुंसां नाट्यं क्षक्ष्णं त्रिगूढकम्‌ । 
कश्चन भ्रष्टसंकेतः सुव्यक्तकरणान्वितः ।। २१९ ॥। 
प्राकृतं वचनं वक्ति यत्र तत्सैन्धवं मतम्‌ । 
चतुरस्पदं गीतं मुखप्रतिमुखान्वितम्‌ ।। २२० ॥ 


दविगूढं रसभावाद्यमुत्तमोत्तमकं पुनः । 

कोपप्रसादजमधिक्षेपयुक्तं रसोत्तरम्‌ ।। २२१ ॥ 
हावहेलान्वितं चित्रक्नोकबन्धमनोहरम्‌ । 
रउक्तिप्रत्युक्तिसयुक्तं सोपालम्भमलीकवत्‌ ।। २२२ ॥ 
विलासान्वितगीतार्थमुक्तप्रत्युक्तमुच्यते । 

एतदेव यदा सर्वैः पताकास्थानकैर्युतम्‌ ।। २२३ ॥ 
अङ्कैश्च दशभिर्धरा महानाटकमूचिरे । 

भवेत्प्रकरणे वृत्तं लौकिकं कविकल्पितम्‌ ।। २२४ ॥ 
शृङ्गारोऽङ्गी नायकस्तु विप्रोऽमात्योऽथवा वणिक्‌ । 
सापायधर्मकामार्थपरो धीरप्रशान्तकः ।। २२५ ॥। 
नायिका कुलजा क्वापि वेश्या क्वापि द्यं क्वचित्‌ । 
तेन भेदास्रयस्तस्य तत्र भेदस्तृतीयकः || २२६ || 
कितवदूतकारादिविटचेटकसंकुलः । 

भाणः स्याद्‌ धूर्तचरितो नानावस्थान्तरात्मकः ।। २२७ ।। 
एकाङ्क एक एवात्र निपुणः पण्डितो विटः । 

रङ्गे प्रकाशयेत्स्वेनानुभूतमितरेण वा ।। २२८ ॥ 
संबोधनोक्तिप्रत्युक्तो कुर्यादाकाशभाषितैः । 
सूचयेद्रीरशृङ्गारौ शौर्यसौभाग्यवर्णनैः ।। २२९ ॥। 
तत्रेतिवृत्तमुत्पादयं वृत्तिः प्रायेण भारती । 

मुखनिर्वहणे सन्धी लास्याङ्गानि दशापि च ।। २३० ॥| 
ख्यातेतिवृत्तो व्यायोगः स्वल्पस््रीजनसंयुतः । 


हीनो गर्भविमर्शाभ्यां नरैर्बहुभिरान्रितः || २३१ । 

एकाङ्कश्च भवेदस््रीनिमित्तसमरोदयः । 

कैशिकीवृत्तिरहितः प्रख्यातस्तत्र नायकः ।| २३२ || 
राजर्षिरथ दिव्यो वा भवेद्धीरोद्धतश्च सः | 
हास्यशृङ्गारशान्तेभ्य इतरेऽत्राङ्िगिनो रसाः ।। २३३ || 
वृत्तं समवकारे तु ख्यातं देवासुराश्रयम्‌ । 

सन्धयो निर्विमर्शास्तु त्रयोऽङ्कास्तत्र चादिमे ।। २३४ ॥ 
सन्धी दरावन्त्ययौस्तद्रदेक एको भवेत्पुनः । 

नायका द्रादशोदात्ताः प्रख्याता देवमानवाः || २३५ ॥| 
फलं पृथक्पृथक्तेषां वीरमुख्योऽखिलो रसः । 

वृत्तयो मन्दकैशिक्यौ नात्र विन्दुप्रवेशकौ || २२६ ।। 
वीथ्यङ्गानि च तत्र स्युर्यथालाभं त्रयोदश । 
गायत्रयुष्णिड्नुखान्यत्र च्छन्दांसि विविधानि च || २३७ ॥ 
त्रिशृङ्गारसिकपटः कार्यश्चायं त्रिविद्रवः । 

वस्तु द्रादशनालीभिर्निष्पादयं प्रथमाङ्कगम्‌ ।। २३८ || 
द्वितीयेऽङ्के चतसूभनिर््ीभ्यामङ्के तृतीयके । 
धर्मार्थकामैसखिविधः शृङ्गारः, कपटः पुनः ।। २३९ ।| 
स्वाभाविकः कृत्रिमश्च दैवजो विद्रवः पुनः । 
अचेतनैश्चेतनैश्च चेतनाचेतनैः कृतः || २४० || 
मायेन्द्रजालसंग्रामक्रोधोद्‌भान्तादिचेष्टितैः । 

उपरागैश्च भूयिष्ठो डिमः ख्यातेतिवृत्तकः || २४१ ॥ 


अङ्गी रौद्ररसस्तत्र सर्वेऽङ्गानि रसाः पुनः । 

चत्वारोऽङ्का मता नेह विष्कम्भकप्रवेशकौ ।। २४२ ।| 
नायका देवगन्धर्वयक्षरक्षोमहोरगाः । 

भूतप्रेतपिशाचाद्याः षोडशात्यन्तमुद्धताः ।। २४३ ।। 
वृत्तयः कैशिकीटहीना निर्विमर्शाश्च सन्धयः । 

दीसाः स्युः षडूसाः शान्तहास्यशृङ्गारवर्जिताः ।। २४४ ॥| 
ईहामृगो निश्रवृत्तश्चतुरङ्कः प्रकीर्तितः । 

मुखप्रतिमुखे सन्धी तत्र निर्वहणं तथा ।। २४५ || 
नरदिव्यावनियमौ नायकप्रतिनायकौ । 

ख्यातौ धीरोद्धतावन्यो गूढभावादयुक्तकृत्‌ ।। २४६ | 
दिव्यस्ियमनिच्छन्तीमपहारादिनेच्छतः । 
शृङ्गाराभासमप्यस्य किन्चित्किच्चित्प्रदर्शयेत्‌ ।। २५७ ।। 
पताकानायका दिव्या मर्त्या वापि दशोद्धताः । 

युद्धमानीय संरम्भं परं व्याजान्निवर्तते ।। २४८ ॥ 
महात्मानो वधप्रासा अपि वध्याः स्युरत्र नो । 

एकाङ्को देव एवात्र नेतेत्याहुः परे पुनः ।। २४९ ॥ 
दिव्यस्त्रीहेतुकं युद्धं नायकाः षडितीतरे । 

उत्सृष्टिकाङ्क एकाङ्को नेतारः प्राकृता नराः ।। २५० ॥| 
रसोऽत्र करुणः स्थायी बहूखरीपरिदेवितम्‌ । 
प्रख्यातमितिवृत्तं च कविरबुद्‌ध्या प्रपञ्चयेत्‌ ।। २५१ || 
भाणवत्सन्िवृत््यङ्गान्यस्मिञ्जयपराजयौ । 


युद्धं च वाचा कर्तव्यं निर्वेदवचनं बहु ।। २५२ ।। 

वीथ्यामेको भवेदङ्कः कश्चिदेकोऽत्र कल्प्यते । 
आकाशभाषितैरुकतैधित्रां प्रत्युक्तिमाश्रितः ।। २५३ ।। 
सूचयेद्भूरि शृङ्गारं किन्चिदन्यान्‌ रसान्‌ प्रति । 
मुखनिर्वहणे सन्धी अर्थप्रकृतयोऽखिलाः ।। २५४ ॥ 
अस्याखरयोदशाङ्गानि निर्दिशन्ति मनीषिणः । 
उद्वात्य(त)कावलगिते प्रपञ्चस्िगतं छलम्‌ ।। २५५ ॥। 
वाक्केल्यधिबले गण्डमवस्यन्दितनालिके । 
असत्प्रलापव्याहारमृद(मार्द)वानि च तानि तु || २५६ || 
मिथो वाक्यमसद्भूतं प्रपञ्चो हास्यकृन्मतः । 

त्रिगतं स्यादनेकार्थयोजनं श्रुतिसाम्यतः ।। २५७ ॥। 
प्रियाभैरप्रियैर्वाक्यैर्विलोभ्यच्छलनाच्छलम्‌ । 

अन्ये त्वाहुश्छलं किन्चित्कार्यमुद्धिश्य कस्यचित्‌ ।। २५८ ॥। 
उदीर्यते यद्वचनं वज्चनाहास्यरोषकृत्‌ । 
वाक्केतिर्हास्यसम्बन्धो द्वि्रिप्रत्युक्तितो भवेत्‌ ।। २५९ ॥। 
अन्योन्यवाक्याधिक्योक्तिः स्पर्धयाधिबलं मतम्‌ । 

गण्डं प्रस्तुतसंबन्ि भ्रिन्नार्थं सत्वरं वचः ।। २६० ॥ 
व्याख्यानं स्वरसोक्तस्यान्यथावस्यन्दितं भवेत्‌ । 
प्रहेलिकैव हास्येन युक्ता भवति नालिका ।| २६१ ॥ 
असत्प्रलापो यद्वाक्यमसंबद्धं तथोत्तरम्‌ । 

अगृहतोऽपि मूर्खस्य पुरो यच्च हितं वचः ।। २६२ ॥। 


व्याहारो यत्परस्यार्थे हास्यक्षोभकरं वचः । 

दोषा गुणा गुणा दोषा यत्र स्युर्मूद(र्माद)वं हि तत्‌ ।। २६३ ॥ 
भाणवत्सन्धिसन्ध्यङ्गलास्याङ्गाङ्कैर्विनिर्मितम्‌ । 
भवेत्प्रहसनं वृत्तं निन्यानां कविकल्पितम्‌ ।। २६५४ || 

अत्र नारभटी, नापि विष्कम्भकप्रवेशकौ । 

अङ्गी हास्यरसस्तत्र वीथ्यङ्गानां स्थितिर्म वा || २६५ ॥ 
तपस्विभगवद्विप्रप्रभृतिष्वत्र नायकः | 

एको यत्र भवेचुष्टो हास्यं तच्छ्रदधमुच्यते ॥| 

आश्रित्य कञ्चन जनं संकीर्णमिति तद्विदुः ।। २६६ ।| 

वृत्तं बहूनां धृष्टानां सङ्कीर्ण केचिदूचिरे । 

तत्पुनर्भवति द्व्यङ्कमथवैकाङ्कनिर्मितम्‌ ।। २६७ ।। 
विकृतं तु विदुर्यत्र षण्ठकञ्चुकितापसाः । 
भरुजङ्गचारणभटप्रभूतेर्वेषवाग्युताः || २६८ ।। 

नाटिका क्लृप्तवृत्ता स्यात्‌ स््रीप्राया चतुरङ्किका । 

प्रख्यातो धीरललितस्तत्र स्यान्नायको नृपः || २६९ || 
स्यादठन्तःपुरसम्बद्धा सङ्गीतव्यापृताथवा । 

नवानुरागा कन्यात्र नायिका नृपवंशजा ।। २७० || 
सम्प्रवर्तेत नेतास्यां देव्यास्त्रासेन शढ्कितः । 

देवी भवेत्पुनर्ज्यषठा प्रगल्भा नृपवंशजा ।। २७१ ॥ 

पदे पदे मानवती तद्वशः सङ्गमो द्योः । 

वृत्तिः स्यात्कैशिकी स्वल्पविमर्शाः सन्धयः पुनः ।। २७२ ॥। 


सप्ताष्टनवपञ्चाङ्कं दिव्यमानुषसंश्रयम्‌ । 

त्रोटकं नाम तत्प्राहुः प्रत्यङ्कं सविदूषकम्‌ ।। २७३ ॥ 
प्राकृतैर्मवभिः पुंभिर्दश्नर्वाप्यलकृता । 

नोदात्तवचना गोष्ठी कैशिकीवृत्तिशातिनी ।। २७४ || 
हीना गर्भविमर्शाभ्यां पञ्चषड्योषिदन्विता । 
कामशृङ्गारसंयुक्ता स्यादेकाङ्कविनिर्मिता ।। २७५ ॥ 
सट्टकं प्राकृताशेषपाठ्यं स्यादप्रवेशकम्‌ । 

न च विष्कम्भकोऽप्यत्र प्रचुरश्चाद्भुतौ रसः ।। २७६ ॥ 
अङ्का जवनिकाख्याः स्युः स्यादन्यन्नाटिकासमम्‌ । 
नाद्यरासकमेकाङ्कं बहुताललयस्थिति ।। २७७ ॥| 
उदात्तनायकं तद्त्पीठमर्दोपनायकम्‌ । 

हास्योऽङ्ग्यत्र सशृङ्गारो नारी वासकसज्जिका ।। २७८ ।| 
मुखनिर्वहणे सन्धी लास्याङ्गानि दशापि च । 
केचित्प्रतिमुखं सन्धिमिह नेच्छन्ति केवलम्‌ ।। २७९ ॥ 
प्रस्थानं नायको दासो हीनः स्यादुपनायकः | 

दासी च नायिका वृत्तिः कैशिकी भारती तथा || २८० ॥। 
सुरापानसमायो गादुद्िषटार्थस्य संहतिः । 

अङ्कौ द्रौ लयतालादिर्विलासो बहुलस्तथा ।। २८१ ।। 
उदात्तनायकं दिव्यवृत्तमेकाङ्कभूषितम्‌ । 

शिल्पकाङ्गैर्युतं हास्यशृङ्गारकरुणै रसैः ।। २८२ ॥। 
उल्लाप्यं बहूसंग्राममस्रगीतमनोहरम्‌ । 


चतस्रो नायिकास्तत्र त्रयोऽङ्का इति केचन ।। २८३ ॥। 

काव्यमारभटीहीनमेकाङ्गं हास्यसंकुलम्‌ । 
खण्डमात्रादविपदिकाभग्नतातैरलंकृतम्‌ ।। २८४ ॥। 
वर्णमात्राछड्डणिकायुतं शृङ्गारभाषितम्‌ । 

नेता खी चाप्युदात्तात्र सन्धी आद्यौ तथान्तिमः ।। २८५ ॥ 
गर्भावमशरहितं प्रेङ्खणं हीननायकम्‌ । 
असूत्रधारमेकाङ्कमविष्कम्भप्रवेशकम्‌ ।। २८६ ॥। 
नियुद्धसम्फेटयुतं सर्ववृत्तिसमाश्रितम्‌ । 

नेपथ्ये गीयते नान्दी तथा तत्र प्ररोचना ।। २८७ ॥| 
रासकं पञ्चपात्रं स्यान्मुखनिर्वहणान्वितम्‌ । 
भाषाविभाषाभूयिष्ठं भारतीकैशिकीयुतम्‌ ।। २८८ ॥। 
असूरत्रधारमेकाङ्कं सवीथ्यङ्गं कलान्वितम्‌ । 
क्िष्टनान्दीयुतं ख्यातनायिकं मूर्खनायकम्‌ ।। २८९ ॥ 
उदात्तभावविन्याससंश्रितं चोत्तरोत्तरम्‌ । 

इह प्रतिमुखं सन्धिमपि केचित्प्रचक्षते ।। २९० ॥| 
संलापकेऽङ्काश्चत्वारस््रयो वा नायकः पुनः । 

पाषण्डः स्याद्रसस्तव्र शृङ्गारकरुणेतरः ।। २९१ ॥ 
भवेयुः परसंरोधच्छलसंग्रामविद्रवाः । 

न तत्र वृत्तिर्भवति भारती न च कैशिकी || २९२ ॥ 
प्रख्यातवृत्तमेकाङ्कं प्रख्यातोदात्तनायकम्‌ । 
प्रसिद्धनायिकं गर्भविमर्शाभ्यां विवर्जितम्‌ ।। २९३ ॥ 


भारतीवृत्तिवहूलं सखरीतिशब्देन संकुलम्‌ । 

मतं श्रीगदितं नाम विद्रद्विरुपरूपकम्‌ ।। २९४ । 
श्रीरासीना श्रीगदिते गायेत्किचित्पठेदपि । 

एकाङ्को भारतीप्राय इति केचित्प्रचक्षते ।। २९५ ॥। 
चत्वारः शिल्पकेऽङ्काः स्युश्चतस्रो वृत्तयस्तथा । 
अशान्तहास्याश्च रसा नायको ब्राह्मणो मतः || २९६ ॥। 
वर्णनात्र श्मशानादेर्हीनः स्यादुपनायकः । 
सतविंशतिरङ्गानि भवन्त्येतस्य तानि तु ।। २९७ ॥। 
आशंसातर्कसंदेहतापोद्वेगप्रसक्तयः । 
प्रयत्रग्रथनोत्कण्ठावहित्थाप्रतिपत्तयः || २९८ ॥| 
विलासालस्यबाष्पाणि प्रहर्षाश्वासमूढताः | 
साधनानुगमोच्छवासविस्मयप्राप्तयस्तथा ।। २९९ ॥ 
लाभविस्मृतिसंफेटा वैशारयं प्रबोधनम्‌ । 
चमत्कृतिश्चेत्यमीषां स्पष्टत्वाल्लक्ष्म नोच्यते ।| ३०० || 
शृङ्गारबहूलेकाङ्का दशलास्याङ्गसंयुता । 
विदूषकविटाभ्यां च पीठमर्देन भूषिता ।। ३०१ | 
हीना गर्भविमर्शाभ्यां संधिभ्यां हीननायका | 
स्वल्पवृत्ता सुनेपथ्या विख्याता सा विलासिका ।। ३०२ ॥ 
दुर्मल्ली चतुरङ्का स्यात्‌ कैशिकीभारतीयुता । 

अगर्भा नागरनरा न्यूलनायकभूषिता || ३०३ || 
त्रिनालिः प्रथमोऽङ्कास्यां विटक्रीडामयो भवेत्‌ । 
पञ्चनातिर्दितीयोऽङ्को विदूषकविलासवान्‌ ।। ३०४ ॥ 

षण्णालिकस्तृतीयस्तु पीठमर्दविलासवान्‌ । 

चतुर्थो दशनातिः स्यादङ्कः क्रीडितनागरः ।। ३०५ || 
नाटिकैव प्रकरणी सार्थवाहादिनायका । 

समानवंशजा नेतुर्भवेद्यत्र च नायिका || ३०६ || 

हल्लीश एक एवाङ्कः सपाष्टौ दश वा सखियः | 
वागुदात्तैकपुरुषः कै(कौ)शिकीवृत्तिरुज्ज्वला । 

मुखान्तिमौ तथा सन्धी बहूताललयस्थितिः ।। ३०७ ॥ 
भाणिका क्क्ष्णनेपथ्या मुखनिर्वहणान्विता । 

कै (कौ)शिकीभारतीवृत्तियुक्तैकाङ्कविनिर्मिता ।। ३०८ ॥ 
उदात्तनायिका मन्दनायकात्राङ्गसपकम्‌ । 

उपन्यासोऽथ विन्यासो विबोधः साध्वसं तथा ।| ३०९ ॥ 
समर्पणं निवृत्तिश्च संहार इति सपतमः । 

उपन्यासः प्रसङ्गेन भवेत्कार्यस्य कीर्तनम्‌ ।। ३१० || 
निर्वेदवाक्यव्युत्पत्तिर्विन्यास इति स स्मृतः । 
भ्रान्तिनाशो विबोधः स्यान्मिथ्याख्यानं तु साध्वसम्‌ ।। ३११ ॥| 
सोपालम्भवचः कोपपीडयेह समर्पणम्‌ । 
निदर्शनस्योपन्यासो निवृत्तिरिति कथ्यते || ३१२ ॥। 
संहार इति च प्राहूर्यत्कार्यस्य समापनम्‌ । 

श्रव्यं श्रोतव्यमात्रं तत्पद्यगद्यमयं द्विधा ।। ३१३ || 
छन्दोबद्वपदं पद्यं तेन मुक्तेन मुक्तकम्‌ । 


दवाभ्यां तु युग्मकं सांदानतिकं त्रिभिरिष्यते ।। ३१४ || 

कलापकं चतुर्भिश्च पञ्चभिः कुलकं मतम्‌ । 

सर्गबन्धो महाकाव्यं तत्रैको नायकः सुरः ।। ३१५ || 
सद्वंशः क्षत्रियो वापि धीरोदात्तगुणान्वितः । 

एकवंशभवा भूपाः कुलजा बहवोऽपि वा ।| ३१६ ॥ 
शृङ्गारवीरशान्तानामेकोऽङ्गी रस इष्यते । 

अङ्गानि सर्वेऽपि रसाः सर्वे नाटकसन्धयः || ३१७ ॥ 
इतिहासोद्धवं वृत्तमन्यद्रा सज्जनाश्रयम्‌ । 

चत्वारस्तस्य वर्गाः स्युस्तेष्वेकं च फलं भवेत्‌ ।। ३१८ ॥। 
आदौ नमस्क्रियाशीर्वा वस्तुनिर्दश एव वा । 
क्वचिन्निन्दा खलादीनां सतां च गुणकीर्तनम्‌ ।। ३१९ ।| 
एकवृत्तमयैः पदैरवसानेऽन्यवृत्तकैः | 

नातिस्वल्पा नातिदीर्घाः सर्गी अष्टाधिका इह ।। ३२० ॥ 
नानावृत्तमयः क्वापि सर्गः कश्चन दृश्यते । 

सर्गान्ते भाविसर्गस्य कथायाः सूचनं भवेत्‌ ।। ३२१ ॥। 
संध्यासूर्यन्दुरजनीप्रदोषध्वान्तवासराः । 
प्रातर्मध्याहमृगयाशैलर्तुवनसागराः || ३२२ ॥ 
संभोगविप्रलम्भौ च मुनिस्वर्गपुराध्वराः । 
रणप्रयाणोपयममन्त्रपुत्रोदयादयः ।। ३२३ || 

वर्णनीया यथायोगं साङ्गोपाङ्गा अमी इह । 

कवर्वृत्तस्य वा नाम्ना नायकस्येतरस्य वा ।। ३२४ ॥ 


नामास्य सर्गोपादेयकथया सर्गनाम तु | 

अस्मिन्नार्षे पुनः सर्गा भवन्त्याख्यानसंजलकाः || ३२५ ॥| 
प्राकृतैर्निर्मिते तस्मिन्सर्गा आश्चाससंजलकाः । 

छन्दसा स्कन्धकेनैतत्क्वचिद्रलितकैरपि ।। ३२६ ॥ 
अपभंशनिबद्धेऽस्मिन्‌ सर्गाः कुडवकाभिधाः । 
तथाऽपभंशयोग्यानि च्छन्दांसि विविधान्यपि ।। ३२७ ॥। 
भाषाविभाषानियमात्काव्यं सर्गसमुच्छितम्‌ । 

एकार्थप्रवणैः पद्यैः संधिसामग्यवर्जितम्‌ ।। ३२८ ॥ 
खण्डकाव्यं भवेत्काव्यस्यैकदेशानुसारि च । 

कोषः न्नोकसमूहस्तु स्यादन्योन्यानपेक्षकः ।। ३२९ ॥ 
व्रज्याक्रमेण रचितः स एवातिमनोरमः । 

वृत्तगन्धोज्डतं गद्यं मुक्तकं वृत्तगन्धि च || ३३० || 
भवेदुत्कलिकाप्रायं चूर्णकं च चतुर्विधम्‌ । 

आदं समासरहितं वृत्तभागयुतं परम्‌ ।। ३३१ ।। 
अन्यदीर्धसमासाद्यं तुर्यं चाल्पसमासकम्‌ । 

कथायां सरसं वस्तु गदैरेव विनिर्मितम्‌ ।। ३३२ ॥ 
क्वचिदत्र भवेदार्या क्वचिद्रकत्रापवक्त्रके | 

आदौ पयचैर्बमस्कारः खलादेर्वृत्तकीर्तनम्‌ || ३३३ || 
आख्यायिका कथावत्स्यात्कवेर्वशानुकीर्तनम्‌ । 
अस्यामन्यकवीनां च वृत्तं पद्यं क्वचित्क्वचित्‌ ।। ३३४ || 
कथांशानां व्यवच्छेद आश्वास इति बध्यते । 


आर्यावक्त्रापवक्त्राणां छन्दसा येन केनचित्‌ ।। ३३५ || 

अन्यापदेशेनाश्वासमुखे भाव्यर्थसूचनम्‌ । 
गद्यपद्यमयं काव्यं चम्पूरित्यभिधीयते || ३३६ || 
गद्यपद्यमयी राजस्तुतिर्विरुदमुच्यते । 
करम्भकं तु भाषाभ्िर्विविधाभिर्विनिर्मितम्‌ ।। ३३७ ।। 
सप्तमः परिच्छेदः 
रसापकर्षका दोषास्ते पुनः पञ्चधा मताः । 
पदे तदंशे वाक्येऽर्थ संभवन्ति रसेऽपि यत्‌ ।। १ ॥ 
दुःश्रवत्रिविधाश्नीलानुचितार्थाप्रयुक्तताः । 
ग्राम्याप्रतीतसन्दिग्धनेयार्थनिहतार्थताः ।। २ ॥ 
अवाचकत्वं किलिष्टत्वं विरुद्धमतिकारिता । 
अविमृष्टविधेयांशभावश्च पदवाक्ययोः ।| 3 || 
दोषाः केचिद्भवन्त्येषु पदांशेऽपि पदे परे । 
निरर्थकासमर्थत्वे च्युतसंस्कारता तथा ।। ४ ।| 
“वर्णानां प्रतिकूलत्वं, लुसाऽऽहतविसर्गते । 
अधिकन्यूनकथितपदता हतवृत्तता ।। ५ ॥। 
पतत्प्रकर्षता, सन्धौ विन्षेषाश्षीलकष्टताः | 
अर्धान्तरैकपदता समाप्तपुनरात्तता ।। ६ ॥ 
अभवन्मतसम्बन्धाक्रमामतपरार्थताः । 
वाच्यस्यानश्निधानं च भग्नप्रक्रमता तथा || ७ || 
त्यागः प्रसिद्धेरस्थाने न्यासः पदसमासयोः । 


संकीर्णता गर्भितता दोषाः स्युर्वाक्यमात्रगाः || ८ ।।' 

अपुष्टदुष्क्रमग्राम्यव्याहताश्षीलकष्टताः । 
अनवीकृतनिर्हैतुप्रकाशितविरुद्ताः ।। ९ ॥ 
सन्दिग्धपुनरुक्तत्वे ख्यातिविद्याविरुद्धते । 
साकाङ्क्षता सहचरभिन्नताऽस्थानयुक्तता ।। १० || 
अविशेषे विशेषश्चानियमे नियमस्तथा । 
तयोर्विपर्ययौ विध्यनुवादायुक्तते तथा ।। ९९ ॥ 
निर्मुक्तपुनरुक्तत्वमर्थदोषाः प्रकीर्तिताः । 

रसस्योक्तिः स्वशब्देन स्थायिसंचारिणोरपि ।। १२ ।। 
परिपन्धिरसाङ्गस्य विभावादेः परिग्रहः । 

आक्षेपः कल्पितः कृच्छ्रादनुभावविभावयोः ।। १३ 
अकाण्डे प्रथनच्छेदौ तथा दीतिः पुनः पुनः । 
अद्गिनोऽननुसंधानमनङ्गस्य च कीर्तनम्‌ ।। १४ ॥ 
अतिविस्तृतिरङ्गस्य प्रकृतीनां विपर्ययः । 
अर्थानौचित्यमन्यच्च दोषा रसगता मताः ।। १५ ॥ 
(एभ्यः पृथगलङ्कारदोषाणां नैव संभवः ||) 

वक्तरि क्रोधसंयुक्ते तथा वाच्ये समुद्धते । 

रौद्रादौ तु रसेऽत्यन्तं दुःश्रवत्वं गुणो भवेत्‌ ।। १६ ॥ 
सुरतारम्भगोष्ठ्यादावन्नीलत्वं तथा पुनः । 
स्यातामदोषौ क्नेषादौ निहतार्थाप्रयुक्तते ।। १७ ॥ 
गुणः स्यादप्रतीतत्वं ज्ञत्वं चेद्रकृवाच्ययोः । 


स्वयं वापि परामर्श कथितं च पदं पुनः ।। १८ ॥ 

विहितस्यानुवाद्यत्वे विषादे विस्मये क्रुधि । 

दैन्येऽथ लाटानुप्रासेऽनुकम्पायां प्रसादने ।। १९ ॥। 
अर्थान्तरसंक्रमितवाच्ये हर्षऽवधारणे । 

सन्दिग्धत्वं तथा व्याजस्तुतिपर्यवसायि चेत्‌ ।। २० ॥ 
वैयाकरणमुख्य तु प्रतिपाद्येऽथ वक्तरि । 

कष्टत्वं दुःश्रवत्वं वा ग्राम्यत्वमधमोक्तिषु ।। २१ ॥ 

निर्हेतुता तु ख्यातेऽर्थे दोषतां नैव गच्छति । 

कवीनां समये ख्याते गुणः ख्यातविरुद्धता ।। २२ ॥ 

मालिन्यं व्योम्नि पापे, यशसि धवलता वर्ण्यते हासकीर्त्यो- 
रक्तौ च क्रोधरागौ; सरिदुदधिगतं पङ्कजेन्दीवरादि । 
तोयाधारेऽखितेऽपि प्रसरति च मरालादिकः पक्षिसङ्घो 
ज्योत्स्ना पेया चकोरैर्जलधरसमये मानसं यान्ति हसाः ।। २२ ॥ 
पादाघातादशोको विकसति बकुलो योषितामास्यमदयै- 
यूनामङ्गेषु हाराः, स्फुटति च हृदयं विप्रयोगस्य तापैः । 

मौर्वी रोलम्बमाला धनुरथ विशिखाः कौसुमाः पुष्पकेतो- 
्रिन्नं स्यादस्य बाणैर्युवजनहृदयं स्रीकटाक्षेण तद्त्‌ ।। २४ ॥। 
अहन्यम्भोजं, निशायां विकसति कुमुद, चन्द्रिका शुक्लपक्षे 
मेघध्वानेषु नृत्यं भवति च शिखिनां नाप्यशोके फलं स्यात्‌ । 
न स्याज्जाती वसन्ते, न च कुसुमफले गन्धसारद्रुमाणा- 
मित्यादयुन्नेयमन्यत्कविसमयगतं सत्कवीनां प्रबन्धे || २५ ॥ 


धनुर्ज्यादिषु शब्देषु शब्दास्तु धनुरादयः । 

आरूढत्वादिबोधाय प्रयोक्तव्याः स्थिता अमी || २६ || 
उक्तावानन्दमग्नादेः स्यान्न्यूलपदता गुणः । 
क्वचिन्न दोषो न गुणः गुणः क्वाऽप्यधिकं पदम्‌ ।। २७ ॥। 
समाप्तपुनरात्तत्वं न दोषो न गुणः क्वचित्‌ । 
गर्भितत्वं गुणः क्वापि पतत्प्रकर्षता तथा ।। २८ ॥। 
क्वचिदुक्तौ स्वशब्देन न दोषो व्यभिचारिणः । 
अनुभावविभावाभयां रचना यत्र नोचिता ।। २९ ॥। 
सञ्चार्यादेरविरुद्स्य बाध्यत्वेन वचो गुणः । 
विरोधिनोऽपि स्मरणे साम्येन वचनेऽपि वा || ३० || 
भवेद्विरोधो नान्योन्यमदिगिन्यङ्गत्वमाप्षयोः । 
अनुकारे च सर्वेषां दोषाणां नैव दोषता ।। ३१ ॥ 
अन्येषामपि दोषाणामित्यौचित्यान्मनीषिभिः | 
अदेषता च गुणता जेया चानुभयात्मता ।। ३२ ॥। 
अष्टमः परिच्छेदः 
रसस्यादिगत्वमाप्षस्य धर्माः शौर्यादयो यथा । 
गुणाः माधूर्यमोजोऽथ प्रसाद इति ते त्रिधा ।। १ ॥। 
चित्तद्रवीभावमयो ह्ञादो माधुर्यमुच्यते । 
संभोगे करुणे विप्रलम्भे शान्तेऽधिकं क्रमात्‌ ।। २ ॥। 
मूर्ध्नि वर्गान्त्यवर्णेन युक्ताष्टठडढान्विना । 
रणौ लघू च तद्व्यक्तौ वर्णाः कारणतां गताः ।। 3 ॥| 


अवृत्तिरल्पवृत्तिर्वा मधुरा रचना तथा । 

ओजश्धित्तस्य विस्ताररूपं दीसत्वमुच्यते ।। ४ ।| 
वीरबीभत्सरोद्रेषु क्रमेणाधिक्यमस्य तु । 
वर्गस्यादयतृतीयाभ्यां युक्तौ वर्णौ तदन्तिमौ ।। ५ ॥ 
उपर्यधो द्वयोर्वा सरेफौ टठडटैः सह । 

शकारश्च षकारश्च तस्य व्यञ्जकतां गताः ।। £ || 
तथा समासौ बहुलो घटनौद्त्यशालिनी । 

चित्तं व्याप्नोति यः क्षिप्रं शुष्केन्धनमिवानलः || ७ || 
स प्रसादः समस्तेषु रसेषु रचनासु च । 
शब्दास्तद्‌व्यञ्जका अर्थबोधकाः श्रुतिमात्रतः ।। ८ ॥ 
एषां शब्दगुणत्वं च गुणवृत््योच्यते बुधैः । 

क्षः समाधिरौदार्य प्रसाद इति ये पुनः ।। ९ ॥। 
गुणाश्विरन्तनैरुक्ता ओजस्यन्तर्भवन्ति ते । 
माधूर्यव्यञ्जकत्वं यदसमासस्य दर्शितम्‌ ।। १० ॥ 
पृथक्पदत्वं माधुर्यं तेनैवाङ्गीकृतं पुनः । 

अर्थव्यक्तेः प्रसादाख्यगुणेनैव परिग्रहः ।। ११ ।॥। 
अर्थव्यक्तिः पदानां हि टित्यर्थसमर्पणम्‌ । 
ग्राम्यदुःश्रवतात्यागात्कान्तिश्च सुकुमारता ।। १२ ।। 
क्वचिद्धोषस्तु समता मार्गाभेदस्वरूपिणी । 
अन्यथोक्तगुणेष्वस्या अन्तःपातो यथायथम्‌ ।। १३ || 
ओजः प्रसादो माधुर्यं सौकुमार्यमुदारता । 


तदभावस्य दोषत्वात्स्वीकृता अर्थगा गुणाः ।। १४ || 

अर्थव्यक्तिः स्वभावोक्त्यलङ्कारेण तथा पुनः । 
रसध्वनिगुणीभूतव्यङ्ग्यानां कान्तिनामकः ।। १५ ॥। 
क्षो विचित्रतामात्रमदोषः समता परम्‌ । 


न गुणत्वं समाधेश्च तेन नार्थगुणाः पृथक्‌ ।। १६ || 


नवमः परिच्छेदः 


पदसंघटना रीतिरङ्गसंस्थाविशेषवत्‌ । 

उपकरत्री रसादीनां सा पुनः स्याच्चतुर्विधा ।। १ ॥ 
वैदर्भी चाथ गौडी च पाञ्चाली लाटिका तथा | 
माधुर्यव्यञ्जकैर्वर्णै रचना ललितात्मिका ।। २ ॥ 
अवृत्तिरल्पवृत्तिरवा वैदर्भी रीतिरिष्यते । 
ओजःप्रकाशकैर्वरणर्बन्थ आडम्बरः पुनः || 3 ॥ 
समासबहुला गौडी वर्णैः शेषैः पुनर्दैयोः । 
समस्तपञ्चषपदो बन्धः पाञ्चालिका मता || ४ | 
लाटी तु रीतिर्वैदर्भीपाञ्चाल्योरन्तरे स्थिता । 


क्वचित्तु वव््राद्यौचित्यादन्यथा रचनादयः ।। ५ ॥। 


दशमः परिच्छेदः 


शब्दार्थयोरस्थिरा ये धर्माः शोभातिशायिनः | 
रसादीनुपकुर्वन्तोऽलङ्कारास्तेऽङ्गदादिवत्‌ ।। १ ।। 
आपाततो यदर्थस्य पौनरुक्त्येन भासनम्‌ । 


पुनरुक्तवदाभासः स भिन्नाकारशब्दगः || २ ।। 

अनुप्रासः शब्दसाम्यं वैषम्येऽपि स्वरस्य यत्‌ । 

छेको व्यञ्जनसङ्घस्य सकृत्साम्यमनेकधा || 3 ॥ 
अनेकस्यैकधा साम्यमसकृद्राप्यनेकधा | 

एकस्य सकृदप्येष वृत्यनुप्रास उच्यते ।। ४ ॥ 
उच्चार्यत्वाद्यदेकत्र स्थाने तालुरदादिके । 

सादृश्यं व्यञ्जनस्यैव श्रुत्यनुप्रास उच्यते ।। ५ ॥। 
व्यञ्जनं चेदययथावस्थं सहाद्येन स्वरेण तु । 
आवरत्यतेऽन्त्ययोज्यत्वादन्त्यानुप्रास एव तत्‌ ।। ६ || 
शब्दार्थयोः पौनरुक्त्यं भेदे तात्पर्यमात्रतः । 
लाटानुप्रास इत्युक्तोऽनुप्रासः पञ्चधा ततः ।। ७ ॥। 
सत्यर्थे पृथगर्थायाः स्वरव्यञ्जनसंहतेः । 

क्रमेण तेनैवावृत्तिर्यमकं विनिगदयते || ८ ॥| 
अन्यस्यान्यार्थकं वाक्यमन्यथा योजयेदयदि । 

अन्यः श्चेषेण काक्वा वा सा वक्रोक्तिस्ततो द्विधा ।। ९ ॥। 
शब्दैरेकविधैरेव भाषासु विविधास्वपि । 

वाक्यं यत्र भवेत्सोऽयं भाषासम इतीष्यते ।। १० || 
शिष्टैः पदैरनेकार्थाभिधाने श्षेष इष्यते । 
वर्णप्रत्ययलिङ्गानां प्रकृत्योः पदयोरपि ।। १९ ।| 
न्नेषादिभक्तिवचनभाषाणामष्टधा च सः | 

पुनसिधा सभङ्गोऽथाभङ्गस्तदुभयात्मकः ।| १२ ॥ 


पद्माद्याकारहेतुत्वे वर्णानां चित्रमुच्यते । 

रसस्य परिपन्थित्वान्नालङ्कारः प्रहेलिका ।। १३ ॥| 
उक्तिवैचित््यमात्रं सा च्युतदत्ताक्षरादिका । 

साम्यं वाच्यमवैधर्म्य वाक्यैक्य उपमा द्योः || १४ || 
सा पूर्णा यदि सामान्यधर्म ओपम्यवाचि च | 

उपमेयं चोपमानं भवेद्राच्यमियं पुनः ।। १५ ॥ 

श्रौती यथेववाशब्दा इवार्थो वा वतिर्यदि । 

आर्थी तुल्यसमानादास्तुल्यार्थो यत्र वा वतिः ।। १६ || 
दे तदिते समासेऽथ वाक्ये पूर्णा षडेव तत्‌ । 

लुसा सामान्यधर्मादेरेकस्य यदि वा द्रयोः || १७ ॥ 
त्रयाणां वानुपादाने श्रौत्यार्थी सापि पूर्ववत्‌ । 
पूर्णावद्वर्मलोपे सा विना श्रौती तु तद्धिते ।। १८ ॥। 
आधारकर्मविदहिते दिविध च क्यचि क्यङि । 
कर्मकर्त्रर्णमुति च स्यादेवं पञ्चधा पुनः ।। १९ ॥ 
उपमानानुपादाने द्विधा वाक्यसमासयोः । 
ओपम्यवाचिनो लोपे समासे क्विपि च द्विधा || २० ॥। 
द्विधा समासे वाक्ये च लोपे धर्मोपमानयोः । 
क्विप्समासगता दधा धर्मेवादिविलोपने ।। २१ ॥। 
उपमेयस्य लोपे तु स्यादेका प्रत्यये क्यचि । 
धर्मोपमेयलोपेऽन्या त्रिलोपे च समासगा ।। २२ ॥ 
तेनोपमाया भेदाः स्युः सप्तविंशतिसंख्यकाः । 


एकरूपः क्वचित्क्वापि भिन्नः साधारणो गुणः ।। २३ ॥ 

भिन्ने बिम्बानुबिम्बत्वं शब्दमात्रेण वा भिदा । 
एकदेशविवर्तिन्युपमा वाच्यत्वगम्यत्वे ।। २४ ॥। 

भवेतां यत्र साम्यस्य कथिता रशनोपमा । 
यथोर्ध्वमुपमेयस्य यदि स्यादुपमानता ।। २५ ।। 
मालोपमा यदेकस्योपमानं बहू दृश्यते । 
उपमानोपमेयत्वमेकस्यैव त्वनन्वयः || २६ ॥| 

पर्यायेण दयोरेतदुपमेयोपमा मता । 
सदृशानुभवादरस्तुस्मृतिः स्मरणमुच्यते ।। २७ ॥। 

रूपकं रूपितारोपो विषये निरपहवे । 

तत्परम्परितं साङ्गं निरङ्गमिति च त्रिधा ।। २८ ॥ 
यत्र कस्यचिदारोपः परारोपणकारणम्‌ । 

तत्परम्परितं श्चिष्टाश्चिष्टशब्दनिबन्धनम्‌ ।। २९ ॥। 
प्रत्येकं केवलं मालारूपं चेति चतुर्विधम्‌ । 

अङ्गिनो यदि साङ्गस्य रूपणं साङ्गमेव तत्‌ ।। ३० ॥। 
समस्तवस्तुविषयमेकदेशविवर्तिं च । 
आरोप्याणामशेषाणां शाब्दत्वे प्रथमं मतम्‌ ।। ३१ ॥। 
यत्र कस्यचिदार्थत्वमेकदेशविवर्तिं तत्‌ । 

निरङ्गं केवलस्यैव रूपणं तदपि द्विधा ।| ३२ ॥ 
मालाकेवलरूपत्वात्‌ तेनाष्टौ रूपके भिदाः । 

दृश्यन्ते क्वचिदारोप्याः श्लिष्टाः साङ्गेऽपि रूपके ।। 33 || 


अधिकारूढवैशिष्ट्यं रूपकं यत्तदेव तत्‌ । 

विषयात्मतयारोप्ये प्रकृतार्थोपयोगिनि ।। ३४ || 
परिणामो भवेत्तुल्यातुल्याधिकरणो द्विधा । 

सदेहः प्रकृतेऽन्यस्य संशयः प्रतिभोत्थितः ।। ३५ ॥। 
शुद्धो निश्चयगर्भोऽसौ निश्चयान्त इति त्रिधा । 
साम्यादतस्मिंस्तदुदिर्भान्तिमान्‌ प्रतिभोत्थितः || ३६ || 
क्वचिद्धेदाद्‌ ग्रहीतृणां विषयाणां तथा क्वचित्‌ । 
एकस्यानेकधोल्लेखो यः स उल्लेख उच्यते ।। ३७ || 
प्रकृतं प्रतिषिध्यान्यस्थापनं स्यादपहृतिः । 

गोपनीयं कमप्यर्थं योतयित्वां कथञ्चन ।| ३८ ॥ 
यदि श्षेणान्यथा वान्यथयेत्साप्यपहतिः । 
अन्यन्निषिध्य प्रकृतस्थापनं निश्चयः पुनः ।। ३९ || 
भवेत्संभावनोत्प्रक्षा प्रकृतस्य परात्मना । 

वाच्या प्रतीयमाना सा प्रथमं द्विविधा मता || ४० | 
वाच्येवादिप्रयोगे स्यादप्रयोगे परा पुनः । 

जातिर्गुणः क्रिया द्रव्यं यदुत्प्रक्ष्यं दयोरपि ।। ४१ ॥। 
तदष्टधापि प्रत्येकं भावाभावाभिमानतः । 
गुणक्रियास्वरूपत्वान्निमित्तस्य पुनश्च ताः ।। ४२ ॥। 
द्रात्रंशद्विधतां यान्ति तत्र वाच्याभिदाः पुनः । 

विना द्रव्यं त्रिधा सर्वाः स्वरूपफलहेतुगाः ।। ४३ ॥ 
उक्त्यनुक्त्योर्निमित्तस्य द्विधा तत्र स्वरूपगाः । 


प्रतीयमानाभेदाश्च प्रत्येक फलहेतुगाः ।। ४४ ॥ 

उक्त्यनुक्त्योः प्रस्तुतस्य प्रत्येकं ता अपि द्विधा । 
अलङ्कारान्तरोत्था सा वैचित्र्यमधिकं भजेत्‌ ।। ४५ ।। 
सिद्धत्वेऽध्यवसायस्यातिशयोक्तिर्निगदयते । 

भेदेऽप्यभेदः सम्बन्धेऽसम्बन्धस्तद्विपर्ययौ ।। ४६ ॥ 
पौर्वापर्यात्ययः कार्यहेत्वोः सा पञ्चधा ततः । 
पदार्थानां प्रस्तुनानामन्येषां वा यदा भवेत्‌ ।। ४७ ॥ 
एकधर्माभ्निसम्बन्धः स्यात्तदा तुल्ययोगिता । 
अप्रस्तुतप्रस्तुतयोर्दीपकं तु निगद्यते ।। ४८ ॥ 

अथ कारणमेकं स्यादनेकासु क्रियासु चेत्‌ । 
प्रतिवस्तूपमा सा स्याद्वाक्ययोर्गम्यसाम्ययोः || ४९ ॥ 
एकोऽपि धर्मः सामान्यो यत्र निर्दिश्यते पृथक्‌ । 
दृष्टान्तस्तु सधर्मस्य वस्तुनः प्रतिबिम्बनम्‌ ।। ५० || 
सम्भवन्‌ वस्तुसम्बन्धोऽसम्भवन्‌ वाऽपि कुत्रचित्‌ । 
यत्र बिम्बानुबिम्बत्वं बोधयेत्सा निदर्शना ।। ५१ ॥ 
आधिक्यमुपमेयस्योपमानान्न्यूलताऽथवा । 

व्यतिरेकः एक ञउक्तेऽनुक्ते हेतौ पुनस्रिधा ।। ५२ ॥। 
चतुर्विधोऽपि साम्यस्य बोधनाच्छब्दतोऽर्थतः । 
आक्षेपाच्च द्वादशधा कषेऽपीति त्रिरष्टधा ।। ५३ ॥। 
प्रत्येकं स्यान्मितित्वाष्टचत्वारिंशद्विधः पुनः । 
सहार्थस्य बलादेकं यत्र स्याद्राचकं द्वयोः ।। ५४ || 


सा सहोक्तिर्मूलभूतातिशयोक्तिर्यदा भवेत्‌ । 

विनोक्तिर्यद्विनान्येन नासाध्वन्यदसाधु वा ।। ५५ ॥। 
समासोक्तिः समैर्यत्र कार्यलिङ्गविशेषणैः । 
व्यवहारसमारोपः प्रस्तुतेऽन्यस्य वस्तुनः ।| ५६ ॥। 
उक्तैर्विशेषणैः साभिप्रायैः परिकरो मतः । 

शब्दैः स्वभावादेकार्थैः ल्ैषोऽनेकार्थवाचनम्‌ ।। ५७ ॥ 
क्वचिद्विशेषः सामान्यात्सामान्यं वा विशेषतः । 
कार्यान्निमित्तं कार्यं च हेतोरथ समात्समम्‌ ।। ५८ ॥। 
अप्रस्तुतात्प्रस्तुतं चेद्‌ गम्यते पञ्चधा ततः । 
अप्रस्तुतप्रशंसा स्यादुक्ता व्याजस्तुतिः पुनः ।। ५९ ॥ 
निन्दास्तुतिभ्यां वाच्यायां गम्यत्वे स्तुतिनिन्दयोः । 
पर्यायोक्तं यदा भङ्ग्या गम्यमेवाभिधीयते || ६० || 
सामान्यं वा विशेषेण विशेषस्तेन वा यदि | 

कार्यं च कारणेनेदं कार्येण च समर्थ्यते ।। ६१ || 
साधर्म्येणेतरेणार्थान्तरन्यासोऽष्टधा ततः । 
हेतोर्वाक्यपदार्थत्वे काव्यलिङ्गं निगद्यते || ६२ ॥। 
अनुमानं तु विच्छित्या ज्ञानं साध्यस्य साधनात्‌ । 
अभ्रेदेनाभ्निधा हेतुर्हतोर्हैतुमता सह ।। ६३ ॥ 

अनुकूलं प्रातिकूल्यमनुकूलानुबन्धि चेत्‌ । 

वस्तुनो वक्तुमिष्टस्य विशेषप्रतिपत्तये ।। ६४ ॥ 
निषेधाभास आक्षेपो वक्ष्यमाणोक्तगो द्विधा । 


अनिष्टस्य तथार्थस्य विध्याभासः परो मतः || ६५ | 

विभावना विना हेतुं कार्योत्पत्तिर्यदुच्यते । 
उक्तानुक्तनिमित्तत्वाद्‌ द्विधा सा परिकीर्तिता ।। ६६ || 
सति हेतौ फलाभावो विशेषोक्तिस्तथा द्विधा । 
जातिश्वतुर्भिर्जात्यायैर्गुणो गुणादिभिसखिभ्िः ।। ६७ ॥ 
क्रिया क्रियाद्रव्याभ्यां यद्‌ द्रव्यं द्रव्येण वा मिथः | 
विरुद्धमिव भासेत विरोधोऽसौ दशाकृतिः ।। ६८ ॥| 
कार्यकारणयोर्िन्नदेशतायामसङ्गतिः । 

गुणौ क्रिये वा चेत्स्यातां विरुद्धे हेतुकार्ययोः ।। ६९ || 
यद्वारब्धस्य वैफल्यमनर्थस्य च सम्भवः । 

विरूपयोः संघटना या च तद्विषमं मतम्‌ ।| ७० || 
समं स्यादानुरूप्येण न्ाघा योग्यस्य वस्तुनः । 
विचित्रं तद्विरुद्धस्य कृतिरिष्टफलाय चेत्‌ ।। ७१ ॥ 
आश्रयाश्रयिणोरेकस्याधिक्येऽधिकमुच्यते । 
अन्योन्यमुभयोरेकक्रियायाः कारणं मिथः || ७२ ॥। 
यदाधेयमनाधरमेकं चानेकगोचरम्‌ । 

किच्चित्प्रकुर्वतः कार्यमशक्यस्येतरस्य वा ।। ७३ ।| 
कार्यस्य करणं दैवाद्विशेषस्िविधस्ततः । 

व्याघातः स तु केनापि वस्तु येन यथाकृतम्‌ ।। ७४ ॥ 
तेनैव चेदुपायेन कुरुतेऽन्यस्तदन्यथा । 

सौकर्येण च कार्यस्य विरुद्धं क्रियते यदि ।। ७५ || 


पर परं प्रति यदा पूर्वपूर्वस्य हेतुता । 

तदा कारणमाला स्यात्‌ तन्मालादीपकं पुनः || ७६ || 
धर्मिणामेकधर्मेण सम्बन्धो यद्यथोत्तरम्‌ । 

पूर्वं पूर्वं प्रति विशेषणत्वेन परं परम्‌ ।। ७७ ॥। 
स्थाप्यतेऽपोह्यते वा चेत्‌ स्यात्तदैकावली द्विधा । 
उत्तरोत्तरमुत्कर्षो वस्तुनः सार उच्यते ।। ७८ ॥। 
यथासंख्यमनूदवेश उद्िष्टानां क्रमेण यत्‌ । 
क्वचिदेकमनेकस्मिन्ननेकं चैकगं क्रमात्‌ ।। ७९ || 
भवति क्रियते वा चेत्तदा पर्याय इष्यते । 
परिवृत्िर्विनिमयः समन्यूलाधिकैर्भवेत्‌ ।। ८० ॥। 
प्रभ्नादप्र्नतो वापि कथिताद्रस्तुनो भवेत्‌ । 
तादगन्यव्यपोहश्वेच्छाब्द आर्थोऽथवा तदा ।। ८१ ॥| 
परिसंख्योत्तरं प्रश्स्योत्तरादुन्नयो यदि । 
यच्चासकृदसंभाव्यं सत्यपि प्रश्न उत्तरम्‌ ।। ८२ ॥ 
दण्डापूपिकयान्यार्थागमोऽर्थापत्तिरिष्यते । 
विकल्पस्तुल्यबलयोर्विरोधश्चातुरीयु(य)तः ।। ८३ ॥। 
समुच्चयोऽयमेकस्मिन्‌ सति कार्यस्य साधके । 

खले कपोतिकान्यायात्तत्करः स्यात्परोऽपि चेत्‌ ।। ८४ ॥। 
गुणौ क्रिये वा युगपत्स्यातां यद्वा गुणक्रिये । 

समाधिः सुकरे कार्यं दैवाद्रस्त्वन्तरागमात्‌ ।। ८५ ॥। 
प्रत्यनीकमशक्तेन प्रतीकारे रिपोर्यदि । 


तदीयस्य तिरस्कारस्तस्यैवोत्कर्षसाधकः || ८६ || 

प्रसिद्धस्योपमानस्योपमेयत्वप्रकल्पनम्‌ । 
निष्फलत्वाभिधानं वा प्रतीपमिति कथ्यते ।। ८७ ॥ 
उक्त्वा चात्यन्तमुत्कर्षमत्युत्कृष्टस्य वस्तुनः । 
कल्पितेऽप्युपमानत्वे प्रतीपं केचिदूचिरे ।। ८८ ॥। 
मीवितं वस्तुनो गुषिः केनचिततुल्यलक्ष्मणा । 
सामान्यं प्रकृतस्यान्यतादात्म्यं सद्शैर्गुणैः ।। ८९ ॥ 
तद्रुणः स्वगुणत्यागादत्युत्कृष्टगुणग्रहः । 
तद्रूपाननुहारस्तु हेतौ सत्यप्यतद्रुणः ।। ९० || 
संलक्षितस्तु सूक्ष्मोऽर्थं आकारेणेङ्गितेन वा । 

कयापि सूच्यते भङ्ग्या यत्र सूक्ष्मं तदुच्यते ।। ९९१ ॥ 
व्याजोक्तिर्गोपनं व्याजादुद्भिन्नस्यापि वस्तुनः । 
स्वभावोक्तिदुरहार्थस्वक्रियारूपवर्णनम्‌ || ९२ || 
अद्भुतस्य पदार्थस्य भूतस्याथ भविष्यतः । 
यत्प्रत्यक्षायमाणत्वं तद्वाविकमुदाहतम्‌ ।। ९३3 ।। 
लोकातिशयसंपत्तिवर्णनोदात्तमुच्यते । 

यद्वापि प्रस्तुतस्याङ्गं महतां चरितं भवेत्‌ ।। ९४ || 
रसभावौ तदाभासौ भावस्य प्रशमस्तथा । 
गुणीभूतत्वमायान्ति यदालङ्कृतयस्तदा ।। ९५ ॥। 
रसवत्प्रेय ऊर्जस्वि समाहितमिति क्रमात्‌ । 

भावस्य चोदये संधौ मिश्रत्वे च तदाख्यकाः || ९६ || 


यद्येत एवालङ्काराः परस्परविमिश्रिताः । 

तदा पृथगलङ्कारौ संसृष्टिः सङ्करस्तथा ।| ९७ ॥। 
मिथोऽनपेक्षमेतेषां स्थितिः संसृष्टिरुच्यते । 
अङ्गादिगत्वेऽलङ्कृतीनां तद्वदेकाश्रयस्थितौ । 
सदिग्धत्वे च भवति सङ्करसिविधः पुनः ।। ९८ ॥ 
श्रीचन्द्रशेखरमहाकविचन्द्रसूलु- 

श्रीविश्चनाथकविराजकृतं प्रबन्धम्‌ । 

साहित्यदर्पणममुं सुधियो विलोक्य 

साहित्यतत््वमखिलं सुखमेव वित्त || ९९ ॥। 
यावत्प्रसन्नेन्दुनिभानना श्रीर्नारायणस्याङ्गमलङ्करोति । 


तावन्मनः संमदयन्‌ कवीनामेष प्रबन्धः प्रथितोऽस्तु लोके || १०० || 

